

टोलफोन नंबर  
२५१५

# गणेश फार्मसी.

टोलफोन-  
आड्रेस "गुण-  
कारी" मुंबई.

कै. लॉ. अण्णा मोरेश्वर कुंटे, एम्. डी. शोधित आनुभविक औषधें ही औषधें त्यांनी आपले ४० वर्षांचे प्रॅक्टिसमध्ये फार परिश्रम घेऊन अनुभवसिद्ध गुणकारी ठरविलीं होती व त्याप्रमाणें लाखों लोकांना रामबाण गुणही आलेला आहे; अशा औषधांचा सर्व गरिबांपासून श्रीमंतांस सारखा फायदा घेता यावा व त्यांचें नांव अजरामर रहावें ह्याचून किंमत फारच स्वल्प ह्याजें आठ दिवस पुरणारे प्रत्येक औषधास फक्त १ रुपया ठेवली आहे. प्रत्येक औषधाचा टपाल स्वर्च निराळा.

(१) आंकडी, अपस्मार, बालग्रह (कन्व्हल्युशन) इ. विकारांवर: तोंड वेडेवाकडे करणें, श्वासोच्छ्वास जोरातें चालणें, हातपाय पिलवटणें ओठ धरथरावणें, तोंडास फेस येणें, हाताच्या मुठी बळणें, एकसारखें अगर गहून झटके येणें, हातपाय हालत राहणें, वगैरे विकारांवर रामबाण.

(२) विषमज्वरांकुश (Antimalarial) गोळ्या:—थंडी वाजून रोज अथवा १, २, ३, ४ अगर ७ दिवसांआड ताप येणें; हाडीज्वर संध्या-काळी थंडी वाजून ताप येणें, वगैरे विकारांवर वस्ताद.

(३) अर्शकुठार (मूलव्याधीवर) चूर्ण:—ओली, कोणडी, कंठ्युक्त कडा घरलेली, रक्ती किंवा विनरक्ती मूलव्याध, मोडाची किंवा विन-मोडाची वगैरे विकारांवर वस्ताद.

(४) मूलव्याधीचे मोडावर मलम:—मूलव्याधीचे मोडावर फार उपयोगी पडतं. हें लावल्यानें मोडास निर्जीव करून त्यापासून होणारी आग व कंठ् बाल्काळ शमविते. एकदोन वेळां लावल्यानें मोड आपोआप गळून पडतात.

(५) कॉलरा आमातिसार संग्रहणीवर विंदु:—कोणत्याही कार-णासुद्धें पोटांत दुखून किंवा न दुखून जुलाब होणें; पोटाशूल, अपचन, कॉलरा, तांबडी पांढरी आंव, संग्रहणी, वगैरेवर वस्ताद.

(६) आर्तबदोष व शूलपरिहारी गोळ्या:—स्त्रियांच्या आर्तबदोषामुद्धें उत्पन्न झालेला विकारांवर, मासिक रजोदरीनापूर्वी असल्या अशा पोटादुखीवर, शूलविकार, ओटीपोटांत दुखणें, या सर्व विकारांवर वस्ताद. किं. १ रु.

मोठमोठ्या शहरीं पत्ता:— कृष्णाजी अण्णा कुंटे  
एजेंट पाहिजेत. अनंताश्रम, गिरगांव व्याकरोट.

300  
अरसिकेष्वातिहासनिवेदनं शिरसि मा लिख मा लिख मा लिख !!!

सरसवाज्जयरत्नमालेचें २० वें रत्न.

# श्रीसमर्थ राष्ट्रगुरु.

(ऐतिहासिक चरित्र.)

लेखक

नं. ३३

रा. रा. लक्ष्मण नारायण जोशी,

गोलबोवा अर्थात् महादजी शिंदे, डाकिर्नीविलास, भाऊसाहेब  
रावे अथवा उद्दीरचा प्रतापी वीर, कुंदमाला, श्रीरामदास,  
ही सारी भाऊबंदकी, कपटप्रभाव, दामाजी, शिवाजीचा  
उजवा हात, सोमदत्त, सार्थ अध्यात्मरामायण,  
कपिलगीता, वगैरे वगैरे पुस्तकांचे कर्ते व माजी  
'गुराखी' वर्तमान पत्राचे संपादक.

—:0:—

प्रकाशक

तात्या नेमिनाथ पांगळ.

प्रोप्रायटर—सरसवाज्जयप्रसारक मंडळी, मिरगांव-मुंबई.  
डॉ० मालचंद्र यांच्या बंगल्यासमोर, रत्न भांडार यांचा  
दगडी बंगला, चर्नीरोड.

—:0:—

मुद्रक—रा. रा. दत्तात्रय गणेश खांडेकर,

मालक—'लॉ प्रिंटिंग प्रेस,' ४४९ शनवार पेठ, पुणे.

[ सर्व हक्क प्रकाशकानें स्वाधीन ठेविले आहेत. ]

इ. स. १९१८. }  
शा. श. १८४०. }

किंमत २४४.

{ वर्ष चवथें.  
{ एप्रिलचा अंक.



ॐ नमः सिद्धेभ्यः ।

## प्रकाशकाचे दोन शब्द.

आगाऊ जाहीर केल्याप्रमाणे प्रस्तुत आम्ही सरस वाङ्मय-रत्नमालेचे २० वें रत्न प्रसिद्ध करित आहोंत. मराठेशाही नष्ट होऊन १०० वर्षे लोटली; या गोष्टीचे संस्मरणार्थ गेल्या खेपेस आम्ही " अस्त-नीतील निखारा व पेशवाईचा अंत " ही पुस्तके प्रसिद्ध केली; तर आज आपल्या भारतखंडास मॉंटिग्यु-चेम्सफोर्ड सुधारणेच्या रूपाने ' स्वराज्याचा ओनामा ' शिकण्याचा प्रसंग आला असल्यामुळे अशा वेळी ज्या रामदासाने महाराष्ट्रास स्वराज्याचा ओनामा शिकवून शिवाजी-कडून मराठेशाही संस्थापिली त्या महात्म्याच्या उदात्त चरित्राने सजलेली श्रीसमर्थ राष्ट्रगुरु नामक ऐतिहासिक व पूर्वकालीन स्वराज्याच्या स्थापनेची स्मृति करून देणारी उत्कृष्ट कादंबरी सादर करित आहोंत. या कादंबरीसंबंधाने खुद्द लेखकाने प्रस्तावनेत दोन शब्द लिहिले असल्यामुळे त्याबद्दल विशेष लिहिण्याचे जरी प्रयोजन नाही, तरी प्रस्तुत कादंबरीस ऐतिहासिक सत्यता, धर्मतत्त्वज्ञान यांची जोड दिली असल्यामुळे कित्येक प्रकरणे वाचतांना, आपण एखादा धर्मग्रंथ वाचतो की काय, असाहि भास होऊन मनास आनंद होतो. तर शिवाजीच्या चरित्रांतील उदात्त प्रसंग वाचतांना कैक वेळां हृदय उचंबळून येऊन आनंदाश्रु येतात. सारांश, ग्रंथकार रा. बाळासाहेब जोशी यांनी आमचे विनंतीस मान देऊन अति परिश्रम घेऊन हा ग्रंथ उत्कृष्ट रीतीने आम्हांस लिहून दिला, याबद्दल आम्ही त्यांचे आभारी आहोंत. पुढील खेपेस " सौभाग्य-तिलक किंवा अमृतशोध " या उत्कृष्ट कादंबऱ्यांपैकी एक कादंबरी आक्टोबर-मध्ये प्रसिद्ध करण्यांत येईल. पुढील सूचनात्मक विनंतीकडे लक्ष देऊन सवलतीचा फायदा घेण्याविषयी विनंति आहे. मागील १९ व्या रत्नाचे वेळी ज्या गृहस्थांनी नूतन आश्रयदाते मिळवून देऊन आम्हांस सहाय्य केली त्यांचे आम्ही आभारी आहोंत. याहि खेपेस शक्य तो आणखीहि नूतन ग्राहक जमवून देऊन सहाय्य करण्याविषयी त्यांना विनंति आहे.

आश्रयदात्यांचे आभार व त्यांना अगत्याची विनंति.

चौदाव्या रत्नाच्या वेळी आमच्या आश्रयदात्यांना विनंति करून " विशेष सवलतीचा " फायदा घेण्यास सुचविल्याप्रमाणे २-३ शें आश्रयदात्यांनी आमच्या विनंतीचा आदर करून १५ व्या रत्नापासून ते या २० व्या रत्नापर्यंत ६ पुस्तकांबद्दल आगाऊ ' सहा रुपये '

रकम भरून आम्हांस साह्यता दिली, हा त्यांचा ग्रंथमालेवर मोठा उपकार आहे, आणि त्याबद्दल आम्ही त्यांना आजवर “तीन आण्यांच्या” व्ही. पी. स्वर्चर्नि पुस्तकें पाठवून व या खेपेचें हें (६ वें पुस्तक) २० वें रत्न त्यांच्या पदरांत टाकून, कबूल केलेल्या वचनांतून विनतकार मोकळे होत आहोंत.

आम्ही आगाऊ रकम घेऊन आश्रयदात्यांच्या पदरांत “गुर्जरवीर अनहील, साठ वर्षांपूर्वी ऊर्फ १८५७ चें बंड, गांधींचा बंदीवास, सैतानी चक्र, व्रतपालन, अस्तनींतील निखारा आणि पेशवाईचा अंत व राष्ट्रगुरु समर्थ प्रभूति पुस्तकांचा जो बदला टाकला तो किती उत्कृष्ट व वाजवी टाकला आहे हें त्या त्या रत्नांची केसरी, ज्ञानप्रकाश, इंदु-प्रकाश, विविधज्ञानविस्तार प्रभृति सन्मान्य वर्तमानपत्रांनीं केलेल्या प्रशं-सेवरून व आश्रयदात्यांना तीं आवडलीं यावरून व्यक्त होत असल्यामुळे त्यासंबंधानें विशेष लिहिण्याचें प्रयोजनच नाहीं. सारांश, बऱ्याच आश्रय-दात्यांनीं या सवलतीचा फायदा घेतला व इतर आश्रयदात्यांनीं आपला आश्रय सतत कायम ठेवून या ग्रंथमालेच्या प्रकाशनास साह्यता दिली याबद्दल आम्ही त्या सर्वांचे फार फार आभार मानतो.

१४ व्या रत्नाच्या वेळीं असें आम्हांस वाटलें होतें, कीं, २० वें रत्न प्रसिद्ध होण्यापूर्वीं हें महायुद्ध संपून पूर्ववत् स्वस्ताई होईल; पण तसें न घडतां आणखी वर्षभर तरी महायुद्ध थांबत नाहीं, असें मोठमोठ्या मुत्स-द्यांनीं भाकित केलें असल्यामुळे प्रकाशनकार्य उत्तरोत्तर फार विकट व महाग होत चाललें आहे म्हणून आजच्या महागलेल्या कागदाचा व शाई, छपाई, बांधणी वगैरे गोष्टींचा विचार करून आगाऊ रकमेत किंचित वाढ करून पुढीलप्रमाणें सवलत देत आहोंत तरी पुढें उद्देखिल्याप्रमाणें वि-शेष सवलतीचा फायदा घेऊन या ग्रंथमालेस आगाऊ साह्यता करावी म्हणून आम्ही आश्रयदात्यांना विनंति करीत आहोंत. काग-दाचे भाव वरचेवर वाढत आहेत व नुकसानीशिवाय धेंदा करणें मोठ्या मुष्कळीचें झालें आहे. व्यवसाय तूर्त थांबवावा म्हटलें तर बसलेली घडी पुनः विसकटेल, या भीतीनें तसें करणें नाइलाजाचें झालें आहे व म्हणून देवावर भार ठेवून अशा विकट प्रसंगाशीं धैर्यानें टक्कर मारण्याचाच आमचा कृतनिश्चय असून त्या कामीं आमचे उदार आश्रयदाते आम्हांस पुनः पूर्ण साह्यता देतील, असा आम्हांस भरंवसा वाटत आहे. आज

करमणूक वगैरे पत्रें महागाईमुळे बंद पडलीं आहेत, केसरीचे दरहि वाढले आहेत, तसेंच ज्या इंग्रजी कादंबऱ्या पूर्वी १- १= ला विकत होत्या त्याच आज १५.०० मिळताहेत. इतक्या त्या महागल्या आहेत; पण आमच्या मराठी पुस्तकांच्या किंमती त्या मानानें मुळींच वाढल्या नाहींत. याचें कारण किंमती वाढल्या तर ग्राहक तुटेल ही प्रकाशकास भीति असून मोठ्या मिनतवारीनें चार दोन आणे किंमत वाढवून तो विचारा नुकसानीतच आपला मार्ग कंठीत आहे. अशा वेळीं आश्रयदात्यांचा भरपूर पाठिंबा असणें हें प्रकाशकास प्रोत्साहनपर आहे; आणि म्हणून सध्यांचे महागाईचे वेळीं आमचे उदार आश्रयदाते महागलेल्या कागदाचा व छपाईचा विचार करून दिल्या जाणाऱ्या सवलतीचा फायदा घेऊन आगाऊ रकमा देऊन आम्हांस सहाय करतील अशी उमेद बाळगतां.

विशेष सवलतीबद्दल विनंति येणेंप्रमाणें:-आमच्या आश्रयदात्यांकडून पुढील सहा पुस्तकांबद्दल ( म्हणजे २१ व्या रत्नांपासून तें २६ वे रत्नांपावेतों ) आम्हांस एक वर्षाचे आगाऊ रुपये पावणे सात द्यावेत; व पुढें प्रत्येक रत्न ८३ व्ही. पी. चे ऐवजीं “ चार आणे व्ही. पी. ने ” स्वीकारावें. कापडी प्रतीस मात्र आतां यापुढें चार आण्याचे ऐवजीं “ सहा आणे ” पडतील; तर ज्या कोणास तें हवें किंवा नको असेल तें त्यांनीं जरूर कळवावें ही विनंति आहे.

याप्रमाणें सवलत देण्याचें आम्हीं ठरविलें असून १४ ते २० रत्नांपावेतों सवलतीचा फायदा आश्रयदात्यांनीं यापूर्वीच घेतला आहे, त्यांना याहि सवलतीचा फायदा घेणारे समजून पुढील २१ वें रत्न आगाऊ ६ पुस्तकांबद्दल किं. ६।।। + १० ट. ह. मिळून सात रुपयांच्या व्ही. पी. ने साध्या कागदी बांधणीचें पाठविलें जाईल; व कापडी प्रत घेणाराला २१ वें पुस्तक आगाऊ रकम ६।।। + १०= कापडी बांधणीबद्दल व ट. ह. १० मिळून रु. ७।= स पाठविलें जाईल. व कापडी प्रत घेणारांना २२ वे पुस्तकापासून २६ वे पुस्तकांपावेतों प्रत्येक प्रत दहा आण्यांस व्ही. पी. ने पाठवूं.

या सवलतीचा ज्यांना फायदा घ्यावयाचा असेल किंवा नसेल त्यांनीं ता. ३० सप्टेंबर अखेरपर्यंत काय तें कळवावें. कारण ही सवलत या बिकट प्रसंगीं आम्हांस सहाय देणाऱ्या उदार आश्रयदात्यांनाच देत

आहो; तरी आमचे उदार आश्रयदाते प्रस्तुत महर्षतेच्या परिस्थितीचा पूर्ण विचार करून व आमच्या नम्र विनंतीकडे लक्ष देऊन सहाय्य करतील अशी आम्ही आशा बाळगतां.

पण ज्यांना खरोखरच हें शक्य नसेल त्यांनीं असाच आपला आश्रय चालू ठेऊन निदान एकेक तरी 'नवीन ग्राहक' जमवून देऊन या ग्रंथमालेस साह्य करावें अशी आमची विनंति आहे. गेल्या १९ व्या रत्नाचे वेळीं केलेल्या विनंतीस मान देऊन बऱ्याच ग्राहकांनीं कायमचे नूतन ग्राहक मिळवून देऊन साह्य केलें, याबद्दल आम्ही त्या त्या हितचिंतकांचे आभारी आहोंत. पूर्वीच्या पाठविलेल्या कार्डावर (१९ व्याचें नांव खोडून त्या जागीं चालू २० व्याचें नांव घालून) याहि खेपेस नवीन ग्राहक जमवून पाठविण्याबद्दल विनंति आहे. लेबलांवर ग्राहकांचे रजिस्टर नंबर लिहिलेले असतात, ते पत्रव्यवहार करतांना कळविण्याविषयीं अवश्यमेव विनंति आहे.

ज्या नव्या ग्राहकांना या "विशेष सवलतीचा" फायदा घ्यावयाचा असेल त्यांनीं आपला र. नं. कळवून "तसें" जरूर कळवावें. व ज्या पूर्वीच्या ग्राहकांना या "विशेष सवलतीचा" फायदा 'नको' असेल त्यांनीं उत्तरीं जरूर तसें कळवावें. म्हणजे ट. ह. व्यर्थ जाणार नाही. तरी या सूचनेकडे अवश्य लक्ष देणेविषयीं अगत्याची विनंति आहे.

ताजमहाल, गृहलक्ष्मी-प्रेमळसवत सुप्रसिद्ध ग्रंथलेखिका सौ. जानकीबाई देसाई यांच्या हृदयंगम लेखणीतून उतरलेलें "सौभाग्यतिलक" नामक २१ वें रत्न १ आक्टोबर १५ चे सुमारास प्रसिद्ध होईल. स्त्रियांचा आत्मा जो तिचा पति देवसौभाग्यतिलक, त्याच्या सुखाकरितां एका साध्वीनें किती अनंत यातना सोसल्या, त्याचें अतीव हृदयद्रावक कथानक यांत चित्रित केलें आहे. हें पुस्तक किंवा तें वेळेवर पूर्ण छापून न संपल्यास त्याऐवजीं रत्नकंकणकर्त्यानें लिहिलेला "अमृत शोध" नामक अतीव मनोरम कादंबरी प्रसिद्ध केली जाईल. मागील पुस्तकें संपत आलीं आहेत. तरी नवीन ग्राहकांनीं तीं मागविण्यास विसरूं नये. कारण एकदां आवृत्ति संपल्यावर पुनः ती छापली जाणें तूर्त मुश्किलीचें आहे. शिवाय इ. स. १९१९ पासून मागील कांहीं पुस्तकांच्या निम्या किंमतीतही वाढ केली जाणार आहे. तरी नवीन ग्राहकांनीं त्वरा करावी ही विनंति आहे.

या खेपेस रा. रा. दत्तोपंत खांडेकर यांनीं चागल्या रीतीं आम्हांस हें पुस्तक लौकर छापून दिल्यावद्दल आम्ही त्यांचे आभारी आहोंत.

पान ३५ वर चाथ्या प्रकरणासच प्रकरण तिसरें असें पुनः नजर-चुकीनें छापलें गेल्यामुळें शेवटच्या प्रकरणाला प्रकरण विसावें व एकविसावें असें म्हटलें आहे. याशिवाय आणखी कांहीं अंतर्गत मज-कुरांत नजरदोषानें चमत्कारिकच चुका राहून गेलेल्या आहेत. त्या सर्वांवद्दल क्षमा असावी. नवीन ग्राहक जमवून देऊन मालेस साद्य करीत जावें अशी सर्वास नम्र विनंति आहे.

गिरगांव-मुंबई }  
ता. २०।८।१८. }

आपल्या सर्वांचा नम्र,  
तात्या नेमिनाथ पांगळ.

## SHREE SAMARTHA RAMDAS

has been depicted by

The late Justice Mr. M. G. Ranade in his  
"Rise of the Maratha Power" in the following  
words :—

By the influence of Ramdas and Tukaram the national sentiment was kept up at a higher level of spirituality and devotion to public affairs than it would otherwise have attained. In token of the work of liberation being carried on, not for personal aggrandisement but for higher purposes of service to God and man, the national standard received at the suggestion of Ramdas its favourite orange colour, which was and is the colour of the clothes worn by anchorites and devotees. The old forms of salutation were dispensed with as implying submission to the foreigner, and a new form was substituted, which only recited the name of Ramadasa's deity. Under the same influence the names of Shivajee's principal officers were changed from their Mahomedan designations to Sanskrit equivalents, and the forms of correspondence also were similarly improved. Shivaji from a sense of gratitude to his spiritual teacher made a gift of his kingdom, and Ramdas gave it back to him as a trust to be managed in the public interest.

## प्रस्तावना.

There comes a voice that awakes my soul.  
It is the voice of years that are gone ;  
They roll before me with their deeds.

*Ossain.*

धर्मसंस्थापनार्थाय संभवामि युगे युगे ॥—गीता

कृतेतु मारुताख्याश्च त्रेतायां पवनात्मजः ।

द्रापारे भीमसंज्ञश्च रामदास कलौ युगे ॥—भविष्यपुराण.

श्रीरामदास अर्जुन, वन्दि शिवाजीच यवन खांडव तें ॥

दग्धचि करिते झाले जेंवि प्रलयांत रुद्रतांडव तें ॥

स्वर्वलिसुरभिसरिदधित्काश्रित सर्व कामदासाची ॥

श्रीरामाची जैशी सत्कीर्ति तशीच रामदासाची ॥—मोरोपंत.

एका रामोपासक कवीने आपल्या ग्रंथाच्या आरंभी असें म्हटलें आहे कीं, 'मी ही जी रामकथा गातो, ती श्रीरामचंद्राचें यश वाढविण्याकरितां गातो, असें मुळींच नाहीं; कां कीं, अपरंपार रामचंद्रयश कोणीकडे आणि माझी अल्पवाणी काणीकडे, हें मला ठाऊक आहे. मी हें जें श्रीरामाचें यश गातो, तें स्वाहिताकरितां म्हणजे वाणी आणि मन हीं पवित्र करण्याकरितां गातो !' थोर पुरुषांच्या चरित्राविषयीं आम्ही तेंच म्हणतो. थोर पुरुष अमृतात त्यांची दिगंत कीर्ति गाजत असते. तिला आमच्या लेखांनीं किंवा शब्दांनीं तिळमात्रही भर पडण्याची अपेक्षा नसते आणि आम्हांला तिजविषयीं आशाही नसते. अशी जरी गोष्ट आहे, तरी थोरांची चरित्रें लिहिणें हें एक प्रकारें त्यांच्याशीं समागम करणेंच आहे. त्यांचे आचारविचार, त्यांचीं मते, त्यांचे अभिप्राय, त्यांच्या कृति, त्यांची उद्योगशीलता, त्यांची सरलता, त्यांची सद्बुद्धि, त्यांची सत्यनिष्ठा, त्यांचे धैर्य, त्यांची निर्लोभता इत्यादि त्यांच्यासंबंधाच्या गोष्टींचें वर्णन करीत असतां, आणि त्यांविषयीं विचार करीत असतां, मन अगदीं तद्रूप होऊन जातें. एके पक्षीं त्यांशीं—मग तें कितीही का अल्प असेना—

खंडीत पाव रती असेना-तादात्म्य पावतें. ह्या दुर्मिळ आणि अप्रतिम लाभाच्या आशेनें आम्ही त्यांचीं चरित्रें वाचतो आणि लिहितो. या लाभामुळे दुसऱ्या कोणच्याही लाभाची मातबरी नाही. म्हणजे हा खरा सत्संग आहे. याची बरोबरी दुसऱ्या कशानेही करवत नाही.

सत्संग अति श्रेष्ठ श्रेयस्कर म्हणुनि सुज्ञ या गातो ।

यातें भजतां सिद्धिप्राप्ति असे जी न यज्ञयागा ती ॥ १ ॥

लीलेनें देतो जें सत्संग नता न दे पद पिता तें ।

जरि राज्य दिलें केलें न च पुत्राचें बरें तदपि तातें ॥ २ ॥

सत्संगति करिताहे लीलालेशें करुनि जेवि हित ।

न तसें माता जाणे संसारामाजि मात्र जें विहित ॥ ३ ॥

जी हरिहरप्रसादीं कल्याणें वसति साधुसंगीं तीं ॥

अथ श्रमतें सुख गमतें मन रमतें जेवि संगीतीं ॥ ४ ॥

स्पर्शमणि सुवर्ण करी दे स्पर्शमणित्व तो न लोहातें ।

हा साधुसंग करितो साधु असाधूषि हरुनि मोहातें ॥५॥—मोरोपंत.

असो; तर मग चरित्रें लिहिण्याचा आणि वाचण्याचा हेतु हा असावा कीं, त्यापासून आपलें म्हणजे-आपल्या लोकांचें आणि राष्ट्राचें-कांहीं तरी हित-खरें हित-साधावें. खरें हित काय तें सद्दिचारांत असतें. सद्दिचार सत्पुरुषांच्या चरित्रांवरून सुचतात. म्हणूनच सच्चरितांचें लेखन आणि अवलोकन हें एक फार उत्तम हित साधन मानिलेले आहे आणि म्हणूनच आम्ही त्याला अनुसरलों आहों.

राष्ट्रामध्ये राजा आणि प्रजा असे मुख्य दोनच खरे पक्ष असतात; त्यांचें हिताहित एकमेकांच्या हिताहितांत गुंतलेलें असतें. खरें आणि सर्व हित काय तें-स्वातंत्र्य आणि संपत्ति-यांच्या संग्रहावर अवलंबून असतें. या दोन्ही वस्तू राष्ट्रांत समाईक असतात. म्हणजे त्यांजवर राजा आणि प्रजा या उभयतांची सत्ता असते. तेणेंकरून त्या आपणांला अधिकाधिक मिळाव्या म्हणून उभयतांचे भगीरथ प्रयत्न चाललेले असतात. हे दोन पक्ष म्हणजे कांहीं सामान्य नव्हेत. समांगणांत गुरु द्रोणाचार्य आणि शिष्य अर्जुन हे कसे दिसले, ह्याचें वर्णन श्रीधरांनीं केलें आहे.

एक वसिष्ठ एक वामदेव एक प्रेम एक सद्भाव ॥  
 एक सद्बिबेक एक गौरव तैसे दोघे दीसती ॥ १ ॥  
 एक चंद्र एक चंडकिरण एक रमापति एक उमारमण ।  
 एक बृहस्पति एक पाकशासन तैसे दोघे दीसती ॥ २ ॥  
 एक तपस्वी एक उदास एक औदार्य एक धैर्य विशेष ।  
 एक पुण्य एक यश तैसे दोघे दीसती ॥ ३ ॥  
 एक ज्ञान एक विज्ञान एक आनंद एक समाधान ।  
 एक सगुण एक निर्गुण तैसे दोघे दीसती ॥ ४ ॥  
 एक साधक एक सिद्ध एक वैराग्य एक बोध ॥  
 एक क्षमा एक ब्रह्मानंद तैसे दोघे दीसती ॥ ५ ॥

राष्ट्रामध्ये असे हे दोन पक्ष मोठे जाज्वल्य असतात. त्यांच्या सत्तेच्या मर्यादा जरी राजनीतीत ठरलेल्या असतात, तरी व्यवहारांत त्या अचल राहात नाहीत; त्यांचा मर्यादाभंग होतो व तो बहुधा प्रबल पक्षाकडूनच होतो. त्या पक्षाला तो यथार्थ वाटत असतो, आणि दुर्बल पक्षाला तो अन्यायाचा-अ-शास्त्र-वाटत असतो. प्रबल पक्ष म्हणजे ' बळी तो कान पिळी ' किंवा ' हम् करे सो कायदा ' असे असल्यामुळे, दुर्बल पक्षाला त्याचे परिणाम भोगावे लागतात. अशा दोन्ही पक्षांना उत्तमसा, खरा व हिताचा मार्ग दाखवून संतुष्ट ठेवणे हे कर्म मोठे-परम-दुष्कर आहे. सिंह आणि बाघ यांची मैत्री करून त्यांना एकानतेंत संतुष्ट ठेवणे हे एकवेळ माणसाला कदाचित् सुकर होईल; परंतु सवळ आणि दुर्बळ अथवा राजा आणि प्रजा यांच्या मधील तंट्यांत तसे कांहीं चालायचे नाही. कारण, त्या उभयतांची दृष्टि एकसारखी कुशाग्रवत् असते; म्हणून त्यांच्यात ऐक्य उत्पन्न करण्याचा मनोभाव प्रयत्न करणे हे व्रत दुवारी खांड्याप्रमाणे तीव्र आहे. ते अगदी नोट चालले पाहिजे; त्यांत तिळमात्र जरी अंतर पडले तरी ते विक्रोपास आणि नाशास कारण होतें. असे हे खडतर अभिधाराव्रत उत्तम रीतीने साधून यशस्वी होणाऱ्या समर्थ विभूति पृथ्वीच्या पाठीवर फारच थोड्या उत्पन्न होतात. एकाच चंद्राने जशी सर्व आकाशाला शोभा येऊन तिमिरनाश होतो, तद्वतच अशा प्रकारच्या माण-सांची वृत्ति त्यांच्या सगळ्या राष्ट्रांला अत्यंत लाभदायक आणि अत्यंत भूष-



णावह होते. कोकिळाला मधुर स्वर प्राप्त होण्याला, वृक्षांना नवी पालवी फुटण्याला वसंत काळ आवश्यक आहे, अथवा समुद्रोदरीं मौक्तिकें उत्पन्न होण्याला स्थलविशेष आवश्यक आहे, त्याच न्यायानें, राज्यकार्यवुरंधर थोर असे राष्ट्र-पुरुष पैदा होण्यास आणि प्रकाशमान होण्यास स्वराज्यच आवश्यक आहे यांत संदेह नाहीं. त्यांचे पराक्रम फार मोठे असतात आणि त्यांची बुद्धि अचाट असते. ह्या आमच्या भरतभूमधील स्वराज्यें नष्ट-लुप्तप्राय होऊन धर्माला, परकीय सत्तेचें बळण लागल्यामुळे सर्वत्र भ्रष्टाकार होऊन, स्वकुलाभिमान आणि स्वत्व नष्ट होत चालल्याकारणानेंच असे पराक्रम करण्याला आणि अशी बुद्धीची सर्वोत्तमता दाखविण्याला जागा उरली नसल्यामुळेच, कर्मवीर उत्पन्न होऊन त्यांनीं कर्मयोगाचें मूर्त स्वरूप-अनेक दगदगी सोसून-सर्व जगाला जें दाखविलें, त्याचें चित्त-अस्पष्ट कां होईना-प्रकृत पुस्तकांत दाखविलें आहे.

श्रीसमर्थ रामदासस्वामी आणि छत्रपति शिवाजीमहाराज यांनीं स्वतःच्या अतर्क्य बुद्धिबलावर लोकसंग्रह करून सतराव्या शतकाच्या उत्तरार्धांत मराठ्यांच्या साम्राज्याची जा प्राणप्रतिष्ठा केली ह्या दोघां कर्मवीरांचे पराक्रम पाहून, त्यांच्या पराक्रमांचें मोल ज्यांना कळतें त्यांना त्यांचीं नांवें आपल्या राष्ट्राच्या इतिहासांत जडावाच्या अक्षरांनीं ल्यादावीं असें वारंवार वाटल्यास त्यांत आश्चर्य तें कसलें !

ज्यांचें वर्तन अत्यंत पवित्र आणि निर्मळ असतें त्याच्या योगानें त्यांची योग्यता वाढून ते मानमान्यतेला पात्र होतात आणि त्यांच्या हांतून राष्ट्राची मोठमोठीं कार्यें घडतात. अशा थोर विभूतीसंबंधानें वामनपंडितांनीं म्हटलें आहे—

वाञ्छा सज्जनसंगमीं गुरुकुळीं वंदारुता नम्रता  
निंदेचें भय तुष्टता परगुणीं स्वस्त्रीसुखीं छुब्धता  
विद्याभ्यासमहेशभक्ति खलसंसर्गीं अनासक्तता  
चित्ताचा जय या गुणांस निधि जे त्यां वंदिजे तत्त्वतां १  
हिंसात्याग अलोभता परधनीं सत्यत्व संभाषणीं  
तृष्णाच्छेद परांगनाविमुखता भूतानुकंपा मनीं  
दान प्रश्रयभाव सद्गुरुकुळीं सन्मार्ग सर्वांस ह्या  
संसाराब्धि तरावया स्मृतिशतीं कीं बोलिजेला पदा. २

ह्यांत ज्या गुणांचें वर्णन केलें आहे, ते मुण वरील जोडीच्या अंगी उत्तम प्रकारें वसत होते म्हणूनच त्यांना महत्पदाचा लाभ होऊन ते वंदनीय झाले.

व्यक्तींना काय किंवा राष्ट्राला काय, उन्नतावस्था प्राप्त करून घ्यायला सर्व साधनांमध्ये उत्तम साधन म्हटलें म्हणजे सद्गुणसंपादन-सदाचरण—हें आहे. हेंच सगळ्या इतिहासाचें आणि त्यांतील सच्चरित्रांचें मुख्य तात्पर्यसार आहे. म्हणून, आम्ही परमेश्वराची अशी प्रार्थना करितों कीं, आमचीं सद्यःकालीन अवशिष्ट राज्यें म्हणजे—कदाचित् भावी देशस्वातंत्र्याचीं बीजे—त्यांचें संरक्षण त्यांच्या प्रभूंनीं कसें करावें, त्यांच्या साह्यकर्यांनीं कसं वागावें, जनांची बुद्धि त्यांच्या संबंधानें कशी असावी, राजनीति आणि धर्मनीति यांमध्ये भेद काय, परिस्थिति आणि वस्तुस्थिति या कशा आहेत व त्यांचें अवलंबन करण्याचे वेगवेगळे प्रसंग कोणते इत्यादि विषयांचें परिज्ञान, त्या त्या संबंधाच्या मंडळीस होऊन, सामान्यत्वे सर्व जनांच्या अंतःकरणांत स्वदेशाभिमान, स्वधर्मभक्ति, सत्पुरुषानुकरणासक्ति आणि स्वदेश व स्वराज्य यांबद्दलची साधनोत्सुकता, या गुणांची प्रेरणा या चरित्राच्या अवलोकनांनं व्हावी तिची यथायोग्य या त्यांस करितां यावी आणि तिचें उत्तम साधक्य यथाकालीं व्हावें, ही आमची प्रार्थना तो जगदात्मा पूर्ण आणि सफळ करो.

राजापासून रंकापर्यंत मनुष्यें म्हटलीं म्हणजे सगळीं सारखीं असतात. त्यांच्या देहव्यवहारांत कांहीं अंतर नसतें. प्रथमारंभीं यासंबंधानें त्यांच्यांत कांहीं एक भेद नसतो; परंतु पुढें श्रेष्ठत्वाचा किंवा अनिष्ठत्वाचा जो कांहीं भेद पडतो, तो त्यांच्या बुद्धीवरून आणि करणीवरून पडतो. तो किती पडतो हें दाखविण्याकरितां कबिरांनीं म्हटलें आहे—

पशूकी होत पन्हय्या, नरका कछु नहिं होत

जब नर करणी करे तो नरका नारायण होत.

याचीं उदाहरणें इतिहासांत आढळतात; पण तीं फार थोडीं असतात. त्यांतलेंच उदाहरण श्री समर्थ रामदासस्वामी आणि छत्रपति शिवाजी महाराज या दुकलीचें आहे. जे विद्वज्जन इतिहासशास्त्रांत अगदीं मग्न झालेले असतात, त्यांस आनंद होण्यास अनेक प्रकारच्या गोष्टी कारणीभूत होत अस-

तात. त्या सर्वांत अत्यंत सुखप्रद गोष्ट म्हणजे थोर राष्ट्रपुरुषांच्या उन्नतीची कथा होय. अशीच कथा प्रकृत पुस्तकांत गोंविलेली आहे.

नदीचा प्रवाह शांतपणें चालत असावा, त्यांतल्या जलचरांनीं स्वस्वपेण क्रीडा करीत हिडावें आणि तें सगळें पाहून प्रेक्षकांनां संतोष होत असावा. असें चाललें असतां, अकस्मात् मध्येच एखादा खळगा पडावा व त्यायोगें भोंवगा उत्पन्न होऊन पाणी खवळून जावें आणि त्याच्या योगानें जलचरांस अतिशय पीडा व्हावी हें दृष्टीस पडणें फार खेदास्पद वाटतें. म्हणून तसें कधीं घडूं नये अशी माणसाची इच्छा असते; परंतु तें त्याच्या हातचें नसतें, पराधीन असतें. तोच प्रकार मनुष्याच्या व्यवहारांचा आहे. त्यांतले असे अनिष्ट प्रकार माणसांस निमूटपणें पाहावे लागतात. एवढेंच केवळ नव्हे, तर त्यांत अतिशयित हानीही सोसावी लागते. तसलाच प्रकार जो या भरतभूमीत, सतराव्या शतकाच्या मध्यापर्यंत घडत होता तो प्रकृत पुस्तकांत ग्रथित केला असून, त्या राजकीय प्रकाराचें वातावरण कसें होतें व तें वरील ऐतिहासिक पूज्य अशा दोन परम थोर विभूतींनीं आपल्या अचाट बुद्धिबलानें व पराक्रमानें, म्हणजे युक्ति आणि शक्ति यांच्या साहाय्यानें कसें बदलून टाकलें हें या पुस्तकांत यथामति दाखविण्याचा अल्प प्रयत्न केला आहे.

राष्ट्रावर आपत्ति कोसळली असतां, लोकनायकांनीं कसें वागून आपल्या राष्ट्राला उन्नतीप्रत पोचवण्याचा कसा कर्मयोग धारण करावा याबद्दल नारांदांनीं धर्मराजाला जो बोध केला आहे तो श्रीधरकर्वीच्या शब्दांत सांगायचा म्हणजे—

एक प्रकट लोकीं बोलावें, एक साधुकणींच सांगावें ।

एक मनींच गौप्य ठेवावें, हें तूं बरवें जाणसी कीं ॥

असा आहे.

कर्तव्य करणाविषयीं मनुष्याची प्रवृत्ति निरंतर जागृत राहात नाहीं. तेणें करून व्यवहारांत अकर्म होतें. तें न व्हावें—ती प्रवृत्ति जागृत राहावी—यासाठीं उदयोन्मुख किंवा प्रस्थापित राष्ट्रांला त्यांतील मुत्सद्यांची आवश्यकता असते. या बाबतींतली सर्व नीति पंतांनीं थोडक्यांत एकाच ओळींत वनपर्वांत वर्णिली आहे.

## प्रस्तावना.

प्रभुने प्रजा प्रजांनीं प्रभु रक्षावाचि संकटीं असुंनीं  
हाच स्थिति सध्यां प्राप्त झाली आहे.

प्रस्थापित झालेल्या राष्ट्राची व्यवस्था हातांत असणे निराळे आणि स्वतंत्र  
राष्ट्राची स्थापना करून त्याची व्यवस्था करणे निराळे. शिवाजीला  
स्वतंत्र राष्ट्र निर्माण करून त्याची सुव्यवस्था करायची होती. अशा राष्ट्रांमध्ये  
लोकनायक म्हणवून घेणाऱ्याला जी कांही कामे करायचीं असतात, त्यांत  
किती एक अशीं असतात कीं, तीं कधीं शिकून येत नाहीत. तीं स्वयंभु-स्वभाव-  
सिद्धच अंगीं असावीं लागतात. त्यांत—समर्थीं सारख्यांची—

उदंडांचें उदंड ऐकावें । परी तें प्रत्ययें पाहावें ।

खरें खोटें निवडावें अंतर्दामीं ॥

दुःख दुसऱ्याचें जाणावें । ऐकोनी तरी वंदून ध्यावें ।

बरेंवाईट सोसावें । समुदायाचें ॥

अशा तऱ्हेची उपदेशवाणी साह्य करण्यास तत्पर असली म्हणजे दुधांत  
साखर पडल्यासारखें होतें. शिवाजीचा सर्व कारभार असाच झाला.

जिहीं आपुल्या सर्व प्रयत्नें ।

पराचे क्लेश परिहरणें ।

श्रमोनी पुढल्या सुख दावणें ।

तो एक धन्य संसारीं ॥

श्रीधरकवींची ही उक्ति महाराष्ट्रललामभूत शिवराजासंबंधानें सर्व-  
थैक यथातथ्य आहे. स्वपराक्रमानें मिळविलेल्या राज्याची भिक्षा गुरुपदीं  
अर्पण करणारे आमचे छत्रपती शिवराज धन्य होत. श्रीसमर्थ राम-  
दासही त्या भिक्षेपासून अलग राहिले आणि प्रसिद्ध कडकडीत ब्रह्मचर्यानें  
वागणान्या भीष्माचार्यांच्या वरची योग्यता जगाच्या निदर्शनास त्यांनीं  
आणून दिली. लक्ष्मीचा मोह भीष्माचार्यांना चुकवितां आला नाही. धर्म-  
राजे त्यांस युद्धास आपल्याकडे येण्याकरितां पाचारण करण्यास गेले. आपला  
सत्पक्ष असून श्रीकृष्ण भगवंतांसारख्यांचें आपणांस साहाय्य आहे हें  
त्यांस माहीत असल्यामुळे, ते 'ना' म्हणायचे नाहीत अशी त्यांची खात्री होती.

तरी त्यांनीं सर्व गोष्टी जाणूनबुजून समजूनउमजून, धर्मराजाला एकच उत्तर दिलें. त्याबद्दलची मोरोपंतांची अशी आर्या आहे:—

अर्थाचा दास पुरुष अर्थ नव्हे पुरुषदास बापा हें  
सत्य मज कौरवांनीं केलें अर्थेचि बद्ध बा पाहें.

भीष्माचार्यासारख्या थोर महात्मांस ज्या अर्थीचें दास व्हावें लागलें त्या अर्थाला समर्थानीं दूर लोटलें व आम्हां ब्राह्मणांचा मुख्य धर्म 'भिक्षा म्हणजे कामधेनु' असें स्पष्टपणें शिवाजीला सांगितलें. तुकोबारायांनीं म्हटलें आहे 'अंतरांचा रंग उमटे बाहेरी, बोकळी यापरी आपेआप.' तेंच या बाबतींत खरें ठरतें.

पुढें किंवा मागें मर्नि रसविपर्यास नसती  
चरित्रे साधूंचीं अकपट विशुद्धेंचि असतीं.

त्या पंडितांच्या उक्तीप्रमाणेंच समर्थांचें चरित्र आहे हें आम्हीं सांगा-  
यला हवें असें नाहीं. जगामध्ये जीं माणसें होऊन जातात, त्यांच्या कांहींना कांहीं तरी चमत्कारिक गोष्टी असतात. त्या सगळ्या टांकीं लागत नाहींत. थोरांच्या तेवढ्या मात्र टांकीं लागतात. कां कीं, त्यांवरून त्यांच्या वृत्तीचें प्रद-  
र्शन उत्तम प्रकारें होत असतें. त्या वृत्तींच्या अनेक अंगांचें वर्णन त्यांच्या चरि-  
त्रांत येत असतें. अशाच गोष्टी आमचे राजे शिवराज आणि समर्थ  
राष्ट्रगुरु यांच्यासंबंधानें वेगवेगळ्या लिहिल्या जाऊन त्यांचे ग्रंथ झाले  
आहेत व होत आहेत. तथा गोष्टी जमा करून त्यांतल्या कांहींचा संग्रह या  
पुस्तकांत केला आहे. तो संग्रह जरी अगदींच थोडा आहे, तरी त्यावरून  
खरा इतिहास कळण्याला अल्प तरी मदत होईल असें वाटतें; कारण, राजा  
आणि राजगुरु यांच्या वृत्तींच्या कितीएक अंगांसंबंधानें या पुस्तकाच्या  
वाचनानें प्रकाश पडेल अशी अटकळ आहे, ती खरी ठरो. आजपर्यंत वर्णनीय  
अशीं ज्यांचीं चरित्रे झालीं आहेत त्यांच्या अंगच्या इतर गुणांपेक्षां त्यांच्यांत  
श्रेष्ठ गुण हा दिसतो कीं, ते खरे मानधन होते. परकीय सत्तेच्या जुंवाखालीं हर-  
षडी होणारा अपमान असल्यामुळेच शिवराजाला हातीं तरवार  
धरावी लागून समर्थांच्या युक्तिवादाच्या जोरावर जी तिला विजयी

करितां आली, ती फक्त स्वजनांच्या मान रक्षणाकरितां होय ; कारण,  
'मानोद्दि महतां धनम्' हें वाक्य त्यांच्या डोळ्यांपुढें अक्षय उभें होतें.

विवेक आणि सुविचार, ईश्वर नेमांन दिवले गुरु ।

त्यांच्या बुद्धि वर्ततां नरु, आघातातें न पाविजे ॥—मुक्तेश्वर.

धर्म तोचि शुद्ध पंथ, मनु शुद्ध तोचि शुचिष्मंत ।

विवेकी तोचि पंडित, सर्वभूतीं समदर्शन ॥—श्रीधर.

अशाच तऱ्हेनें शिवराज वागले व त्यांनीं स्वराज्याची प्राणप्रतिष्ठा केली. राज्याचा पाया जे कायदे आणि कायद्यांचीं बीजे त्यांचेही शिवराजांने उत्तम रीतीनें परिपालन केले. कायद्यांचे योग्य तऱ्हेनें परिपालन केले म्हणजेच राष्ट्राचा अभ्युदय होतो. सर्वांचे विशेष ऐक्य व्हावे, न्याय स्थापित व्हावा, प्रपंचांत शांतता रहावी, सर्व प्रजेचे चांगले संरक्षण व्हावे, सर्वांचे कल्याण वृद्धि पावावे आणि स्वातंत्र्यसुख सर्वास लाभावे, याच तत्वांवर शिवराजांनीं कायद्यांची अमलबजावणी केली आणि त्याचमुळे ते सर्व महाराष्ट्रियांच्या आदरला पात्र होऊन महत्पद पावले.

हरिहरजनाश्रय वरा होते तदितर जनाश्रये भंड ।

लागुनि असमर्थाच्या कांसेला वस्त्र पावतें दंड ॥

ह्या मयूरकवीच्या उक्तीप्रमाणेच शिवराज समर्थाच्या कांसेला लागले, म्हणूनच धन्यता पावले आणि म्हणूनच स्वकृतीनें परमश्रेष्ठ पदावर आरूढ होऊन स्वजनांना त्यांनीं यश आणि संपदा यांचा लाभ करून दिला. कवि-जनांना अशा थोर विभूतींचे यश गायला आणि रसिकांना ते ऐकायला याज-मुळे लाभप्रद झाले. प्राणीमात्राच्या मागे उपजणे आणि मरणें हें गरगर फिर-णाऱ्या भोवऱ्याप्रमाणें जरी लागलेलेच आहे, तरीः—

उपजला तरि तोचि मला गमे । कुलसमुन्नति ज्यास्तव घे रमे ॥

हें पंडितांचें वाक्य जो खरा करतो तोच खरा. तुकोबाराय सुद्धां असेच म्हणतात कीं, 'पुत्र व्हावा ऐसा गुंडा, त्याचा तिन्ही लोकीं झेंडा.' वासबंधानें लिहावे तेवढें थोडेंच आहे. असो.

उपासनेला दृढ चालावे । भूदेवसंतांशि सदां नमावे ।

सत्कर्मयोगें वय घालवावे । सर्वांमुखीं मंगल वोलवावे ।

हा चित्रविचित्र रक्तवर्ण गालीचा तुडवून क्षितिजावरील अंधःकाराचा पराभव करणारा सूर्यनारायण बराच वर आला. समर्थांच्या पूजेची वेळ टळू नये म्हणून पळतच गेलें पाहिजे. ”

हातांतील कुबडीच्या टेकून भराभर उड्या मारीत व वरीलप्रमाणे स्वगत विचार करीत तो तरुण तपस्वी चालला असतां, मागे सांगितलेली ती धिप्पाड मूर्ति त्याच्या धांवत जाण्याच्या गतीला विरोध करून उभी राहिली व त्या दोघांचें पुढीलप्रमाणें भाषण सुरू झालें.

“ आपण कोण आहांत ? हातांत ही फुलांची परडी घेऊन कोणीकडे चाललांत ? आपलीं वस्त्रें हुरमुजी रंगाचीं असल्याकारणानें आपण तपस्वी आहांत असें मला वाटतें. मला अधिकार नसतां मी हें आपणांस विचारीत आहे या-बद्दल क्षमा असावी. ”

“ या देहाचें मूळचें नांव जरी भिन्न आहे, तरी श्रीसमर्थ रामदासांच्या कृपादर्शनानें पवित्र झाल्यापासून, या देहाला त्याच कृपाछत्राकडून उद्धव असें म्हटलें जातें. आपणांला ज्याअर्थी माझे नांव समजलें त्याअर्थी आपलेंही नांव समजून घेण्याची मला इच्छा व्हावी हें साहाजिकच आहे. ”

“ गुरु नानक यांनीं—हिंदु व मुसलमान—या दोहोंच्या धर्मांचा मिलाफ करून जो शिखांचा धर्म प्रस्थापित केला आहे, त्या धर्माच्या गादीवर जो सध्यां धर्मशिक्षण देण्याकरितां हयात आहे तोच मी. या देहाला अर्जुनसिंह असें म्हणतात. मी आपल्या धर्माच्या वाकतींत पुष्कळ श्रम घेतों आहे, पण अस्सल दर्जाचा व मनाला पटणारा गुरु अजून मला न मिळाल्यामुळे मी सध्यां वनवास पत्करला आहे व गुरुचा शोध करीत भटकतो आहे. ऐहिक गोष्टी-सारख्या रंगीबेरंगी स्थितींत गुफटून गेल्यामुळे आत्मानात्मविचाराचा पत्ता लागत नाही व तो लावून देणारा वस्ताद गुरुही मिळत नाही. ”

“ अशा गोष्टी जे समर्थ असतील त्यांच्याचकडून समजावून ध्याव्या लागतात. ”

“ तुमचे गुरु श्रीरामदास समर्थ या नांवानें प्रसिद्ध झालेले आहेत. त्यांचा लौकिक फार वाढला असून, ते मारुतीच्या अंशानें अवतीर्ण होऊन हिंदूंच्या धर्मराज्याची स्थापना करविणार आहेत असें ऐकतों. अशा त्या थोर विभूतींच्या सत्संगतीनें माझ्या आत्म्याची शांति होईल असें वाटतें. ”



# श्री समर्थ राष्ट्रगुरु.

प्रकरण पहिलें.

दोन पंथांची भेट.

—:—



हाहा ! कोण ती त्या प्रांताची शोभा ! अस्मान फोडून जाऊन सूर्याच्या गतीला अडथळा आणण्याचा भास पाडणारीं तीं हिमनगशैलांशिखरें, जणूं काय पूर्वेकडून पश्चिमेकडे जाणाऱ्या स्वर्गाचा मार्ग अति पवित्र व निष्कलंक आहे हें दाखविण्याकरितांच भस्तकांवर रुपेरी रंगाचें हिम धारण करून बसलीं आहेत. प्रलयकालीन अग्नीप्रमाणें तेजस्वी असा मूळपुरुष महेश्वर आपल्या उमारूप प्रकृतीसह याच उत्तर दिशेला हिमाचलावर राहात असतो. याच ठिकाणीं चंद्राला द्विजराज्याचा अभिषेक झाला. आकाशांतून भ्रंश पावलेल्या गंगानदीला याच ठिकाणीं महादेवांनीं स्वशिरीं धारण करून मनुष्यलोकाला दिली. जगदंबा पार्वतीनें शंकराच्या प्राप्तीकरतां याच ठिकाणीं तप केले. काम व क्रोध यांचें याच ठिकाणीं घनघोर युद्ध होऊन कामाला अनंग व्हावें लागलें. स्वाति नक्षत्राची स्थिति व उदय याच उत्तर दिशेला होतात. कुबेराचें कैलासनामक जें प्रसिद्ध वसतिस्थान तें येथेंच आहे. विद्युत्प्रभानामक दहा अप्सरा येथेंच उत्पन्न झाल्या. त्रैलोक्य पादाकांत करतेसमयीं त्रिविक्रमस्वरूपी विष्णूनें



याच उत्तर दिशेला आपलें पद उठविलें. मोक्षप्राप्तीच्या मार्गाला अखंड लागलेल्या अनेक सिद्धांचे आश्रम या उत्तर दिशेने आपल्या कुक्षींत घेतल्यामुळेच ती पुनीत झाली आहे. अशा ह्या पापापासून उत्तीर्ण करणाऱ्या उत्तर दिशेकडील हिमालयाच्या एका अति रम्य वनांत नेहमीप्रमाणेच एके दिवशीं प्रातःकाळीं मंदमंद वारा वाहात होता; तेथील वनदाट वृक्षांस सुगंध पुष्पें असल्यामुळे सर्वत्र मनोहर सुवास पसरला असून, तेथें उगवलेलें मऊ गवतही सुंदर दिसत होतें. झिल्ली कीटकांचा मधुर ध्वनि ऐकूं येत असून, कोकाळ आपल्या गोड स्वरांने तेथील वनश्रीचें कौतुक गात होते. अनेक पक्षी आपापल्या मधुर ध्वनींनीं वनचर प्राण्यांस तल्लीन करून सोडीत असून मोठमोठाल्या जुनाट वृक्षांनीं आपल्या विस्तीर्ण शाखा पांथस्थांस छायापर सुख देण्यासाठीं सभोवार पसरलेल्या होत्या. भृंगांचा गुंजारव चालला होता. वनश्री आपलें सर्व ऐश्वर्य पसरून उभी राहिली होती सर्व वृक्षराजी आपल्या फुलभारानें वांकून गेली असून, त्यांच्या सुवासाला लुब्ध झालेल्या भ्रमरांची गर्दी झाल्यामुळे सर्व वनाला मेघःशामत्व आलें होतें. पक्ष्यांचा मनोवेधक तारस्वर, प्रशस्त छाया देणाऱ्या वृक्षांस सर्व ऋतूनील पुष्पांनीं आलेली विलक्षण शोभा, अतिथि-अभ्यागतांस शिष्ट वायूच्या प्रेरणेने स्वागतपर झालेली प्रतिक्षणीची पुष्पवृष्टि, गगनचुंबित वृक्षांनीं केलेले चित्ताकर्षक विचित्र फुलांचे रमणीय पोषाख, नूतन पल्लवांनीं व पुष्पभारांनीं विनम्र झालेल्या शाखांवरील मधुमत्त भ्रमरांचा गुंजारव आणि पुष्पांचा सडा झालेला तो भूप्रदेश, मनाची प्रीती वाढविणारे लताकुंज व परस्परांस शाखाबाहूंनीं आलिंगन देणारे अनेक वृक्ष जेथें विपुल आहेत अशा त्या मनोरम वनश्रीच्या साम्राज्यांत, एक—उंचा पुरा, शरिरानें धिप्पाड, वर्णानें गौर, अंगांत सफेत कफनी, हातांत माळ, भरपूर कृष्णवर्ण दाढी असलेला विचारमग्न पुरुष हिंडत असतां—दुसरी कडे—भगव्या रंगाच्या छाट्यांनीं विभूषित झालेला व ज्याचे वरचे ओंठ नुकतेच काळे दिसूं लागले असून जो अंगकांतीनें सतेज आहे असा एक पुरुष फुलें तोडून आपल्या परडींत भरीत होता. उत्तम फुलें हातांत आलीं नाहींत, तर वेळीं काखेंतल्या कुवडीनें झाडाचे शेंडे वांकविण्याचेंही काम तो करीत होता.

“ह्या पृथ्वीरूप मेजावर आकाशाची जी सफेत चादर पसरलेली आहे हिच्यावर अलम दुनिया इंद्रजालाच्या खेळाप्रमाणें आपल्या मर्जीप्रमाणें गिरफ-

दार होऊन, अनेक जन्म देणाऱ्या या क्षुद्र संसारांत गुंग होऊन परमेश्वराला पार विसरून गेली आहे ! पण आपण कोण, कोठून आलों, जायचें कोठें, आपला जन्म कशाकरतां झाला आहे व आपण काय केलें असतां देवाला तें मंजूर होईल याबद्दलचा विचार करीत असलेले प्राणा विलकुल नजरेस पडत नाहीत. हा संसार म्हणजे काय कर्दममय आहे. यांतच आपली उत्पत्ति झालेली आहे. आपण आपल्या मातेच्या उदरांतून बाहेर पडतो, पण त्या उदराचा—त्या घाणेऱ्या स्थलाचा—आपण तिटकारा न करतां, ज्या उदरा-मुळेंच आपल्या आईच्या स्तनांत दुग्धोत्पत्ति होते त्या दुधावरच आपण वाढतो व आपल्याला त्या दुधावर वाढविणाऱ्या परमेश्वराला आणि ज्या धरित्रीनें आपल्याला राहण्याला आसरा दिला तिला आपण विसरतो. कमल हें सुद्धां कर्दमापासूनच उत्पन्न होतें. त्यांतील मधुर मकरंद मधमाशा घेऊन जाऊन त्याचीं मधाचीं पांढळीं तयार करितात आणि अशा त्या परोपकारी कमळाची कीर्ति, त्याच्या सुगंधी परागांना बरोबर घेऊन बंधुत्वाच्या नात्यानें मारुत सर्वत्र संचार करून दशदिशांत भरून टाकतो. तेव्हां अशा ह्या—अथाक पाण्याच्या पृष्ठभागावर राहून पाण्याच्या एका थेंबाचाही स्पर्श न होऊं देतां कमळ जसें आपलें मूळ कर्दमांत गाडून घेऊन सर्व जगाला आनंद देतें, तद्वतच आपण आपलें जन्मकारण ओळखून या जगावर उपकार करायला नकोत का ? आपण तोंडानें हवीं तेवढी वटवट करतो, पण हातून कांहींच होत नाही. या जगांत जी जी वस्तु आहे ती ती निर्माण करण्यांत परमेश्वराचा कांहीं तरी हेतु हा आहेच. परमेश्वराचा हेतु न ओळखतां आपण जर बाह्यातपणें वागून आयुष्य कटूं लागलों व भूमीला फुकट भार देत ऐषआरामांत निमग्न झालों, तर हें देवाला कसें सहन होईल ? आपल्यापाशीं जें त्यानें ज्ञानतंतूंचें जाळें ठेविलें आहे त्या जाळ्याचा आपण दुरुपयोग करीत असलेले आपणांस पाहून त्याला संताप येणार नाही का ? कमलनालाचा तंतु काढण्यास आपणांस जितके श्रम लागतील तितके तरी श्रम, आपली आयुष्याची दोरी तोडून टाकायला परमेश्वराला पडतील का ? केरकचऱ्याप्रमाणें या देहाची स्थात होणें हें किती विपरीत आहे ! ह्या देहांत असलेल्या सुविचारी आत्म्यानें—स्वदेश, स्वधर्म व स्वराज्य—या त्रयीबद्दल कांहींच विचार करायला नको काय ? अनेक वस्तूंची श्रीज जशी रात्रंदिवस स्वाभाविकपणें

चार्ल्स आहे तद्वतच आपला देहही ह्या मृत्युभूमीत कालचक्राच्या गतीत झिजत असून तो लग्नाला जाणार आहे असें समजून, प्रथम परमेश्वराचें साह्य मिळवून, नंतर स्वधर्म व स्वराज्य ह्या जोडीच्या ऐक्यानें आपल्या बांधवांचे कुशल करणें आपलें कर्तव्य नाहीं काय ? आजपर्यंत स्वधर्म व स्वराज्य या दोहों-करितां अनेक धडपडी केल्या; परंतु यवनी कारकीर्दीत खुशालचेंडू बनून एषआरामांत मग्न होणाऱ्या आमच्या बांधवांचे डोळे अद्यापि उघडत नाहींत. जाऊंदे म्हणून म्हटलें पण मन राहात नाहीं. हा देह उत्तम कार्या-करतां झिजवावा म्हणून सच्चा गुरुचा शोध करतां आहें, पण असा गुरुही अजून सांपडत नाहीं. हा हिमालयांतील शांत प्रदेश अशाच एखाद्या सच्छील विभूतीनें भूषणभूत केलेला असला पाहिजे अशा दृढभावनेनें आज चार महिने हिंडलों, पण पत्ता लागत नाहीं. आत्मनात्मविचाराचा ठाव लागल्याशिवाय हें मन शांत होत नाहीं. सबंद हिंदुस्तान हिंडलों, तरी खरा रस्ता दाखविणारा एकही गुरु मिळूं नये हें आश्चर्य नव्हे काय ? नुकतेंच असें ऐकलें आहे कीं, महाराष्ट्रामध्ये रामदास नांवाचे जे साधु मारुतीच्या अंशानें उत्पन्न झाले आहेत, ते तीर्थयात्रा करीत करीत त्या पलीकडच्या श्रीनगरच्या पहाडावर येऊन ठेपले आहेत. ते अससल दर्जाचे ब्रह्मचारी ब्राह्मण असून, देशाभिमानी आणि पूर्ण राभमक्त आहेत अशी त्यांची प्रसिद्धी झालेली आहे. तेव्हां अशा या साधूंचें दर्शन घेऊन ते कोणच्या योग्यतेचे आहेत हें पाहिलेंच पाहिजे. ”

अशा तऱ्हेचे विचार करीत करीत ती भव्याकृति हातांतली माळ ओढीत चालली असतां तिच्या कानांवर-मुसलमानी दोह्याच्या चालीवर कोणी कांहीं तरी सुरावर गात असलेले सूर पडल्यामुळें ती आकृति तेथेंच थंबकली व गाणें शांत चित्तानें ऐकू लागली.

श्लोक.

जनीं भक्त ज्ञानी विवेकी विरागी ।

कृपाळू मनस्वी क्षमावंत योगी ॥

प्रभू दक्ष व्युत्पन्न चातुर्य जाणें ।

तयाचे नियोगें समाधान वाणें ॥ १ ॥

हे गाण्याचे सूर ज्या दिशेने आलेले ऐकण्यांत आले त्या दिशेकडे दृष्टी फिरवून ती दाढी-कफणीवाली मूर्ती सलक्ष्य न्याहाळू लागली. तों काय ! एक ऐन ज्वानीतला तरुण हातांत फुलांची परडी घेतलेला व काषायांबरे धारण करून आपल्याच बाजूला येत आहे असे त्या श्यालवृक्षसदृश आकृतीने कवितले. तेव्हां जागच्या जागी स्तंभित होऊन, त्या भगवी वस्त्रे परिधान करणाऱ्या जवानाची गांठ घेण्याचा ती शुभ्र कफणीवाली मूर्ती विचार करू लागली.

काषायांबरे परिधान केलेला तो तरुण जवान आपल्याशीच पुटपुटत स्वस्थ चालला होता !

“ अहाहा ! या रामनामाचा महिमा किती अतर्क्य आहे ! याच रामनामाने जगत्पिता जो शंकर त्याला हालाहल विष पचवितां आले. याच रामनामाचा रावणाने तिरस्कार केला म्हणून तो अधोगतीला गेला.

श्लोक.

मुखीं राम त्या काम बाधूं शकेना ।  
गुणीं इष्ट धारिष्ट त्याचें चुकेना ॥  
हरीभक्त तो शत्रु-कामासिमारी ।  
जगीं धन्य तो मारुती ब्रह्मचारी ॥ २ ॥

आत्मारामाचे दास्य करण्यास वायुपुत्र हनुमान सदां तत्पर असल्यानेच निर्विकार आणि अनंत अशा रामाने आपल्या ठिकाणी वायुपुत्राचे दास्यत्व जाणून त्याला चिरंजीव करून सोडला. म्हणूनः—

श्लोक.

बहू चांगले नाम त्या राघवाचें ।  
अती साजिरे स्वल्पसोपें फुकाचें ॥  
करी सूळ निर्मूळ घेतां भवाचें ।  
जिवा मानवा हेचि कैवल्य साचें ॥ ३ ॥

जे रामनाम ऐकल्याबरोबर सहस्र पापे जळून खाक होतात; मतिमंद साधनाला योग्य होतात आणि ज्ञानवैराग्याचे सामर्थ्य अंगी येऊन जर मुक्ति-भोग प्राप्त होतो, तर ते फुकट मिळणारे नांव कां न घ्यावे ! अरे, पण हा काय ईश्वरी चमत्कार पाहा ! अरुणकांतीने भासमान होणारा

हा चित्रविचित्र रक्तवर्ण गालीचा तुडवून क्षितिजावरील अंधःकाराचा पराभव करणारा सूर्यनारायण बराच वर आला. समर्थाच्या पूजेची वेळ टळू नये म्हणून पळतच गेलें पाहिजे. ”

हातांतील कुबडीच्या टेकून भराभर उड्या मारीत व वरीलप्रमाणे स्वगत विचार करीत तो तरुण तपस्वी चालला असतां, मागे सांगितलेली ती धिप्पाड मूर्ति त्याच्या धांवत जाण्याच्या गतीला विरोध करून उभी राहिली व त्या दोघांचें पुढीलप्रमाणें भाषण सुरू झालें.

“ आपण कोण आहांत ? हातांत ही फुलांची परडी घेऊन कोणीकडे चाललांत ? आपलीं वस्त्रें हुरमुजी रंगाचीं असल्याकारणानें आपण तपस्वी आहांत असें मला वाटतें. मला अधिकार नसतां मी हें आपणांस विचारीत आहे या-बद्दल क्षमा असावी. ”

“ या देहाचें मूळचें नांव जरी भिन्न आहे, तरी श्रीसमर्थ रामदासाच्या कृपादर्शनानें पवित्र झाल्यापासून, या देहाला त्याच कृपाछत्राकडून उद्धव असें म्हटलें जातें. आपणांला ज्याअर्थी माझे नांव समजलें त्याअर्थी आपलेंही नांव समजून घेण्याची मला इच्छा व्हावी हें साहाजिकच आहे. ”

“ गुरु नानक यांनीं—हिंदु व मुसलमान—या दोहोंच्या धर्मांचा मिलाफ करून जो शिखांचा धर्म प्रस्थापित केला आहे, त्या धर्माच्या गादीवर जो सध्यां धर्मशिक्षण देण्याकरितां हयात आहे तोच मी. या देहाला अर्जुनसिंह असें म्हणतात. मी आपल्या धर्माच्या वाकतींत पुष्कळ श्रम घेतों आहे, पण अस्सल दर्जाचा व मनाला पटणारा गुरु अजून मला न मिळाल्यामुळे मी सध्यां वनवास पत्करला आहे व गुरुचा शोध करीत भटकतों आहे. ऐहिक गोष्टी-सारख्या रंगीबेरंगी स्थितींत गुफटून गेल्यामुळे आत्मानात्मविचाराचा पत्ता लागत नाही व तो लावून देणारा वस्ताद गुरुही मिळत नाही. ”

“ अशा गोष्टी जे समर्थ असतील त्यांच्याचकडून समजावून ध्याव्या लागतात. ”

“ तुमचे गुरु श्रीरामदास समर्थ या नांवानें प्रसिद्ध झालेले आहेत. त्यांचा लौकिक फार वाढला असून, ते मारुतीच्या अंशानें अवतीर्ण होऊन हिंदूंच्या धर्मराज्याची स्थापना करविणार आहेत असें ऐकतों. अशा त्या थोर विभूतींच्या सत्संगतीनें माझ्या आत्म्याची शांति होईल असें वाटतें. ”

माझी मनोकामना तृप्त करून ते आपल्या समर्थ या नांवाचें चीज कर-  
तील का ? ”

“परमेश्वर हा जसा परमेश्वर या नांवाला पात्र अहि तसेंच ते समर्थ या  
विशेषणाला योग्य आहेत. ”

“ तर मग अशा त्या साधुश्रेष्ठाकडे मला घेऊन जाऊन त्यांच्या दर्शनाचें  
सौख्य मला मिळवून दिलेंत, तर मी आपला फारच आभारी होईन. ”

“ कोण कोणाला नेणार ? ”

“ आपण मला ! ”

“ मी कोण ! ज्याला जशी स्फूर्ती होते तसे तो करतो ! ”

श्लोक.

मना संग हा सर्व संगसि तोडी ।

मना संग हा मोक्ष तात्काल जोडी ॥

मना संग हा साधका शीघ्र जोडी ।

मना संग हा द्वैत निःशेष तोडी ॥ ४ ॥

जय जय रघुवीर समर्थ. ”

अशा प्रकारें त्या दोन पंथांतील दोन पुरुषांच्या भेटी होऊन भाषणें झाल्या-  
वर, श्रीसमर्थशिष्य उद्भव, मोठ्या तांतडीनें तेथून तडक निघाला व त्याच्या  
मागोमाग मोठ्या लगवर्गानें अर्जुनसिंहही झपाट्यानें जाऊं लागला.



## प्रकरण दुसरें.

### दोन पंथ पण काज एक.

—:०:—



तसामस्मि जान्हवी—असें प्रत्यक्ष भगवंतांनीं जिच्या संबंधानें म्हटलें आहे, त्या गंगानदीनें भीष्माचार्यासारख्या आर्य सुपुत्राला जन्म देऊन हा हिंदुस्तान देश पुनीत केला. विष्णूच्या पदीं नम्र होणारी व जगन्मातेचें सवतपण स्वीकारून जी स्वर्गारोहणाची वैजयंतीच बनली आहे,

तिच्या तीरांवरील झाडांच्या ढोळींतून राहणारे पक्षी किंवा जंगलांत विहार करणारे मत्स्यादि प्राणी ह्यांची योग्यता फारच मोठी आहे. महायुद्धांनं विजयी झालेल्या राजापेक्षांही जास्त जिचा श्रेष्ठपणा आहे व जी मोक्षसंपत्तीची प्रत्यक्ष पताकाच आहे अशी जी भागीरथी नदी ती हिमालयांतून द्रुतगतीनें धांवत येऊन आपल्या तरंगांनीं आम्हांला काय शिकवते आहे तें पाहा! तिच्या त्या शुभ्र तरंगांत ती आपली शुद्ध कीर्ती दाखवून तसें होण्याचा आपल्याला धडा देते आहे. वृष्टि करणारे मेघ, प्रफुल्लित कमालिनी, सुपुष्पित कमलांनीं व लतांनीं भरलेलीं सरोवरे, हंसांचा मधुर शब्द, कोंच पक्ष्यांचा संघोष, तीरप्रदेशावर इतःस्ततः पसरलेले वृक्ष, समाधीमध्ये तपस्वी व सिद्ध तद्रूप बनलेले, विपुल उदकानें भरलेल्या असून—सिंह व गज यांनीं जलक्रीडा केल्यामुळें गडूळ उदक झालेल्या नद्या, मदोन्मत्त हत्ती, गार्डे, बैल व गेंडे—अशी ज्या नगाधिराजाच्या अंगावरील दागिन्यांची शोभा व गंगेसारख्या अलौकिक नदीला जन्म देणारा जो भूधर त्या हिमवानाची बरोबरी कोण करणार ?

अशा तऱ्हेच्या हिमालयांतील श्रीनगराजवळील एका शैलशिखरावर एके दिवशीं सकाळीं एका भव्य वृक्षाच्या छायेत—अंगांत एक कौपीन, हातांत कुबडी, होव्याला जटा व तोंडावर दाढी असा एक मध्यम आकाराचा, गौर वर्णाचा व तालीम केलेल्या सृष्टूढ अंगाचा, हुगमुजी रंगाचीं वस्त्रे परिधान केलेला वनविहारी पुरुष स्वगतच कांहीं तरी पुटपुटत बसला होता.

फुकाचें मुखीं बोलतां काय वेंचें ॥

दिसंदीस अभ्यंतरीं गर्व सांचे ॥

क्रियेवीण वाचाळता व्यर्थ आहे ॥

विचारी मना तूंचि शोधोनि पाहे ॥ ५ ॥

रघुवीर ! रघुवीर ! रघुवीर ! अंतःकरण, मन, बुद्धि, चित्त आणि अहंकार अशीं जीं या देहांतील पंचतत्त्वे आणि प्रभंजनाचे अंश जे पंचप्राण ते मिळून बाकीच्या ह्या देहांतील ज्या पंधरा मात्रा त्यांना विषयविलास असतात; परंतु असे पंचवीस प्रकार मिळून जो हिरण्यगर्भ झाला त्याची मातृका उकार असून अभिमानी विष्णु आहे. स्थितिअवस्थेचा प्रतिपाल तोच करतो. त्याला धर्मरक्षणाकरतां जो अवतार घ्यावा लागतो त्याचें कारण हेंच. ह्याच हेतूनें सध्यां त्यानें अवतार धारण केला असून—देशभर होणाऱ्या अधर्माचें खंडण करण्याचें योजिलें आहे. कोठें काय चाललें आहे त्याचें या तीर्थयात्रेच्या मिषानें अवलोकन करून, जागोजाग आर्यधर्माची स्थापना करण्याची आम्हांला जी आज्ञा झाली आहे, तिला अनुसरून या देहांतील आत्मा, बारा वर्षांत तेरा कोट पुरश्चरणानें वज्रवत् करून, आतांपर्यंतच्या प्रवासांत चारशेंपेक्षां जास्त मठ स्थापन केले आणि आतां या प्रांतांतील शीख धर्मांलाही आर्यधर्माची मात्रा पाजून, स्वजनहिताकरतां आपल्याकडे वळवून घेण्याचा जो विचार आहे तो सिद्धीस गेला म्हणजे दक्षिणेंत जाण्यास कांहीं हरकत नाही. मनुष्यानें नेहमीं मितभाषणी राहून विचारांत मग्न असावें. विनाकारण वटवटीनें राज्यकारणें विस्कटतात. सध्यांच्या आमच्या राजकारणाची स्थिति फार नाजूक आहे. त्याचें कोणचें पारडें खालीं व कोणचें वर केन्हां होईल याचा नेम नाही. दिल्लीचें तक्त दिवसेंदिवस जरी पोंकळ होत चाललें आहे, तरी त्याच्या सर्व गोष्टी सध्यां इभ्रतीवर चालल्या आहेत. विजापूरची बादशाही तर काय ? दोनचार रणमस्त सेनापतींशिवाय युक्तीनें राजकारणांतील कांटे काढणारे मुत्सद्दी नसल्यामुळे पतिहीन स्त्रीसारखी झाली आहे. अशा या श्रीमान् परंतु दुबळ्या विजापूरच्या बादशाहींत भाग्यश्रीचें अधिष्ठान आतां चंचल झालें असून तिला स्थलांतर करण्याची वासना झालेली आहे असें दिल्लीपती औरंगजेबाच्या वर्तनावरून स्पष्ट होतें. संधी हीच आहे !”



गाण्याचा सूर एकदम कानावर पडल्यामुळे स्वगत विचारांना फांटा मिळून ती कुबडीधर मूर्ति जागृतावस्थेत आल्यासारखी मुद्रा धारण करून ज्या दिशे-कडून तो गाण्याचा मंजुळ स्वर येत होता त्या दिशेकडे पाहू लागली. “ काय ! उद्धव सांगितलेली कामगिरी करून आला ? होय ! आलाच यांत शंका नाही. ” ती स्वारी पुन्हा स्वगतच पुटपुटली.

त्या मूर्तीच्या कानावर जो गाण्याचा आवाज पडला तो जरी प्रथम बराच दूरवरून ऐकू आल्यासारखे वाटत होते, तरी तो आवाज आतां अगदीं जवळ जवळ येऊ लागला होता.

श्लोक.

नव्हे पिंड-ज्ञानं नव्हे तत्त्व-ज्ञानं ॥

समाधान कांहीं नव्हे तानमानं ॥

नव्हे योग योगें नव्हे भोग त्यागें ॥

समाधान तें सज्जनाचेनि योगें ॥ ६ ॥

जय जय रघुवीर समर्थ.

घनदाट वृक्षाखालीं बसलेल्या मूर्तीचें पादवंदन करतां करतांच “ जयजय रघुवीर समर्थ ” असे शब्द—अर्जुनसिंहाला आपल्या मागे येण्यास भाग पाडणारी मागील प्रकरणांतील तरणी मूर्ति बोलली तेव्हां “ कल्याण ” असे ते बसलेले कुबडीवाले बोलले.

“ महाराज, शीखधर्माच्या गादीवर सध्यां असलेले ” तो तरणा तापसी म्हणाला, “ शीख गुरु अर्जुनसिंह हे समर्थदर्शनार्थ आले आहेत. ”

“ चला, आपणही त्यांच्या दर्शनाला सामोरे जाऊं. ”

ते दोघे कुबड्यावाले जरा पुढे गेले नाहींत तोंच अर्जुनसिंहानें पुढें होऊन मोठ्या आढ्यतेनें जेव्हां “ ज्या खाणींत कोळशाची उत्पत्ति होते तीच खाण रत्नालाही जन्म देऊं शकते असें म्हणतात ! ” असें म्हटलें तेव्हां थोरल्या कुबडीवालानेंही मोठ्या शांत व गंभीरपणानें अशाच तऱ्हेचें पण तोडीस तोड असें एक वाक्य उच्चारलें.

“ महोदधीसारखा बाप, चंद्रासारखा भाऊ, लक्ष्मी प्रत्यक्ष बहीण, मेहुणा द्वारकाधीश कौस्तुभधारी गोपाळकृष्ण—असें गोत असतां, शंख दारोदार भिक्षा मागत हिंडतो हें खरें आहे. ”

मोठ्या तोऱ्याने “ याचें कारण दैवाधीनतेपेक्षां कांहीं नाहीं, ” असें अर्जुनसिंह बोलला.

“ येथेंच चुकतां ! जरा स्वस्थ व्हा. खाली बसा. हें पदा, स्वभाव संगतीनें बनतो. ” थोरले कुबडीवाले बोलूं लागले. “ तुम्हांला जें कांहीं हवें आहे तें संगतीनेंच प्राप्त होणार आहे. ”

“ अशा अमूल्य संगतीचा लाभ होत नाहीं. ” अर्जुनसिंह म्हणाला, “ त्यालां काय करावें ? ”

“ आधीं संत ओळखून त्याच्या समागमानें अंगीं साधेपणा आणावा प्रगतो. ” थोरले कुबडीवाले बोलले, “ तो साधेपणा पूर्ण दशेला पोचला म्हणजे अंगीं साधूपणा येतो. अशा त्या साधूपणाच्या पूर्णावस्थेला जेऊन आपण पाहिलों म्हणजे मग आपल्याला जें पाहिजे असतें तें आपोआप प्राप्त होतें; असा साधूंचा अनुभव आहे. ”

“ तोच अनुभव घेण्याला मीं पात्र व्हावें म्हणून या पदाडांत मीं आज क महिनाभर आपला शोध करीत हिंडतो आहे, पण आज आपल्या या शिष्याच्या भेटीनें माझे पूर्वपुण्य उदयाला येऊन आपली गांठ पडली. शीखरू जे नानक त्यांच्या गादीवर अर्जुनसिंह नांवाचा जो देह सध्या धर्माध्यक्ष-चें काम चालवीत असतो तें नांव याच देहाचें आहे व तो हा देह या आपल्या रणीं मीं अर्पण करतो आहे ! ” इतकें बोलून तो त्या साधूच्या पायां पडला पुन्हां बोलूं लागला. “ मीं रंगबुरंगीच्या घेऱ्यांत जों सांपडलों आहे त्यांतून हेर पडण्याचा खरा मार्ग आपण कृपा करून मजला दाखवा आणि ज्या गानें आत्मानात्मविचारार्चें पूर्ण स्वरूप मला ओळखतां येऊन-मी मुक्ती-गला जाऊन मिळें-असें शिक्षण मला द्या. ”

“ तो पहा ! ” साधू बोलूं लागले, “ तो पलीकडे तुटका कडा दिसतो हे त्यावरून खाली उडी मारा, म्हणजे तेथें तें शिक्षण मिळेल. ”

“ कड्यावरून उडी टाकली असतां या देहाचे शतशः तुकडे तुकडे होतील ” अर्जुनसिंह मोठ्या दिलगीर आवाजानें बोलला, “ आणि मग तेथें तें शिक्षण यला कोण शिल्लक राहील ? ”

“ शिक्षण घेणारा आत्मा असतो. देह नसतो. आत्म्याला कशापासूनही मर-ची भीति नसते. तो चिरंजीव आहे. या गोष्टींचा विचार न करतां, आतां

करणारा जो कोणी आहे तोच परमेश्वर असून हा आमच्या नजरेपुढचा सर्व पसारा त्याचा संसार आहे आणि आम्ही सर्व विश्वबंधुत्वाच्या नात्याने परस्परांशी संबद्ध झालेले आहोत, यावद्दलची खात्री झाली. यापूर्वीचे ह्या हृदयांत सांठवलेले जे विचार ते व सध्यां गुरूपदेशानें उत्पन्न झालेले विचार, यांतलें अंतर जर पाहिलें, तर भूत आणि मनुष्य अथवा राक्षस आणि देव यांच्यांतल्या अंतराइतके ते एकमेकांपासून दूर आहेत. महाराज, आपण दाखविलेल्या सयुक्तिक मार्गानें आतां मी जाणार व सार्थक करून घेणार ! पहाडामध्ये गंगामातेच्या कांठच्या इतर जिवांत राहून आत्मानंदांत मग्न होणार. आपला अनुग्रह व्हावा. ”

“ तुम्हांला तुमच्या पंथांतला अनुग्रह पूर्वीच झालेला आहे. ” ती साधुमूर्ति म्हणाली, “ आतां वेगळ्या अनुग्रहाची जरूरी नाही. ”

ज्या ठिकाणीं कांहीं अलौकिकपणा आहे अशा स्थानाला मी गुरुस्थान समजतो. ” मोठ्या उत्तेजित आवाजानें व शांत मुद्रेनें अर्जुनसिंह बोलला, “ याकरितां आपण मला उपदेश करून पावन करून घ्यावे. ”

“ अनुग्रहाविषयीं दुराग्रह करूं नये ! कारण एकवार अनुग्रह झाला असतां पुन्हां वेळ नये अशी शास्त्रमर्यादा आहे. तथापि तुमची मर्जीच आहे, तर श्रीरघुपतीची उपासना करावी म्हणजे झालें. ” ते थोर साधु गंभीर अशा चित्तवृत्तीनें बोलले.

“ तो मार्ग उघड करून दिल्याशिवाय त्या मार्गानें जाणें दुरापास्त आहे. ” मोठ्या काकुळतीनें जरी हे शब्द अर्जुनसिंह बोलला, तरी त्यांकडे दुर्लक्ष केल्यासारखें मुद्दाम दाखवून ते साधुश्रेष्ठ बोलूं लागले. पण त्यांनीं आपलें बोलणें दोनच वाक्यांत थांबविलें.

ते म्हणाले, “ श्रीरघुपतीच्या उपासनेचा जगद्वंद्य मार्ग परंपरेनें चालत आलेला आहे. तो दाखवायला या रामदासाची जरूरी नाही. ”

“ परंपरेचे रस्ते तर अनेक आहेत. ” अर्जुनसिंह निश्चयी स्वरानें बोलला, “ परंतु त्या परंपरेचा उपयोग कोणाला ? ज्याला जें मुख्य ध्येय गांठायचें आहे तें चांचपडत शोधीत हिंडणाऱ्याला परमेश्वरी कृपेनें, देवाच्या प्रेरणेनें व माझ्या पूर्वपुण्याईनें सरळ मार्ग दाखविणारी परब्रह्मस्वरूपी सजीव मूर्ती जर आज मी माझ्या या डोळ्यांनीं माझ्यापुढें पाहतों आहे, तर मला परंपरेच्या

गुंतागुंतीच्या मार्गाचा अवलंब करून, पुन्हा न मिळणाऱ्या आयुष्यातील काळाचा व्यर्थ क्षय करून घेण्याचें कारण काय ? मीं आपल्याला माझे गुरु या हृदयांत म्हणविलें आहे. मी आपला शागीर्द झालों आहे. गुरुकडून त्याच्या शागीर्दाला जर खऱ्या रस्त्याचा मार्ग समजला नाही, तर शागीर्दाला शागीर्द या नांवाचा फायदा न मिळतां, त्याची त्या रस्त्यांतील गति खुंटते. म्हणून या शीखपंथी अर्जुनसिंहाला आपला शागीर्द म्हणवून आत्मानात्मविचाराचा रस्ता साफ दाखविण्याची कृपा करा आणि या देहाकडून अनुज्ञेप्रमाणें सेवा-चाकरी घ्या. ”

इतकें आस्थेवाईक व प्रेमळ भाषण ऐकून कोणचा सच्छील प्राणी दुराग्रह धरून बसेल ! जें कार्य ज्याला घडवून आणावचेंच आहे तें जर थोड्या कष्टानें उत्तम तऱ्हेचें पार पडतें आहे, तर इतर कामांकडे दुर्लक्ष्य करून कोण अधिक श्रम करण्याच्या व्यर्थ भानगडींत पडेल ! ज्याला स्वजनहिताचा संसार मांडून स्वधर्माच्या रसानें त्याचें परिपोषण करायचें आहे व त्या संसाराचें चित्र स्वराज्यसंस्थापनेसारख्या दिव्य स्वरूपांत दाखवायचें आहे तो चालून आलेली कायमची शिकार कशी दवडणार ! तेव्हां याच संधीचा फायदा घेऊन आमच्या साधुमूर्तीनें यापुढें अधिक आढेवेढे न घेतां त्या शिखांच्या गुरूला गुरुपदेश देण्याचें एकदम आपल्या मनाशीं ठरविलें.

“ श्रीचें शिष्यत्व, ” ती मूर्ती बोलूं लागली, “ पत्करण्याचा तुमचा इरादा ज्याअर्थी दिसतो आहे, त्याअर्थी श्रीचा दास हा रामदास तुम्हांला गुरुपदेश द्यायला तयार झाला आहे. उद्धवा, पूजेचें साहित्य पुढें करून यांना पूजा सांग. ”

समर्थाच्या आज्ञेप्रमाणें उद्धवानें पूजेची तयारी केल्यावर त्यानें सांगितल्या-प्रमाणें योग्य दक्षतेनें अर्जुनसिंहानें श्रीसमर्थ रामदासस्वामींची पूजा केली. समर्थांनीं त्याला भगवीं वस्त्रें देऊन त्याच्या कानांत श्रीरघुपतींच्या जगद्वंद्य अशा उपासनेच्या मार्गाचा गुरुपदेश केला व समर्थ बोलूं लागले.

“ अर्जुनसिंह, कामक्रोधमत्सरादि षड्रिपु अंतःकरणांत जागृत होऊन जसजसे बळावत जातात तसतसें द्वैताचें प्रस्थ वाढत जातें व तें इतकें वाढतें कीं, जें कांहीं करावयाचें तें आत्मसुखार्थच करावयाचें व परसुखाला लक्षा-खालीं ठुडवायचें असेंच अंतीम ध्येय होऊन बसतें. हेंच त्याचें पर्यवसान.

फार कशाला ! सध्यां ह्या हिंदुस्थानाची स्थिति जर तुम्हीं पूर्णपणे व बारकाईने अवलोकन केलीत तर सर्वत्र तुम्हाला हेंच आढळून येईल. जित आणि जेते हीं दोन्ही माणसेंच आहेतना ? त्यांचा ईश्वरनिर्मित धर्म एकच आहेतना ? मनुष्यांनीं तयार केलेलीं धर्मबंधनें जरी अनेक असलीं तरी ईशनिर्मित धर्म एकच आहे व त्या धर्मातील मूलतत्वे सर्व मानवी प्राण्यांना पटणारीं आहेत ना ? मग जित आणि जेते यांच्यांत सध्यां दिसत असलेला इतका राक्षसी फरक कां दिसावा ! याचें कारण अहंकार ! आत्म्याला होणारा जो अहंभाव तोच अहंकार. अहंकार हा जरी एक प्रकारचा रोगच आहे, तरी हा अहंकारच सव प्राणीमात्तांचें उत्पत्तिस्थान आहे. अहंकार तीन प्रकारचे आहेत. भूतादि अहंकार म्हणजे तामस अहंकार. राजस् अहंकाराला वैकारिक अहंकार म्हणतात. प्रवृत्त्यात्मक रजोगुणाचा हा विकार आहे. सांख्यसूत्र, सांख्यसार व सांख्यकारिका यांत यांसंबंधानें स्पष्टपणा विशेष खुलाशानें केलेला आहे. अहंकाराला सचेतन धातु अथवा पुरुष असेंही म्हणतात. हाच सात्विक अहंकार. राजस् अहंकार पृथ्वीचें पालन करून भूतांदिकांकडून क्रिया करवितो आणि सात्विक अहंकार आपल्या तेजानें सर्व जगाला रमवितो. सध्यां प्रचारांत—प्रपंचांत—सर्वस्वी तमोगुणात्मकच प्रवृत्ति दृष्टीस पडते. या तमोगुणात्मक अहंकारामुळेच सध्यांचा दिल्लीपतीचा अधिकारी वगैरे मगरमस्त झालेला असून त्याच्याकडून जे सर्वत्र दडपशाहीचे अत्याचार होत आहेत ते सर्व अहंपणाचेच द्योतक आहेत. स्वार्थाकरितां—रक्तपात, खून, परनिंदा, परवित्ताभिलाष, परदाराहरण, बलात्कार वगैरे गोष्टीचें जें सध्यां हिंदुस्तानांत साम्राज्य सुरू झालेलें आहे तें अहंपणाच्या मदिरेचें शिखर आहे. या शिखरावर आतां काय तो कळसच बसायचा राहिला आहे.

धर्मराजाचा सात्विक व राजस् अहंकार व दुर्योधनाचा राजस् व तामस अहंकार ह्यांची भारतीयुद्धांत अखेर काय झाली त्याचा इतिहास महर्षि व्यासांनीं साद्यंत चित्रित करून ठेविला आहे. अहंकार—महत्वाकांक्षा ही अलबत प्रत्येकाला असलीच पाहिजे; परंतु ती त्रिगुणात्मक—त्रिगुणमिश्रित अशी मर्यादित असली पाहिजे. ज्याला महत्वाकांक्षा नाहीं तो मनुष्यच नव्हे. महत्वाकांक्षेनें देवलोक किंवा नरक यांची प्राप्ति होते. तद्वत्च ती देव जोडते अथवा तोडते. याचें कारण अहंकाराचा भिन्न गुणधर्म

हेंच होय. याकरितां त्या अहंकाराचा मार्ग आणि सीमा हीं सुविचाराचीं आणि मर्याबित अशींच असलीं पाहिजेत. एक राजा दुसऱ्यावर स्वार्थप्रेरणेनें चाल करून जाऊन त्याचें सिंहासन बळकावतो. महत्वाकांक्षेनें व्यापारी, सट्टेबाज, जुगारी वगैरे लोक थोड्याफार फरकानें अहंकारप्रेरित झालेले असतात. लेखक आणि वक्ते यांच्या चळवळीचें सूक्ष्मरीतीनें निरीक्षण केलें असतां, ते सर्व स्वसुखाच्या लालसेनें प्रेरित होऊन महत्वाकांक्षेलाच बळी पडलेले स्पष्ट दिसतात. एकंदरीत काय, कीं, अहंकाराची खळबळ जगांत अक्षय चालू आहे, म्हणूनच हें जग अस्तित्वांत आहे. सुंदर नगरे, देवालये, तलाव, धरणे, कालवे, सरोवरे, अनेक प्रकारच्या घडामोडी, राजकारणे, राज्ये, लढाया, राज्यांचा लय आणि संस्थापना या सर्वांचा लय होऊन अव्यवस्थित असें वाढलेलें रान अथवा उकीरडा याप्रमाणें हें जग होऊं नये अशीच मानवी महत्वाकांक्षा असते. अनंत कालाच्या अगाध उदरांत या पृथ्वीवर किंवा आकाशांत ज्या घडामोडी एकसारख्या चालू आहेत, आजपर्यंत घडल्या आहेत किंवा भविष्यत् काळीं घडतील त्या सर्वांचें मूळ या महत्वाकांक्षेतच आहे. अहंपणा हें एक तेज आहे. त्या तेजाचा प्रकाश निरनिराळ्या भावनेप्रमाणें निरनिराळ्या रंगांचा पडलेला अनुभवाला येतो व त्याच मानानें त्याचें पर्यवसानही भिन्न रंगांतच झालेलें दृग्गोचर होतें. रावण व रामचंद्र हे दोघेही तेजस्वी व महत्वाकांक्षी होते; पण त्यांच्या महत्वाकांक्षेच्या मूर्तीचें स्वरूप भिन्न होतें, त्यामुळें त्यांच्या त्या महत्वाकांक्षांच्या तेजांचा प्रकाश परस्परविसदृश असा पडलेला आपण पाहतों. जगांत जे अनेक अन्याय घडतात, अपराध्यांनीं तुरुंग भरतात, रक्ताच्या नद्या वाहतात, हाडांच्या राशी पडतात, सहस्रावधि धर्मपत्न्या विधवा होतात, लक्षावधि निरपराधी मुलें पोरकीं होतात, या सर्वांचें आदिकारण हें द्वैतच आहे. ”

हें सर्व बोलणें शांतपणें ऐकून घेतल्यावर अर्जुनसिंह स्वस्थचित्तानें म्हणाला, “ अशा तऱ्हेच्या या रंगबुरंगीच्या फेऱ्यांत सर्व जग सांपडल्यामुळेंच बघावें तिकडे भांडण—तंत्र्याचेंच साम्राज्य—पसरलेलें दिसून येतें. हें द्वैत हें एक मोठें जालीम वीषच आहे. मोठमोठ्या असाध्य रोगांवर अलौकिक हकीमांनीं जशीं औषधें निर्माण केलीं आहेत—”

“ तद्वतच, ” समर्थ म्हणाले, “ या मानसिक रोगावर महात्म्यांनीं ‘विचार-  
२ स. रा. भा. १

विवेक' ह्या औषधी योजून त्याचें निवारण होईल असें केलें आहे. मुख्य साधन भावना चांगल्या आणि दृढतम होणें हीच गोष्ट यांत मुख्य आहे. मनुष्य कितीही दुष्ट आणि स्वार्थवादी असला तरी त्याच्या कुटुंबांतलीं माणसें जशीं त्याला आत्मवत् वाटतात, म्हणजे त्याच्या कुटुंबांत त्याच्या द्वैताचा अंतर्भाव होतो, तीच स्थिति राष्ट्रासंबंधानें राजाची आहे. राजाच्या मनांत जसा त्याच्या कुटुंबाच्या बाहेरच्या माणसांचा समावेश होतो तद्वतच राजगुरूचा अंतर्भाव राजासकट राष्ट्राचा होतो. आर्य आणि महंमदी या दोन धर्मांच्या एकीकरणाचा जो तुमचा शीख धर्म तो जर सध्यां तुम्ही आपल्याला राजगुरु म्हणवून चालवीत आहांत, तर तुम्हीच तुमच्या शीख राष्ट्राचे अंतर्भाव ठरत आहांत. ”

मोठ्या उमेदीनें, “ आणि आपण माझे ज्याअर्थी गुरू झालां आहांत, ” अर्जुनसिंह बोलला, “ त्याअर्थी आपणही आमच्या शीख धर्माचे अंतर्भाव झालां आहांत ! ”

“ यावरूनच, ” समर्थ म्हणाले, “ आतां सहज लक्षांत येईल कीं, मनुष्य पूर्ण द्वैतवादी झाला म्हणजे तोच अद्वैतवादी ठरतो, आणि ह्याच द्वैताच्या सुखाचें चिन्ह आत्म्याची पवित्रता होय. या आमच्या स्वच्छ-निष्कलंक-आत्म्याच्या पावित्र्याची खूण जगाला पटविण्याकरितांच आम्ही हीं अग्नीच्या रंगाचीं हुरमुजीं वस्त्रें परिधान करीत असतो व तुम्हांलाही ही भगवी कफनी याच उद्देशानें दिली आहे. ”

“ आतां आपण ” अर्जुनसिंह मोठ्या नम्रतेनें म्हणाला, “ जे माझे प्रत्यक्ष आत्मे बनलां आहांत त्या पवित्र आत्म्याची प्रखरता अग्निशिखेप्रमाणें असते असें जगाला समजावें म्हणून आपण जी ही कफनी मला प्रसाद म्हणून दिली आहे तिनें जरी मी कृतकृत्य झालों आहे, तरी ज्या सत्पुरुषापासून अशा तऱ्हेचा हा विनमोल खजीना मिळाला आहे त्याची कांहीं तरी खूण—ज्या आमच्या शीख धर्माला खरा रस्ता दाखवून आपण पुनीत केलें आहे—त्याच्या मस्तकावर शोभण्यासारखी सदोदित असावी अशी माझी इच्छा आहे. इतकेंच नव्हे, तर हा देह श्रीसमर्थाचा बंदा गुलाम असून यांतील आत्मा शागीर्द आहे हें इतिहासांत नमुद व्हावें म्हणून आपलेपासून कांहीं तरी निशाणीची चीज मला मिळावी. ”

आपल्या अंगावरची छाटी अर्जुनसिंहाला देऊन श्रीसमर्थानीं कुवडी-तला सळ वाहेर काढला व ती कुवडी नागव्या सळासह त्याच्या हातांत देऊन म्हटलें कीं, “ जोंपर्यंत तुमचा शीख पंथ कायम आहे, तोंपर्यंत तुमच्या अमृतसरच्या मुख्य देवालयाच्या शिखरावर या छाटीचें भगवें निशाण फडकावून ही कुवडी व हिच्यांतील सळ हेंच तुमचें दैवत असें तुम्हीं समजावें. ”

“ याबद्दल ” अर्जुनसिंह प्रेमानें म्हणाला, “ गुरुदक्षिणा काय दिली असतां समर्थाना बरें वाटेल ? ”

“ आर्यधर्मसंरक्षकांशीं अद्वैतानें वागण्याच्या कबुलायतीनें आम्हांला गुरुदक्षिणा पावेल. ” समर्थानीं गंभीरपणानें उत्तर दिलें.

“ आर्यांचा वैदिक धर्म, ” अर्जुनसिंह आनंदानें बोलूं लागला, “ आणि आमचा शीख पंथ यांचा अंतरंग आपल्या गुरूपदेशानें एकच झालेला आहे. यास्तव आजपासून आम्ही शीख पंथाचे लोक आर्यधर्मीयांशीं बंधुत्वाच्या नात्यानें वागून या जगांत आपला बंदा शागीर्द या बाण्यानें अंगीकृत कार्य आतां मी मोठ्या उल्हासानें करीन. ”

“ या तुमच्या भाषणानें, ” समर्थ बोलले “ आम्ही गुरुदक्षिणा घेऊन पावलों. सध्यां सर्वत्र चालूं असलेल्या अनेक तऱ्हांच्या स्वार्थी बंडाळ्यांना नामशेष करण्याकरितां परमेश्वरानें दक्षिणेंत भोसल्यांच्या घराण्यांत शिव नांवांनं अवतार धारण केलेला आहे. अवतारकृत्य मानवी स्वरूपांत राहून पार पाडण्याच्या कामीं स्वाभाविक सृष्टीनियमाप्रमाणें अनेक अडथळे हे याय-चेच. त्याचप्रमाणें शिवबालाही स्वधर्म रक्षण करून स्वराज्यस्थापना करण्याच्या कामीं अनेक विघ्नें येतीलच. हिंदुस्तानचें एकछत्री साम्राज्य आर्यांनीं करावें अशी सध्यां प्रभूची इच्छा दिसते आहे. या कामीं आमच्या शिवबावर जर या प्रांतांत मार्गेपुढें एकादा भयंकर प्रसंग आला, तर तुम्ही त्याला त्यांत मदत करून आर्यधर्मरक्षणाला हातभर लावला पाहिजे. ”

“ या आपल्या आज्ञेचें उल्लंघन कधींच होणार नाही याबद्दल शपथ प्रमाण. ” अर्जुनसिंह मोठ्या अभिमानानें बोलला.

“ असें करण्याचें ब्रीद जोंपर्यंत तुम्ही कायम ठेवाल, तोंपर्यंत तुमच्या-सारख्या श्री रघुपतीच्या दासाकडे वक दृष्टीनें पाहण्याची कोणाचीही ताकद



होणार नाही ! ” समर्थ म्हणाले, “ हाच आमचा आशीर्वाद तुमच्या हृदयांत जतन करून ठेवा. ”

“ समर्थांच्या सेवका वक्र पाहे ।

असा सर्व भूमंडळीं कोण आहे ॥

जयाची लिला वर्णिती लोक तीन्ही ।

नुपेक्षी कदा रामदासाभिमानी ॥ ७ ॥

जय जय रघुवीर समर्थ ! ”

समर्थ एकदम उठून उभे राहिले व नेहमीच्या पद्धतीप्रमाणे झपाट्याने त्या पांढऱ्यांतून चालू लागले. त्यांच्या मागेमागे उद्धवही वरील ‘ समर्थांच्या-या० ’ हा श्लोक म्हणत निघाला. त्या दोघांच्या चालण्याच्या त्वरित गतीबरोबर चालणें अर्जुनसिंहाला कठीण होतें. समर्थ एकदम उठून चालू लागले, ते थोडक्याच अवकाशांत उद्धवासह दिसेनासे झाले. त्यांच्या त्या अलौकिक तेजानें स्तिमित झालेला अर्जुनसिंहही घडलेल्या सर्व प्रकाराबद्दल विचार करीत रस्ता आक्रमू लागला. याप्रमाणे ‘ पंथ दोन पण काज एक ’ म्हणून, समर्थासारख्यांनीं शीख गुरूकडून श्रीशिवरायाकरतां उत्तर दिशेला हें प्रथमचें महाकार्य करून ठेवलें.



## प्रकरण तिसरें.

परके मालक आणि आम्ही चोर काय ?



वनानीं रजपूत घराण्यांची रजपुतान्यावर अनेक स्वाऱ्या करून जी दुर्दशा उडविली तिचा परिणाम असा झाला कीं, तीं घराणीं देशोधडीस लागलीं. त्यांनीं परकीय यवनांची जरी थुंकझेली केली, तरी येणाऱ्या प्रसंगाला न भितां छाती ठोकून त्यांच्याशीं साम्रा देणें हें जें क्षत्रियाचें कर्तव्यकर्म त्याला अनुसरून, त्यांनीं आपलें वर्तन ठेवून स्वधर्माचें रक्षण केलें. हा काल म्हणजे असा चमत्कारिक होता कीं, आर्यांचे सर्व वर्ग छुसप्राय होऊन त्यांचा चाहाता मानवी कोटींत कोणीच राहिला नव्हता. **जसवंतसिंहासारखे** रण-बहादूरही ह्या काळीं दिङ्घीपतीचे बंदीजन बनलेले होते. यवनांच्या गोपांत—खुषीनें अथवा बलात्कारानें—रजपूत स्त्रिया नाइजाजानें खेंचल्या गेल्या होत्या. वाटेल तसे कर लादल्यामुळें प्रजा हाताश व बेदीळ झालेली होती. हिंदु स्त्रियांना एकटेंदुकटें नदीनाल्यांवरून जाणें फारच धोक्याचें झालें होतें. 'राजा बोले दळ हाले' या न्यायाचा अंमल सर्वत्र पसरला असल्यामुळें आणि विजा-पूरची बादशाही सर्वस्वी इष्कबाज बनल्यामुळें राज्यांतील अधिकारी व त्यांचें मनःपूत वर्तन हेंच काय तें प्रजेच्या एकंदर सुखासमाधानाचें साधन होऊन बसलें होतें. विजापूरची बादशाही म्हणजे तिनें प्रजेच्या कल्याणाकरितां नेम-लेल्या अधिकाऱ्यांच्या मनःपूत इच्छेवर राजकारभार करणारी एक विषय-बिलासांत लोलुप झालेली मुरदाड संस्थाच होऊन बसली होती. अशीही या-वेळची अंमलदारांच्या अधिकारशाहीची स्थिति अन्यायमूलक तत्त्वांवर सुरू असल्यामुळें प्रजेवर केव्हां व कसा जुलूम होईल याचा कांहींच नेम राहिलेला नव्हता. ज्ञानवान माणसांची जर ही स्थिति होती, तर मुकीं जनावरें आणि निरुपद्रवी पांखरें यांची दुर्दशा विचारुंच नका. आर्यधर्मीयांचा प्राण, कलीजा, पावित्र्य, धर्मधन आणि जीविताचें साधन अशा ज्या अत्यंत पवित्र मानलेल्या गोमाता त्यांचा वध भर रस्त्यावर दिवसाढवळ्या हिंदूंच्या छातीवर पाय

देऊन यवनप्रजा करीत होती व हिंदु लोक तें सर्व मुकाट्यानें सहन करीत होते. विजापूरचा दरबार ज्यांनीं आपल्या हुकमतीत ठेवला होता व जे विजापूरची बादशाही कायम राखण्यासाठीं रात्रंदिवस आपलें शिर तळहातावर घेऊन झटत होते अशा त्यावेळच्या मराठे रणधुरंधरांना ही सर्व स्थिति समजत नव्हती असें नाही, परंतु त्यावेळचे ते मराठे दिल्लीपतीच्या स्वैर आचरणाला त्रासून देशोधडीं लागलेले मूळचे क्षत्रिय वीर असतांही त्यांच्या धमन्यांतील रक्त परिस्थितीच्या अनुषंगानें व शांतपणानें जरी वाहात होतें, तरी त्यांतला त्वेष व सूड यांचा नायनाट झालेला नव्हता. **शहाजीराजांच्या** शब्दाशिवाय विजापूरच्या बादशाहीचें पानही हालत नव्हतें. असें जरी होतें, तरी ज्याला खजनबांधवांची काडीमात्रही मदत नव्हती असा एकटा **शहाजी**सारखा पुरुष दरबारांतील आपली वजीरी संभाळणार किंवा देशद्रोही अशा आपल्या जातभाई मराठ्यांना आपलेसें करून राजकर्त्यांना वळणावर आणण्याचें काम करणार आणि फितुरीच्या पाशांत सांपडून सर्वस्वाची होळी करणार ? करणार तरी काय ? **लिंबाळकरासारख्या** यवनपक्षीय मराठ्यांनीं स्वधर्मावर लाथ मारून विजापूरच्या बादशाहींतल्या एखाद्या बटिकेवर आषक होऊन स्वजनद्रोह आणि जन्मभूमातेची विटंबना ज्याकाळीं मोठ्या ताठयानें चालविली होती अशा वेळीं एकटा विचारा विजापूरचा वजीर **शहाजी** हताश न होईल तर काय होणार ! याचमुळे जे रोज अत्याचार होत होते व राजधर्मीयांचें कोड पुरवून हिंदूंना अन्यायानें वागविण्यांत येत होतें तें त्या बहादुराला निमूटपणें सहन करावें लागत होतें.

एके दिवशीं सकाळींच राजकारभारांतील कांहीं गुंतागुंतीचे प्रश्न स्वतःशींच **शहाजीराजे** सोडवीत बसले असतां, त्यांच्यापुढें एक हलकान्या येऊन उभा राहिला व त्यानें मुजरा करून तरून **शिवाजीला** गिरफदार करीत असल्याची बातमी दिली. ही बातमी तें ऐकताहेत तोंच त्यांच्या वाड्याबाहेर मोठा गल्का चालला असल्याचा आवाज त्यांच्या कानांवर येऊन आदळला. ते एकदम उठून उभे राहिले. त्यांनीं हातांत तमंचा घेतला व हलकान्याला पुढें होण्यास सांगून ते त्याच्या पाठोपाठ रस्त्यावर जाण्यास निघाले.

“ सोडा, हरामखोरांनो, सोडा मला ! ” बाल **शिवाजीचे** हे शब्द होते; पण ते कोठें व केव्हां होते ? ज्यावेळीं **शहाजीराजे** हलकान्याकडून आपल्या

दिवाणखान्यांत शिवाजीसंबंधानें बातमी ऐकत होते त्यावेळचे त्यांच्याच वाड्या-पुढील रस्त्यांत निघालेले होते व ते त्यांच्या कर्णरंध्रांत शिरले होते. त्यांनी हातांत तमंचा घेऊन निघण्याचें कारण तरी हेंच. त्यांच्या मुलाच्या जिवारचें हें संकट होतें. रस्त्यांत अनेक लोक जमले होते व त्यांचा भयंकर तंटा सुरू होता. शिवाजीला मुसलमान खाटकांनीं धरला होता. तो तेरा चौदा वर्षांचा बच्चा त्यांच्याशीं मोठ्या हिकमतीनें झुंजत होता. बरील शब्द त्याचेच होते.

“ सोडा, हरामखोरांनो, सोडा मला ! ” शिवाजी मोठ्या त्वेषानें बोलला. “ या आर्यभूमातेवर गोवध करतां काय ? चोरांनो, परक्याच्या देशांत घुसून चोरच्या टोळभाडीप्रमाणें आमचा फत्ता उडवूं पाहातां होय ? चला सोडा, दूर व्हा ! नाहीतर ही बालरवीप्रमाणें आपली रक्तप्रभा फांकविणारी समशेर—ही ह्या शिवाजीची तलवार—उष्णतेचा ताप सहन न झाल्यामुळें भुंगा जसा कमळाची कळी वरून फाडून बलात्कारानें कमळांत घुसतो व थंड होतो, त्याप्रमाणें तुमच्या काळजाचा ठाव घेईल हें पक्कें लक्षांत ठेवा ! ”

“ अरे, जा जा ! ” एक खाटीक मगहरीनें बोलला. “ असले चुकवे पुष्कळ बवितले आहेत ! मोठ्या लंघ्याचवड्या जवान मर्दीच्या बातां मारणारे कोल्हे असे पुष्कळ बवितले आहेत. मगहरीच्या गोष्टी कोणाला सांगतोस ? ”

“ त्याचे ते खून चढलेले डोळे त पाहा. ” दुसरा खाटीक बोलला.

“ हत्तीचें गंडस्थळ फोडणाऱ्या सिंहाचे डोळे असेच असतात ! ” असें शिवाजीनें त्याला उत्तर दिलें.

“ आतां तोंड बंद करतोस कीं घालूं कोलदांडा ? वय किती आणि शेखी केवढी ! सिंहाच्या गोष्टी सांगून अम्हाला भेवडावतोस होय ! तुझी ती शेखी वस् कर. ” तिसरा खाटीक मोठ्या तोऱ्यानें बोलला.

“ काय, शेखी ? ” शिवाजीनें जोरानें विचारलें.

“ हो हो शेखी ! तुझी ती घबरेड पुरे कर ! ” चवथा खाटीक बोलूं लागला. “ आदिलशाहींत या असल्या मगहरीच्या गोष्टी चालायच्या नाहीत, समजलास ! अतांच्या आतां तुला कोतवालींत नेऊन गरिबनवाज बादशहाच्या तक्तापुढें उभा करतो. चला, याला घेऊन चला ! गांठ आम्हां राजकर्त्यांशीं आहे हें ध्यानांत ठेव ! ”

“ कुठले रे तुम्ही चोरटे राजकर्ते आणि कोठला तुमचा कोतवाल ! बेबंद-

शहाईतल्या असल्या नौकरशाहीच्या जुलमी कायद्यांची अम्मलबजावणी हे आमच्या नाशाचे उद्योग आणि स्वतःच्या चैनीची कर्तबगारी आहे हे न समजण्याइतके आतां आम्ही भेळे राहिलो नाहीत हे पक्के लक्षांत ठेवा. हा बचा ईश्वराच्या हुकुमाशिवाय दुसऱ्या कोणाच्याही हुकुमाला आणि कायद्याला मान देणार नाही, समजलांत ? तुमचा बादशहा आमचा कोण ? ना एक धर्मार्थी, ना एक जातीय ! त्याला लवून मुजरा करणारे आम्ही जिकलेले शिपाई गडी नसून जात्याच स्वधर्म क्षक शिपाई आहोत. आम्ही आर्यवीर तुमच्या बादशहाच्या ताटाखालचीं मांजरे नसून स्वतंत्रतेत विहार करणारे रणशूर आहोत. आम्ही बंदीजनांप्रमाणे तुमच्या बादशहाला खडी ताजीम देऊन त्याच्या तंबाखूच्या पिचकाना झेलण्याकरितां पिकदाण्या त्याच्यापुढे करणारे नसून त्याच्या भिरवणुकींतल्या हत्तीवरच्या हुक्याचे नेचे धरून पायदळ चालणारे त्याचे गुलामही आम्ही नाहीं हे पक्के लक्षांत ठेवा ! आम्ही तुमच्या बादशाहाकडून खडी ताजीम घेणारे आर्यवीर आहोत हे तुम्ही विसरलां आहांत. त्याचीं फळे तुम्हांला लवकरच चाखायला मिळतील. ”

अशा तऱ्हेची बाचाबाची व धिंगामस्ती रस्त्यांत चालली असतां शहाजीराजे मागे सांगितल्याप्रमाणे आपल्या दिवाणखान्यांतून निघून तेथे आले व त्यांनीं तो तेथील प्रकार पाहून एकदम “ खामोष ” म्हणून रणांगणांतील फौजेला देण्याच्या हुकुमाच्या आवाजाने ओरडले व त्या गर्दीत शिरून बोलूं लागले. त्यांच्या पाठोपाठ त्यांचे शिपाईप्यादेही हत्यारं घेऊन गर्दीत घुसले.

“ चला दटा ! काय दंगा आहे ! एकदम खामोष ! ” शहाजीराजे मोठ्या गंभीर आवाजाने ओरडले. पुढे ते बोलले, “ सोडा त्याला ! असल्या बादशाही रस्त्यावर ह्या शहाजीराजाच्या मुलाशीं तुम्ही माराभारी करतां, याची तुम्हांला शरम नाही वाटत ! बादशाही कायद्यानें एका घटकेच्या आंत तुम्हां सर्वांनां कोलदांडे घालून फरमास तंबी देण्याची माझ्या अंगांत ताकत आहे हे तुम्ही विसरलां होय ? बादशाही अंमलाची अमलबजावणी करणाऱ्या ह्या मुख्य वजीराला तुम्ही ओळखत नाहीं काय ? ज्याला घाणही नाही आणि वासही नाही असा भयोत्पादक रणभूमीची आठवण करणारा गुलतुऱ्याचा किंवा शंकासुराचा मोहोर लाहून टाकायला माझ्यासारख्याला वेळ किती लागणार ! ”

हैं भाषण ऐकून गर्दीतली सर्व मंडळी स्तिमित झाली. त्यांच्या अंगांवर रोमांच उभे राहिले. शहाजीराजांचा तो वजनदार आवाज व ती क्रीडायमान झालेली वचक बसवणारी मुद्रा पाहून रस्त्यांतील गर्दी हलके हलके पातळ होऊ लागली. आपण या दंगलीत जर कदाचित् पन्हेज झालों, तर सरकारमार्फत काय शासन होईल या भीतीने गर्दी फारच लवकर कमी होत जाऊन शेवटी शहाजीराजांच्या शिपायांनी ती पार मोडून टाकली. त्या ठिकाणी फक्त चार खाटिक, शहाजी, शिवाजी आणि आठचार शिपाईप्यादे इतकीच मंडळी शिल्लक राहिली.

“साहेब, खार्विंद,” एक खाटीक बोलू लागला. “आपल्या या लोख्या मुलांने आमच्या घरांतील एका आमच्या नातेवाईक जवान खाटकाचा विनाकारण प्राण घेतला !”

“हें बोलायला तुला शरम नाही वाटत ?” शहाजीराजे बोलले. “याचें वय काय ? तुम्ही केवढे ? हा एकटा ! तुम्ही किती तरी !”

“एकटा माणूस पाहून,” दुसरा खाटीक बोलू लागला, “यानें त्याला ठार केला.”

“असें कसें होईल ?” शहाजीने प्रश्न केला.

“झालें तर खरें.” तिसरा खाटीक बोलला.

“तो केवढा होता ?” शहाजीने चवकस मुद्रेने व आवाजांने विचारलें.

“पंचवीस वर्षांचा जवान होता.” चवथ्या खाटकानें उत्तर दिलें.

“तो इतका मोठा जवान गडी असता त्याला यानें मारलें ?” शहाजी म्हणाला, “अगदीं झूट !”

“खुदाकसम,” पहिला खाटीक बोलू लागला, “हें अगदीं सत्य आहे. हें आमचें म्हणणें खरें आहे कीं खोटें आहे हें यालाच विचारावें !”

शहाजीने शिवाजीला विचारलें “कायरे, खरी हकीकत काय आहे ?”

“मी खून केला ही गोष्ट खरी आहे !” शिवाजीने सांगितलें ! “पण तो न्यायानें केला हेंही खरें आहे !”

“काय, न्यायानें ?” शहाजीने विचारलें, “तो कसा काय ?”

“खऱ्या मराठ्याला कधीं गोवध खपेल काय ?” शिवाजीने प्रश्न केला.

“नाहीं.” शहाजीने उत्तर दिलें.

“तर मग इथेंच न्याय झाला.” शिवाजीने सांगितलें.

“हा न्याय मराठी राज्यांतला आहे.” शहाजी बोलूं लागला. “मुसलमानी रियासतींत हा मोठा अपराध गणला जातो.”

“आपण माझे जन्मदाते आहांत !” शिवाजी मोठ्या लीनतेने व कष्टी मनानें बोलूं लागला. “वाटेल तें आपण बोलला तरी चालेल. पण मी मात्र आपल्याप्रमाणें बोलणार नाहीं. हीं हाडें परकीय सत्तेच्या अन्नानें पोसलीं आहेत असेंही आपण बोललांत, तरी तें सध्यांच्या आपल्या पेशाला शोभेल. मात्र मी आपल्या या बोलण्याला मान तुकविणार नाहीं. कारण ‘अंदरकी बात राम जाने.’ बागेंतल्या झाडांना पाणी घालून त्यांची शुश्रूषा जरी माळी ठेवतो, तरी तें पाणी कोणाचें असतें ? जंगलांतलीं स्वेच्छेनें वाढलेलीं झाडें उपवनांतल्या झाडांप्रमाणें जरी गोंडस दिसत नाहीत, तरी सृष्ट्युत्पादक परमेश्वर त्यांचा पोषणकर्ता असल्यामुळें कृत्रिम उपवनापेक्षां त्या नैसर्गिक रचनेचाच जास्त शोभा दिसते. तेव्हां अशा ह्या झाडांच्या पोषणासंबंधानें जो न्याय तोच न्याय इथें लागूं पडत नाहीं काय ? आपल्या म्हणण्याप्रमाणें जरी धरून चाललों, तरी हा देह अशा तऱ्हेनें या जगांत दृष्टीस पडण्यास परकीय राजसत्तेची कर्तबगारी खास उपयोगी पडलेली नाही !”

“तुझी जीभ फार चवचाल झाली आहे !” शहाजी रागानें बोलूं लागला. “आतां तुझ्या बाबतींत गम खाणें इष्ट होणार नाहीं. काळ वेळ तुला कांहीं एक समजत नाहीं. तुझी थिंडका इथून पुण्याकडेच रवाना करतो, म्हणजे सगळाच बाजार आटपला. नाहीतर एखादे दिवशीं माझ्याच प्राणावर येऊन बेतायची ! एखाटकांनों, जा, तुम्ही आपापल्या घरोघर जा. घडलेल्या गोष्टीबद्दल पूर्ण चवकशी करून तुम्हांला योग्य न्याय देण्यांत येईल. विलकूल काळजी करू नका. अगदीं बेफिकीर असा ! चल रे घरांत !”

याप्रमाणें त्या चौघा खाटकांना आश्वासन देऊन आपल्या शिपाईप्यायांसह शहाजीराजे शिवाजीला बरोबर घेऊन आपल्या वाड्यांत निघून गेल्यावर ते चौघे खाटीक आपापल्या घांकाडे जातांना आपसांत पुढीलप्रमाणें बोलत चालले होते.

“काय चमत्कार ! एवढेंसें पोर, पण जशी बिजली ! कायरे, परगोलखां, त्या पोराच्या चपळपणाची स्तुतीच करायला नको का ?”

“ हां हां अंगरखा ! यांत काय संशय ! सशानें आपलीं नखें वाघावर चालवून त्याला गतप्राण करणें ही गोष्ट कांहीं सामान्य नाही. ”

“ अगदीं असामान्य ! सामान्य कोण म्हणेल ? ” दुसरा खाटीक आश्चर्यभरित मुद्देनें म्हणाला. “ पण आश्चर्याची गोष्ट ही आहे कीं, या लडक्याचा बाप **शहाजी** आपल्या बादशहाच्या तख्तापुढें रोज हजारों वेळां मुजरा करणारा असतां, त्याचा मुलगा बादशाही अधिकाराकडे करड्या नजरेनें बघणारा निघावा याचें कारण काय ? हें असें कसें विपरीत झालें ? अल्ला हुताला अशी कशी पैदावत करतो ! गरीब मांजरापाशीं वाघाचीं नखें असावीत अशांतलाच हा प्रकार नाही का ? काय ही परमेश्वरी योजना ! ”

“ चला ! आज या **शहाजी**च्या पोरानं जी धुमाकूळ केली आहे त्याचा बदला मिळण्याकरितां आपण आतां खुद्द, गरीबनवाज बादशहांकडे आत्ताच्या आत्तां दाद लागून घेण्याकरतां असेंच जाऊं या. ” तिसरा खाटीक रोषयुक्त मुद्देनें बोलला. “ या बाबतींत आपण जर आतां **शहाजी**कडून न्याय मिळणार म्हणून स्वस्थ वसलों तर आपण राजाचे धर्मबंधु व जातबंधु कसले ? सगळं जग आपल्या तोंडावर धुकेल. इतकेंच नाही तर या मराठ्यांचा—या हिंदूंचा—वरचष्मा आमच्यावर होऊन आम्हांला लज्जेनें माना खाली घालाव्या लागतील ! ”

“ यांत काय संशय ! ”

“ काय भांचोद एवढ्याशा काट्याची जवामदीं ! ”

“ चेहेरा तरी किती उग्र ! प्रति सूर्यच ! ”

“ आपण तर बुआ त्याला बघितल्याबरोबर घाबरूनच गेलों ! ”

“ अरे, मी तर पळ काढण्याच्याच बेतांत होतो ! ”

“ पण झपाट्यासरसा याच बहादुरानें त्याला प्रथम गिरफदार केला. ”

“ पण शेवटीं काय ! त्याच्या बापानें त्याला तुझ्यापासून सोडवून नेला ! ”

“ चला, गरीबनवाजसाहिबाकडे समक्ष जाऊनसर्व हकीकत रुजू करूं ! ”

वरीलप्रमाणें बोलत बोलत ते चौघे खाटीक रस्त्यानें जातां जातां राजवाड्याकडे वळले. बादशहाच्या वजीराच्या मुलाच्या हातून खुनासारखा जरी गुन्हा झाला होता, तरी **शहाजी**च्या मुत्सद्देगिरीमुळे **शिवाजी**ला पुढें विजापुराहून त्याच्या जहागिरीच्या गांवावर इद्दपारीची जी शिक्षा झाली ती



भविष्यत्कार्त्तों घडून यावयाच्या ईश्वरी संकेताचा पाया उकरण्याची कुदळच पडली असे म्हणायला कोण नाकारील ? शहाजी शिवाजीला बरोबर घेऊन जो आपल्या वाड्यांत गेला तो थेट जिजाबाईंच्या महालांत येऊन थडकला ! शहाजीचा क्रोधायमान झालेला चेहेरा व शिवाजीचे रक्ताने भरलेले कपडे पाहून जिजाबाईसाहेब अगदी भ्रमिष्टासारख्या मतिमंद होऊन गेल्या. त्यांच्या दृष्टीस पडलेल्या देखाव्याने त्यांच्या पोटांत एक चमत्कारिक गोळा उभा राहिल्याप्रमाणे त्यांना वाटले. इतक्यांत शहाजीराजे रागाने बोलू लागल्यामुळे जिजाबाईसाहेबांचे चित्त तिकडे वेधले.

“ लहान आहे जाऊं दे ! असें म्हणतां म्हणतां याचे चार फारच वाढायला लागले. आतां जर या बाबतींत गम खाल्ली, तर माझ्या सर्वस्वावर एखादे दिवशीं येऊन बेतेल ! पुणे परगण्यांतल्या माझ्या जहागिरीची व्यवस्था बघणारे दादाजी क्रांडदेव हिशेब देण्याकरतां आयतेच इथें आले आहेत. त्यांच्या-बरोबर तुमच्यासह याला धाडावे असें माझ्या मनाने ठरविलें आहे. ”

“ मला बाई मोठे नवल वाटतें ! ” जिजाबाईसाहेब आश्चर्यपूर्ण गंभीर मुद्रें व जरा खोचदार आवाजाने बोलू लागल्या. “ भुंग्यानें कमळाला पीडा करण्याच्याऐवजीं कमळाने भुंग्याला घासले हें ऐकणें म्हणजे घोड्याला गाडी ओढूं लागली असें ऐकण्यांतलेंच नव्हे का ? ह्या माझ्या बाळाने त्या खाटकाला ठार मारला अशी जी बातमी आली आहे त्यांतलें गुपित मला कांहींच कळत नाही. माझा आबासाहेब जळांत राहून माशाशीं वैर करूं लागला हें खरें का ? ”

“ आई, काय सांगावें ! ” शिवाजी संतापतप्त होऊन कर्कश्य सुरांत बोलू लागला. त्याचे डोळे खदिरांगाराप्रमाणें लालभडक झाले. “ आमच्या या आर्य-सूकमळांतला मकरंद चोरणारे हे नीच छुटार-कृतघ्न-घातकी-यवनभुंगे दृष्टीस पडले म्हणजे तळपायांची आग मस्तकाला जाऊन, रणमदानें हें मस्तक भ्रमण पावूं लागतें ! हरघडीं घडणारी गोवधसारखी यांची अनन्वित कृत्ये लक्षांत आलीं म्हणजे ते जसे आमच्या गोमतांच्या नरड्या कडाकड फोडतात, त्याच-प्रमाणें या दातांनीं त्यांच्या कडाकड फोडाव्याशा वाटतात ! आमच्या देव-तांच्या भ्रम केलेल्या मूर्ती व जमीनदोस्त केलेली देवळ पाहिलीं म्हणजे त्यांच्या मशीदी, दर्गे पाहून त्याच दगडांनीं आपलीं देवळे उभारण्याचा

प्रयत्न करण्याविषयीं हे हातपाय स्फुरण पावूं लागतात. यांचा हरएक माणूस मिजाशीत असलेला दृष्टीस पडला म्हणजे आमच्या हिंदूंचें अस्थिपंजराचें चित्र डोळ्यांपुढें उभें राहतें. करवसूली, शेतसारा वगैरे गोष्टींतली नौकर-शाहीची अंमलबजावणी सुरू असतां आमच्या देशबंधु शेतकऱ्यांचे जे हाल होतात ते बघितले म्हणजे पोटाला पीळ पडतो ! पण उपाय काय ! ज्याचा धर्म त्याला प्याश असून दुसऱ्याच्या धर्माचा उच्छेद करणें हें आर्यवीरांचें काम नसल्यामुळें या बाबतींत स्वस्थ राहण्याशिवाय इलाज नाहीं. माझी कोणचीच कृति बाबांना पसंत होत नाहीं त्याला मी काय करणार ! ”

जरा शांत होऊन, “ माझ्या मत्ताप्रमाणें वागलास, तर तुझी कृति माझ्या पसंतीला आलीच पाहिजे ! ” शहाजीराजे बोलले.

“ आपण, ” शिवाजीनें प्रश्न केला, “ कोणच्या मार्गानें मला वागायला सांगणार ? ”

“ परवां दरबारांत ” शहाजीराजे खिन्न होऊन म्हणाले, “ तूं बादशाही तख्ताला मुजरा केला नाहींस ! त्यामुळें हुजूरचा घुस्सा होण्याचा प्रसंग आला होता. दरबारच्या वहिवाटीला अनुसरून तुला राजसिंहासनाला मुजरा केलाच पाहिजे. ”

“ हें कृत्य ” शिवाजी संतापानें म्हणाला, “ आपल्या घरांत शिरून चोरी करणाऱ्याला प्रोत्साहन दिल्याप्रमाणें होणार असल्यामुळें तें मी अनीतिमूलक समजतों. ”

“ ऐका ! ” शहाजीराजे उद्वेगानें बोलले. “ ऐका ! आतां याचें हें भाषण तुम्हीच ऐका ! ”

“ बाळ, असें बोलूं नये ! ” जिजाबाईसाहेब कनवाकूपणानें बोलल्या.

“ कां बरें ? ” शिवाजीनें प्रश्न केला.

उत्तरादाखल “ आपण विजापूरच्या तख्ताच्या कृपाछत्राखालीं आनंदांत राहातों म्हणून ! ” जिजाबाई बोलल्या.

पुन्हां “ असें कोण म्हणतो ! ” म्हणून शिवाजीनें प्रश्न केला.

शहाजीराजे क्रोधायमान होऊन त्यांनीं एकदम “ मी-मी-म्हणतों ! ” असे उद्गार काढले.

शिवाजीनें “ तें कसें ? ” असें विचारिलें.

हात जोडून “ हें असें ! ” असें शहाजीराजानीं सांगितलें. यावर त्या दोघांची घुढीलप्रमाणें बाचाबाची झाली.

“ हा मार्ग बरा नव्हे ! ”

“ तें तूं मला शिकवायला नको ! ”

“ मी कोण आपणांस शिकवणार ! देवच तशी आपल्याला बुद्धि देवो ! ”

“ तूं आतां इथून पुण्याकडे जावेंस अशी माझी इच्छा आहे. ”

“ आपणही हा ‘ जी सरकार ’ चा मार्ग सोडून तिकडे चलावें ! ”

“ तूं महामूर्ख आहेस ! ”

“ हें मात्र साक खोटें ! आपल्या पोटीं मीं जन्म घेतला आहे. खरा मरा-  
ठ्याचा बच्चा असेन तर याचा प्रत्यय आपल्याला आणून देईन ! ”

“ तो रे कसा काय ? आईबापांच्या मर्जीबाहेर वागणारा मुलगा शतमूर्ख  
नव्हे काय ? ”

“ नैसर्गिक राजमार्गावर निवडुंगाचें रान माजूं देऊन कृत्रिम मार्गाचा अवलंब  
करण्याचा उपदेश करणारीं आईबापें, स्वच्छ सूर्याच्या लख्ख प्रकाशाला तुच्छ  
मानून, दिवटीच्या प्रकाशाला सूर्यप्रकाशाची उपमा देणारीं नव्हेत काय ? ”

“ पालखीत बसून घरीं येत असतां मध्येंच उडी मारून त्या खाटकाचा  
प्राण घेतलास. हाच ना तुझा नैसर्गिक राजमार्ग ? ”

“ ह्याला खोटा कोण म्हणेल ? ”

“ खरा कसा ? ” जिजाबाईंनीं मध्येंच प्रश्न केला.

“ आमचें पूर्वीचें रजपूत कळ केवढें ! त्यांचा नांवलौकिक केवढा होता !  
पण त्यापैकीं आतां कांहीं तरी राहिलें आहे का ? तारुण्यांत जर आपले हात-  
पाय हालवून गेलेलें मिळवण्याच्या प्रयत्न करायचा नाही, तर काय म्हाता-  
रपणीं करायचा ? भयाचें पांघरूण घेऊन चोराला मलीदा खाऊं द्यायचा आणि  
आपल्या सध्यांच्या थुंकझेलीच्या वर्तनानें आपल्या पवित्र कुळाची, धर्माची व  
जन्मभूमातेची होत असलेली विटंबना आपल्यासारख्या थोर व मानी सरदा-  
रांनीं जास्त करून ध्यायची व ती आपल्या डोळ्यांनीं निमूटपणें बघून स्वस्थ  
बसायचेंना ! आम्ही सरदारलोकच जर असें वागायला लागलों, तर बिचाऱ्या  
अन्नार्थी गरीब लोकांनीं काय करावें ? आपल्या देशामातेला त्या परकीय  
जुलमी हातांनीं ज्या दिवशीं आपल्या गोषांत जबरदस्तीनें खेंचली—तिच्या

वैभवी वक्षस्थलावरचा पदर बाजूला सावरून ज्या दिवशी तिच्या भयश्रीच्या अधिष्ठानाचा उपभोग घेण्यास अविधानीं प्रारंभ केला—त्या दिवशी तिच्या पुत्रांच्या देहांतील रक्तानें तिचें वस्त्र कोणच्या बरें रंगाचें झालें असेल ?

“ बाळ, शिवबा, ” शहाजीराजे मृदुस्वरांत बोलूं लागले. “ तुझें म्हणणें अक्षरशः खरें आहे. पण उपाय काय ? सर्वतोप्रकारें हताश झालेल्या या आर्यभूमीच्या स्वातंत्र्याची आशा धरण्यांत आतां कांहीं अर्थ नाही, अशी जेथे गोष्ट आहे तेथे आपला जीव विनाकारण धोक्यांत घालून शांततेत मग्न असलेल्या घराला स्मशान बनविण्यांत अर्थ काय ? ”

“ आपल्या एकट्याच्या घरापेक्षां आपल्याला आपल्या अखिल देशबंधूंच्या घरांची प्रथम काळजी घेतली पाहिजे, स्वदेशाच्या स्वातंत्र्याकरितां आपले प्राण जरी धोक्यांत पडले तरी हरकत काय आहे ? ईश्वरी न्यायाचे कायदे हेच आमच्या देशमातेचे हक्क आहेत. आम्ही तिचे सुपुत्र आहोंत ! तिच्या होत असलेल्या हालांतून तिला जर आम्हीं सोडवली नाहीं, तिचे लचके तोडणाऱ्या रक्तलोभी राक्षसांच्या सपाट्यांतून तिला मुक्त करण्याचे जर आम्हीं प्रयत्न केले नाहींत, तर आमच्यावर मातृहत्येचा दोष येणार आहे. माझे देशबांधव ज्यांच्या गुलामगिरीच्या शृंखलेनें बद्धपरिस्तर झाले आहेत ती शृंखला दिवसेंदिवस जास्त जोरांनं त्यांना आवळीत असून कांहीं दिवसांनीं तर ती शृंखला त्यांच्या देहावरील मांसांत घुसून, ह्या आमच्या हाडांचा चक्काचूर उडविणार आहे. आम्हाला ती नामशेष करणार आहे. मी जातीचा जर आर्य आहे तर माझ्या आर्यभूमातेच्या रक्षणाकरतां वाटेला तेव्हां हत्यार उचलायचा मला माझा जन्मसिद्ध हक्क आहे. आणि त्याच हक्काच्या अधिकारानें मी हें आजचें कृत्य केलें आहे. ”

शिवाजीचें हें भाषण ऐकत असतां, शहाजीराजांचे नेत्र अश्रूंनीं भरून येऊन त्यांचा कंठ दाटून आला होता. त्यांच्या अंगांत वाहणारें रक्तच अशा तऱ्हेनें—शिवस्वरूपांनं—बोलत असून भविष्यत् कालचें चित्र जणूं त्यांच्या दृष्टीपुढें उभें आहे असा त्यांना भास होत होता. त्यांचे नेत्र मध्येंच तलवारीकडे फिरत होते. त्यांच्या मुठी वळत होत्या व त्यांच्या छातीचे बंद तटाटत होते. अशा स्थितींत मध्येंच जिजाबाई बोलल्या.

“ शिवबा, तुम्हांला आज झालें आहे तरी काय ? अलीकडे हें स्वदेश-

सेवेचें खूळ तुमच्या पोटांत फारच घाईनें कां शिरूं लागलें आहे? स्वदेश-सेवेला कोणचें साहित्य लागतें याची तुम्हांल कल्पना आहे का ? ”

“ याच्या मनांत असले हे विचार जाग्रत होण्याला मुख्य कारण तुम्हीच आहांत ! ” शहाजीनें जिजाऊकडे पाहून म्हटलें. “ ह्याच्या वेळचे डोहाळे मला पक्के आठवतात. गर्भारपणांत रामायण व महाभारत ऐकण्याचा तुम्हांला जो नाद लागला होता त्याचाच हा परिणाम—अभिमन्यूप्रमाणें याच्यावर गर्भावस्थेपासून झाला आहे ! ”

“ पण अभिमन्यूला, ” जिजाबाई उपरोधिकपणानें म्हणाल्या “ चक्रव्यू-हांतून परत येण्याचें माहित नव्हतें ! ”

शिवाजी छातीला हात लावून बोलला कीं, “ मला तें सर्व माहीत आहे ! ”

“ ठीक आहे तर मग ! ह्या तुमच्या मातोश्री आणि तुम्ही त्यांचे चिरं-जीव—संभाळा आतां ! दादाजीच्या बरोबर निघण्याची उदयिक तयारी करा. हें पहा, दादाजीच इकडे आले. ” दादाजी कोंडदेवांकडे बळून शहाजी बोलूं लागले. “ दादाजी, या बसा ! तुम्ही इथें ज्या कामाकरितां आलांत तें काम कालच संपलें. आतां उदयिक पुण्याकडे जाण्याला निघण्याची तयारी करा. कारण या आमच्या आवासाहेबाला आतां इतउत्तर येथें ठेवण्याची सोयच राहिली नाही. तेव्हां याला याच्या मातोश्रीसह आमच्या पुण्याच्या जहागिरी-वर तुमच्या शिक्षणांत ठेवण्याचा आम्हीं विचार केला आहे. ”

“ हुजूरचा विचार युक्तच आहे ! ” दादाजीनीं सांगितलें. “ असा विचार हुजूरनीं आतां करावा असें मी सुचविणारच होतो. इतक्यांत हुजूरचीच आज्ञा झाली ! ”

“ कां बरें ? असें सुचविण्यास कारण काय झालें होतें ? ” शहाजीनें रोखानें विचारलें.

दादाजी शांतपणानें म्हणाले, “ सरकार, कारण पूर्वीच घडलेलें आहे. आजचा खून किंवा परबांचा दरबारचा अपमान—ह्या सगळ्या गोष्टी शिवरा-यांचा जन्म होण्याच्या आधींच ठरलेल्या माहेत ! ‘ आपण स्वतां आपल्या पत्नीच्या पोटी मानवरूपानें अवतार धारण करणार असून, गोब्राह्मणप्रति-पालक व राज्याश्रममुनि बनणार आहोंत ’ असा प्रसन्न होऊन श्रीशंभुमहादे-

वांनीं यांच्या जन्माच्या आधींच आपल्याला दृष्टान्त दिलेला आहे. त्याचवेळीं ' यांना बारा वर्षांनंतर संनिध ठेवूं नये ' असेही दृष्टांतांत सांगिलेल्याचें हुजूरला स्मरत असेलच. तेव्हां आतां काय ? यांना पंधरा वर्षे पुरीं होत आलीं. ईशाज्ञेप्रमाणें दूर करणेंच श्रेयस्कर आहे ! ”

“ शंभुमहादेवाच्या कृपेनें ” जिजाबाई बोलल्या, “ आणि तुळजा-पुरच्या जगदंबेच्या दयेनें—आतां होणाऱ्या ताटातुटीचा शेवट गोड होवो म्हणजे झालें ! ”

“ बाईसाहेब, ” दादोजी बोलले, “ तो होणारच ! त्यांत विशेष काळजी ती कसली ? रात्रीचा नाश होण्याची वेळ जसजशी समीप येऊं लागते तसतशी पूर्वदिशा लालभडक होते, व रात्रीचा पुरता नाश झाल्यावर, ती रक्तिमा पूर्ण नाहींशी होऊन, रात्रीच्या दुःखांत विलीन झालेल्या वस्तु प्रभात-काळीं वर्षणाऱ्या शुद्धवानें प्रफुल्लित होऊन, सूर्योदयाच्या ऐश्वर्यांत चकाकूं लागतात. हीच स्थिति—यावनी तिमिराचा नाश आणि वैदिक धर्ममार्तंडाचा उदय—यांची होणार आहे ! ”

“ या दोघांनां तुम्ही बरोबर घेऊन गेल्यावर पुढें व्यवस्था कशी काय करा-यची, याबद्दलचा सर्व बंदोबस्त जरी मी तुम्हांला सांगणार आहे, तरी तुम्ही योग्यच आहात ! ” शहाजी प्रेमानें बोलला. “ सर्व सुरळीत चालेल व तुमच्या शिक्षणानें हा आमची जहागीर उत्तम तऱ्हेनें वहिवाटून आमच्या आश्रित जनांची सहानुभूति मिळवील अशी आमची खात्री आहे. माझी आतां दरबारला जायची वेळ झाली. मी जातो आतां ! ”

याप्रमाणें भाषण करून शहाजीराजे तेथून उठून निघून गेल्यावर पुरा-णिकबोवांकडून घरांतून पुराणश्रवणाला घेण्याचा निरोप आला म्हणून जिजा-बाईसाहेब व दादोजी कोंडदेव तिकडे जाण्यास निघालीं. जातांना शिव-रायालाही त्यांनीं बोलाविलें.

“ बाळ, पुराणिकबोवा आले ! येतोस ना तूं पुराण ऐकायला ? ”

“ चला—कपडे बदलून पाठोपाठ आलोंच ! ” शिववानें उत्तर दिलें.

जिजाबाईंच्या पाठोपाठ दादोजी कोंडदेव घरांत निघून गेले व त्यांच्या मागेमागे शिवाजीही जाऊं लागला. शिवाजीनें जामदारखान्यांत जाऊन कपडे बदलले व कपडे बदलतांना त्याचे जे स्वगत विचार चालूं होते ते—

‘ आतां आपण पुण्याकडे गेल्यावर असें असें करूं. आपण आतां लवकरच या

पिंजऱ्यांतून सुद्धन रानटी वाघाप्रमाणें स्वातंत्र्यांत इतस्ततः भ्रमण करूं वगैरे वगैरे' पुढील मासल्याचे होते.

“रामायण आणि महाभारत या पुराणांचें बारकाईनें श्रवण केल्यामुळेच तर असले हे तरंग माझ्या हृदयांत एकावर एक उठत नाहींत ना ? भरतखंडाची सांप्रतची स्थिति ऐकून व अवलोकन करून स्वदेश आणि स्वधर्म यांच्या वात्सल्याचें तीव्र विष या देहांत इतकें जोरानें पसरलें आहे कीं, त्याच्या उतानखाट वेगानें या शरिरांतल्या सर्व धमन्या व स्नायू जोर करूं लागून, गोत्राक्ष्णप्रतिपालनार्थ या देहावरच्या असंख्य द्वारांतून—सूड—सूड—असा शब्द वाहेर पडत आहे. माझ्या स्वदेशबांधवांचा गाढ झोंपेंत निमग्न झालेला उत्सह, पतन पावलेलें धैर्य, अस्तंगत झालेली जन्मभूमांतच्या सेवेची दक्षता आणि स्वातंत्र्यप्रियता—या सर्व गोष्टी अखिल भरतभूवर एकदम उदय पावणें जरी शक्य नाहीं, तरी आळशाप्रमाणें एकत्र कूट करून वसणान्या अमावास्येचा खून करून, सूर्यनारायण जसा आपल्या तेजानें हलके हलके चंद्राच्या कला वाढवितो त्याप्रमाणें तें होईल यांत शंका नाहीं. पुण्याला गेल्यावर तेथले मावळे, गडकरी वगैरे मराठे लोक जमा करून त्यांच्या डोळ्यांत सद्यःस्थितीचें चरचीत अंजन प्रथम घालायचें आणि सग त्यांच्याच साहाय्यानें गड, कोट, किल्ले वगैरे स्वाधीन करून घेऊन साधुसंतांच्या सेवाशस्त्रानें धर्मसंस्थापना आणि मराठी राज्याची प्राणप्रतिष्ठा ह्या गोष्टी आधीं उरकायच्या. वैभवाच्या उष्णतेच्या तापानें धर्मभरित झाल्याकारणानें अंगीं उठणारी कंडु शमन करण्याकारितां जे प्रमत्त यवनकरि आमच्या भाग्यश्रीलतेर्शी घर्षण करीत आहेत त्यांचे प्रथम तुकडे उडवून काढ्या—गिधाडांनां मेजवान्या देण्याचा सपाटा सुरू केला पाहिजे. असलें हें कृत्य करायला श्रीरामचंद्राप्रमाणें मायापाश तोडून संकटांनां या देहाची ढाल बनविली पाहिजे. सध्यां सर्वत्र जो षंडत्वाचा बाजार भरला आहे त्याला मर्दाईचें रूप देऊन, हा देह—स्वधर्म आणि स्वदेश ह्यांच्याकरितां चंदनाप्रमाणें आमरणान्त झिजवून, ही आर्यभू परकीय लांडग्यांच्या तडाक्यांतून सोडवण्यांत खर्ची घालीन तरच नांवाचा शिवाजी ! वगैरे, वगैरे.”

अशा तऱ्हेचे विचार करीत, ती कपडे बदललेली बाल शिवमूर्तीदेवघराच्या मंडपांत जाऊन आपल्या मातोश्री जिजाबाईसाहेब बसल्या होत्या त्यांच्या जवळच्या आसनावर ओं जाऊन बसते आहे तोंच “या कुंदेदु तुषार हार धवला” या सरस्वतीच्या प्रार्थनेला पुराणिकबोवांनीं सुरुवात केली व प्रस्तावना केल्यावर भीष्मपर्वाचें आरम्भान सुरू केलें.

## प्रकरण तिसरें.

### पातिव्रत्य—खड्ग.

वालीने सुग्रीवाच्या स्त्रीचा अभिलाष केला व जीवाला सुकला. रावणानें सीतेवर वलात्कार करण्याचा वाट घातला व चौदा-चौकड्यांच्या राज्याला अंतरला. दुर्योधनानें द्रौपदीला भर-सभेंत नम्र करण्याचा प्रयत्न करून आपली डावी मांडी उघडी करून दाखावली आणि सर्वेस्वाची होळी करून घेतली हे तिचे राजे होते. हे राजेच जर असे बदमाश होते, तर त्यांचें लाडकें प्रजाधिकारीमंडळही तसेंच असेल यांत नवल तें काय ? अकस्मातें रजपूत कन्यांशीं हरप्रयत्नानें लग्न लावण्याची जी खटपट केली तिचा प्रसार त्याच्या राज्यांतील उन्नत अधिकाऱ्यानीही केला त्यांत नवल तें काय ? पुढे पुढे तर राजकर्त्यांची मजल या बाबतींत इतकी पुढें गेली कीं, ते लग्न झालेल्या तरुण स्त्रियांवरही बेलाशक अधिकाराच्या जोरावर नजर ठेवूं लागले. ह्याचा परिणाम अखेरीस राजसिंहासनावर हाऊन त्याचे जतनः—दुकडे दुकडे झाले. आम्हां वैदिक धर्मीयांवर यांच्या इस्लामी धर्माच्या दीक्षेची फूस लावून वाटवावाटवी करण्याची खटपट तर एकसारखी सुरूच होती. याचेंच प्रत्यक्ष प्रमाण फुसलावून मुसलमान बनविलेल्या निंबाळकर सरदारानें होय ! या यवनांनीं कित्येक हिंदु स्त्रियांची नाहक अत्र घेऊन त्यांस भोळ्या हिंदूंच्या घरांना पारल्या केलेल्या सर्वत्र दगोंचर होत होत्या. अशाच ह्या सतराव्या शतकाच्या मध्यकाळाच्या स्थितीचा आदर्श दाखविण्याकरितांच जणूं काय—तो पाहा—एक फकड-रंगेल मुसलमानगडी त्या पलीकडच्या नदीच्या काठानें आपल्याच रंगांत गुंग होऊन चालला आहे ! त्याच्या मुद्रेवरून तो कोणच्या तरी इष्कबाजीच्या शिकारीच्या नादांत असावा असें म्हणायला भीति वाटत नाही. ती पाहा, त्यानें एक शिशी खिशांतून काढून तोंडाला लावली. स्वारी आतां मात्र रंगांत येणार खास ! झाली—त्या रंगेल गड्याची स्वगत बडबड सुरू झाली. त्याची



ती बडबड ऐकून त्यावरून तो तेथे कशाला आला होता हें आपल्याला सहज समजेल.

“वाहवा ! लाहोल्बिला !” तो रंगेल मुसलमान बडबडू लागला. “इतक्या दिवस मी टपून बसलों होतो, पण अशा तऱ्हेचा मोक्का अचानक असा मला आजपर्यंत कधीच मिळाला नाही. अहाहा ! काय हें सौंदर्य ! जशी अस्मानची परी ! खरोखर या सुंदरीला प्रत्यक्ष परमेश्वरानें या बहदुराकरितांच निर्माण केली आहे यांत शंकाच नाही. असें असतां, इच्यावर आपल्या नवरेपणाचा हक्क सांगणारा तो निळो सानदेव कोण ? ठीक आहे ! सांग म्हणावें आपला हक्क ! या कोतवालाशीं गांठ आहे हें पक्कें लक्षांत ठेव ! आतां ही रंगेली, रसेली, छबेली, सूरत प्यारी असणारी माझी दिलरमाई सोडून कशी काय गमखवारी करते ती मला पाहिलीच पाहिजे ही जी बरोबर शराफ आणिली आहे ती आतां पिऊन लौंडी चंद्राचा मुकाबला—मोठ्या खुषीनें मोहवतीकरतां मेहरनजरें ध्यायला तयार झालें पाहिजे. अहाहा ! माझ्याप्रमाणें दारू पिणारे या दुनिशेत किती तरी अस्त्री आहेत ! पण ही शराफ पिऊन माझ्याप्रमाणें मजा करणारे चैनी ऐषआरासांत दंग झालेले किती दृष्टीस पडतील ! या शराफच्या आनंदी नशेत मग्न होऊन सुंदर स्त्रियांसह जो क्रीडा करतो त्याला शुक्रपौलाच्या दरवांतांतल्या सौख्याचाच प्रत्यक्ष अनुभव येतो. स्वर्गांतलें सौख्य येथें प्राप्त होतें. आतां हें बरोबर लपवून आणलेलें मांस त्या परीनें लुगडीं धुऊन ठेविलेल्या त्या पातेल्यांत हलकेंच युक्तीनें नेऊन ठेवावें. म्हणजे तिचे शिष्टेदार तो प्रकार पाहून ती बाटली असें समजून तिला घरांतून हांकून देतील. ती माझी सुंदरी मळकट कपडे धुण्यांत यावेळीं अगदीं गुंग होऊन गेली आहे. आपलें काम साधायला हीच वेळ ठीक आहे. असें वाटतें कीं, अमेच घुडें जाऊन, या भुजपंजरांत तिला एकदम गिरपदार करावी. आहाहा ! काय हें लावण्य !”

मनांतील विचारांची पूर्तता करण्याकरितांच जणू काय त्या मुसलमानानें आपल्यापाशीं लपवून आणलेलें मांस, त्या चंद्रबाईनें धुऊन ठेवलेल्या कपडांच्या पातेल्यांत मोठ्या युक्तीनें ठेवून तो स्वतःला स्वतांच्या कर्तव्यगारावरून धन्य मानू लागला. या वेळीं चंद्राबाई पाठमोरी असून प्रखर रवीच्या तापांत ती नदीवर धुणी धूत होती. त्यामुळें बरीच इसल्यासारखी दिसत होती. गुरांना

“ ह-ह-ह-ह-ह-ह-ह-ह-हर्णि, हर्णि, हर्णि ! का करावं इचि भन इक्त पाठी लागलोंया तरी बी ही गाय गवसत न्हाय. अं ! अरं, ह्या तर आमच्या बाईसाब चंद्राबाई धुनी धुत्याती ! आन् ती हर्नी वी लेंच्या पुढं सवास्त नदीमंदी पानी पीत उभी हाये ! अं ! अर हा र कोन दाढीमिच्या तथं लपून-शेनी उभा है ? अरं हा तर ह्या वाईगांवचा कोतवाल बेषकरवां ! हा हतं कशापाई आला हाये ? ह्या कोतवालानं तर आमच्या गावामंदी कहार मांड-लाया ! तरनी छवाकडी आवा पगितली कीं, लागलाच तिच्या पाठी. नग बाबा ह्ये परकी लोकांचं राज्य ! आमच्या चंद्राबाईसाबांवर तर ह्येची नजर नसलना ? निस्ता दाढी बोकुड है दाढी बोकुड. आतां असं न्हाय ! बाईसाहेबांप जाऊनशेनी त्येनां घरीं ध्येवून जावं म्हजी सम्दाच आंधे-सा ग्येला. ”

“अरे, झालें माझे धुणें !” वंदना, म्हणाली. “अरे, पण ही हर्णा हयें कशी आली ? अन् ही अशी भीतीनें कांपते आहे कां ?”

“काय सांगू, बाईसाब,” गुराख्याचा पोर मोठ्या चिंतातुर मुद्रेने व कळबळ्याने म्हणाला, “त्यो पगा दाढीवाला. त्येला पगूनशान, ही हर्णा जी उधाळली म्हणता ती आपल्या म्होरं येऊनशान सवास्त पानी पीत उभी राह्यली द्याये !”

“कोण रे तो मेला ?” चंद्रानें तिटकाव्यानें विचारलें.

“ ह्या वाईगांवचा कोतवाल नव्हका लो ! ” गुराख्याच्या पोरानें लग्नेच उत्तर दिलें.

चंद्रेनें पुसलें, “ मग तो आतां इथें कशाला आला आहे ? ”

“ आला असल मासंबिसं माराया ! आपलं धुनं झालं असलं तर चला घरी ! ”

गुराख्याच्या पोराने हे शब्द ऐकून तो कोतवाल चपापला. आपल्या हातची शिकार जाण्याची त्याला भीति वाटूं लागली. तो दारू पिऊन वेहोष व मदांध झालेला असल्या कारणानें तसाच पुढें होऊन—लाज, लजा, शरम—यांचें ओझे राजकर्त्याच्या मस्तकावर ठेवून पुढें सरसावला आणि बेमुर्वतपणें बोलूं लागला.

“ अये ए लौंडे, तूं काय ह्या नाजनी परीचा लौंडा आहेस होय ? मी इथें मासे पकडण्याकरतां आलों नाहीं, समजलास ! काय ? आलें का ध्यानांत ? मा खुबसूरत छबेलीवर मी जसा आपख झालों आहे तशीच हीही माझ्या मुखचंद्रावर लेलुप झाली आहे. माझी बीबीसाहेब बनण्याचा हिचा इरादा आहे. आमची दोघांची आज कितीक दिवस आपसांत मोहवत सुरू आहे. यांतलें गौप्य तुला काय ठाऊक असणार ? हे घे तुला पांच होन इनाम. हें बघ. ही इथली गोष्ट फुटतां उपयोगी नाहीं, समजलास ! ”

“ अर—वारं—वा ! का म्हणतोसर इचि भन ? आमच्या बाईसाब अन् तूं— ”

तें गुराख्याचें पोर मोठ्या विस्मयानें तिच्याकडे व त्या मुसलमानाकडे धाईघाईनें भरभर टकमक बघत असतां चंद्रा मोठ्या धोंटाळ्यांत पडलेली दिसत होती । तिची मुखश्री अगदीं म्लान होऊन तिचे सर्व अवयव थरथर कांपूं लागले होते. तिची भयभीत झालेली दृष्टी उर्ध्वदिशेला वळली होती, त्यावरून ती परमेश्वराची करुणा भाकीत असावी असेंच बघणाऱ्याला दिसलें असतें.

“ परमेश्वरा, ” चंद्रा स्वगत म्हणाली, “ काय हा घोरप्रसंग माझ्यावर आणलास ? चंद्राचें ग्रहण सुटल्यानंतर ज्या आनंदी आणि आतुरतेच्या नजरें सर्व दुनिया चंद्राकडे बघते, त्याप्रमाणें मी ज्यांना माझी दुनिया म्हणतें त्या माझ्या पतींना, असली ही खोटी फसवोगिरीची बातमी कळल्यावर, त्यांचे नेहमीचे माझ्या भेटासाठीं आतुर असलेले ते डोळ माझ्याकडे कोणत्या बरें

आतुरतेनें बघतील ? भयंकर तिरस्काराच्याच ना ? गोमाते, मी जर खरी पतिव्रता असेन, मानसिक सृष्टींतही कोणा पुरुषाचें चित्र आजमावलें नसेन, किंवा पतीशिवाय इतर कोणच्याही पुरुषाला मी आवाप्रमाणेंच लेखला असेन, तर वृंच माझे आतां रक्षण कर ! मजवर येणाऱ्या खोव्या कलंकांतून मला वांचवी ! ”

अशा तऱ्हेनें चंद्राबाई आत्मगत परमेश्वराची आणि गोमातेची स्वगत प्रार्थना करीत असतां कोतवाल त्या गुराख्याच्या पोराशीं बोलूं लागला.

“ अरे ए छोरा, असा काय तूं भ्रमिष्टासारखा पाहातो आहेस ? तुला इथें बघितल्याबरोबर ही तुझी मालकीण घाबरून गेली आहे. आतां पुढें काय होईल तें पाहा ! इथली ही हकीकत इच्या नवऱ्याला समजल्याबरोबर तो हिला घरांतून हाकून देईल, अशी हिला भीति पडली आहे. पण यांत एवढें भिण्यासारखें तें काय आहे ? नवऱ्याची ती एवढी डर कशाला पाहिजे ! अहाहा ! हा माझा बुलबुल, चंदेमेहेताब आहे ! सुंदरी, तूं इतकी डरतेस काय म्हणून ? तुझ्या नवऱ्यानें तुला घरांतून हाकून दिली तर मी स्वतां या खांद्यावर तुला बसवून घेऊन जाईन आणि अशा तऱ्हेनें गोशांत ठेवीन, कीं, तुझें नखही कोणाच्या दृष्टीस पडणार नाही. चल माझ्याबरोबर ! ”

संतापानें लाल झालेली चंद्रा त्या कोतवालानें पुढें केलेल्या हातांना उद्देशून म्हणाली “ हे अदृश्य देवतांनो, हे माझ्यापुढें सरसावलेले या नरपशूचे हात तुमच्या अतर्क्य आणि अद्भुत अशा अदृश्य स्वरूपाप्रमाणेंच एकदम अदृश्य करून टाका ! आपल्या गोड दुधानें तुम्हांला रोज संतुष्ट करणाऱ्या ह्या गोमातेकरतां तरी तुम्ही माझे रक्षण करा ! अरे मेल्या घटिंगणा, माझ्यासारख्या गरीब साध्वीला फुकट कां छळतो आहेस ? अगदींच कसा निर्लज्ज झाला आहेस ? ”

“ देख लौंडी, ” कोतवाल ऐटीनें बोलला, “ आतां असले हें ढोंग करणें बेफायदा आहे ! अबूची गोष्ट काय आहे ! मी पातशाहाचा एवढा मोठा अधिकारी असतां माझ्या घरीं कसली कमतरता असणार ! चल माझ्याबरोबर ! या छोकऱ्यालाही घेऊन चल ! याची सुंता करवून याला मुसलमान लौंडा करून टाकूं ! तुझी गोष्ट तर कांहीं निराळीच आहे ! तूं तर या वेषकखांची पडदानशीन बीबीजान बनणार आहेस ! ”

हे ऐकून गुराख्याचें पोर मोठ्या विस्मित अंतःकरणानें त्या कोतवालाक म्हणालें, “ का हो कोतवालसाब, आपुन म्हंगता कीं, या आमच्या बाईसाब तुम्हांवर फिदा हैति, अन् मी हतं है म्हून या तुमास्नी भित्यात हये का तुम्ही गांवचं अमलदार म्हून खरं म्हनायचें व्हय ? ठीक हाये यो जबरदस्ताचा न्याव ! ती पल्याडली गायबी आपलीच म्हनाना ! ”

“ अवे लोंडे, ” **बेषखखान** बोलला, “ तूं आपली जीभ फारच सैल सोडली आहेस ह्या **बेषखखाना**च्या पुढें ? पण हें चांगलें नाहीं, समजलास ! ”

“ तसं नव्हं कोतवालसाब ! ” गुराख्याचें पोर खोंचून बोलूं लागलें. “ सरकारी नौकर कंदीबी झूट बोलत नाहींत. कारण तेयनी तशीच शपथ घेतल्येली असले ! अन् तेयंतल्यात्यांत शिपाई गडी तर कंदीबी जुलूमजवरी आन् ख्वाटं काम करीत न्हाईत. आपुन तर काय राव शिपायांचें राज ! आपन कसं ख्वाटं बोलणार ? ”

“ अरे साले, हें पाहा ! तूं तर या ठिकाणीं आत्तां आलास ! इतका वेळ आमचें खाणेंपिणें, मजा मारणें वगैरे गोष्टी किती तरी मजेनें झाल्या ! तुला त्या काय माहीत ! तुला दुरून बघितल्याबरोबर या माझ्या लाडकीनें खाण्यापिण्याच्या सर्व वस्तू लपवून ठेवल्या आहेत. तें धुण्याचे पिळे करून ठेवलेलें तिचें पातेलेंच हवें तर जाऊन पाहा ! ” **बेषखखाना**नें त्या गुराख्याच्या पोराला असें सांगितल्यावर तो पोर पातेल्याजवळ गेला व त्यानें त्यांतलें मांस पाहून स्वगतच म्हटलें, “ ह्येच्यांत काईबी डाव दिसतोया ! आतां हतं काय युगात करावी ! ”

“ काय, माझ्या धुणीं धुऊन ठेवलेल्या पातेल्यांत मांस आहे ? ” **चंद्रा** फारच उद्दिग्ध चित्तानें आणि क्षोभानें बोलली, “ आतां मात्र माझें नशीब फुटलें खरें ! गोमांते, तुला तरी आतां दया येऊन हा माझा देह तूं आपल्या लक्षाप्रहारांनीं छिन्नविछिन्न करून टाक, म्हणजे तेवढी तरी मी माझी पूर्वपुण्यायी समजेन ! नाहींतर आतां ह्या देहाचे जे धिंडवडे होतील, ते ह्या डोळ्यांनीं मी बघत असतां, हे माझे डोळे फुडून बाहेर येतील ! परमेश्वरा, हें असलं कुभांड तूं कां बरें माझ्यावर रचलें आहेस ? ”

“ आपल्या पतिवर्तापनाची परिक्षा पगन्नापाई ! ” गुराख्याचें पोर बोललें.

“ अरे सटव्या, ” चंद्रा करुणवाणीने बोलली, “ हा माझ्यावर निव्वळ आळ आला आहे रे ! ”

“ गन्येस चवथीचा चंदर तर आपुन रात्री पणितला नव्हताना ? ” सटव्याने विचारलें.

“ होय रे बाबा ! ” चंद्रा दुःखी अंतःकरणानें म्हणाली, “ गेल्या गणेश चतुर्थीचा चंद्र मी रात्री बघितला होता हें खरें ! ”

“ मग बाईसाब, त्येचंच ह्ये फळ है असं समजा ! ” सटव्या पुढें आपणखी बोलला, “ बाईसाब, डुकरासारखा हलका परानी, पन् त्योबी ह्ये दिशीं राती चंदर दिसेनासा व्हयीतो आपलें त्वांड गुमान जमीनींत घुसवून शेनी उभा व्हातो—”

“ अन् मग ” चंद्रा म्हणाली, “ शिकारी त्याची सहज शिकार करतो ! ”

“ येनं बी आपली तशीच आतां चावली हाये ! ” असें म्हणून ते सटव्या स्वगत विचार करूं लागला. “ पन् आपलें इंगित राखन्यापायीं ही आवा असं म्हंगत नसेल कशावरून ? हं—ही पल्डी आवाची जात ! लई धूरत, कवाच गुंगारा मारून काय करूनशान यइल त्येचा न्येम कोनी सांगावा ! ”

अशा तऱ्हेच्या चमत्कारिक विचारांनीं जरी सटव्याचें डोकें भरकटलें होतें, तरी पुन्हां मूळ मुद्यावर तो आला आणि त्यानें चंद्राला विचारलें—

“ बाईसाब, आपन म्हनतां ह्ये समंद जरी खरं असलं, तरी आतां ह्या गोष्टीचा निकाल तर लागला पाहिजे ना ? तो कसा व्हनार ? हा बेघसखां तर आतां आपल्याला सोडीत न्हाइ. तवा ही गोष्ट आतां धन्याप न्येत्याविगार कशी तुटणार ? ”

“ झालें, आतां मात्र सगळेंच आटपलें ! ” चंद्रा अगदींच रडकुंडीस येऊन बोलली, “ सासूबाई म्हणजे प्रत्यक्ष कडक जगन्माता ! त्यांना हें कसे सहन होणार ? ”

“ बाईसाब, ” सटव्या म्हणाला, “ ह्यो समदा परकार मी घरीं जाऊन-शान धन्यांना समजावतो, आन् त्येना हतं घेऊन येऊनशान न्याव करूं म्हजी संपलं ! ”

“ देवा, ” चंद्रा स्वहृदयस्फुरणानें म्हणाली, “ मी जर कोणचेंच पातक

केलेले नाही, तर मीं एवढी भीति तरी कां धरावी ! देव न्यायी आहे ! तो अनाथांचा व ली असतो असें म्हणतात ! त्याच्यावरच आपल्या अब्रूचा सगळा भार टाकावा म्हणजे झालें. मी जर खरी पतिव्रता असेन, तर माझी लाज ही गामाताच रक्षण करील आणि माझें पातिव्रत्यखड्ड ह्या नराधमाचे तुकडे तुकडे उडवील ! ”

चंद्राचे अशा तऱ्हेचे स्वगत विचार चालले असतां, सटव्याही आपल्या मत्ताशीं म्हणाला, “ आतां, अपुन हतून गेल्यावर येनं जर कांहीं वाकुंडं तकुंडं क्येलं तर ! तवा आतां हातून येक युगात करुनशेनी धन्याप जावं ! ”

सटव्या कोतवाल वेषखांला म्हणाला, “ कोतवालसाव, ह्यो पगा, येवी लोवी आपुन ह्येंच्या संग समदीं म्होवत क्येलीं म्हंता-अं ? असंच नव्हका ?

“ यांत काय संशय ? ”

“ तर म आतां असं करा ! सटव्या बोलूं लागला, “ ह्ये पगा, ह्या अवाच्या मर्दाला मी हतं घेऊनशान येतो. त्येनं ह्यो हतला परकार पणितला की त्यो देईल इला सोडूनशान ! अन मंग काय राव ! करा चैन ! घुसवा गुमान गोशांत ! ”

बहोत अच्छा ! ” आनंदानें वेषखान बोलला ! “ काय बांचोद या कारत्याचा मगज काम करून राहिला आहे ! इन्शा अल्ला-लाहोल्बिला ! ही सर्व तुझी कुदरत आहे ! ”

“ पन् वचन या ! ”

“ कसलें वचन ? ”

“ कीं, ह्या अवाचा मर्द हथ यईपर्यंत तुम्ही हिच्या एका क्येसालावी शिव-नार न्हाई ! कारन असं पाहा ! हिच्या मर्दावेखत तुम्ही इला आपली बीबी-जान बनवलीत म्हजी त्येंत तुमचं नांव जे वेषखां हें त्ये बराबर सोमल ! कां ? माझें म्हननं खरं का खोटं ? ”

“ अगदीं खरं ! ”

“ या तर मग वचन ! ”

“ हे घे ! ”

वचन घेऊन सटव्या तेथून निघून गेल्यावर, मदोन्मत्त झालेला तो कोतवाल चंद्राचीं अब्रू घेण्याचा विचार करून स्वगत विचार करूं लागला.

“ वचन आणि शपथ ! ह्या गोष्टी काय आहेत ! ही एक प्रकारची भाषा आहे ! भाषा बोलणें म्हणजे हवेवर आघात करून शब्द उमटविणें. हवा जशी अदृश्य तसेच तिच्यावर उमटविलेले शब्दही अदृश्यच ! जें अदृश्य तें खरें मानणें हा निव्वळ मूर्खपणा आहे. शिवाय, जी गोष्ट आमच्या बापजा-यांनींच नव्हे तर आमच्या धर्माच्या राजानेंही आजपर्यंत गुळचट थापा मार-ण्यापलीकडे कधींच केली नाही ती मी तरी कशी करणार ! आनुवंशिक कायदा जर आम्ही मोडूं लागून ह्या हिंदूंच्या मताप्रमाणें वागूं लागलों, तर आम्हांला आमच्या राज्याचें चंभूगवाळें लवकरच काखोटीला मारून ह्या देशांतून पळ काढावा लागेल, त्याची गत काय ? इथलें सौख्य अरवस्ता-नच्या वाळवंटांत कसे मिळणार ! तेव्हां तें कांहीं नाही ! ह्या सुंदरीला आतां जबरदस्तीनें ह्या मदनरज्जूरूप बाहुपाशांत बद्ध करून हरप्रयत्नांनें मुर्गा-मुर्गांचा झगडा उरकून ध्यावा हेंच आतां इष्ट आहे ”

आतां त्या कोतवालाच्यानें दम धरवेना. तो मदांध एकदम चंद्रेच्या जवळ जाऊन तिला म्हणाला—

“ आय मेरी दिलजान् नाजनी परी, माझा दिल, तुझ्या खुबसुरतीनें आज कित्येक दिवस गिरफदार करून ठेवला आहे. तुझ्यासारखी गुलाबाची कळी अलगत रहावी म्हणून मी त्या कळीखालचा हिरव्या रंगाचा प्याला होजं पाहतों आहे, इतकेंच नव्हे तर तसें होण्याची माझी इच्छा आहे. तुझ्यासारखी गुलाबाची कळी जर ह्या वेषखस्वरूप हिरव्या रंगाच्या प्याल्यांत बसून त्याची अंकित होईल, तर खरोखर मी आपल्याला मोठा नशीबान समजेन ! मग मला गुलचमनची मजा आजमावायला वेळ तो किती लागणार ! चल मेरी प्यारी ! तुला मी दिळीची गुलेनार साडी देईन ! पण कृपा करून गमख्वारी मात्र करूं नकोस !

“ अरे बेवफा, ” चंद्रा संतापानें बोलली, “ पवित्र अशा परमेश्वराला अपवित्र बनवूं पाहणाऱ्या माकडा, मला काय आहे तुझी कदर ! जा मेल्या महालावर आणि झाड रांडेची चादर ! तुझी आई आणि माझी आई यांत काय अंतर ! ”

“ अल्ला-अल्ला ! ” कोतवालानें दीनवाणीनें विचारलें, “ काय तर मग मी तुझा भाऊ आहे होय ? ”



“ अलबत ! ”

“ तर मग माझ्या विनंतीला तूं मान देत नाहीस म्हणायची ? ”  
कोतवालानें निराशेनें विचारिलें.

“ म्हणूनच इथून चालता हो ! ”

“ जाऊं कुठें ? ”

“ रौरव नरकांत ! ”

“ नाही—नाहीं ! माझे राहाण्याचें ठिकाण या तुझ्या पायांपाशीं आहे ! ”

वेषखानाने इतकें बोलून चंद्रेच्या पायांपुढें झोकें ठेवून गुढघे टेंकून बसला असतां, सटव्या आणि निळो सोनदेव तेथें आले. तेथला तो प्रकार पाहून, निळो सोनदेव फारच संतापतस्त झाले. त्या रागाच्या जोरांतही त्यांच्या मनाची स्थिति कशी होती, ती—त्यांच्या तोंडून त्यावेळीं जें सहज पुटपुटणें बाहेर पडलें,—त्यावरून सहज समजण्यासारखी आहे.

“ हर हर ! मी हें काय पहातो आहे. त्या मुसलमानानें तिच्यापुढें मान वांकविली असून ती त्याच्यापुढें उभी आहे. ह्याचा अर्थ काय वरें असावा ! हिचा चेहरा तर अगदीं क्रोधानें खवळलेला दिसतो आहे ! ही क्रोधाविष्ट दिसत असून तो दीन झालेला आहे. मी हिची थट्टा केली असतां ही जेव्हां चिडून रागावत असे त्यावेळीं जशी मनोरमा दिसे, तशी काहीं ह्या रागावण्यांत ही मनोमोहिनी दिसत नाही. तेव्हां या सध्यांच्या स्थितीचा अर्थ काहीं तरी निराळाच असला पाहिजे यांत संशय नाही. पुढें होऊन त्या मुसलमानाला जरा फटकारून काय प्रकार आहे तो समजावून घेतलाच पाहिजे.”

निळो सोनदेव पुढें सरकले व त्यानीं त्या वेषखानाला सवाल केला.

“ क्यौं वे ए अल्लकें दोस्त ! हें तूं काय करतो आहेस ? आपल्पा आईच्या पायां पडतो आहेस होय ? ”

“ आई ये—आई ये—साहेब ! ” कोतवाल उठून उभा राहिला व खिजवण्याच्या स्वरांत बोलूं लागला. “ ही सुंदरी आतां माझी बीबीजान झाली असून तुझीच अम्माजान बनली आहे ! काय ? आलें का लक्षांत ? बीबीजानच्या पायां पडणें, तिला अलंकारांनीं भूषित करून तिच्यावर फुलांचा शेरा चढवणें, अत्तरांनीं तिचा देह सुगंधित करणें आणि नंतर मेहेलांत तिच्याशीं श्रृंगारासक्त होणें, या गोष्टींतलें माधुर्य, तुझ्यासारख्या फत्तराची पूजा करणाऱ्याला काय समजणार ! ”

“ परमेश्वरा, माझ्या डोळ्यांचें पारणें फिटलें. रांडेनं सूर्यनारायण आणि गोमाता यांनां साक्ष ठेवून बदकर्म केलें, त्यापेक्षां अंधेरांत राहून एकीकडे इवें तें केलें असतेन, तरी कांहीं हरकत नव्हती. रांड प्रत्यक्ष हजामाचा आरसा बनली. आतां त्या आरशांत हवें त्यानं आपलें तोंड पाहावें ! परमेश्वरा, केवढी ही माझी दोन स्थिति केलीस ! माझ्या आत्म्याला आतां ह्या देहाचें मंदिर नकोस वाटतें ! माझ्या आत्म्याला जर ह्याचवेळीं ह्या देहाच्या ऐवजीं दुसरा देह मिळेल, तर त्याच कवच्याच्या जोरावर आर्य स्त्रियांवर डोळा ठेवणाऱ्या आणि त्यांनां भ्रष्ट करण्याचा प्रयत्न करणाऱ्या या परधर्मीय लांडग्यांचे तुकडे तुकडे उडवायला मी तयार होईन. पण आतां ही कष्टतर स्थिति बघवत नाही. हिचा गळा दावून हिला अशीच ठार मारूं का ? ”

निळो सोनदेवाला आलेला त्वेष त्याच्या पोटांत मावेनासा होऊन त्यानं ह्या क्रोधाच्या उन्मत्ततेत उडी मारून चंद्राचा गळा दाबला व तिला जों—  
—ती उभी असलेल्या जागींच—तो ठार करून पाडणार—तोंच पलीकडे उभी असलेली गाय एकदम खालीं पडून हातपाय झाडूं लागली. गायीची ती स्थिति पाहून निळो सोनदेवाच्या विचारांनां पुन्हां दुसरीच दिशा मिळाली.

“ अरे, पण ही गाय कां बरें एकाएकी पडली ! ” निळो सोनदेव विचार करूं लागला. “ ही स्त्री शुद्ध असल्यामुळें, माझ्या हातून घडत असलेलें स्त्रीहत्येसारखें अघोर कर्म हिला सहन न होऊन तर ही अशी तडफडत पडली नसावी ना ! ”

“ अवे ए हरामखोर, ” वेषकखान रागानें बोलला, “ कोणाच्या स्त्रीचा गळा दाबतो आहेस ? माझ्या वायकोचा खून करतोस होय ? ”

“ काय ? ही स्त्री याची असून, मी परस्त्रीस्पर्शानें अधमाधम ठरलों ! पण याचा अर्थ तरी काय ! मी बघतो आहे ही माझी वायको चंद्रा नव्हे काय ? ” निळो सोनदेव चंद्राच्या गळ्यावरचा आपला हात काढून भ्रमिष्टासारखा वावरलेल्या नजरेनं पाहूं लागला.

“ आजपर्यंत, ” चंद्रेनं अंगीं धारिष्ट आणून बोलण्याची सुरुवात केली, “ जरी अशी स्थितीत मला आपल्याला ‘ प्रिया ’ असें म्हणण्याचा प्रसंग आला नाही, तरी असल्या तऱ्हेची ही वेळ पहिलीच असल्याकारणानें ह्याही वेळीं मी आपल्याला प्रियाच म्हणतें ! प्रियकरा, ऐकायचें थोडें माझे म्हणणें !

मी अद्यापि शुद्ध—निष्कलंक—पतिव्रता आहे की नाही त्याबद्दल—तो पाह! आपल्या पूर्ण ऐश्वर्यानें वर प्रकाशत असलेला सूर्यनारायण आणि ही गोमाता साक्ष आहेत. माझ्या आंगच्या पवित्रतेची साक्ष पटवण्यासाठीं परमेश्वरानें ह्या नीच दाढीवाल्याला ही बुद्धि दिली आहे असें वाटतें ! तेव्हां खरें काय आहे तें बघण्यासाठीं आतां श्रीस्त्रीतामातेप्रमाणें माझ्याकडून दिव्य करून घ्यावें म्हणजे आपली खात्री होईल ! ”

“ अग सटवे, प्रत्यक्ष मांस खायला संवकलेली तूं गिधाडीण. दिव्य कसलें करतेस आपल्या बोडक्याचें ! कायरे सटव्या, मांस लपवून ठेवले तें पातेलें कुठें आहे ? ”

“ हें ध्या सरकार ! ”

“ कोव तें त्या रांडेच्या तोंडांत, म्हणजे माझ्या डोळ्यांचें पारणें फिटेल ! ”

निळो सोनदेव याप्रमाणें रागानें बोलला खरा, पण त्याच क्षणीं विरहमय-चकीत होऊन तो पुन्हां बोलू लागला.

“ अरे, पण हा काय चमत्कार ! ज्या पातेल्यांत मांस आहे अशी माझी दृढभावना या सटव्यानें केल्यामुळें मी माझ्या स्त्रीला हवेंत तें टाकून दुःशब्द बोललों त्यांतच मांसाच्या ऐवजीं हे फुलांचे हार माझ्या दृष्टीस पडताहेत ! हें काय गूढ आहे ! माझ्या दृष्टीचा तर हा दोष नसेल ना ? ”

“ अलवत् ! ” कोतवाल बोलला, “ हें सर्व तूंच केले आहेस ! तूंच या फुलांच्या माळा जादूनें उत्पन्न केल्या आहेस ! तूं मोठा जादूगार आहेस ! ”

“ अरे जा बदमाश ! ” निळोपंत त्वेषानें बोलला.

धुण्याच्या पातेल्यांत असलेल्या फुलांच्या माळांपैकीं एक चंद्रनें आपल्या नवऱ्याच्या गळ्यांत घातली व ती मोठ्या उल्हासमिश्रित करुणस्वरानें बोलू लागली.

“ प्रिया, आतां अंत किती बघायचा ? ती दुसरी माळ पुन्हां एकदां लग्नांतल्यासारखी माझ्या गळ्यांत घालून मला ‘ खरी पतिव्रता ’ म्हणा, म्हणजे माझ्या जन्माचें सार्थक होईल. ”

“ अग, आतां मी कशाला म्हणायला पाहिजे ! ” निळोपंताचा कंठ दाटून आला. तो पुढें बोलला, “ हा सूर्यनारायणच आपल्या तेजाप्रमाणें तुझे पातिव्रत्यखडू निष्कलंक व अढळ आहे असें सर्वांना सांगेल ! ” इतकें बोलून त्यानें तिच्या गळ्यांत दुसरी फुलांची माळ घातली.

हा सर्व चमत्कार पाहून वेषखान कोतवाल आश्चर्यचकित होऊन मूढ बनला. तो सगद्गदवाणीने लाचाराप्रमाणें बोलूं लागला.

“ काय तरी चमत्कार आहे ! मांसाचीं फुलें आणि फुलांचे दोन हार ! ह्या माझ्या नजरेसमोरचा हा प्रकार ना ! ह्या चमत्कारापेक्षाही अजब गोष्ट ही की, माझी पूर्वीची इष्कवाजीचीं भावना ह्या हृदयांतून पार नाहीशी होऊन ही चंद्राबाई माझ्या मातेप्रमाणें मला दिसत असून मी ह्या निळो सोन-देवाला तितुवत मानावें असें मज्जे मन मला सांगूं लागलें आहे. हिंदूच्या पतिव्रता स्त्रियांची योग्यता फारच मोठी आहे यांत संशय नाही. ज्या देशांत अशा स्त्रिया निर्माण होऊं लागल्या आहेत अशा ह्या हिंदुस्तानांत आतां आमच्यासारख्या परधर्मीय परकीयांच्या राज्यसत्तेचा निभाव लागणें कठीण आहे. आम्हांला आमचा गाशा आतां लवकरच इथून गुंडाळावा लागणार असें दिसतें. ह्या स्त्रिया नुसत्या आपल्या नजरेनें जर मांसाचीं फुलें बनवूं शकतात, तर यांना आमचें राजशाही तखत पालथें पाडणारी मुद्देही सहज निप-जवितां येतील यांत शंका काय आहे ! आय खुदा, आय नबी, अलवत् मी तुझा गुन्हेगार आहे. मीं या स्त्रीच्या दहा हजार वेळां पायां पडावें हीच मला शिक्षा योग्य आहे ! ”

इतकें करणरवानें बोलून तो तिच्या पायां पडला व त्यानें एक फासी भाषे-तला ईश्वरी क्षमेचा कलमा म्हटला. त्या कलमांतला भावार्थ पुढील-प्रमाणें होता.

“ प्रभो, माझ्या हातून आजपर्यंत जीं पातकें घडली आहेत त्यांची याद तुझ्या सेवकांनीं आपल्या चोपडींत जरी लिहून ठेवली आहे, तरी मला त्यांची आठवण नाही, मी तुला शरण आलों आहे. कृपा करून त्या तुझ्या नोक-सच्या चोपडींत लिहिलेल्या माझ्या पातकांच्या यादीवर आपल्या लेखणीनें काट मारून मला दोषमुक्त कर. ”

याप्रमाणें देवाची प्रार्थना करून त्यानें चंद्राबाईच्या पुढें जमीनीवर आपलें मस्तक ठेवलें. तें पाहून चंद्रा म्हणाली—

“ अरे बाबा, तूं माझ्या पायां कशाला पडतोस ! अशी मला छळण्याची जर तुला बुद्धि झाली नसती, तर पातिव्रत्य म्हणजे काय असतें तेंही ह्या

काळांत जगाला समजलें नसतें. परमेश्वरानें ती तुला सुबुद्धीच दिली होती ! म्हणून उठ आणि पुन्हां एकवार परमेश्वराला शरण जा ! ”

“ आय शुके मौला, ” कोतवालानें देवाची पुन्हां प्रार्थना केली. “ तूं सर्व-साक्षी आहेस ! दुष्ट वासनांचा शास्ता आहेस ! सुष्टांचा त्राता आहेस ! मला पुन्हां दुष्टवासना देऊं नकोस ! मी तुला शरण आलों आहे ! पापापासून माझें रक्षण कर. ”

त्यानें जी फारशी भाषेत देवाची प्रार्थना दुसऱ्यांदा केली तिचा मतलब असा होता. त्याची प्रार्थना संपल्यावर निळो सोनदेव बोलू लागला.

“ आज माझ्या स्त्रीनें पातिव्रत्यखड्गधारेकडून जो अमर जय प्राप्त करून घेतला आहे त्याच्याच तेजानें मी जरी अगदीं दिपून गेलों आहे, तरी इत-उत्तर ह्या दांडग्या, अडदांड, नीच आणि अनीतिमत्त परकीय राजकर्त्यांना या भूमीवरून पिटाळून लावायला ह्याच माझ्या दिव्य शक्तीचा मी उपयोग करून, स्वदेशमातेच्या ऋणांतून मुक्त होण्याला शिवराजाला मदत करीन, तरच नांवाचा खरा निळो सोनदेव ! ”

निळो सोनदेवानें जी ही प्रतिज्ञा केली तिची पूर्तता करण्यासाठीं त्यानें त्याच दिवसापासून तेथून आपल्या स्त्रीसह घरीं गेल्यावर सुरुवात केली. बेषस्वखान कोतवाल त्या वेळीं जो फजीत झाला होता त्याचा धडा त्यानें उत्तम तऱ्हेनें जरी गिरवला तरी तो आपल्या व दुसऱ्याच्या धर्मांतलें अंतर विसरला नाहीं. त्याची धर्मबुद्धि परस्त्राच्या बाबतींत जरी पालटली होती तरी तो मूर्ति-पूजकांचा द्वेष याच नात्यानें कांहीं कालपर्यंत आपल्या अधिकाराच्या जोरावर वागत होता. सद्यःकाळीं सर्वत्र पसरलेल्या आर्यधर्मीयांच्या अनाचारासंबंधानें जो घोंटाळा माजला होता त्याचें खरें कारण परकीय सत्ता हेंच असून आर्यधर्मीयांनीं स्वधर्माचें रक्षण करण्याचें सोडून परधर्मीयांचें जें दास्यत्व स्वीकारलें होतें तेंही होतें ! अशा प्रसंगीं हताश झालेल्या वैदिक धर्माचें अधिष्ठान ढळमळू लागलें असतां, ‘ धर्मसंस्थापनार्थाय संभवामि युगे युगे ’ हें जें भगवंतांनीं वचन दिलेलें आहे तें खरें करण्याची जबाबदारी त्यांच्यावरच पूर्ण असल्यामुळे, अशा या अधर्माच्या आणि वर्णसंकराच्या काळीं, त्यांनीं आर्यधर्मीयांची भूमि तयार करण्याचें काम कसें चालविलें होतें व समर्थांच्या आणि

शिवरायांच्या रूपानें त्यांनीं स्वधर्मजागृतीचें बीज पेरून आर्यधर्मीयांकरितां स्वराज्यस्थापनेचें कार्य कसें हलकें हलकें चालविलें होतें हें आतां स्वच्छपणें दिसणार असून भगवंताचे वरील शब्द कसे प्रत्ययाला येतात ह्याचेंही प्रतिबिंब पुढील प्रकरणावरून वाचकांना स्पष्ट दिसणार आहे. वैभवहीन परंतु खऱ्या पतिव्रता स्त्रियांची योग्यता राज्याची संस्थापना करण्यास कशा तऱ्हेची उपयोगी पडेल हेंही पुढील प्रकरणावरून विशद होणार आहे.



## प्रकरण चौथें !

‘ देउळें म्हणजे नाना शरीरें. ’



ब्राह्मणाचा धर्म म्हणजे त्यांनीं दुसरें कांहीं एक न करतां इतरांनीं त्यांचें संरक्षण करावें व त्यांनीं इतरांचें संरक्षण करावें, हाच त्यांचा विहित धर्म होय. ब्राह्मणांनीं स्वकर्म केलें असतां त्यांना ब्राह्मसंपत्ति प्राप्त होते. ब्राह्मणानें शूद्राचें कर्म न करितां वेदाध्ययनादि विहित गोष्टी केल्यास त्यांचा उत्कर्ष होतो, त्याची बुद्धि वाढते व त्याला दिव्य तेज येतें. इतकेंच नव्हे, तर त्याच्या अंगीं दुर्धर शक्ति उत्पन्न होते. ब्राह्मणाचें जें कांहीं थोर सामर्थ्य तें त्याला स्वाध्यायापासूनच मिळतें. जें कांहीं देवलाकीं किंवा मनुष्यलोकीं आहे तें सर्व ब्राह्मणाला तपश्चर्येन, ज्ञानानें व व्रतवैकल्यांनीं प्राप्त व सुसाध्य होतें. ब्राह्मणाच्या ठिकाणीं राजाप्रमाणेंच विलक्षण शक्ति वास करते. तपश्चर्या करणारे ब्राह्मण जितके उग्र असतात, तितकेच ते मायाळू असतात. त्यांच्या समीप जाणें अवघड असतें; कारण, त्यांच्या अंगीं भयंकर त्वेष व त्वरा हीं विद्यमान असतात. कित्येक ब्राह्मणांच्या ठिकाणीं सिंहाचें, वाघाचें, वराहाचें अथवा हरिणाचें सामर्थ्य असतें. कांहीं ब्राह्मण सर्पदंशाप्रमाणें भयंकर असतात, कांहीं मगरमिठीप्रमाणें दुसऱ्याला संकटांत घालतात, कांहीं शापवचनानें दुसऱ्याचा घात करतात आणि कांहीं तर नुसत्या दृष्टिपातानेंच दुसऱ्याला ठार करतात. या जगांत ब्राह्मणांचीं चरितें मोठीं विलक्षण व नानाविध आढळून येतात. मेकल, द्राविड, ल्याट, पौन्ड्र, कान्वशिर, शौडिक, दरद, दार्व, चौर, शबर, बर्वर, किरात, यवन आणि इतर अनेक क्षत्रिय जाती ब्राह्मणांच्या कोपामुळेच शूद्र झाल्या. ब्राह्मणांच्या कोपामुळेच असुरांना उदकांत आश्रय करावा लागला व ब्राह्मणांच्या प्रसादामुळेच देवांना स्वर्ग लाभला. आकाशाला स्पर्श करितां येणार नाही, हिमालयाला हालवितां येणार नाही, गंगेला धरण बांधून आडवितां येणार नाही आणि या भूतलावर ब्राह्मणांना जिकतां येणार नाही

ब्राह्मणांशीं विरोध करणाऱ्यांचें राज्य फार वेळ टिकत नाहीं. ज्याला समुद्रवलयंकित पृथ्वीचें राज्य करणें असेल त्यानें ब्राह्मणांनां संतुष्ट ठेवलें पाहिजे. ”

ह्याप्रमाणें पितामह भीष्माचार्यांनीं राजा धर्मांला शरशय्येवरून उपदेश केल्या आज आपल्याला महाभारत स्पष्टपणें सांगत आहे. अशी जी ब्राह्मणांची कीर्ति, ती लोपत जाऊन सर्वत्र जरी भ्रष्टता पसरली होती, तरी कांहीं तेजस्वी ब्राह्मण होतेच. त्यांच्याच अनुग्रहप्रसादानें शिवराजाला धर्मराजाप्रमाणें राज्य प्राप्त झालें. कांहीं ब्राह्मणांनीं यवनांच्या अमलामुळें जरी स्वधर्म सोडून पाखंडी मतांचा अवलंब केला होता, तरी समर्थासारख्या ब्राह्मणांनीं स्वतःच्या तपश्चर्येच्या बळावर त्यांच्या डोळ्यांत अंजन घातलें व त्यांना अखेरीस शुद्धीवर आणलेंच. “ ब्राह्मणकुळांत जन्म झालेलें असतें इतक्यामुळेंही ब्राह्मणाला महाभाग मानितात, ” असें जें ब्रह्मदेवानें प्रत्यक्ष सांगितलें आहे, त्याचाच फक्त फायदा घेऊन सतराव्या शतकाच्या मध्यकाळांतले कांहीं ब्राह्मण स्वकर्म सोडून नुसत्या जन्मसिद्धहक्कांचे वाटेला कसें छळीत असत याची सप्रमाण उदाहरणें क्षेत्रांत हरघडी जशीं बघायला सांपडत असत तशीं जरी आजमितीला दृष्टोत्पत्तीस येत नाहींत, तरी सध्यांचे क्षेत्रस्थ ब्राह्मण नुसते लक्ष्मीभक्तच बनलेले असल्यामुळें ते यजमानाच्या तंत्रानें चालून स्वतःचा खिसा गरम करणारीं लटपटीत वैदिक मंत्रांचीं यंत्रेंच बनलेलीं आहेत. एकंदरीत काय कीं, खऱ्या ब्राह्मण्याचा न्हास झाल्यामुळेंच “ तीर्थे क्षेत्रे ती मोडलीं । ब्राह्मण स्थानें विघडलीं ॥ सकळ पृथ्वी आंदोलली । धर्म गेला ” अशीं वाक्यें समर्थांना उच्चारवीं लागलीं आहेत. अब्रह्मण्याचे प्रसंग दृष्टिपथांत अवलोकन केल्यामुळेंच समर्थांनीं पैठणक्षेत्रांतल्या जगद्वंद्व एकनाथ महाराजांना ज्या ब्राह्मणांनीं छळिलें त्यांचीं मस्तकें ठिकाणावर आणलीं.

समर्थ श्रीनगरच्या पाहाडांतून जे निघाले ते तीर्थयात्रा करीत करीत यावेळीं वाराणशी क्षेत्रांतून पैठण मुक्कामीं येऊन पोचले होते. याच वेळीं त्यांच्या दोघी शिष्यिणी-अक्का आणि वेणु-ह्या बालविधवा स्त्रिया समर्थांचा शोध करीत करीत पैठण मुक्कामीं आलेल्या होत्या. तें क्षेत्र यावेळीं फारच भरभराटीत होतें, त्यामुळें तेथील ब्राह्मणही बरेच उच्छृंखल झालेले होते.

नित्य नियमाप्रमाणें गंगातटाकावर प्रातःकाळीं चरनारींचा समुदाय स्वप्नार्थप्रमाणें स्वधर्माचरण करण्यांत गुंतला असतां त्यांना संकल्प सांग-



ण्याऱ्या ब्राह्मणांपैकीं कांहीं ब्राह्मण विकल्पानें प्रमत्त झालेले दिसत होते. अशा विकल्पित ब्राह्मणांपैकींच दोन ब्राह्मण आपापसांत तंटा करीत असलेले श्रीगोदातटाकीं आज सकाळीं दिसत होते.

“ काय हो, काल गंगेवर फारशा चक्रा मारीत होतां ? ” एका ब्राह्मणानें दुसऱ्याला प्रश्न केला.

“ गंगेवर, ” दुसरा ब्राह्मण बोलूं लागला, “ यावेकरुंना तुम्ही आपल्या नांवाप्रमाणेंच संकल्प सांगत होतां कीं काय तें पाहात होतो ! ”

“ मग, कसें काय पाहिलेंत ? ”

“ अगदीं हुबेहुब-दपटशास्त्री तुरतुरे-ह्या आपल्या नांवाला साजेसेंच चालविलें होतेंत ! ”

“ तें हो कसें काय ? उगीच कांहीं तरी बोलण्यांत अर्थ काय ? ”

“ अहो, तर तुम्ही ज्या दोघी संकेशा विधवांना संकल्प सांगत होतां, तो शास्त्रोक्त होता का ? अशा या पवित्र क्षेत्रीं केशवनाशिवाय संकल्प सांगितलांत, यांत दपटशास्त्रीपणा नाही का केलांत ? तें कर्म आणि तो संकल्प शास्त्रविहित झाला का ? ”

“ तरी म्हटलें आमचे हे तिरपिड घे चक्ररशास्त्री पिंडावरच्या कावळ्यासारखे तेथें चक्रा कां मारीत होते ? अहो, त्या दोघी स्त्रियांना केशवपन करावयाला मीं सांगितलें नाही असें का तुमचें मत आहे ? ”

“ अलवत् ! ” तिरपिडशास्त्री ऐटीनें बोलले, “ विधवांचें केशवपन झाल्याशिवाय त्या तीर्थयात्रेला पवित्रच ठरत नाहीत ! ”

“ हा आपला आधार बहुतेक धर्मसिंधूतलाच असेल ? ”

“ यांत काय संशय ! हा आधार कोठला असावा हें सुद्धां तुम्हांला पकें माहीत नसावें ना ? केवढी ही तुमच्या ब्राह्मण्याला शरमेची गोष्ट आहे ? संकल्प कशाला सांगतां बोडक्याला तर मग ! तुम्ही काल हें असें धर्मबाह्य कृत्य केलेत ! आतां आजच्या बाव्यांना जातींत ध्यायला लागाल ! छे ! तें कांहीं नाही ! तुम्हांला ग्रामण्यांतच काढले पाहिजेत ! ”

“ आपण जें हें भाषण चालविलें आहे तें बहुतकरून धर्मसिंधूच्या आधाराऐवजीं आपण आपल्या अनुकूलसिंधूच्याच आधारानें पाठ केलेलें आहे असें दिसतें ! स्वराज्य ह्याच तत्त्वाच्या ज्ञानानें जाऊन द्वैताच्या फेऱ्यांत सांपडून

अंतःकलहानें यवनांची गुलामगिरी करीत आहांत हें ढळढळीत दिसत असतां अजून ऐक्यभावाला लाथा मारीत आहां-खऱ्या वैदिक धर्मांला लाथाडून मनःकल्पित आचारांना धर्मांच्या बाबतींत पुढें करीत आहांत-म्हणूनच तिर-पिड करीत चक्रा मारीत आहांत, समजलें ! अहो, त्या स्त्रिया म्हणजे प्रत्यक्ष जगन्माता आहेत-जगन्माता ! आलें लक्षांत ! त्या स्त्रिया मानवी ज्ञानाच्या मर्यादेला जाऊन पांचल्या आहेत, समजलें ! ”

“ छेः छेः ! आपल्यासारख्या धर्ममार्तंडांच्या बोलण्याबद्दल शंका कोण घेणार ? त्या स्त्रिया मर्यादेच्या पलीकडे गेलेल्या आहेत असें त्यांच्या स्वैर वर्तनावरूनच दृष्टीस पडतें आहे. ह्या गांवच्या त्या गांवाला त्या ज्या मनःपूत भटकत फिरत आहेत ते त्यांचें भटकणेंच मर्यादोलंघनाची साक्ष पटवतें आहे ! त्यांची मैत्री जी हवेप्रमाणें वाटेल त्याच्याशीं जमते, त्याचें कारण तरी हाच त्या संकेशांचा स्वैरसंचार आहे ! त्यांच्यासारख्या त्याच पवित्र अन् दुसरें काय ? ”

“ त्यांच्या त्या पवित्र वेषाकडे जरा नजर द्या. उगीच दोषारोप करण्यांत अर्थ काय ? ”

“ अहो, तुसतें लक्षच नव्हे तर अगदीं बारंकर्झनें न्याहाळून पाहिलें आहे समजलें ? जें कांहीं आहे तें त्या भगव्या रंगांतच आहे. हवें तें करावें आणि त्यावर त्या भगव्या किरमिजी सोदेगिरीच्या रंगाचें पांघरूण घालावें कीं, झाली दृष्टीआड सूष्टी. आपणांसारख्यांच्या मदतीनें सध्यां हुरमुजी रंगाच्या आडपडद्यांत जीं कर्म चाललीं आहेत तींच कर्म उद्यां भगवा रंग झुगारून देऊन इतर भपकेबाज रंगांत होळें लागतील. असो. कलिकाळाचा वेष असाच आहे. पण काय हो, दपटशास्त्री तुरतुरे, तुम्ही त्या दोघांचा पक्ष घेऊन आपल्या जिव्हाचापल्याची जी एवढी तुरतुर चालविली आहे, तिचा अर्थ तरी काय ? ”

“ तुम्ही आपल्याला मोठे व्युत्पन्न समजतां, आणि भाषेचा अर्थ तुम्हांला समजू नये म्हणजे मोठेंच आश्चर्य आहे ! अहो, कमळ आणि त्याचें सौंदर्य अथवा कस्तूरी आणि तिचा सुवास अथवा, कालिदासानें म्हटल्याप्रमाणें पार्वतीपरमेश्वरांचें ऐक्य हीं ज्याप्रमाणें एकवटलेलीं असतात-त्यांचें एकमेकां-पासून दूरीकरण जसें होत नाही—तद्वत्च भाषा आणि तिचा अर्थ ह्या दोन्ही गोष्टी एकमेकांत मिसळलेल्या असतात. भाषेचा अर्थ तिच्यांतच असत.

तेव्हां इतका वेळ मी जें काहीं बोललों त्याचा अर्थ त्यांतच होता हें तुमच्या-  
सारख्या व्याकरणावर चक्रा मारणाऱ्या वैय्याकरणी तिरपिड धे चक्कर-  
शास्त्र्याला समजू नये हें मोठें आश्चर्य ! ”

“ कळला, आतां तुमच्या भाषाचमत्काराचा अर्थ पुरा समजला ! ”

“ आतां अगदीं पुरी समजूत पटली ना ? ”

“ हो, हो, अगदीं पुरी समजून पटली ! ”

“ कशी काय पटली ती सांगा पाहूं ? ”

“ अहो, त्या दोघी कमलिनी आणि तुम्ही त्यांचें सौंदर्य ! त्या दोघी  
कस्तुर्या आणि तुम्ही त्यांचा सुगंध ! त्या दोघी पार्वत्या आणि तुम्ही पशु-  
पति ! पण हें पाहा बोकेशास्त्री, असलीं ही धर्माच्या वाबतींतलीं दृष्ट-  
शास्त्र्याचीं धर्मबाह्य कृत्यें ह्या पैठणक्षेत्रांत तरी निदान चालायचीं नाहीत,  
समजलांत ! ”

“ किती क्षुद्रबुद्धीचे आहांत हो ! असलीं म्हणजे कसलीं ? ”

“ पुन्हां कसलीं म्हणून काय विचारता हो ? लाज नाहीं वाटत ! तीर्थविधी-  
करितां त्या सकेशा ह्या पवित्र क्षेत्रांत गोदातटाकीं आल्या असतां त्यांचें  
वपन न करवितां त्यांच्याशीं मन मानेल तसा व्यवहार करण्याचीं कृत्यें-  
समजलांत ? पण जाऊं दे ! आतां जातों गांवांत, भरवतों सभा आणि  
पाहातों मग तुमच्या चेष्टा कशा काय चालतात त्या ! ”

“ हें पाहा, उगीच व्यवहारशून्यतेची आणि पोंकळ धर्माबडंबराची तिर-  
पिड करीत चक्रा खात जाऊन, माझ्याऐवजीं आपल्याच फजीतीच्या चमत्का-  
राचें प्रदर्शन करण्यांत मतलब काय ? त्या पाहिल्यात का ? त्याच दोघी  
इकडे येत आहेत. त्यांची समक्ष गांठ घ्या, म्हणजे त्यांची पवित्रता, त्यांची  
विद्वत्ता आणि त्यांचें आत्मज्ञान कसें आहे तें कळे ! ”

“ काय म्हणे ‘ त्यांची पवित्रता, विद्वत्ता आणि आत्मज्ञान पाहा. ’ अरुं-  
थतीचेच हे कलियुगांतले दोन अवतार म्हणायचे ! आग लावा त्यांचा त्या  
आत्मज्ञानाला ! तें पेटत कसें नाहीं अजून ! ”

“ म्हणजे मोठेंच आश्चर्य आहे ! अहो, आग पेटली असें जगाच्या निद-  
र्शनास आणणारा जो अग्नीचा धूमदूत तो तुमच्या नाकातोड्यांत जाऊन तुमचें  
एवढें मस्तक फिरून गेलें असतां, अद्याप अग्नि पेटलाच नाहीं म्हणतां ?

आश्चर्य आहे । पाण्याच्या पृष्ठभागावर उठणाऱ्या पोकळ बुडबुड्यांप्रमाणे बटवटीत दिसणारे ते तुमचे निस्तेज डोळे, आत्मज्ञानशून्यतेच्या थंडीने गारठून त्यांवर तुमच्या मस्तकांतल्या द्वैतोदकाचे नेत्ररंध्रांतून थर बसून ते थिजल्यामुळे, त्यांना धग देऊन साफ करण्याकरितांच ह्या दोन अग्निशिखा इकडे येत आहेत असें मला वाटतें । या, जरा शोक ह्या ! म्हणजे अंजन घातल्याप्रमाणे दृष्टी साफ आणि निर्विकार होईल ! ”

ज्यांचीं मुखकमले दृष्टीस पडलीं असतां मनांतील भावना निःकलंक होऊन दुष्ट मनोविकार निर्मूळ होतात, अशा तऱ्हेचे ते दोन—अक्का-वेणू यांचे चेहेरे—दृष्टीस पडल्याबरोबर तिरपिड घे चक्करशास्त्री स्तिमित अंतःकरण होऊन मूक बनला. त्याची वाचाळता साफ नाहीशी झाली. तो आपल्या शेजारीं दपटशास्त्री उभा असून आपण त्याच्याशीं जो वादविवाद केला तें सर्व विसरून गेला, व तेथे आपसांत बोलत येणाऱ्या अक्का आणि वेणू यांच्या मूर्तीच्या अवलोकनांत जणू काय समाधिस्थित्तिच उभा आहे असें दिसू लागले. अक्का व वेणू त्या ठिकाणीं एकमेकींशीं बोलत बोलत त्या लटपटाध्याय भिक्षुकांच्या बऱ्याच जवळ येऊन ठेपल्या. त्या परस्परांशीं बोलण्यांत मग्न झालेल्या होत्या.

“ मित्रजेस मला अनुग्रह देऊन समर्थ तीर्थयात्रेला गेल्याला बारा वर्षे होत आलीं. ” वेणू म्हणाली, “ अजून त्यांचें दर्शन होत नाही. आतां जर लवकर दर्शन होणार नाही, तर अन्नग्रहण करायचें नाही असा माझा निश्चय झाला आहे. ”

“ वेणू, ” अक्का बोलू लागली, “ माझाही संकल्प तसाच झाला आहे, एकनाथमहाराजांच्या देवळांत जाऊन धरणें घेऊन बसायचा माझा विचार आहे !

“ कोठें ? एकनाथ महाराजांच्या देवळांत ? ” तिरपिड घे चक्करशास्त्री संतापानें पुढें होऊन बोलला. “ तुम्ही तेथें धरणें घेऊन बसणार होय ? ”

“ कां वरें ? तुम्ही कोण ? ” वेणूने प्रश्न विचारला.

“ मला तुम्हीं ओळखले नाही वाटतें ? ” तिरपिडशास्त्रयानें मोठ्या ऐटीनें विचारिलें.

“ हो हो ! आपण मनुष्य असून या क्षेत्रांतले ब्राह्मण आहांत, हें ओळखलें ! ” वेणूनें तिरस्कारानें उत्तर दिलें !

“ म्हणजे ? ” तिरपिडनें विचारलें.

“ पशू नव्हेत, दुसरें काय ! ” अक्का बोलली.

“ वैदिक-वैदिक ब्राह्मण आहे ! या क्षेत्रांतला हक्कदार वतनी ब्राह्मण आहे. समजलें ? ” तिरपिडशास्त्री छातीला हात लावून रागानें बोलला.

“ आपण कोण आहांत तें आपल्याला सांगावें लागतें एवढें बरें आहे. ब्राह्मणांनीं वतनें स्वीकारण्याचा परिपाठ सुरू झाल्यापासून त्यांचें ब्रह्मकर्म बहुतेक संपुष्टांतच आलेलें आहे ! पण आम्हांला तुमच्या त्या वैदिकपणाशीं काय करावयाचें आहे ? ” वेणू तुच्छतादर्शक आवाजानें त्याच्याकडे दुर्लक्ष्य करून बोलली.

“ काय करायचें आहे ? ” तिरपिड फारच संतापून बोलला. “ या तुमच्या ठोल्यासह तुमच्यावर बहिष्कार घालायचा आहे ? ”

“ काय म्हणतां ? ” अक्का व्याजोक्तीनें बोलली. “ तो आमचा ठोल्या, अन् तुम्ही कोण ! ”

“ शुद्ध वैदिक ब्राह्मण ! ” तिरपिडनें झोंकांत सांगितलें.

“ हें वेदांत सांगितलें आहे वाटतें ? ” वेणूनें पृच्छा केली.

“ तोंड किती करतेस ? ” तिरपिडशास्त्री पुढें सरसावून रागानें बोलला.

“ एकनाथमहाराजांच्या देवळांत पाय तर ठेवण्याचा प्रयत्न कर, म्हणजे वेदांत काय सांगितलें आहे तें सांगेन ! ”

“ हें पाहा, माझे मन देवळांत गेलें आहे असें समजून आतांच एखादी वैदिक ऋचा म्हणून मोकळे व्हांनात ? कारण, आपल्याला तें पोंपटपंची ज्ञान घोकंपट्टीनें मिळालेलें ! त्यांतला अर्थ जाणण्याचा हवाला परमेश्वरावर ! अर्थाशीं तुम्हां नदीवरच्या डोंमकावळ्यांना काय कर्तव्य आहे ! पण काय हो, भट्टजी-महाराज, ” वेणू एखाद्या ज्ञानाप्रमाणें बोलते आहे असा भास होत होता, “ सध्यां तुम्ही आणि आम्ही कोठें आहोंत ? अहो—

देउळें म्हणजे नाना शरीरें । तेथें राहिजे जीवेश्वरें ।

नाना शरीरें नाना प्रकारें । अनंत भेद ॥

चालती बोलती देउळें । त्यांमध्ये राहिजे रावळें ।

जितकीं देउळें तितकीं सकळें । कळलीं पाहिजे ॥

मग, कसें काय ? आपण जे कोणी आहोंत ते सध्यां या ठिकाणीं देवळांतच आहोंत, नाहीं का ? ”

“ हो—हो ! ” तिरपिडशास्त्री नाक फेंदारून वांकडें तोंड करीत बोलला, “ सागरगोठ्यांनां कधीं कधीं द्राक्षें मानावीं लागतात ! ”

अशा तऱ्हेचा संवाद चालूं असतां त्या ठिकाणीं एक जटाधारी व दुसरा एक जवान असे दोघे पुरुष हुरमुजी रंगाच्या कफन्या घातलेले व हातांत कुबड्या असलेले तेथें एकदम आले. त्यांनां वघतांक्षणींच वेणू व अक्का यांनीं जटाधारी पुरुषाच्या पायांवर मस्तकें ठेवलीं व त्या दोघी हात जोडून मोठ्या लीनतेनें उठून बाजूला उभ्या राहिल्या. हा चमत्कार पाहून तिरपिड घे चक्रशास्त्री आनंदानें नाचूं लागून टाळ्या वाजवूं लागला आणि—

“ वाहव्वा—वाहव्वा ! ठीक—उत्तम—नामी—फारच मनोहर जमलें हें त्रिदळ ! अहो, त्रिदळ कसलें ! हा त्रिफळा ! ” असें घमंडखोर आवाजानें म्हणाला.

“ त्रिफळ्यानें प्रकृति साफ होऊन मन स्वच्छ बनतें ! ” वृषटशास्त्री बोलूं लागला, “ त्रिदळ जरी म्हटलें तरी तें त्रिगुणात्मक असतें ! ”

“ मुलींनो, काय तंटो आहे ? ” थोरल्या जटाधारी साधूनें विचारलें, “ मी तुमच्या तंट्याचें निवारण करतों ! ”

“ हे आमचे तुंडमुंड मुंडलेले वृषटशास्त्री तुरतुरे ” तिरपिड तुच्छतेनें बोलूं लागला, “ आणि हे जटादाढीमिशावाले बोकेसाधु महाराज ! आतां काय उशीर ! सांगा वेदान्त आणि मारा दोघे दोघींना काखोटीलान् दुसरे काय ? उडवा पांखरे ! ”

“ पांखरेंच उडायचीं ! ” धोरले साधु बोलले “ माणसें उडतांना तुम्हीं कधीं पाहिलीं आहेत काय ? ”

“ हो—हो ! पुष्कळ वेळां ! ” गर्वोद्धत आवाजानें तिरपिडशास्त्री बोलला.

“ एकूण, तुम्ही शुक्राच्या ताऱ्यावर वस्ती करणारे आहांत म्हणायचे ! ” व्याजोक्तीनें जटाधारी थोरले साधू बोलले. “ पण चुकतां तुम्ही ! सर्व गोष्टी तो एकटा जगत्रियंताच करतो ! ”

“ हें तुमचें ब्रह्मज्ञान पुरें करा ! ” तिरपिडशास्त्री मत्सरग्रस्त वाणीनें

बोलू लागला. “ या दोघींची कड येऊन तुम्ही जे ऐटीने पुढे सरकलांत, ते आपले सरकणे आतां पुढे का ! ”

“ तुमचें म्हणणें तरी काय आहे ? ” थोरल्या साधूनें प्रश्न केला.

“ केशवपनाशिवाय, ” शास्त्रार्थ सांगण्याच्या मिजाशीनें तिरपिडशास्त्री बोलू लागला, “ विधवा स्त्रिया आमच्या शास्त्रानें पवित्र मानलेल्या नाहींत ! त्यांनां देवळांत जाण्याचाच नव्हे, तर कोणचीही धार्मिक गोष्ट करण्याचा अधिकार शास्त्रानें कुठित केलेला आहे. केशवपनाशिवाय देवाचें नामोच्चारण करण्यासुद्धां त्या अपवित्र आहेत असें आमचें शास्त्र स्पष्ट सांगतें आहे ! ”

“ बरेच मोठे जाडे शास्त्री दिसतां ! ” जटाधारी थोरले साधू बोलू लागले, “ आपलें शास्त्राध्ययन अकटोपासून विकटोपर्यंत झालेलें दिसतें ! आपण वैदिक ब्राह्मण आहांत ना ? ”

“ दिसत नाहीं का ? ” तिरपिडशास्त्री जोरानें बोलला.

“ नाहीं बोवा ! आपल्या चेहेऱ्यावर तें कुठें लिहिलें वाचायला दिसत नाहीं ! ” थोरले साधूमहाराज बोलले.

“ सांगितल्याशिवाय तें कोठें दिसतें कीं काय ? मला-बचंभट्ट उर्फ तिरपिड घे चक्करशास्त्री वेदान्ती असें म्हणतात ! ” तिरपिडशास्त्री घमंजी-खोरीच्या ताठ्यानें बोलला.

“ तुम्हांला मिळालेल्या टोंपण नांवावरूनच तुमचें वेदान्ताचें स्वरूप प्रकट होतें आहे ! ” थोरले साधू लाक्षणिक आवाजानें बोलले, “ असो ! आपण काय म्हणतां ? केशवपनाशिवाय स्त्रियांनां पवित्रता येत नाहीं ! असेंच ना ? ”

“ पुन्हां पुन्हां काय हो विचारातां ? ” जरा अधिकारी वाणीच्या ऐटीनें तिरपिडशास्त्री बोलू लागला, “ पण तें असूं द्या ! आधीं तुम्ही असें सांगा कीं, ह्या दोघींशीं आमचें भाषण चाललें असतां, मध्येच पाचर मारल्यासारखे घुसून ‘ मी तंत्र्याचें निवारण करतो ’ असें जे आतां म्हणालांत, तें आधीं करा आणि मग पुढचा विचार पुढें ! हें पाहा, हे आमचे दोघे—तदनंतर आणि परंतु शास्त्री—आले आहेत, त्यांच्यापुढें आपल्या ज्ञानाचें भांडवल ओता ! ”

त्याच क्षेत्तांतले—तदनंतर शास्त्री व परंतु शास्त्री या टोंपण नांवाचे—दोघे भिक्षुक वरील वाद चालला असतां तेथे आले. त्यांनां पाहून थोरले साधू बोलू लागले.

“ ह्या दोघी स्त्रिया श्रीच्या शिष्यिणी आहेत. तेव्हां त्यांचा जो छल तोच आमचा असें आम्ही समजतो ! ”

“ समजत असाल ! परंतु आपलें पुढें म्हणणें काय तें बोला ! ” परंतु-शास्त्री बोलले.

“ हूं, चालूं या तर मग आतां श्रींचें म्हणणें काय आहे तें ! ” तिरपिडशास्त्री मान वांकडी करून घमेंडीनें बोलला.

“ एका तर मग वेदान्ती भट्टजी ! ” थोरले साधु बोलले.

“ हे पाहा, हे कान पुढें केले आहेत ! चालूं या श्रींचें म्हणणें ! ” तिरपिड बोलला.

“ कान लांबल्यासारखे दिसताहेत खरेच ! ” थोरले साधु बोलूं लागले.  
“ हें पाहा भट्टजीमहाराज, परमार्थाची वाट सुगम करणारी महत्वाची पायरी म्हणजे आत्मज्ञान—”

“ तदनंतर कोणची पायरी ? ” तदनंतरशास्त्र्यानें विचारलें.

“ चौऱ्यायशीं लक्ष योनींच्या फेऱ्यांत प्राणी सांपडला म्हणजे तो पाप-पुण्याप्रमाणें निरनिराळे देह धारण करतो—”

“ परंतु ब्राह्मण्य यायला त्या योनींत निराळीच कर्तवगारी करावी लागते ! ” परंतुशास्त्री मध्येच बोलले.

“ तदनंतर आपलें म्हणणें काय आहे ? ” तदनंतरशास्त्र्यानें विचारलें.

“ नरदेह धारण करण्यास पुष्कळच पूर्व पुण्यायी पाहिजे ! ” थोरले साधु बोलले.

“ परंतु हें शिक्षण वाल्यावस्थेंतच मिळत असल्यामुळे तें तुम्हीं आम्हांला शिकवण्याचें कारण नाही. ” परंतुशास्त्री बोलले.

“ तदनंतर आपलें काय म्हणणें आहे ? ” तदनंतर शास्त्र्यानीं पृच्छा केली.

“ देह हा अनित्य असून आत्मा हा नित्य आणि सर्वव्यापक आहे ! ”

“ आमचे वेद असेंच म्हणतात ! ” तिरपिडशास्त्री बोलला.

“ याच न्यायानें, ” थोरले साधु बोलूं लागले, “ देव जसा देवळांत तसाच आत्मा देहान्तर्यामीं असायचा हें ठरलें. आत्मा जरी एकच आहे, तरी तो संयोगपरत्वे गुणांमध्ये भिन्नत्व पावतो. पाणी एकच असतें. परंतु तेंच उंसाच्या शेताला घातलें असतां त्याच्या अंगीं माधुर्य येतें ! पण तेंच विषवल्लीला पाजलें



असतां त्याचा विषरस बनतो. म्हणून आत्म्याच्या गुणांत जर कांहीं फेर आढळत असेल, तर तो संगतीमुळेच असला पाहिजे. ”

“ तदनंतर ? ”

“ जीवात्मा आणि परमात्मा यांत भिन्नत्व नाही. — ”

“ परंतु, ”

“ भेद भ्रामक आहे ! ”

“ मग तदनंतर काय ! ”

“ याकरितांच जे अपूर्ण ज्ञानी आहेत त्यांना द्वैत कीं अद्वैत असा विकल्प इतपत्र होतो. माया आणि ब्रह्म यांची सांगड कशी बनली आहे, दृश्य तें मिथ्या आणि विनाशी कां व अदृश्य ब्रह्म जें तें निर्विकार कसें, ह्या गूढ विचारांचें ज्ञान झालें असतां अद्वैताच्या जयजयकारानें आत्मा डोळूं लागतो ! ”

“ परंतु — ”

“ जगाच्या उत्पादक आणि चालक अशा परमेश्वराला, मूढ जन कोल्या समजुतीनें निरनिराळ्या देवता मानतात — ”

“ जितक्या प्रकृती तितक्या विकृती ! ह्याच न्यायानें असंख्य देवता अस्तित्वांत आलेल्या आहेत ! ”

“ परंतु, एवढ्यानें कसें भागेल ? ”

“ अहो, ” तिरपिड बोळें लागला, “ त्यांच्या बोलण्याचा भाव असा कीं, आत्मा हा देव आणि देह हें त्याचें देऊळ ! असेंच कीं नाहीं तुमचें म्हणणें साधुबुवा ? ”

“ हेंच सत्य आहे ! ”

“ असें जर आपलें ठाम मत आहे, तर मग या दोघींना श्रीएकनाथ महाराजांच्या देवळांत धरणें धरून बसण्याकरितां आतां इथून जाण्याचें कारणच उरलें नाहीं ! ” तिरपिड घे चक्रशास्त्री मोठ्या ताठ्यानें बोलला.

“ हा न्याय सांगायला आतां इथें एखादा न्यायशास्त्री येण्याचें कारणच उरलें नाहीं. ” साधुवर्य बोलले, “ पण काय हो, परीट कसे असतात व त्यांची कृति कशी असते हें तुम्ही सांगूं शकाल काय ? ”

“ हो-हो ! ” तिरपिडशास्त्री मोठ्या तोऱ्यानें बोलला, “ ते अढाणी असून लोकांचे मळलेले कपडे स्वच्छ करून देतात ! ”

“ ते जसे अडाणी असतात तसाच त्यांचा धंदा ! ” साधु श्रेश्ठ शांतपणे बोलू लागले. “ लोकांचे मळके कपडे आपल्या घरी जमवून प्रथम ते आपले घर भरून टाकतात,—”

“ तदनंतर—”

“ ते त्यांना क्षाराने साफ करून त्याच्या घड्या घालतात,—”

“ तदनंतर—”

“ घड्या घालणे संपले म्हणजे पुनः ते ज्याचे त्याला ते परीट देऊन टाकतात. ”

“ तदनंतर—”

“ कपडे परत देऊन टाकले की पुनः त्या परटाचे घर रिकामे ते रिकामेच ! ”

“ होत असेल रिकामे; परंतु पुढे काय ? ”

“ तदनंतरची हकीकत समजलीच पाहिजे ! ”

“ जे आहेत ते तदनंतर जसे रिकसदन बनतात तद्वतच बेअकल लोकांची स्थिति असते. ते लोक म्हणजे निव्वळ धोबीच. दुसऱ्याचे विचार ऐकायचे, कृती बघायच्या आणि कर्तबगारीच्या नावाने भोंपळ्याएवढे पूज्य असायचे—ही त्यांची वहिवाट. त्यांचे विचारगृह नेहमी परटाच्या रिकसदनाप्रमाणे कोरडे ठंणितच असते. ते असो म्हणा ! तुमच्या डोक्यावरचा द्वैताचा चष्मा जोंपर्यंत वाजूला झाला नाही तोंपर्यंत तुम्हाला त्यांतले माधुर्य समजायचे नाही ; पण या एकंदरीतल्या गोष्टीतला न्याय काय तो तुम्हाला समजला ? ”

“ हो-हो ! ” तिरपिडशास्त्री बोलू लागला, “ मलाही वाच न्यायाचे असले निराकार ईश्वरवादी—आमच्या नाथांच्या पवित्र देवळांत—ह्या झगझगीत पवित्र सोंवळ्या स्त्रियांसह यायला नको आहेत । पण काय हो, तुम्ही पायांत पादुका, हातीं माळ, गळ्यांत गेखळा, मस्तकीं जटाभार, त्यावर टोप, तोंडावर लांब वाडलेल्या दाढीमिशा, काखेंत कुवडी, अंगावर हुरमुजी रंगाचीं वस्त्रे, आणि पाठीशीं गलेल असा वेष धारण करून वेदान्त सांगत हिंडतां, तेव्हां असा हा आश्रम आपणांला वेदांतच कोठेंतरी आडळला असावा असें दिसते. ”

“ ह्या आश्रमाला ब्रह्मचर्याश्रम म्हणतात. हा आश्रम वेदोक्त यज्ञयागान्तर्गताचा आहे. आम्ही श्रीरघुपतीचे दास असून स्वेच्छाविहारी आहोंत !

आणि म्हणूनच खेळण्यासाठी हा गलोल बाळगला आहे ! ” साधुवर्यांनी स्पष्ट शब्दांत सांगितलें.

“ आपण याचा अभ्यासही केला असेलच ? ” तिरपिडशास्त्र्याने विचारलें.

“ यांत संशय तो कसला ! ” साधुश्रेष्ठानीं उत्तर दिलें.

“ तर मग, ” तिरपिडशास्त्री बोलूं लागला, “ ती वर घार उडते आहे तिला पाडा पाहूं खडा मारून जमीनीवर ! ”

तिरपिडशास्त्र्यानें इतकें म्हणण्याचा अवकाश ! त्या साधुश्रेष्ठानें ताबड-तोव अस्मानांत घिरव्या मारीत विहार करीत असलेल्या घारीला गलोलानून खडा मारून भूमंडळावर निश्चेष्ट करून पाडली. तेव्हां तें कृत्य पाहून दपट-शास्त्री तुरतुरे स्वतःशीच म्हणाला, “ काय तरी या तिरपिड्याची शक्कल आहे पाहा ! मुदाम हत्या करवून दक्षिणा उपटण्याची खूबच युक्ति काढलीन लेकानें ! ”

“ ब्रह्मचर्याश्रमांत राहून अशी हत्या करावी असें श्रीरघुपतीनेंच तुम्हांला सांगितलें आहे वाटतें ? या पापावद्दल तुम्हांला सक्षौर प्रायश्चित्त घेतलें पाहिजे ! ” तिरपिडशास्त्री मोठ्या आढ्यतेनें बोलला.

“ आपण भूदेव आहांत ! ” साधु बोलूं लागले, “ सांगाल तसें प्रायश्चित्त घेण्याला मी तयार आहे. हा जटाभार व ह्या दाढीमिश्रा, यांची किंमत काय आहे ! हा देह मृत झाला म्हणजे ह्याला सरणावर ठेवून अग्नि लावला म्हणजे याला विस्तवानें स्पर्श होण्याच्या आधींच हे केश भुंकून जळून जाणारे आहेत. ”

“ परंतु—”

“ परंतु सक्षौर प्रायश्चित्त घेतलें असतां केलेल्या पातकाचें क्षालन होतें काय ? ” साधुवर्यांनीं प्रश्न केला.

“ हें तर शास्त्रानें स्वच्छच सांगितलें आहे ! ” तिरपिडशास्त्री बोलला.

“ ठीक आहे. करा तयारी प्रायश्चित्ताची ! ” साधूनीं बजाविलें. “ प्रायश्चित्त घेतल्याबरोबर घार मात्र स्वस्थानीं उडून गेली पाहिजे ! ”

“ शास्त्राज्ञा प्रायश्चित्त देण्यापुरतीच आहे. मृत जीव उडणार कसा ? ” तिरपिड घे चक्करशास्त्री बोलला.

“असें काय ?” साधुवर्य रोषानें बोलले, “तुम्हींच वेदार्थशून्य पोटभरू भिक्षुकांनीं श्रीनाथमहाराजांना याच पैठणक्षेत्रीं एकावन्न वेळां प्रायश्चित्त दिलीत व त्यांनीं शांतपणें साधुवृत्तीला अनुसरून तीं घेतलीं—”

“परंतु—”

“पण हा रामदास तसा नव्हे ! मृत जीव उठतो कीं नाहीं तें तुम्हांला आत्तांच दाखवितों !”

रामदासांनीं जमीनीवर पडलेल्या घारीला उचलून घेतलें व कृपापूर्ण दृष्टीनें तिच्याकडे अवलोकन करून तिच्या अंगावरून ममतेनें हात फिरविला व तिला म्हटलें, “घारूबाई, तुम्ही पूर्वी आकाशमार्गे जसा विहार करीत होतां त्याप्रमाणेंच आतां स्वस्थलीं जाऊन स्वातंत्र्याचा उपभोग घ्या !” झालें. समर्थानीं घारीला वर अस्मानांत फेंकून दिल्याबरोबर ती पूर्ववत नभोमंडळांत मंडळें घेऊं लागली. हा सर्व चमत्कार दृष्टीस पडतांक्षणींच तेथील त्या चारी ब्राह्मणांचीं मुखकमलें समर्थरूप सूर्याच्या तापानें कोमेजल्यासारखीं दिसूं लागून, समर्थरूप चंद्रप्रकाशानें—अक्का, वेणू व उद्धव यांचीं तोंडें कुमदांप्रमाणें—सतेज, रमणीय आणि पूर्ण विकसित दिसूं लागलीं. हे दोन्ही प्रकार एकाच विभूतिदर्शना दोन प्रकारांनीं एकदम घडले. तिरपिड घे चक्ररशास्त्री, परंतुशास्त्री, तदनंतरशास्त्री आणि दपटशास्त्री तुरतुरे यांनीं श्रीसमर्थांच्या पायांवर लोटांगणें घातलीं. त्यांनीं आपले कान उपटून घेऊन, तोंडांत मारून घेतल्या व पश्चात्तापानें त्यांनीं आपलीं मनें पुनीत करून घेतलीं. ते सर्व एक सुरांत म्हणाले, “महाराज, क्षमा करा ! आम्ही चुकलों ! आपल्याला न जाणतां आपल्याशीं वितंडवाद केला !”

“तुम्ही साक्षात् भूदेव !” समर्थ संतोषानें बोलले, “तुम्ही मूर्तिमंत वेद आहांत. श्रीरामकर्ता समर्थ आहे. तो काय न करील ! घर जिवंत झाली हें समर्थ्य तुमचेंच आहे.”

“अपराध माफ करणें आपल्याकडे आहे !” तिरपिडशास्त्री हात जोडून तिरपिड्या आवाजानें बोलला.

“भट्टजीमहाराज,” समर्थ गंभीर वाणीनें बोलूं लागले, “आतां ह्या श्रींच्या मुलींना वपन करणें नकोना ? हें पाहाः—

अभंग.

अंतरीं गुरुवचन । बाह्य नापीत वपन ।

अंतर्बाह्य शुद्ध झाला । रामदर्शनें निवाला ॥

मन मुंडिल्या उन्मन झालें । शिर मुंडिल्या काय केलें ॥  
 रामदासी तीर्थविधी केला । रामीं पिंड समर्पिला ॥

आतां तरी ह्या श्रीच्या मुली पवित्र आहेत ना ? ”

“ हें सांगणेंच नको ! ” तिरपिडशास्त्री नम्रतेनें बोलला.

एकदम एक वाटसरू पुढें होऊन व नमस्कार करून बोलला, “ आपण जांबेंतील सूर्याजीपंतांचें चिरंजीव नारायणवावा आहांत काय ? ”

“ होय ! ” समर्थ बोलले, “ आपण अंबाड प्रांतीचे आहांत हें मी ओळखलें.

“ तुम्ही असे प्रांतोप्रांतीं हिंडून धर्मजागृतीचें काम करीत आहांत, ” तो वाटसरू बोलला, “ ह्याचाच फायदा दक्षिणेंतील पुणें प्रांतीं वाढलेला शिवाजी घेत असून, त्यानें एकामागून एक किल्ले, प्रांत काबीज करण्याचा सपाटा चालविला आहे. रामदासीपंथाच्या साह्यानें ऐक्यभाव वाढवून, स्वदेशांत स्वराज्यस्थापना करण्यास, त्याला जी तुमची मदत मिळते आहे, ती योग्यच आहे; परंतु तुमच्याकरतां तुमचे श्रेष्ठ बंधु व मातोश्री बहुत श्रमी होऊन आज चौवीस वर्षे एकसारखा शोक करीत आहेत ! त्या शोकानें तुमच्या मातोश्रींचे डोळेही गेले. तेव्हां आतां त्यांच्या भेटी घेऊन त्यांचें समाधान करणें योग्य आहे. ”

“ फार चांगलें ! ‘ न मातुः परदैवतम् ’ ! ” समर्थ बोलले, “ आपल्या सूचनेप्रमाणें त्या उभयतांच्या भेटीस जाण्याची तयारी करतो ! ”

“ उत्तम आहे ! ” वाटसरू बोलला, “ आम्हीही तीर्थयात्रा करीत हिंडत आहोंत. अनायासें तुमची गांठ पडली म्हणून हकीगत कळविली. आतां आम्ही येतो. ”

“ श्रीराम समर्थ ! ” समर्थ बोलले, “ आम्हीही घरीं जातो. ”

समर्थांचे हें भाषण ऐकून उद्धवानें एक श्लोक म्हटला व तेथील सर्व मंडळी आपापल्या कामाकरतां निघून गेली. उद्धवानें श्लोक म्हटला तोः—

“ सदा सर्वदा सज्जनाचे नियोगें ।

क्रिया पालटे भक्तिभावार्थ लागे ॥

क्रियेवीण वाचाळता ते निवारी ।

तुटे वादसंवाद तो हीतकारी ॥

जय जय रघुवीर समर्थ ! ”

## प्रकरण पांचवे.

‘ शरण असावे रामदासाळार्गी. ’



तापगंड श्री शिवरायानें स्वमताप्रमाणें बांधून तेथें जगदबा-  
भवांनीच्या मूर्तीची संस्थापना केली त्यावेळीं तो प्रांत व  
तेथले पर्वत अनुपम शोभेनें विलसत होते. त्या किल्ल्यावर  
सुंदर उपवनें निर्माण केलेलीं होती. त्या उपवनांतील वृक्ष  
प्रफुल्ल झाले असल्यामुळे तीं चित्रविचित्र दिसत होती.  
तेथील अत्युच्च पहाडांतून धो धो आवाज करीत भूप्रदेशाकडे वेगानें धांव घेणारे  
सर्पगतितुल्य जलौघ, वृक्षसंपन्न अरण्ये व चिखलानें माखलेल्या मदोन्मत्त  
हृत्सुते-दानोदक गळूं लागल्यामुळे वृष्टि होणाऱ्या मेघांप्रमाणें दिसणारे-कळप  
नेत्रांचें सार्थक्य करीत होते. चंचलनेत्रप्रांतयुक्त व बरोबर हरिणी अस-  
लेले असे हरिण तोंडांत गवताचे घांस घेऊन कड्यांवरून विहार करीत होते.  
महिष, वराह, व्याघ्र इत्यादिकांचा संचार असलेल्या त्या पर्वतावर, नानाप्रका-  
रच्या पुष्पांचा गंध येत असलेले व आरक्तवर्ण अशा कोमल पल्लवांनीं युक्त  
असणारे त्या वनांतील वाऱ्यानें हालविलेले वृक्ष जणुं त्या क्रूर श्वापदांची  
प्रार्थनाच करीत होते. ज्यांनीं आपले कमलरूपी हात जोडले आहेत व ज्यांस  
बनें आणि तीर्थे प्रिय आहेत अशा मदोन्मत्त झालेल्या भ्रमरांनीं सेवन  
केलेल्या कमलवल्लींनीं त्या प्रांताला फारच शोभा आली होती. फुलून गेलेल्या  
वृक्षांनीं युक्त असलेल्या अनेक कड्यांवरून मधमाशांच्या मधार्ची अनेक पोळीं  
लोंबत असल्याकारणानें तेथील हवा फारच स्वच्छ होती असें तीं पोळीं निद-  
र्शनास आणीत होती. ही वेळ माध्यान्हकाळच्या प्रखर उन्हाची जरी होती  
तरी तेथील घनदाट वृक्षराजीनें आपल्या मस्तकावर सूर्यकिरणांना विसावा  
दिल्यामुळे त्या प्रांतांत वस्ति करणाऱ्यांना उन्हाचा मुळींच ताप होत नव्हता.  
किल्ल्यावर एक अतिरमणीय सरोवरतुल्य तलाव होता. तृषितहरिणांचे समु-  
दाय यावेळीं जिकडेतिकडे फांकण्याच्या पंथास लागले होते. त्या प्रांतांतून  
जो एक मोठा जलौघ त्या पर्वताला वेढा घालून वाहात होता त्या जलप्रवाहांत

सुवर्णकमलें विपुल होतीं व तेथें सारस, कारंडव वगैरे पक्षी विहार करीत असल्यामुळें तो पर्वत स्वच्छ अशा कमळांची माळाच गळ्यांत धारण करून शिवछत्रपतींच्या प्रतापगडाचा शुद्ध प्रताप जगाला दाखवितो आहे असें दिसत होतें. गडावरील तलावांत अंतःकरणांत आनंद उत्पन्न करणारे, बालसूर्याप्रमाणें कांती असलेलें सौगंधिक कमलांचें विशाल वन असून त्या तलावाच्याच कांठाला लागून एक सौंदर्यसंपन्न उपवन होतें. तें उपवन राजस्त्रिया व त्यांचा गोशा एवढ्यांच्याकरितांच मुद्दाम तयार कराविलेलें होतें. तें उपवन आसमंताद्वागीं असणाऱ्या नानाप्रकारच्या लतांनीं आणि वृक्षांनीं व्याप्त झालेलें असून अनेक तऱ्हांच्या पुष्पफलांनीं ओथंबून गेलेलें होतें. तेथील तो दिव्य तलाव हिस्व्यागार अशा शेवाळाच्या पृष्ठभागावर सुवर्णमय कमलांनीं प्रफुल्ल झालेला असल्यामुळें तो भ्रमरांना विश्रांति घेण्यास निसर्गसुंदरीनें स्वहस्तें गालिचाच पसरलेला होता असें दिसत होतें. त्या तलावांतील उदक अतिशय स्वच्छ असल्यामुळें फारच रमणीय दिसत होतें. किंबहुना तो डोंगर मूर्तिमंत आश्चर्यच होतें असें म्हणण्यास हरकत नाही. तलावांतील कमलांचे पराग तेथील हवेनें सर्वत्र वारंवार पसरत असल्यामुळें त्या गडावरील हवा शुद्धपूर्ण व अक्षयसौगंधि बनलेली होती. अशा त्या गंधपूर्ण हवेतच ह्यावेळीं मधून मधून मधुमालतीच्या फुलांचा सुवास वाहात होता. हा मधुमालतीचा वेळ त्या तळ्याच्या कांठच्या उपवनांतील दोन आम्रवृक्षांवर चढलेला असून त्या दोन वृक्षांच्या मधल्या अंतरावर त्या वेलाचा झोपाळा बनलेला होता. एके दिवशीं सकाळीं त्या झोपाळ्यावर तिघी स्त्रिया ओव्या म्हणत बसलेल्या होत्या. त्यांतील एक स्त्री राजवैभवांकित चिन्हांची दिसत असून बाकीच्या दोन तिच्या मैत्रिणी असाव्या असें त्यांच्या वर्तनावरून दिसत होतें. ह्या तिघी स्त्रिया कोण असाव्या हें आतां त्यांच्या भाषणांवरून आपल्याला कळून येईल.

“ही वेळ फुलांनीं फुलल्यामुळें किती मधुर सुगंध सुटला आहे !” तिघीं-पैकी एक स्त्री प्रेमानें बोलली.

“आणि त्या फुलांतला मकरंद चाखण्याकरितां भुंग्यांच्या संगी गुणगुणत असल्यामुळें सुरांत ओव्या म्हणायला ही एक स्वाभाविकच सूरदार वेळ बनली आहे.” दुसरी स्त्री अलंकारपूर्ण भाषेनें बोलली.

“हं, आतां ओवी म्हणायची कोणाची पाळी आहे?” तिसऱ्या स्त्रीचा मंजुळ ध्वनि निघाला.

“चंद्राबाईची आहे!”

“म्हणा चंद्राबाई!”

ओवी.

मुखकमलीं नेत्र कमळ । तसा पोटीं पुत्र विमळ ॥

होउनीयां यवन सकळ । निर्दाळील ॥”

चंद्राबाईने ओवी म्हटल्यावर राजचिन्हांकित स्त्रीने तिला विचारलें,

“चंद्राबाई, कोणाच्या पोटीं असला मुलगा होणार?”

“आपल्या, बाईसाहेब!” चंद्रानें उत्तर दिलें.

“कशावरून म्हणतां हें!” बाईसाहेबांनीं विचारलें.

“मी सांगूं का?” तिसरी स्त्री बोलली.

“हं!” बाईसाहेबांनीं हुकार दिला.

“पण ओंव्या म्हणायची एक पाळी झाली म्हणजे सांगेन.”

“करा तर मग तुम्हीच सुरवात.”

“बाईसाहेब, आतां आपलीच पाळी आहे.”

“तुम्हीं का म्हणांना अगोदर, गिरजाबाई!” चंद्रानें विनंति केली.

“खरेंच, तुम्हीच म्हणा गडे आमी.” राज्यलक्षणसंपन्न स्त्री बोलली.

ह्या तीन स्त्रिया म्हणजे एक राजचिन्हांकित जी स्त्री होती ती शिवछत्रपतींची स्त्री सईबाई असून, बाईक्षेत्री वेषखखाना ची ज्या स्त्रीच्या पातिव्रत्य-खजानें फजीति केली होती ती निळो सानदेवाची गृहिणी चंद्रा होती आणि तिसरी गिरजाबाई ही बाळार्जा आवजीची धर्मपत्नि होती. त्या तिथी जणी उकाड्याचा ताप होऊं नये म्हणून त्यावेळीं मधुमालतीच्या वेलाच्या झोंपाळ्यावर मजेनें ओंव्या म्हणत बसल्या होत्या. सईबाईनें आणि चंद्रानें आप्रह केल्यावरून गिरजाबाई पुढील प्रमाणें ओवी म्हणूं लागली.

“राणी चोरून खाई माती ॥”

“कोणाची राणी.?” सईबाईनें विचारलें.

“दिलीप राजाजी राणी सुदक्षिणा गर्भारपणीं माती चोरून खात असे.”

“मग पुढें?” चंद्रानें पुसलें.



“ राणी चोरुन खायी माती ॥

परी उमगे चोरी पति ती ॥ ”

“ ती हो कशी ? सईबाईनें विचारलें.

इतक्यांत सईबाईची दासी तेथें आली व तिनें “ खेवं काय बाईसाब ! बोलायला घुरवात केली, “ माझं धनी हैतं पक्कं रामाचं श्येबक. त्येस्त्री कांदा, लसुनं कंदीबी न्हाई ठाव ! ”

“ अन् मग तूंही खात नसशील ? ”

“ तसं नव्हं बाईसाब ! माझ्या लहानपनापून माझ्या बापाच्या घरी मला त्ये खाण्याची है चट—”

“ तर मग तें तूं चोरुन खातेस होय ? ”

“ योवदां खालं व्हतं ! पुन्हां रामाचं नांव ! धन्यास्त्री तें तवाच उमागलं ! ”

“ तें ग कसें ? ”

“ माझ्या संगें त्ये पिरमांभदीं आलं तवा ! ”

“ ओवी संपली नाहीं अजून, गिरजाबाई ! ”

“ राणी चोरुन खाई माती ॥ परी उमगे चोरी पति ती ।

मुका हेर बात्मी कथि ती ॥ शिवाजीराजांना ”

गिरजाबाईनें अशी पुरी ओवी म्हटल्यावर मनःकल्पित आनंदानेही जी टवटवी मुखकमलावर येणार नाहीं अशी प्रसन्नता सईबाईच्या चेहेऱ्यावर जरी एकदम दिसूं लागली तरी ती टवटवी-प्रसन्नता-मुग्ध बालेप्रमाणें लज्जान्वित होती. सईबाई तशाच स्थितींत अस्फुट आवाजांत लड्ढिवाळ-पणानें बोलूं लागली.

“ इश ! बऱ्याच आहांत हो गिरजाबाई ! दिलीपराजावर ओवी म्हणतांना तिकडचें नांव कशाला हवें होतें ओवींत म्हणायला ? मी का चोरुन माती खातें ? ”

“ मग काय, ” चंद्रा बोलली, “ दिलीप राजाच्या ऐवजीं शिवराज म्हटलें तर नाहीं का चालणार ? ”

“ तें कसें बरें चालेल ! ” सईनें विचारलें.

“ कसें म्हणजे ? अगदीं माजलेल्या हत्तीच्या गजगतीप्रमाणें चालेल बरें ! ”

गिरजेनें चंद्राकडे ढोळे मिचकावित उत्तर दिलें.

“ सांगा पाहू कसे तें ! ” सईनें मुद्दाम प्रश्न केला.

“ गोसेवा आणि ब्राह्मणप्रतिपाळ यांपासून विलीप राजाला जशी रघु नांवाच्या पुत्राची प्राप्ति झाली तशीच ! ” गिरजेनें ठासून उत्तर दिलें.

“ आलें हो लक्षांत माझ्या ! ”

“ मग आतां आपण म्हणायची ओंवी ! ”

“ तुमच्यासारखी भलंकारिक नाहीं बाई मला म्हणतां यायची ! ”

“ जशी येईल तशीच म्हणायची ! ”

“ एका अं माझी आपली वेडीवाकडी ! ”

याच वेळीं तेथला तो प्रकार चालला असतां, शिवराज सहज त्या बाजूला कांहीं कारणाकरतां स्वगत विचार करीत हिंडत आले होते ! त्यांनीं त्या ओंव्या ऐकल्या होत्या, पण तिकडे त्यांचें विशेषसें लक्ष गेलें नव्हतें. कारण ते कोणच्या तरी विचारांत मग्न असल्याची छटा त्यांच्या बदनावर दिसत होती. अशा त्या स्थितींत त्यांच्या अर्धांगीचे थोडके पण अस्फुट शब्द त्यांच्या कानीं पडले व त्यामुळें नैसर्गिक प्रेमाच्या लाटेनें त्यांचें मन क्षणभर त्मा त्यांच्या अर्धांगीच्या मंजुळ शब्दांकडे वेधलें व ते पुढील प्रकार अवलोकन करण्याकरितां एका भल्या मोठ्या बहुलवृक्षाच्या आड येऊन उभे राहिले होते. हाच वेळ सईबाईनें ओंवी म्हणण्याच्या पाळीची होती. सईबाईनें ओंवी म्हटली.

“ शमी प्रसवे अग्निज्योती । शमी निकटी गणपती ॥

शमी दोघां संभाळीती । पतिपुत्र ॥ ”

“ अरे रे ! मानी स्थितीचें हें द्योतकच आहे असें म्हणायला काम हरकत आहे ! ” शिबाजीनें आडून वरील ओंवी ऐकल्यावर निरुत्साहानें उग्रावर काढले, “ कोणच्याही तऱ्हेच्या विलासांत गर्क होऊन व्यर्थ वेळ न दवडतां स्वबांधवांकरतां अश्रान्तश्रमानें स्वराज्यस्थापनेच्या अनंत खटपटी करीत असतां, माझ्या अर्धांगीच्या पोटी ह्या हिंदुस्तानच्या भूमातेच्या उरावर येथें नाचणाऱ्या परकीय सत्तेला जाळून खाक करण्याकरतां, अग्नि उत्पन्न न होतां ज्योतीचीच उत्पत्ति व्हावी काय ? आतां माझ्या लाडकीनें जी ओंवी म्हटली त्या ओंवीत ‘ अग्निज्योती ’च्या ऐवजी ‘ अग्निमूर्ति ’ आणि ‘ शमी ’च्या

ऐवजी 'जगा' असें जर सरस्वतीनें बदवले असते तर मला मोठा आनंद झाला असता ! पण उपाय काय ! जें व्हायचें तें कधीं चुकायचें नाहीं ! पण अशा तऱ्हेचे व्यर्थ कुतर्क काढण्यांत तरी अर्थ काय ? आपण भविष्यवादी थोडेच आहोंत ! कर्ताकराविता तो एक परमेश्वर आहे ! ”

शिवाजीचे हे आत्मगत विचार चालले असतां गिरजाबाईचें आणि दासीचें लक्ष एकसमयावच्छेदेंकरून त्या बकुलवृक्षाआड लपून उभ्या असलेल्या व्यक्तीकडे गेलें व त्या दोघांचा आपसांत नेत्रसंकेत होऊन गिरजेनें **सईबाईला** थट्टेनें विचारलें—

“बाईसाहेब, तें त्या बकुळीच्या झाडाआड काय लकाकतें आहे तें बाधितलेंत का ? ”

“हत्ती आपलें गंडस्थळ त्या झाडावर घाशीत असतां, त्याचें मस्तकभूषण त्या झाडाला अडकून राहिलें असून तेंच चमकतें आहे असें वाटतें ! ” **चंद्रा** मध्येच बोलली.

“अव, तसं नव्हं, **चंद्राबाई !** शिकारखान्यामधला राजहंस सुटला द्ये, राजहंस ! त्याचे त्या पर चमकत हैती ! आलं ध्येनांत ? ”

“**चंद्राबाई,** ” **सईबाई**नें नीट पाहून म्हटलें, “स्वारीच इकडे आली आहे. आपलें इतक्यावेळचें बोलणें स्वारीनें ऐकलें वाटतें सारें ? ”

“महाराज कितीवेळ तरी त्या बकुळीच्या वृक्षाच्या आड उभे आहेत. बाईसाहेबांनीं ओंवी म्हणायला सुरुवात केली त्यावेळेपासून महाराज तिथें उभे आहेत ! ” **गिरजा** बोलली.

“हें हो काय ? ” **सईबाई** जरा भिंब्या चढवून पण अंतःप्रेमानें बोलली. “स्वारी आली आहे हें मघांच कां नाहीं मला सांगितलेंत ? ”

“आपल्याला जर मघांशीच तशी सूचना केली असती, तर आपण ओंवीच म्हटली नसतीत. आणि मग अशा तऱ्हेची इथें चाललेली गम्मतही क्षणभर अवलोकन करून रात्रंदिवस स्वराज्यस्थापनेच्या विचारांत मग्न असलेले महाराजांचें मन आयतेंच जें रममाण झालें तें झालें नसतें; म्हणून आपल्याला तसें सुचविलें नाहीं. ” **गिरजे**नें चोख जबाब दिला व पुन्हां म्हणाली, “बाईसाहेब, महाराजांची इच्छा इकडेच येण्याची असावी असें दिसतें, तर आतां आम्ही येतो. ”

असें बोलून, गिरजा व चंद्रा झोंपाळ्यावरून जों खालीं उतरताहेत तोंच शिवराज पुढें होऊन त्यांनां म्हणाले, “ कां, उतरलांत कां ? चालूंया तुमच्या ओंव्या ! आम्ही आल्यानें तुमच्या रंगांत भंग होत असेल तर आम्ही आपले परत जातो हवें तर ! ”

“ महाराज, आतां बाईसाव दमल्याती ! ” दासी मध्येच तोंड घालून बोलूं लागली, ‘ बाढुळच्या ओंव्या म्हणत बसल्या हैत ! ’

“ मग, तुझें काय म्हणणें आहे ? ” शिवाजी थट्टें बोलूं लागला, “ झोंपाळ्यावरून खालीं उतरवून वाड्यांत नेऊं होय ? छेः, आपल्याला हें दुप्पट ओझें नाही उचलायचें ! ”

“ मंग म्यानासकट खांडा कसा उचलतां ! त्ये नव्हं का दुप्पट ओझें ? ” दासीनें खुबीनें प्रश्न केला.

“ पुरे ग ! तोंड किती करावं ! थडा कुणी कोणाची करायची ! ” सईनें उसन्या रागानें म्हटलें.

“ चंद्राबाई, गिरजाबाई, चला, महाराजांची बाजू रानीसत्कार सावरूं लागल्या ! आतां हात आपला टिकाव लागणार नाही ! आपुन जाऊं या ! ”

सईबाई व शिवाजी या दोघांशिवाय त्या तिघींजणी तेथून निघून गेल्यावर शिवाजी सईबाईजवळ जाऊन तिला म्हणाला ‘ दासी बोलली ते खोटें का ? ’

“ खोटें नाही तर काय ? ”

“ तिचें म्हणणें खोटें असेल तर मारा पाहूं उडी ! ”

“ शिडी नसेल तर उडी ! ”

“ खरें आहे बुवा ! ” असें म्हणून शिवाजीनें सईबाईला वेलीच्या झोंपाळ्यावरून हात देऊन उतरवली व तो तिला म्हणाला “ पण आधीं तें लडवडलेलें तोंड पुसा पाहूं ! किती तरी लडवडलें आहे तें ! कमलाचा जन्म जरी चिखलापासूनच झालेला असतो तरी त्याच्या स्वरूपांत चिखलाचा स्पर्शही झालेला दगोचर होत नाही आणि तुमचें हें मुखकमल पाहा ! ”

“ माझे तोंड चिखलानें का लडवडलेलें आहे ? ”

“ अहो, चिखलानें काय आणि मातीनें काय ? एकच ! मातींत पाणी

पडलें तरी चिखल बनतो आणि माती तोंडांत पडली तरी चिखलच तयार होतो ! ”

“ म्हणजे काय ? ”

“ गिरजाबाईंनी मघाशीं ओवींत काय म्हटलें तें आहेना लक्षांत ? ”

“ ती त्यांनीं आपली गमतीनें कवितांत लाक्षणिक धष्टा केली ! ” सईबाई मुरकत बोलली, “ मी का पोरबीर आहे माती खायला ? ”

“ पोर नाही म्हणून तर ठीक आहे. नाहींतर आम्हांला जिकून ध्यायला सुईच्या अग्राइतकीसुद्धां या दुनियेंत मृत्तिका शिल्लक राहिली नसती ! बाकी आतांशें घशांत माती उतरविण्याचा जो सपाटा सुरू आहे तो मात्र मोठा अजब आहे यांत शंका नाही ! ”

“ कुणी ? मीं का घशांत माती उतरविण्याचा सपाटा चालविला आहे ? हें आपण करून दुसऱ्यावर ढकलणें चांगलें ! ”

“ कोण तर मग—मी का माती खातों ? ”

“ नाही का ? ”

“ तें कसे काय ? ”

“ आज हा किल्ला घेतला, उद्यां दुसऱ्याला मोर्चा लावला. परवां चंद्रराव मोऱ्याची जहांगीर बरबाद केली. राजगड घेतला, कीं लगेच विजापूरकरांवर स्वारी करण्याची तयारी करावयाची. उद्यां कोंकण जिकलें, कीं परवां मोगलांचा चुराडा कसा उडवावा याबद्दलच्या मसलती करावयाच्या असें जें रात्रंदिवस चालवलें आहे तें, दिसेल ती जमीन आपल्या घशांत उतरवणेंच नव्हे का ? मग, आतां मी माती खातें का इकडूनच खाणें होतें तें सांगायचें ! ”

“ आम्हांला जरी तुम्हीं आडवलें आहे, तरी आम्ही म्हणतों त्या बाबतींत परीक्षा घ्यायला आम्ही तयार आहोंत ! ”

“ ती कशी काय ! ”

“ आम्ही माती खातों का तुम्ही खातां याची साक्ष तोंडाच्या वासावरून पटेल !! ” शिवाजीनें आपलें मुककमल सईबाईंच्या मुखारविंदाजवळ नेऊन म्हटलें, “ घ्या आमच्या तोंडाचा वास ! ”

“ ही आडवण्याची चांगली युक्ति काढली. पुरुषापुढें स्त्रियांचा टिकाव कितीसा लागणार ! अबलांनीं बलवंतांना कधीं हटवलें आहे का ? ”

“शंका आहे की काय ? नुसतें पाणी कधी तरी पेट घेईल काय ! त्यांत तेलाचें मिश्रण असलेंच पाहिजे ! ”

“पण पाण्याच्याच पोटांत विस्तव असतो असें म्हणतात ! ”

“अगदीं खरें आहे ! पुरुषाला स्त्रीरूप शक्ति जर साहाय्य नसेल, तर त्याच्या हातून काय होणार ? वेदधर्म न मानणाऱ्या हूणांचें निर्दोलन करण्याला परमेश्वराला प्रत्यक्ष जगन्माता शक्तीची सेवा करून तिला वश करून घ्यावी लागली, मग आम्हां मानवांचा तेथें काय पाड ! आम्ही आमचा हा देश परकीय सत्तेचें जूं झुगारून देऊन आमच्या स्वदेशबांधवांना येथें यथेच्छ विहार करण्याला मोकळा करीत आहों, तों तुम्ही—”

“गडे, पण आतां पुरे नाही का झालं हें ? जाऊं का मी ? ”

“सुईला दोरा कुठें सुटला आहे का ? तो तिच्या मागोमाग-ती जाईल तिकडे-जाणारच ! ”

“आज थडा तरी किती करायची ठरवली आहे ? सर्ईबाईनें हसल्याचा आविर्भाव केला.

“अहाहा ! आतां तर चेहेऱ्यांत अधिकच खुलावट दिसूं लागली ! रात्रीचा नाश होत असतां एक दोन तारे अर्धवट चमकताहेत—इतक्यांत सूर्यकिरणांनीं त्या दिशेला दिसणारा तो पांडुरवर्ण-हा पाहा-हा येथें दिसतो आहे. अगदीं त्याच रंगाची हुबेहुब लकेर या मुखमंडळावर दिसते आहे. ”

“अजून नाही का पुरे होत ती थडा ! जातेंच मी इथून ! ” थट्टेनें चिडल्याचा भाव करीत सर्ईबाई बोलली !

“झाला, आतां मात्र अगदीं रात्रीचा नाश होऊन पुरा सूर्योदय झाला ! ” शिवाजी जास्तच थट्टेनें बोलूं लागला, “सूर्योदयाबरोबर सूर्य-कमलें प्रसन्न होतात आणि त्यांतला मकरंद प्राशन करण्यांत गढलेले भुंगे सूर्यास्तामुळे बंदीवान होऊन स्वतांच्या बंधमुक्तेसाठीं परमेश्वराची सूर्योदय करण्याकरितां प्रार्थना करतात; परंतु सूर्योदय झाल्याबरोबर बंधमुक्त होऊन येथून फरारी होण्याच्याऐवजीं त्यांतला मकरंद पुन्हां ते अधाशीपणानें तेथेंच प्राशन करीत बसतात. त्यावेळीं ते सुवर्णाच्या तबकावर चमकणारे नीलमणीच दिसतात. तें जसें जगांतलें एक कौतुक आहे त्याप्रमाणें परंतु त्या कौतुका-

चाही धिक्कार करणारे सद्यःस्थितींतले तुमच्या कंचुकीच्या शिवणींना तटादून सोडणारे हे तुमचे— ”

“ दिल्लीची पातशाही रसातळाला कशी पोचेल या विवंचनेत नेहमी निमग्न असलेले तें मस्तक ” सईबाई तोडोस तोड असे कवित्वांत बोलू लागली, “ हवशांचा चुरण्डा उडविण्याची संधी साधणारे ते डोळे, विजापुरचे तखत पालथें घालण्याविषयी स्फुरण पावणारे ते बाहु, स्वराज्य आणि स्वधर्म यांची योग्य संस्थापना करण्यास योग्य अशी ‘ मीच एक आहे ’ असे म्हणून त्या लालसेनें तटाटणारी ती छाती, गोब्राह्मणांचा छल करणाऱ्यांच्या उरावर धैर्यमान करायला नेहमी पवित्र्यावर उभे असलेले ते पाय— ”

“ बसू-पुरे तें आतां आपलें कवित्व ! ”

“ आपलें पुरे झालें का आधीं ? ”

“ त्या पलीकडच्या जाईच्या लतामंडपाची कीव येते म्हणून पुरें करतो ! ” आपण जशा ह्या इथें उभ्या आहांत तसाच तोही तिकडे आपल्या सुगंधमय धवलकीर्ति पुष्पभारासह आपल्याला खडी ताजीम देत आपल्या आगमनाची वाट बघत, शीतल पल्लवछायेसह हात जोडून आपल्याकरतां उभा आहे. ”

“ म्हणजे, माझ्या एकटीचीच का सेवा करायला तो उभा आहे ? ”

“ असें कोण म्हणेल ! आपण बसलांत कीं, मी आपल्या मागोमाग आपल्या उजवीकडे येऊन बसलोंच, समजा ! ”

“ पुरे आतां हा विनोद ! ” सईबाईनें शिवाजीचा डावा हात आपल्या उजव्या हातांत धरून आपल्याशेजारीं त्यांना लतामंडपांत बसविल्यावर त्यांना विचारलें, “ श्रीतुकाराममहाराजांकडे घाडलेले लोक परत आले का ! ”

“ पंडितराव आणि मुजुमदार अजून परत आले नाहींत ! ”

पण ती दासी कां बरें घाबऱ्या घाबऱ्या इकडे येते आहे ? ”

“ बाईसाहेबांना, ” दम टाकीत टाकीत दासी तेथें येऊन बोलू लागली,

“ मासाहेब बाज्यामंदी बलावत्याती ! ”

“ काय काम आहे ग ? ” शिवाजीनें आतुरतेनें विचारलें.

“ शिकारखान्याप डव्हाळजेवणापायीं जाण्याची तयारी झाली हाये ! ”

“ आलें हो ! तूं हो पुढें ! ”

“ तुमचे डोहाळे आहेत तरी किती प्रकारचे? सध्यां तुम्ही तरुणपणा सोडून बालपणा धरला आहेसं दिसतें ! ”

“ तें कसें ! मी म्हतारी का झालें आहे ? ”

“ म्हतारपण आणि बाळपण सारखेंच. तरुणपणा हा त्या दोन्ही अवस्थांतला सांधा आहे. स्त्रियांचें तरुणपण एक मूल होईपर्यंतच असतें. कारण, तेथेंच त्यांची वाढ खुंटते आणि त्या म्हतारपणाकडे घावूं लागून भारदस्तपणाची प्रौढी दाखवूं लागतात ! म्हतारपणाचा शेवट म्हणजेच बाल्यावस्थेचा प्रारंभ ! सूर्य उगवून ऐनमध्यावर आला म्हणजे तो तारुण्यांत असतो; परंतु मग त्याला वृधत्व येऊं लागून तो आपल्या दृष्टीआड होतो आणि पुन्हां बाल्यावस्थेंत दृष्टीस पडतो. तद्वतच हें आहे. बरें, पण हे कोण बरें इकडे येत आहेत ? ”

“ मी जातें बाळ्यांत ! मासाहेब वाट बघत बसल्या असतील ! पंडितराव आणि मुजुमदारच इकडे येत आहेत ! ”

“ श्रीतुकाराम महाराजांकडूनच ते दोघे परत आले आहेत ! बरें, तुम्ही जा बाळ्यांत ! काय हकीकत आहे ती मग कळवीन. पांचवायला येऊं की काय ? ”

“ कोणाला ? मला का ? अन् इकडून का येणें व्हायचें ? नकोत—इतके काहीं श्रम नकोत ध्यायला ! रणांगणांत शत्रूला धूळ चारून स्वराज्यस्थापण्याकरतां नेहमीं श्रम चालले आहेत तेवढे पुरे ! ”

“ कां बरें ? त्या श्रमाच्या पुढें हे श्रम म्हणजे त्यांचा उत्तम मोबदलाच नव्हेत का ? ”

शिवाजीचें हें वाक्य पुरें होतें आहे नाही तोंच तेथून सईबाई निघून गेली व पंडितराव आणि मुजुमदार तेथें आले.

“ पालख्या, अबदागीर, घोडा, जडजवाहीर, पोशाख वगैरे सर्वांकडे नुसत्या नजरेनेंही न बघतां, ” पंडितराव बोलले, “ त्यांचा तिरस्कार करून श्री-तुकाराम महाराजांनीं आपल्या खऱ्या साधुत्वाची साक्ष पटवली असें म्हणायला हरकत नाही ! ”

“ काय ? ” शिवाजीनें आश्चर्याने विचारलें, “ त्यांनीं यांपैकीं काहीं-एक न घेतां तिरस्कार दर्शविला ? ”



“सरकार,” मुजुमदार म्हणाले, “तिरस्कार केला एवढेंच नव्हे तर त्यांच्या कुटुंबानें दागिन्यांचा स्वीकार केलेला पाहून त्यांना त्यांनी गोमांसाची उपमा दिली आणि ते परत आमच्या ताब्यांत देऊन ‘मी ह्या आकाबाईच्या फेऱ्यांत सांपडूं इच्छित नाहीं.’ असें ते म्हणाले. सरकारला देण्याकरितां त्यांनीं हें पत्र दिलें आहे.”

शिवाजीनें तें तुकाराम महाराजांचें पत्र मोठ्या भक्तिभावानें ग्रहण करून आपल्या मस्तकावर धारण केलें व नंतर मोठ्या सद्गद्दिन आणि प्रेमळ अंतःकरणानें वाचण्यास सुरुवात केली.

तुकाराम महाराजांचें पत्र.

लोडिस्ते बोलिस्ते पलंग सुपती ॥

परी नाहीं लंगोटी नेसावया ॥ १ ॥

ऋद्धि सिद्धि दासी कामधेनु घरीं ॥

परी नाहीं भाकरी भक्षावया ॥ २ ॥

पुसाल जरी आम्हां वैकुंठीचा वास ॥

परी नाहीं राहायास स्थळ कोठें ॥ ३ ॥

तुका म्हणे आम्हीं राजे वैकुंठीचे ॥

परी नाहीं कोणाचे उणे पुरे ॥ ४ ॥

शरण असावें रामदासालागीं ॥

नमन साष्टांगीं घाली त्यांशीं ॥ ५ ॥

ठीक आहे ! आज्ञा प्रमाण ! महाराजांनीं आज्ञा केल्याप्रमाणेंच करावें हें उचित आहे. आतां श्रीसमर्थ रामदासानां शरण जाऊन श्रीतुकाराम महाराजांच्या आज्ञेप्रमाणें अनुग्रह घ्यावा हेंच योग्य दिसतें. पांडितराव, मुजुमदार, समर्थांचा शोध करून त्यांच्या दर्शनाला उदयिक निघण्याची तयारी करा.”

“जी आज्ञा ! ” दोघांनींही मुजरा करून म्हटलें.

# प्रकरण सहावे.

## स्वराज्यस्थापना हेच ध्येय.

—:०:—



लमानानें शत्रूचे प्रकार तीन मानलेले आहेत. या तिन्ही प्रकारच्या शत्रूंशीं निरनिराळ्या प्रकारचें वर्तन ठेवावें लागतें. असें जरी आहे तरी त्या तिघांशीं ठेवावयाचें वर्तन एकाच मुख्य मुद्याला अनुसरून ठेविलें पाहिजे. शत्रु कशाही प्रकारचा असला, तरी तो आपला अंकित व्हावा किंवा त्याचें सर्वस्व आपल्याला हरण करतां यावें असा तो मुद्दा असला पाहिजे. अमात्य, दुर्ग, कोश, सैन्य व प्रजा ह्या ज्या शत्रूच्या पांच प्रकृति—त्यांचा उच्छेद झाल्याशिवाय कोणालाही यशःप्राप्ति होणें शक्य नसतें. शत्रूपक्षाचें मूळ तोडून अन्नपानादिद्वारा विषप्रयोगानें त्या सर्व पक्षाचा जेव्हां नाशनाश होतो तेव्हां कार्यसिद्धि होते. विजयेच्छु पुरुषानें सदासर्वकाळ शत्रूच्या हालचालींवर लक्ष्य ठेविलें पाहिजे. भगवीं वस्त्रें, मृगचर्म, जटावर्धन वगैरे उपायांनीं शत्रूच्या मनांत पूर्ण विश्वास उत्पन्न करून नंतर शत्रूवर लांडग्याप्रमाणें अचानक उडी मारून त्यांचा संहार करावा लागतो. असलीं दाम्भिक ढोंगें हीं परापकर्षणाचीं विषदिग्ध हत्यारेंच होत. असल्या या दंभरूप अंकुशानें शत्रुरूप फळांनीं भरलेल्या शाखा वांकवून शत्रुप्राणरूप पक्क फळें काढून घ्यावीं हाच व्यवहारिकांचा मार्ग असतो. मुख्य उद्देशापासून विमुख न होतां, जी जी गोष्ट करणें भाग पडेल ती ती शहाणे पुरुष करतात. ह्यास्तव जोंपर्यंत काळ प्रतिकूळ असतो तोंपर्यंत शत्रूला आपल्या मस्तकावर सुद्धा नाचवावा लागतो; पण तोच काळ अनुकूल होतांच एखाद्या मृत्तिकेच्या घटाप्रमाणें शत्रूला दगडावर आपटून त्याच्या चिंधड्या उडविल्याशिवाय गत्यंतरच नसतें. शत्रु हातीं सांपडला म्हणजे त्यानें केवीही दैन्य दाखविलें तरी त्याला मोकळा सोडून त्याच्यावर विश्वास ठेवणे म्हणजे आपलें मरण आपणच ओढून आणणें होय. फार सावधपणें हेरांकडून शत्रूचे पाय उंदरांप्रमाणें कुरतुडले असतां शत्रु हताश होतो. पुत्र, मित्र, भ्राता,

पिता अथवा गुरू यांपैकी कोणी का असेना, तो जर आपणांशीं वैर करीत असेल, तर उत्कर्षेच्छु पुरुषानें त्याचा वधच केला पाहिजे. शपथा घेणें, लांच देणें, विष घालणें किंवा दगा करणें यांपैकीं वाटेल त्या उपायानें शत्रूचा घात केला नाही तर विजयेच्छु पुरुष अवनतीला जातो. धनादिकांच्या मदतनें अंध होऊन कार्याकार्यविचार न करतां निव्वळ दडपशाहीचा अवलंब करणाऱ्या राजाला किंवा त्याच्या नोकरशाहीला शासन केलेंच पाहिजे. कोणीही आपलें हृद्गत दुसऱ्याला ओळखूं देऊं नये. आपला राग गुप्त ठेवावा. कोणाशीही बोलणें झाल्यास प्रेमळपणा दाखवून हास्यमुद्रेनें बोलवें. ज्याचे मनांत दुसऱ्याचा घात करावयाचा आहे त्यानें नेहमीं गोड बोलण्याचाच परिपाठ ठेविला पाहिजे. गोड बोलण्यानेंच घात करून दीन जनाविषयीं मोठी दया दाखवावी, खेद करावा किंवा शेवटीं रोदनही करावें. दयादाक्षिण्याच्या गोष्टींनीं शत्रूला स्वस्थानापासून च्युत करूनच घात करावा लागतो. पर्वत जसा मेघडंबरानें आच्छादित होतो तद्वत घोर अपराधावर दांभिकपणाचें आवरण घालावें लागतें. जो राजा प्रजेच्या सुखाची काळजी घेत नाही तो दुराचारी समजून प्रजेनें बंड करावें आणि त्याला राज्यहीन करावा शत्रूचा दड विश्वास संपादन करणें म्हणजेच त्याला रसातळाला नेणें होय. अविश्वासू पुरुषावर तर विश्वास ठेवूं नयेच; परंतु विश्वासू पुरुषावर सुद्धां बेताबातानेंच विश्वास ठेवावा. विश्वासासुळें जें भय उद्भवतें, तें समूळ नाश करतें.

स्वराष्ट्रांत व परराष्ट्रांत जे हेर नेमावयाचे त्यांची योग्य परीक्षा करून, ज्यांवर आपली पूर्ण श्रद्धा असेल असेच नेमावे. परराष्ट्रांत जे हेर धाडायचे ते पाखंडी, तपस्वी, व्यापारी, कारखानदार वगैरे. वेष्टानें धाडावे. बागबगीचे, क्रीडास्थानें, देवालये, मद्यशाळा, रस्ते, चौक, विहिरी, पर्वत, वनें, नद्या, समुद्र, सरोवरे, नाटकगृहे इत्यादि ज्या ज्या स्थानीं कांहींना कांहीं तरी कारणाकरितां लोक जमतात, त्या त्या स्थानीं हेरांकडून निल टेहेळणी ठेवावी लागते. मंत्री, पुरोहित, युवराज, चमूपति, राजद्वारपाळ, अंतःपुररक्षक, कारागृहाधिपति, धनसंग्रहाधिकारी, धनव्ययाधिकारी, मार्गदर्शक, नगराध्यक्षक, कार्ययोजक, धर्माध्यक्ष, सभापति, दंडपाळ, दुर्गपाळ, सीमारक्षक, व अटवीपालक या अठरा राज्याधिकाऱ्यांच्या मार्गे नेहमीं गुप्त हेरांची योजना नसेल तर

राज्याची स्थिति अस्थिर अशा हवेप्रमाणे होते. कार्यसाधु पुरुषाची वाणी लोण्यासारखी मृदु असून त्याचे हृदय वस्तूयासारखे तीक्ष्ण असले पाहिजे. भाषणांत साखर आणि कृतींत आग पाखडणे ही कार्यसाधूची लक्षणे आहेत. त्याने हात जोडावे, शपथा ध्याव्या, समजुतीच्या गोष्टी सांगाव्या, पायांवर मस्तक ठेवावे, आशा लावावी, जोडे मस्तकावर ध्यावे, दातीं तृण धरावे किंवा अशीच कृत्ये करून कार्य साधून घ्यावे.

वैभवेच्छु पुरुषाने जर कोणाला आशा लाविली, तर ती पूर्ण न करण्याची त्याने दक्षता ठेवावी. यदाकदाचित् आशा परिपूर्ण करण्याची पाळी आलीच, तर मध्यंतरीच काहीं विघ्न उपस्थित करावे. आपण खचित कार्य करणार असा बाहेरून विश्वास दाखवावा. परंतु आंतून न करण्याचा पूर्ण निश्चय ठेवावा. डाव फसला तरी हिंमत सोडू नये.

साहसाने सुखाचे दिवस दिसतात. शत्रु हस्तगत झाला किंवा त्याच्याशीं सख्य झाले म्हणजे स्वस्थ बसणे हा निवळ वेडेपणा होय. शत्रूच्या सर्मावर घाव घातल्याशिवाय विपुल लक्ष्मी प्राप्त होत नाही. उत्कर्ष हवा असेल तर मच्छीमार कोळ्याचीच कृति केली पाहिजे. शत्रूचे सैन्य थोडे राहिले आहे, रोगग्रस्त झालेले आहे, थकून गेले आहे, तान्हेले आहे, उपाशी मरत आहे किंवा विश्वासाने स्वस्थ बसले आहे असे पाहून त्यावर छापा घातला नाही तर राज्यप्राप्तीला कीड लागते. बाहुबलाने वश करून घेतलेल्या शत्रूवर जो कोणी कृपा करतो, तो गर्भधारण केलेल्या खेचरीप्रमाणे मृत्युमुखी पडतो. उदयेच्छु पुरुषाने उद्योगरहित केव्हाच असू नये. देश, काल, प्राक्तन, कर्म आणि धर्म, अर्थ व काम यांच्या अनुरोधाने त्याने वागावे. पण त्यांत विशेष भिस्त-देश व काल-या द्वयीवर ठेवावी. कारण, खरे कल्याण ह्या दुफळीपासूनच होतें. शत्रु जरी क्षुद्र असला, तरी त्याची उपेक्षा केल्यास तो ताडाच्या वृक्षाप्रमाणे मूळ धरतो आणि अरण्यांत फेंकून दिलेल्या अग्नीप्रमाणे भराभर वाहून आसमंताझाग जाऊन भस्म करून टाकतो. शत्रुघातक विजयेच्छु पुरुषाने निष्ठुर मन करून छिद्रान्वेषण करित गुप्त असावे व संधी साधून शत्रूचा निःपात करावा.

वर सांगितलेली ही कणिक नीतींतील मूलभूत सूत्रे ज्याकाळी उपयोगांत आणणेच प्रशस्त झाले होतें त्या काळी श्रीसमर्थ रामदास व छत्रपति शिवराज यांची अवतारणे झाली होती हे मागील पहिल्या तीन प्रकरणांतील

देशस्थिति व कालषट्क यांचीं जीं तेव्हांचीं चित्रे वाचकांनीं अवलोकन केलीं आहेत त्यांवरून स्पष्ट समजण्यासारखें आहे.

श्रीसमर्थ रामदास यांचा आत्मा देशस्थितिसंबंधानें किती कळकळत होता हे त्यांच्या आत्मविचारांवरूनच समजून येईल. पैठण मुक्कामाहून ते जे मातोश्रींच्या भेटीला निघाले, ते असल्याच तऱ्हेच्या नीतिसंबंधी आत्मगत विचार करीत गोदातटाकानें आपल्या जांबगांवीं जात होते. त्यांचे विचार म्हणजे केवळ परार्थाकरितां होते. त्यांत स्वार्थाचा लवलेशही नव्हता. एवढ्याचकरितां त्यांनीं-उद्धव आणि कल्याण-या आपल्या दोघां शिष्यांना कोंकणप्रांताची स्थिति अवलोकन करून जांबेस येण्याची अनुज्ञा देऊन स्वतः एकटेंच ते स्वगृहाचा रस्ता चालत होते. अशा त्या वेळीं—

श्लोक.

“ निजध्यास तो सर्व तूटोनि गेला ।

बलें अंतरीं शोक संताप ठेला ॥

सुखानंद स्वानंद भेदें बुडाला ।

मना निःश्रयो सर्व खेदें उडाला ॥”

अशा श्लोकवाणीनें पैठणाहून प्रयाण केलें व ते मातोश्रीला जाऊन भेटले. त्या मधल्या दरम्यानच्या त्यांच्या थोडक्याशा प्रवासांत त्यांचे जे आत्मगत दुःखोद्गार चालले होते त्यांतले मूलभूत असे पुढीलप्रमाणें होते.

“ आम्ही आर्य असतां, आर्यावर्तरूप जी कामधेनु ती आपल्या ताब्यांतून अक्षर्यांची गेली असें उगाच खोटें समजून आपल्याला अमृततुल्य गोरसांत स्वतंत्रपणें भाकरी खायला येत नाहीं म्हणून परक्याजवळ ताक मागण्याकरतां दांत विचकायचे-म्हणजे आर्यत्वचिंतामणीला कांच समजून, सेवकत्वाची गुलामगिरीनें धट्टाच करणें नव्हे का ? अहो आर्यहो, तुमचे अंतरात्मे जे रामरूप होऊन बसले आहेत-त्यांच्याशीं या विषयांत थोडासा वादविवाद करा, म्हणजे तुम्ही कोण आहांत आणि तुम्हांला अशा या अष्टतेच्या काळीं काय केलें पाहिजे हें तुमचें तुम्हांलाच कळेल. सध्यांच्या काळीं सोंवळ्यांत बसून नुसती स्नानसंध्या करून परकीय अमलाखालीं स्वधर्मरक्षण करून अर्ज, विनंत्या, वगैरे गोष्टींच्या साह्यानें परक्यांच्या हातीं गेलेली स्वराज्याची कामधेनु परत मिळवूं म्हणणें यासारखा मूर्खपणा दुसरा कोण-

चाच नाही. अपात्री दान कोण व कशाचें करणार ? तुम्ही, आर्यहो, मूळचे पात्र असतां, तुम्हांला तुमचे राज्यकर्ते अपात्र ठरवून तुमच्या परावलंबनाचें ताम्रपत्र जें त्यांनीं घुवाच्या ताऱ्याप्रमाणें असल्याचें सिद्ध करण्याचा आव घातला आहे तो त्यांचा नक्षा उतरग्याच्या खऱ्या उद्योगाला लागणें न्हणजेच आर्यांच्या अंगची पात्रता सिद्ध करणें होय ! सध्यांच्या काळीं—मूळ आर्य-वैदिक धर्मावर रूढीच्या चढलेल्या कवचाच्या अनुरोधानें सर्व वागूं लागतील तर तें वागणें—स्वदेशद्रोहाचें होईल. संध्यावंदनाचा जो उद्देश आहे तो स्वराज्य-स्थापना झाल्यावर पार पडण्यासाठी आहे; शांतता ही त्याची जननी आहे. सध्यां आमचें संध्यावंदन न्हणजे स्वराज्यप्राप्ति हेंच झालें पाहिजे व ती प्राप्ति करून घ्यायचे अटोकाट प्रयत्न चिकाटीनें व एकजुटीनें झाले पाहिजेत ! सर्व वर्णांची ह्यावेळीं बहुतेक एकजूट होत आलीच आहे. जे जूट फोडून अद्यापि मूठभर त्या जुटीच्या बाहेर राहिले आहेत त्यांनीं अजून तरी कांहीं दिवस आपसांतील मत्सर बाजूला ठेवणें अवश्य आहे. इष्टप्राप्ति झाल्यावर मग आहोंतच आपण ! जेथें उदंड राजकारणामुळें जेवायला सुद्धां वेळ नाही तेथें जाति-मत्सर, सोंवळेंओवळें, बहिष्कारप्रामर्श आणि उच्चनीच जाती—हे काय घोंटाळे करीत बसलां आलांत ! शूद्राचा ब्राह्मण आणि ब्राह्मणाचा शूद्र स्व-क्रियाकर्मानें होऊं शकतो. हें मनांत अणून आमचे देशवांधव जर मत्सर सोडून गुणग्रहाच्या पायावर ऐक्याच्या सेनापुरंदरानें आमच्या शिवरायाला मदत करतील, तर मत्सरानें व स्वार्थानें परगुहीं दवडलेली कामधेनु हां हां न्हणतां, आपल्या ताब्यांत घेतां येणार आहे. यास्तव आज बरेच दिवस माजलेलें हें यवनांचें बंड दुखडून स्वराज्यस्थापनेकरितां दंड थोपटून—रणमस्तीच्या आखाड्यांत—शत्रूवर स्वतःच्या स्वातंत्र्याकरितां भाला रोखून उभें रहावें आणि—”

या तऱ्हेचा समर्थाचा शेवटचा अर्धाच विचार रस्ता चालतांनां मध्येंच एका मंजुळ दोहरेवजा पदाच्या सुरावर गाणें ऐकूं आलें,

“ मना गूजरे तूजला प्राप्त झालें ।

परी पाहिजे अंतरीं यत्न केले ॥

सदां ऐकतां याविजे निश्चयासी ।

धरी सज्जनी संगती वन्य होसी ॥ ”

श्लोक संपतांच एक तरुण तापसी मूर्ति “ जय जयं रघुवीर समर्थ ” असें म्हणून समर्थांच्या पायां पडली.

“ उद्धवा,” समर्थ म्हणाले “ आतां तूं जें गाणें म्हटलेस तें अक्षरशः खरें आहे. तुझे कल्याण असो. बरें, पण कामगिरी कशी काय बजावडीस ? ”

“ समर्थांच्या आज्ञेप्रमाणें मी आणि कल्याण स्वामीनीं,” उद्धव नम्र होऊन व हात जोडून म्हणाला, “ कोंकण आणि कोळवण या दोन प्रांतांत स्वधर्मवात्सल्य आणि ऐक्यभाव यांची प्रेरणा करून त्या प्रांतांतून परस्पर शिवरायाला मदत करण्याबद्दल विश्वसनीय वचनें घेऊन आलों आहों. कोंकणांतले सर्व किल्लेदार गडकरी मात्र अद्यापि यवनांचेंच वर्चस्व कायम आहे असें मानीत असून, प्रजा शिवरायांचें श्रेष्ठत्व मानूं लागली आहे ! पण हा जो अधिकारी आणि प्रजा यांच्यांतला मतभेद तो अद्यापि प्रसिद्ध झाला नसून यवनांचें निशाण अधिकाऱ्यांना जितकें सतेज दिसतें आहे तितकेंच तें प्रजेला निस्तेज दिसूं लागलें आहे ! ”

“ हें तूं कशावरून म्हणतोस ? ” समर्थांनीं शोधक प्रश्न केला.

“ त्या प्रांतांत यवनाविरुद्ध सुरू असलेल्या मसलती व कट, शिवरायांचा छपा आला असतां, यवनांतर्फे लढायला उभे राहून, शत्रूवर बंदुकांच्या फैरी झाडण्याच्या ऐवजीं अस्मानांवर गोळ्यांचा वर्षाव करणें आणि ऐन फत्ते होण्याच्या समर्थीं धीर सोडून पळण्याचा आविर्भाव दाखवून शिवरायांच्या लोकांना कांहीं सैनिकांच्या टोळ्यांनीं वाट देणें व कांहींनीं हत्यारें खाली ठेवून शरण येणें असे जे प्रकार तेथें सुरू आहेत त्यांवरून मी म्हणतो. ” उद्धवानें मोठ्या आतुरतेनें सांगितलें.

“ बरें, तें असो ! ” समर्थांनीं विचारलें, “ पण तूं इकडे कसा आलास ? कल्याण कुठें आहे ? ”

“ आपण मला पैठणाहून निरोप दिला त्याचवेळीं आपण मातोश्रींच्या दर्शनास जाण्याचें ठरवलेलें मला स्मरत होतें. त्यालाच अनुसरून मी व कल्याण स्वामी कोंकण व कोळवण येथील परिस्थिती सलक्ष्य अवलोकन करून आपल्या दर्शनाकरितां तांतडीनें इकडे निघून आलों ! रस्त्यांतच समर्थांची गांठ पडेल हा भवसा नव्दता; पण पूर्वदैवानें हे पाय मार्गांतच दृष्टीस पडले, त्यामुळे मी धन्य झालों. कल्याणस्वामी नदीवर स्नान करून

येताहेत. मी पुढे शोध करण्याकरतां निघालों तों आपलें वाटेतच दर्शन घडलें. ”

अशा तऱ्हेनें ती गुरुशिष्यांची जोडी बोलत चालली असतां जामगांवची सीमा ओलांडून आंत घुसली व समर्थांनां मूळ उपदेश ज्या वजरंगच्या देवालयांत प्रत्यक्ष हनुमंतानें दिला हांता त्या देवळांत जाऊन तेथील मूर्तीचें भजनपूजन करून ती जोडी बाहेर पडली. समर्थांचें घर तेथून जवळच होतें. उद्धवानें तें घर वघण्याचा हा पहिलाच प्रसंग असल्यामुळें समर्थांनीं “ हेंच आमचें घर ! आपण आल्याची श्रीरामनामोच्चारानें जाणृतता करण्यासाठीं पुढें हो ! ” असें उद्धवाला सांगितलें.

लगेंच उद्धवानें—

श्लोक.

“ विचारूनि बोलें विवंचूनि चाले ।

तयाचेनि संतप्त योगें निवाले ॥

वरें शोधिल्यावीण बोलों नये हो ।

जनीं बोलणें शुद्ध नेमस्त राहो ॥

जयजय रघुवीर समर्थ ! ”

असा श्लोक मोठ्यानें म्हटला व समर्थांच्या भागोभाग त्यांच्या घराच्या अंगणांत जाऊन तो उभा राहिला. त्यावेळीं समर्थांच्या मातोश्री राणूबाई ओसरीवर रामनाम घेत स्वस्थ बसल्या होत्या. त्यांनीं ते शब्द ऐकल्यावरून कोणी तरी रामदासी भिक्षकरी आला आहे असें समजून, “ अग, घरांत कोण आहे ? बाहेर गोसावी आला आहे त्याला भिक्षा घाला. ” असें म्हटलें.

“ हा गोसावी ” समर्थ लागलीच बोलले, “ धान्याची भिक्षा घेणारा नसून वडिलांच्या आशीर्वादाची घेणारा आहे ! ”

अहाहा ! काय तो मातेचा आनंद वर्णन करावा ! अपत्यप्रेमासारखी अलभ्य वस्तु मातेच्या हृदयांत दुसरी कोणचीच नसते ! आपण ज्यांना अज्ञानी समजतो असे पशुपक्ष्यादि प्राणी जरी पाहिले तरी त्यांचा अपत्यस्नेह अलौकिक असतो असें जर मोकळ्या मनानें निर्विवादपणें आपण कबूल करतां तर परमेश्वरानें निर्माण केलेला अत्युच्च बुद्धिवान प्राणी त्या प्रेमाच्या तडाक्यांतून कसा सुटेल ! ‘ वडिलांच्या आशीर्वादाची भिक्षा घेणारा आहे ! ’ हे शब्द



कानीं पडतांच आवाज ओळखला जाऊन, राणूबाईंच्या अंध नेतांतून प्रेमा-  
श्रृंच्या थंडगार नद्या वाहूं लागल्या व त्यांचा कंठ प्रेमातिशयानें दाटून आला  
यांत नवल तें काय ? बाराव्या वर्षी 'सावधान' असे शब्द ब्राह्मणांच्या  
मुखांतले ऐकतांच गृहस्थाश्रमी वनण्याचें टाकून ज्या ब्रह्मचारी मारुतीरूप  
नारायणानें लग्नमंडपांत भुभुंकार करून तेथून उड्डाण मारलें व बरोबर  
चोवीस वर्षांनीं म्हणजे वयाच्या छतिसाव्या वर्षी जो नारायण तपश्चर्येनें सुद्धात  
होऊन रामदासीस्वरूपांत मातृदर्शनाला आला, अशा त्या कुलदीपक पुत्राची  
वाणी चोवीस वर्षांनीं कानीं पडतांच राणूबाईंचा आनंद जर गगनांत मावेनासा  
झाला तर त्यांत आश्चर्य तें कसलें ?

“कोण, माझा नारायण आला कीं काय ?” समर्थाचें वरील वाक्य  
ऐकून राणूबाई एकदम बोलल्या.

“होय, मीच आलों आहे !” असें बोलून समर्थांनीं राणूबाईंच्या  
पायांवर मस्तक ठेवलें. राणूबाईंनीं नारायणाला मिठी मारली व त्याचें  
मस्तक अवग्राण केलें.

“नारायणा,” त्या बोलल्या, “तूं केवढा मोठा झालास ! तुझ्या  
डोक्यावरचे आणि तोंडावरचे हे केवढे तरी केश वाढले आहेत ! हें तुझें मोठें  
रूप मी आतां कोणच्या दृष्टीनें पाहूं ?”

“आई, दृष्टीला ग काय उशीर !” समर्थांनीं आईच्या डोक्यांवरून हात  
फिरवीत म्हटलें, “आई, आत्मदृष्टी तर तुला आहेच ! आतां ही घे चर्मदृष्टी !”

“नारायणा, केवढा तरी तूं हा झालास !” राणूबाईंना दिसूं लागल्या-  
मुळें त्या आश्चर्यानें थक्क होऊन म्हणाल्या, “नारायणा, देशांतरीं हिंडून  
बऱ्याच भूतचेष्टा शिकून आलास ! ह्या भूतचेष्टा करणारें कोणचें बाबा भूत  
तूं साध्य करून घेतलें आहेस !”

“आई,” समर्थ बोलले, “एक—

पद.

हांतें वैकुंठीचे कोनीं । शिरलें अयोध्या भूवनीं ॥

लागे कौसल्येचे स्तनीं । तेंचि भूत गे माये ॥ १ ॥

जातां कौशिक राउळीं । अवलोकितं भयंकाळीं ॥

तादिका ते छळोनि मेली । तेंचि भूत गे माये ॥ २ ॥

भागीं जातां वनांतरीं । पाय पडला दगडावरी ॥  
 पाषाणाची झाली नारी । तेंचि भूत गे माये ॥ ३ ॥  
 जनकाचे अंगणीं गेलें । शिवाचें धनु भंगिलें ॥  
 वैदेही-अंगीं संचारलें । तेंचि भूत गे माये ॥ ४ ॥  
 जेणें सहस्राजुन वधिला । तोही तात्काळचि भ्याला ॥  
 परशु देउनी देह राक्षिला । तेंचि भूत गे माये ॥ ५ ॥  
 पितयाचे भाकेशीं । कैकेयीचे वचनाशीं ॥  
 मानुनि गेलें अरण्याशीं । तेंचि भूत गे माये ॥ ६ ॥  
 चौदा संवत्सर तापसी । अखंड हिंडे वनवासी ॥  
 सांगातें भुजंग पोसी । तेंचि भूत गे माये ॥ ७ ॥  
 सुग्रीवाचें पालन । वाळीचें निर्दालन ॥  
 तारी पाण्यावरी पाषाण । तेंचि भूत गे माये ॥ ८ ॥  
 रक्षी मरणी बिभीषण । मारी रावणकुंभकर्ण ॥  
 तोडी अमरांचें बंधन । तेंचि भूत गे माये ॥ ९ ॥  
 वामांगीं खियेला धरिलें । धांवुनि शरयूतीरा आलें ॥  
 तेथें भरताशीं भेटलें । तेंचि भूत गे माये ॥ १० ॥  
 सर्वाभूतांचें हृदय । नांव त्याचें रामराय ॥  
 रामदास नित्य गाय । तेंचि भूत गे माते ॥ ११ ॥

“ आलें वरें ध्यानांत ! ” राणूबाई कंठ दाटून येऊन बोलल्या, “ कुळा-  
 चाराला अनुसरून कुळदेवताला सर्वस्वी प्रसन्न करून घेणारा कुळदीपक तूं  
 नारायणा, धन्य आहेस ! जें स्वरूप आम्हां अज्ञजनांना अजून दिसत नाहीं  
 तें तूं हस्तगत करून घेऊन त्याच्या कृपेनें निर्जिवाला सजीव करण्याची शक्ति  
 तूं संपादन केलीस, यापेक्षां अधिक तें काय हवें ? तूं खऱ्या चिरंजीव याच  
 पदवीला पुरा शोभतोस ! चल, आतां घरांत जाऊन गंगाधराला भेटूं !  
 तुझी कीर्ति त्रैलोक्यांत दुमदुमून राहील आणि तूं खराच **मारुतीचा** अंश  
 आहेस असें इतिहास साक्ष देईल ! तूं आमचें कुळ जसें उदरलेंस तसाच  
 तूही **रघुपतीच्या** कृपेनें उदरशील हा माझा आशीर्वाद नेहमीं लक्षांत ठेव ! ”

मातोश्री राणूबाईच्या पदकमलीं समर्थानीं मस्तक ठेवलें व मातोश्रीनीं  
 दिलेल्या आशीर्वादानें स्वतांला धन्य मानिलें; इतक्यांत सोंवळें नेसलेले व

हातांत यज्ञोपवीत धारण केलेले समर्थींचे वडील बंधु गंगाधरपंत जे श्रेष्ठ या नांवाने प्रसिद्ध होते ते त्या स्थलां ओटीवर आले.

“ बापा, शाबास आहे तुझी ! ” समर्थींनी पायांवर मस्तक ठेविलें त्या-वेळीं श्रेष्ठ बोलले, “ आमचें समस्त कुळ तूं उद्धारलेंस त्याचप्रमाणें तूं देशो-द्धारही यथासांग करशील यांत संशय नाही. तेव्हां आतां—

श्लोक.

संपन्न लावण्य तारुण्य नारी ।  
कौशल्यता वैभव चित्त हारी ॥  
एकांतकाळीं पडतां समंधु ।  
आसक्त नोहे तरि धन्य साधु ॥ ”

असा प्रश्नरूप श्लोक श्रेष्ठांनीं म्हटला, त्यावर ताबडतोब समर्थींनीं त्याचें पादवंदन केल्यावर—

श्लोक.

“ स्वर्गांगना ते सन्मुख आली ।  
लावण्यरूपीं दृष्टी निघाली ॥  
मुक्ताफळीं शुक्र उधेचरासी ।  
परंतु आरण्य भिरासि त्यासी ॥ ”

असा श्लोक उत्तरादाखल म्हटला, व ‘ आजपर्यंत ब्राह्मण्याचें रक्षण करून मातोश्रींच्या व आपल्या दर्शनाला आलों आहें ! ’ असें सांगितलें.

“ नारायणा, धन्य आहेस तूं ! ” श्रेष्ठ बोलले, “ आज चौवीस वर्षांनीं आपली ही भेट होते आहे. वारावर्षानंतर होणाऱ्या भेटी देवतांच्या सन्निध व्हाव्या असें शास्त्र आहे; म्हणून हें यज्ञोपवीत हातांत धरून आलों आहें. यांत सूर्यदेवतेचा गायत्री मंत्र आहे. ”

ते दोघे भाऊ भाऊ जेव्हां एकमेकांना दृढालिंगनानें भेटले तेव्हांच्या त्या-प्रसंगीं राणूबाईंच्यानें “ रामभरतांच्या भेटीशिवाय या भेटीला दुसरी उपमा काय द्यावी ? ” हे शब्द उच्चारल्याशिवाय राहावेलें नाहीं असें म्हण-ण्यापेक्षां हे शब्द तिच्या तोंडून स्वाभाविकपणें सहज चट्कन् बाहेर पडले असेंच म्हणणें सयुक्तिक दिसेल.

“ पूर्वी नारायण लग्नांतून निघून गेला तेव्हां ” श्रेष्ठ म्हणाले, “ आलें तूं शोक करीत होतीस तेव्हां मी जें बोललों होतों तें आज प्रत्ययाला आई, ना ? नारायणाचें जन्मसाफल्य कसें होणार हा संकल्प पूर्वीच श्रींनी दृष्टांतरूपानें दिलेला आहे, हें तुला स्मरतच असेल ! ”

“ देवाची मर्जी असल्यावर काय होणार नाही ? ” राणूबाई बाष्पपूर्ण नयनांनी व सगद्धद आवाजानें बोलल्या, वरें, नारायणा, तूं लग्नांतून निघून गेल्यापासून काय काय केलेंस ? ”

“ आई, ” श्रेष्ठ म्हणाले, “ प्रथम आतां एका पंक्तीला भोजन करून तें सर्व मर्ग आपण शांतपणें ऐकून घेऊं ! ”

हें भाषण झाल्यावर सर्व मंडळी घरांत जाऊं लागली तेव्हां,—

श्लोक.

“ सदा सेवि आरण्य तारुण्यकाळीं ।

मिळेना कदा कल्पनाचेनि मेळीं ॥

ऋणी देव तो भक्तिभावे जयाचा ।

जगीं धन्य तो दास सर्वोत्तमाचा ॥

जय जय रघुवीर समर्थ ! ”

असा खज्या घुरांत श्लोक म्हटला. तो ऐकून तेथील सर्व मंडळीनें “ अगदीं सत्य ! अक्षरशः खरें ! ” असें म्हटलें.



## प्रकरण सातवें.

### पत्रदर्शन.

—:—

**क**र्मसंन्यास आणि कर्मयोग हे दोन्ही मोक्षदायक आहेत; परंतु त्या दोहोंमध्ये कर्मसंन्यासापेक्षां कर्मयोगच श्रेष्ठ आहे असें भगवंतांनी पार्थाला जे सांगितलें त्याचा खरोखर निष्प्रांजलबुद्धीनें जर विचार केला, तर हे दोन्ही योग एकच असून मोक्षदायकही आहेत असेंच प्रत्ययाला येतें. जाणता असो अगर नेणता असो, वाटेल त्याला हा संसारसागर तरून जाण्याला कर्मयोगरूप तारुंच तारक आहे. सारासारविचारानें हा कर्ममार्गाचा योगच सुलभ असून याच्या आचरणानेंच अनायासानें कर्मत्यागाचें फल प्राप्त होतें असें सिद्ध करतां येतें. हे दोन्ही योग एकच आहेत. ज्याचें अंतःकरण मी आणि माझे याची आठवण देखील करीत नाहीं तोच खरा संन्यासी. अशाच पुरुषाला विषयेच्छा सोडते. अशा पुरुषानें गृहादिक सोडण्याचें कारणच नाहीं. कारण त्याच्या मनानें 'मी निःसंग आहे' असेंच घेतलेलें असतें. विस्तव विश्वत्यावर त्याची रक्षा जशी बेलाशक पिंजलेल्या कापसावर ठेवतां येते, तद्वतच ज्याच्या बुद्धीला 'मी कर्ता आहे' असा विकार होत नाहीं त्याला सांसारिक कर्मबंधनाचें बंधन होत नाहीं. झरोक्यांतून पडलेल्या एकाच दिव्याच्या प्रकाशांत ज्याप्रमाणें कांहींच भिन्नभाव येत नाहीं, तद्वतच हे दोन्ही योग आहेत. परब्रह्माला ओळखणारा ज्ञानीच फक्त ह्या दोन्ही योगांचें स्वरूप एक आहे असें म्हणेल. ज्ञानयोगापासून जी प्राप्ति होते, तीच कर्मयोगापासूनही होते. या दोहोंत साहजिक ऐक्य आहे. आकाश आणि पोंकळी यांत जसा भेद नाहीं, तसाच या दोन्ही योगांत भेद नाहीं—हें जो जाणतो तोच खरा ज्ञानी. आत्मस्वरूप त्यालाच दिसतें. जो कर्मयोगानें मोक्षरूप पर्वतावर आरोहण करतो तोच त्या पर्वताच्या मोक्षरूप शिखरावर पोंचतो. ज्यानें आपलें मन भ्रांतीपासून माघारें वळवून गुरुवाक्यानें शुद्ध केलें तोच ब्रह्मरूप होतो 'मी कर्ता व मला अमुक कर्म करायचें' ह्या गोष्टी स्वाभाविक-

पणेंच अशा पुरुषाच्या नष्ट होतात. त्यानें केलेलीं सर्व कर्मे नाहींतशींच असतात; कारण त्याला ' मीपणानें ' सोडलेलें असतें.

दिव्याच्या उजेडानें ज्याप्रमाणें अंधेरांतील सर्व व्यवहार चालतात, परंतु दिवा त्या सर्वांपासून जसा अलिप्त असतो, तसेच आत्म्याच्या मदतीनें इंद्रियांचे व्यापार चाललेले असतात, तरी त्यांपासून आत्मा अगदीं अलिप्त असतो. हीच स्थिति ज्ञान्याची आहे. कमलपत्र जसे पाण्यांत राहूनही भिजत नाहीं तसेंच ज्ञानी कर्मांत गुंग असूनही त्यापासून दूरच असतो. ज्यांत बुद्धीची खूण दिसत नाहीं व कर्माचा अंकुर उगवत नाहीं तोच देहव्यापार ! लहान मुलांचे व्यापार देह आणि बुद्धि यांना जसे सोडून असतात तसेच योगी लोक देहानें कर्मे करितात. शरीर जेव्हां निजतें तेव्हां मन ह स्वप्नांतल्याप्रमाणें एकटेंच व्यापार करीत असतें. वासना देहाला आपला व्यापार ओळखूं न देतां त्याजकडून सुखदुःखें भोगवितात. तत्त्वार्थ काय कीं, निष्कारण जें कांहीं करणें तेंच फक्त इंद्रियांचें कर्म होय. याव्यतिरिक्त जें कर्म तें मनाचें होय. योगी लोक बुद्धीला पुढें करून मनापासून कर्मांचें आचरण करितात, परंतु ते कर्मातीतपणाच्या भावापलीकडे असून मुक्त असतात. म्हणून ते शुद्ध कर्मयोगी होत. कर्म करणारा ' मी आहे ' असा भाव न ठेवितां जें करणें तेंच नैष्कर्म होय. हेंच तत्त्व गुरुपासून कळतें. पूर्वेकडे जरी सूर्य उगवतो तरी तो सर्व दिशांचा जसा अंधार नाहींसा करतो तसेंच गुरुपदेशाचें आहे. वाऱ्यामुळें पाण्यांत पाणी उसळतें, पण त्याला जशा लाटा हें नांव देतात तद्वतच शरीर व नांव हीं जरी जगाप्रमाणेंच आहेत तरी गुरुपदेशामृतपानानें तो साक्षात् ब्रह्म आहे असेंच ज्ञान होतें.

मृगजलाच्या लोंढ्यानें जसे पर्वत वाहून जात नाहींत त्याचप्रमाणें चांगली किंवा वाईट गोष्ट प्राप्त झाली असतां जो विकार पावत नाहीं तोच खरा कर्मयोगी. तोच समदृष्टीचें तत्त्व जाणतो. ज्या चकोरपक्ष्यानें चंद्रविकासी कुमुदांच्या पानांत उत्तम किरणांचें यथेच्छ भोजन केलें आहे तो वाळवंटांतली वाळू कशी चोखीत वसेल ! मृगजळानें जशीं हरणें फसतात तसेच विषयांत गर्क होऊं पक्षाणारे प्राणी फसतात. विजेच्या चमकण्यानें पडणाऱ्या क्षणप्रभेंत जगाचे व्यापार कां वरें चालत नाहींत ? वारा, पाऊस आणि ऊन यांचें निवारण जर अभ्रछायेपासून होईल, तर घरे बांधण्याचें तरी कारण काय ? वच-

नागाला गोड म्हणणें म्हणजे विषयाची खोटी कीर्ति बडबडण्याच्या बडबडीसा-र खेंच होय ! भौमाला मंगळ म्हणतात, पण त्याच्या नांवाप्रमाणें त्याच्या कृती-चा जसा अनुभव येत नाही तद्वतच मृगजलाला जल म्हणतात; परंतु त्याचा जसा अनुभव तसाच विषयलोलुपतेचा प्रकार आहे. नागाच्या फणीची छाया उंदराला कधी तरी सुखावह होईल काय ? या लोकींच देहपातापर्यंत जो कामक्रोधांपासून उत्पन्न झालेले वेग सहन करण्यास समर्थ असतो तोच योगी व तोच सुखी असतो. पाणी पाण्यांत मिसळलें अथवा आकाशांत वायू मिसळून गेला म्हणजे त्यांत जसा द्विधा भाव उरत नाही त्याचप्रमाणें, वृत्ति व आत्मा यांच्या ऐक्याचें आहे. **भगवंतांनीं पार्थाला** हेंच सांगितलें आहे. ते म्हणतात कीं, 'जो स्वतः आत्मरूपी झाला त्यालाच या कर्मयोगाची खूण पडते. अशा गोष्टीनें जो परिपूर्ण झाला आणि स्वस्वरूपांत तो निमग्न होऊन राहिला तो मद्रूप होऊन ब्रह्मानंदाचा निवळ पुतळाच ओतलेला आहे असें मी समजतो ! तो आनंदाच्या स्वरूपसुखाचा अंकुर किंवा आत्मबोधाचें कीडास्थानच होय ! तोच विचाराचा गांव, तोच परब्रह्माचा स्वभाव आणि तोच परब्रह्मविद्योगाचा सुशोभित केलेला देह होय ! तोच सत्त्वाचा सात्विक किंवा जीवात्म्याचा मूर्ति-मंत ठसा ! ”

आत्म्याच्या निर्मळ प्रकाशानें जो आत्मरूपांतच विश्वावलोकन करतो तो देहासह परब्रह्म झाला असेंच म्हणणें सयुक्तिक आहे. ह्याच परब्रह्माचें सुख महर्षीकरितां राखून ठेविलें असतें; तें विरक्तांच्याच वांटणीला येतें आणि ते जीवांकरितांच निरंतर पिकलेलें आहे. **भगवंतांनीं अर्जुनाला** जो योगशास्त्राचा मार्ग दाखविला आहे तो खरोखर खोल पाण्यांतून पोहून जाणप्रापेक्षां, पाय-उतार जसा सोपा असतो तसा आहे. ही गोष्ट जिच्या मनाला पटली होती व कर्मयोगाचें रहस्य पुरें समजून घेण्यासाठीं जी आतुर झाली होती अशीच एक दिव्य विभूति सतराव्या शतकाच्या सुरुवातीला महाराष्ट्रांत निर्माण झाली होती. ह्याच विभूतीनें **भोसल्यांचें** कुळ ललामभूत केलें होतें. ह्याच विभूतीला गुरुपदेशाचा **अर्जुना**प्रमाणें ध्यास लागलेला होता. **श्रीतुकराम**महाराजांनां गुरु करण्याचा ह्या विभूतीचा विचार-त्यांनींच-**श्रीसमर्थरामदासा-**कडे वळविल्यामुळे, **समर्थांच्या** उपदेशामृताचे घुटके घेण्याकरितां ही विभूति अगदीं आतुर झाली होती. अशा त्या आतुरस्थितीतच ती विभूति

लढाऊ पोषाखांत एका कळ्यावर आत्मगत विचार करीत करीत चाफळ-खोऱ्यापर्यंत येऊन पोंचली होती. ती विभूति म्हणजे महाराष्ट्राज्यसंस्थापक श्रीशिवछत्रपति महाराज होते हें सांगणें नकोच.

“ बस्स, काय होईल तें होवो, समर्थांचें दर्शन झाल्याशिवाय अन्नपाण्याचें ग्रहण करायचें नाहीं ! ” शिवाजी स्वगत विचार करीत कडेपठारावर हिंडत होता. “ शुचिभूत होऊन पवित्रावस्थेंत स्मरण करून व्याघ्रचर्मावर भवानी मातेपुढें निजलों असतां तिनें स्वप्नांत दर्शन देऊन स्फटिकाची माळ आणि नारळ प्रसाद दिला. मग अशें कां ! प्रत्यक्ष दर्शन कां देऊं नये ? ह्या महाराष्ट्रांतल्या सर्व साधुसंतांच्या भेटी होतात आणि समर्थांचीच भेट कां होत नाहीं ? रामेश्वराच्या पलीकडे लंका आणि हिमालयाची धवलक्रीति जगमाला अक्षय दाखविणारी शुभ्र शिखरें यांमधला जमीनीचा सर्व पट्टा, ज्यानीं तीर्थयात्रेच्या भिषानें वारकाईनें अवलोकन करून चवूंकडे श्रीरामचंद्र आणि श्रीहनुमान यांच्या उपासना सुरू केल्या व ज्यानीं धर्माच्या जागृतीला उत्साह देण्याकरितां आजपर्यंत पांचश्यांपेक्षां अधिक रामदासी मठ स्थापन केले, इतकेंच नव्हे, तर शीख धर्मीलाही भगव्या निर्मळ अग्रिकांतीनें ज्यांनीं आत्मरूप बनवून सोडलें अशा त्या सद्गुरु समर्थांनीं मला दर्शन देऊं नये इतका का मी पातकी आहे ? ‘ शरण असावें रामदासा लागीं । नमन साष्टांगीं घाली त्यांसीं ॥ ’ असें सांगून श्रीतुकाराममहाराजांनीं आपल्यापासून मला दूर लोटलें आणि समर्थांनीं तर हें माझें तोंड जागृदवस्थेंत बघायचेंच नाहीं असा विचार केला आहेसं दिसतें ! मी स्थापन करीत असलेल्या राज्यांतले साधु ज्याअर्थी मला आपल्यापासून दूर लोटतात त्याअर्थी मी खचित पातकी, अधम आहे यांत शंकाच नाहीं. माझ्या हातून गोब्राह्मण-प्रतिपाल आणि स्वराज्यस्थापना हीं कामें पुरीं पडतील असें मीं मानणें व्यर्थ आहे. याकरतां आतां पुरे झाला हा व्याप ! आतां श्रीतुकाराममहाराजांच्या उपदेशाप्रमाणें ब्रह्माची ओळख करून घेण्याकरितां प्रथम तीर्थयात्रांनीं शरीर पुनीत करून नंतर गिरिकंदरीं वास करावा हेंच उत्तम ! हा लढाऊ पोषाख, हे अलंकार, ही तलवार-ह्या वस्तु त्या बह्मप्राप्तीचीं मुळींच साधनें नाहींत ! हीं मला कशाला हवीं ! हीं अशीं मी फेंकून देणार. वाहवा ! ही इथेंच संसाराची शृंखला तुटली. आतां इथून— ”



शिवरायाचे कान एका मंजुळ ध्वनीने एकदम भरून गेले. तो मंजुळ ध्वनि पुढील आशयाचा होता—

श्लोक.

“ न जाये जपार्शीं न जाये तपार्शीं ।  
न जायेचि काशी न जाये गयेशीं ॥  
गुरुचिंतनावीण कोठें न जाये ।  
त्रिकाळीं सदा पाय त्याचेचि ध्याये ॥

जय जय रघुवीर समर्थ ! ”

शिवराजांचा त्या मंजुळ शब्दाबद्दल पुन्हां आत्मगत विचार सुरू झाला.

“ अं ! हें काय बरें ! हा मंजुळ आवाज कोणाचा बरें असला ? ह्या आवाजांतलें गाणें कर्णमधुर असून बोधप्रदही आहे ! असा हा बोधरूप श्लोक म्हणणारी व्यक्ति कोण बरें असावी ! ‘ जय जय रघुवीर समर्थ ! ’ हे या व्यक्तीचे अखेरचे शब्द ऐकून मी आतांपर्यंत भ्रमिष्ठ होतां असें आतां मला कां बरें वाटायला लागलें आहे ! पण नाही ! वाटायला कसलें लागलें आहे ! मी खराच तसा आहे. कारण अमावस्या आणि पौर्णिमा या दोन तिथींवर समुद्राप्रमाणें वेड्यांच्या शरीरांतलें रक्त चंद्राकर्षणानें जसे उधाण पावूं लागून ते किंकाळ्या माखूं लागतात, त्याचप्रमाणें हे आतांचे शब्द ऐकून माझी स्थिति झाली आहे. माझ्या हृदयांत आनंदरसाला भरती येऊन तो मुखावाटे वाहूं लागणार असें वाटत असल्याकारणानें मी त्याला आंतल्याआंत दाबीत आहे—तेव्हां मी वेडा कसा नव्हे ? त्या वेड्यांत आणि माझ्यांत—मी वेडा आहे असें मला समजतें आहे—इतकेंच काय तें अंतर. बाकी ते आणि मी सध्यांच्या घटकेला एकच आहोंत. ”

पुन्हां दुरून एक गाण्याच्या सुरावरचें पद्य ऐकूं आलें. तें ऐकून तर शिवराजांचें हृदय फारच उचंबळून आलें. तें पद्य पुढीलप्रमाणें होतें—

“ मनीहूनिया टाकिला सर्व हेवा ।  
सदा सर्वदां आदरी नीचसेवा ॥

गुरुचे गृहीं झाडितो सारवीतो ।

जर्गी कीं गमे भूतळींचा रवी तो ॥

जय जय रघुवीर समर्थ ! ”

हें शेवटचें रामनामोच्चारार्चें गद्यवाक्य उच्चारित तेथें तीन तरुण तापसी अवतीर्ण झाले. ते तीन तापसी तेथें प्राप्त झाल्याबरोबर शिवराजांनं त्यांना दंडवत घातलें त्या तीन तापसी तरुणांपैकीं एकांनं पुढें होऊन “ छत्रपती-भव ” असा आशीर्वाद दिला. हा आशीर्वाद ज्या तापस्यांनं दिला तो तापसी शिवरायांच्या जरी परिचयाचा नव्हता, तरी तो त्याच्या भगव्या वस्त्रांवरून आणि त्यांनं उच्चारलेल्या रामनामावरून रामदासी दीक्षेंतलाच असला पाहिजे अशी शिवराजांची खात्री झाली. हा तापसी वाचकांच्या पूर्वपरिचयाचा उद्भव आपल्याबरोबर श्रीसमर्थांच्या आज्ञेप्रमाणें दोघां रामदासी तरुण तापस्यांना घेऊन तेथें आला होता.

“ शिवाजारीजे, ” उद्भव गंभीरवाणीनं व शांत मुखचर्थेनं बोलूं लागला, “ तुमच्या हातून स्वराज्य आणि स्वधर्म यांची संस्थापना होऊन, गोब्राह्मणांचा प्रतिपाळ व्हावा अशी श्रींची इच्छा असल्यामुळेच तुमच्या हातून स्वराज्यस्थापनेच्या खटपटी सुरू आहेत; परंतु अद्यापि तुम्हांला गुरुची आवश्यकता आहे व तत्प्राप्त्यर्थं तुम्ही श्रीतुकाराम महाराजांच्या आज्ञेप्रमाणें खटपटही करीत आहांत. श्रीसमर्थ रामदासस्वामी म्हणजे प्रत्यक्ष मारुतीचे अवतार-त्यांचेही जन्म जगदुद्धाराकरितांच झालेले आहेत. सर्वगामी हवेप्रमाणें सर्वत्र संचार करून, ज्यानीं सद्यःस्थितीच्या दर्शनानें-स्वधर्मस्थापनेसाठीं अभेद्य असें आपलें मत सुट्ट करून नंतर आतां तुम्हांला स्वधर्म आणि स्वराज्य यांच्या संस्थापनांकरितां, मदत करण्याचें योजिलें आहे असे जे आमचे सर्व श्रेष्ठ समर्थ रामदास गुरुराज, त्यांनीं तुमचा कष्ट भाव जाणून हें तुम्हांला पत्र दिलें आहे. याचा आशीर्वादास वीकार करावा. ”

उद्भवस्वामीनीं दिलेलें श्रीसमर्थ रामदास स्वामींचें पत्र मोठ्या आदरानें घेऊन शिवरायांनं मस्तकीं धारण केलें आणि तो स्वगत म्हणाला, “ असो. स्वप्रांतल्यपेक्षां या पत्रदर्शनानें भेटीच्या सोपानाच्या दुसऱ्या पायरीवर चढायला सांपडलें. आतां या पत्राच्या वाचनानें-ह्या अन्य मार्गानें-

मला पाण्याला समर्थींशीं बोलण्याचा प्रसंग प्राप्त झाला यांतच कौतुक आणि आनंद वाटतो ।” इतकें स्वगत बोलून त्यानें अत्यादरानें पत्र वाचण्यास सुरुवात केली.

पत्र.

“ निश्चयाचा महामेरु । बहुत जनांसी आधारु ।  
अखंड स्थितीचा निर्धारु । श्रीमंत योगी ॥ १ ॥  
परोपकाराचिया राशी । उदंड घडती जयाशी ।  
जयाचे गुण महत्वाशी । तुलना कैची ॥ २ ॥  
नरपति, हयपति । गजपति, गडपति ।  
पुरंदर आणि शाक्ति । पृष्ठ भारीं ॥ ३ ॥  
तीर्थें क्षेत्रें तीं मोडलीं । ब्राह्मणस्थानें बिघडलीं ।  
सकळ पृथ्वी आंदोलली । धर्म मेला ॥ ४ ॥ ”

इतकेंच वाचून शिवराज क्षणैक स्वस्थ झाले. त्यांचे डोळे क्रोधानें लाल-भडक दिसूं लागले, त्यांचा चेहेरा रागानें रक्तवर्ण दिसूं लागला व वीररसाच्या घाईनें मुठी वळूं लागल्या ! अशा त्या स्थितींतच त्यांच्या तोंडून पुढील उद्गार साहजिकपणें निघाले.

“म्हणूनच समोरून वर येणारा हा बालरवि असा लाल दिसतो आहे ! त्याचमुळे या वृक्षपल्ली लोभपांडुर अशा प्रकारांत लीन झालेल्या दिसत आहेत. ज्या सनातनआर्यवैदिक धर्माचा वेदघोष ज्या देवालयंतून ऐकूं यायचा तिथें कुराणाच्या वाचनानें दशादिशा घुमून राहून त्याचे प्रतिध्वनि आम्हा आर्यांच्या वक्षस्थलावर उठावेत काय ! पण हे प्रतिध्वनि फार निराळे आहेत बरें ! हे आम्हांला जागे करताहेत. ह्याच अवस्थेंत हा पत्ररूप प्रतिध्वनि जो आतां माझ्या तोंडातून निघाला तो ह्या देहाच्या श्वासनलिकेंत सर्व स्नायूंमधून फिरून नंतर घुसला असल्यामुळे गिरिकंदरांत उठलेल्या मृगराज सिंहाच्या गर्जनेचा प्रतिध्वनि जसा हत्तींना भेडाबतो त्याप्रमाणें माझ्यासारख्याकडून ह्या देशाच्या आणि आर्यधर्माच्या शत्रूची रग जिरवण्याकरतांच समर्थींची ही पत्ररूप शक्ति सज्ज झाली आहे ! गुलामांनो, आतां सावध असा ! बरें, असो ! समर्थ पुढें काय लिहितात ? ”

मोठ्या आवेशानें पुन्हां विचारपूर्वक पत्र वाचूं लागला.

“ देवधर्म गोब्राह्मण । करावयाशी रक्षण ।

हृदयस्थ झाला नारायण । प्रेरणा केली ॥ ५ ॥

या भूमंडळाचे ठायीं । धर्म रक्षी ऐसा नाहीं ।

महाराष्ट्रधर्म राहिला कांहीं । तुम्हांकरितां ॥ ६ ॥

आणखी कांहीं धर्म चालती । श्रीमंत होऊन कितेक असती ।

धन्यधन्य तुमची कीर्ति । विधीं विस्तरली ॥ ७ ॥

थांबला ! क्रोधोद्धत होऊन कपाळावर त्रिशुलासारख्या आठवा पडल्या । त्या आठवा यमराजाच्या दरवाजावर टांगलेल्या त्रिशुलाला तुच्छ करणाऱ्या होत्या ! कान तर काय खदिरांगाराच्या रंगालाही लाजवीत होते. नाकपुड्या क्रोधमत्त सिंहापेक्षाही अधिक जोराने फुरफुरत होत्या. अशा त्या स्थितीत शिवरायाने पुढील उद्गार काढले. —

“ ह्या देशाचे खरे मालक आम्ही आर्यवीर—ह्या महाराष्ट्रभूमीचे वच्चे—जिवंत असतां ह्या स्थलीं आमच्या आर्यधर्माची पायमल्ली करणारे दुसरे धर्म वरचढ होऊन त्या धर्मीयांच्या धुकझेलीने श्रीमंत होऊन, सुखविलासांत गर्क होणारे बरेच कमअस्सल सध्यां जे विहार करात आहेत त्यांचा समाचार घेतलाच पाहिजे. बरे, पुढे समर्थ काय म्हणतात ? ”

शिवराज पुन्हां पत्र वाचू लागले.

“ तुमचे देशीं वास्तव्य केलें । परंतु वर्तमान नाहीं घेतलें ।

ऋणानुबंधें विस्मरण झालें । वा काय नेणु ॥ ७ ॥

“ महाराज, काय हें माझे प्रारब्ध ! ” शिवराजाने मोठ्या दुःखाने उद्गार काढले. “ शेवटीं दोषाचा वांटेकरी मीच व्हावा ना ! ”

“ उदंड राज कारण तटलें । तेथें चित्त विभागलें ।

प्रसंग नसतां लिहिल । क्षमा केली पाहिजे ॥ ८ ॥

“ महाराज, ” उदासीनतेने शिवाजी बोलला, “ सर्वस्वी मला अपराधी ठरवून शेवटीं आपणच माझ्यासारख्या मूर्खांपाशी क्षमा मागायची हा न्याय कुठला ? अथवा ‘ थोरांचें सर्वच थोर ’ अशी जी म्हण आहे सचेंच हें प्रत्यंतर आहे असें म्हणण्यास हरकत काय ? ”

“ राजा,” उद्धव बोलला, “ आम्हांला स्वामी समार्थीच्याकडे जाण्याची तांतडी आहे ! ह्या दोघां नव्या शिष्यांना कर्नाटकाकडे धाडायचे आहेत. यांची व्यवस्था लावून मला परत लवकर समर्थदर्शनाला गेलें पाहिजे. म्हणून आम्हो त्रिवर्ग आतां येतो. तुझे कल्याण असो ! ”

“ या देशांत साधुवृंद पुष्कळ आहेत ! ” शिवाजी उदासवाणीनें बोलला, “ त्या सर्वांचें दर्शन घेऊन यथाशक्ति सेवा आणि भाषण करित आहे; परंतु आजपर्यंत समर्थांची भेट झाली नाही आणि त्यांचा समाचारही घेणें घडलें नाही. तेव्हां मी केवढा अभागी आहे ? असो; महाराज, आपण येथपर्यंत येण्याची जी दगदग या समर्थदर्शनेच्छु शिवाजीकरितां घेतली तीबद्दल हा शिवाजी आपला उपकारबद्ध आहे. आतां याच्यावर कृपा करून आपण सातान्यास चलावे ! थोडीशी सेवा घेऊन नंतर परत आपल्या कार्याकरितां प्रयाण करावे. समर्थांना देण्याकरितां मी एक पत्र लिहून देतो तें आपण घेऊन जाण्याची कृपा करावी. मी समर्थांचा अत्यंत अपराधी आहे. ते क्षमावंत आहेतच. त्यांनीं कृपावंत होऊन हें आशीर्वादयुक्त पत्ररूप अंजन माझ्याकडे धाडलें आहे, तें डोळ्यांत जाऊन माझी दृष्टी साफ झाली आहे. हें पत्ररूप दर्शन घडल्यामुळें माझ्यावर अमृतवृष्टि होऊन मी परमानंदी झालों आहे. प्रत्यक्ष दर्शन आणि संभाषण झालें त्यामुळें मी स्वतःला धन्य समजतो. आतां साक्षात् दर्शन घडावे इतकीच इच्छा आहे ! ”

“ इच्छेप्रमाणें सर्व घडून येईल ! ” उद्धव लोलला, “ कारण श्रींचीच तशी इच्छा आहे.

श्लोक.

जनीं भक्त ज्ञानी विवेकी विरागी ।  
कृपाळु मनस्वी क्षमावंत योगी ॥  
प्रभू दक्ष व्युत्पन्न चातुर्य जाणें ।  
तयाचे नियोगे समाधान बाणें ॥

जय जय रघुवीर समर्थ ! ’

ते तिथे तपस्वी शिवराजाच्या मागून सातरच्या रस्त्याला लागले.

## प्रकरण आठवें.

### सद्गुरूपदेश.

नि

मैंल अशा ब्रह्मज्ञानाचा बोध करण्यांत चतुर, विद्यारविदाचें विक-  
सन करणारा भास्कर आणि सकलज्ञानाचें भांडार असा सद्गुरु-  
शिवाय कोण सांपडणार ! संसाररूपी अज्ञानांधकाराचा नाश  
करण्यांत सूर्याप्रमाणें सामर्थ्यावान् व तारुण्यभरांत असणाऱ्या  
तुर्यावस्थेशीं विलास करणारा जो सद्गुरु तोच कल्याणरूप  
रत्नाचा ठेवा होय. सज्जनरूप वनांत चंदनासारखा श्रेष्ठ असून  
ज्याचें स्वरूप आराधना करण्यास योग्य आहे असा एक सद्गुरुच होय ! भक्त-  
चित्तचक्राचा चंद्र, ब्रह्मानंदरूप अनुभवाचा राजा, श्रुतिविज्ञानाचा सागर आणि  
मदनांतक असा सद्गुरुशिवाय कोण असणार ! भावयुक्त ज्ञान्यांच्या भजनास  
पात्र, संसाररूप हर्ताचें मस्तक विदारण करणारा व भ्रमपटलांचा निरास कर-  
णारा जो सद्गुरु त्याच्या कृपारूप सर्वभांगल्याच्या जेव्हां प्रसाद होतो, तेव्हां  
लहान बालकालाही शास्त्रांच्या गुह्य सिद्धांतांचें ज्ञान होतें. सद्गुरुच्या उदार  
अशा अभय वचनाचा प्रसाद भिळल्याशिवाय नवरसामृताच्या महोदधीचा  
थांग लागणें शक्य नाहीं. सद्गुरुची प्रेमरूप सरस्वती मुक्याचाही अंगिकार  
करूं लागली. म्हणजे तो बृहस्पतीशीं सुद्धां प्रतिज्ञा करूं लागतो. इतकेंच नव्हे  
तर, ज्यावर सद्गुरुची कृपादृष्टि होते किंवा ज्याच्या मस्तकावर सद्गुरुचा  
वरदहस्त पडतो तो मुत्युवश असतांही ईश्वराची साम्यता पावतो. अशा त्या  
सद्गुरुचा महिमा कोणच्यां वाणीनें कोण पुरापुर करूं शकेल ! सूर्याच्या अंगाला  
उटणें लावणें शक्य नाहीं. कल्पतरू जर सदोदित फलद्रूपच आहे तर त्याला  
नेहमीं फुलें येण्याची इच्छा करणें व्यर्थ होय ! क्षीरसागराला कोण कशाची  
मेजवानी करणार ! कापुराला दुसऱ्या कशाचा सुवास देतां येणार ! चंदनाला  
कशाची उटी लावतां येईल ! अमृताला कसे शिजवावें ? गमनापेक्षां काहीं  
तरी उंच करितां येईल का ? ह्या गोष्टी जशा अशक्य तद्वतच श्रीसद्गुरुमहिमा

समजण्याचें साधन कोठून मिळणार ? बुद्धीच्या जोरावर जर सद्गुरूच्या सामर्थ्याचें वर्णन करूं म्हटलें तर तें मोल्यांबरोबर अभ्रकाचें तेज लावण्यासारखें होईल. यास्तव गुरुचरणीं नम्र होऊन त्याच्या पदीं नुसतें मस्तक ठेवणें हेंच योग्य जाहे. सद्गुरुमहिमा अगाध आहे ! सद्गुरूच्या संवादरूप गंगौघांत उठणारा नुसता पोंकळ फेंस होण्याचें जरी नशीबीं ओलें तरी तें पूर्वपुण्यच फळाला ओलें असें समजलें पाहिजे. सच्छिष्याची समजूत सद्गुरुशिष्याय कोण करणार ! सद्गुरु म्हणजे प्रत्यक्ष ईश्वर ! उपमन्युसारख्या बालकानें ' मला दूध या ' म्हटल्याबरोबर-क्षीरसमुद्राची वाटी त्याच्यापुढें कोणी ठेवली ? ध्रुव रुसलेला पाहून त्याला अढळपदाचा खाऊ कोणी खाऊं घातला ? ब्रह्मविद्येंत श्रेष्ठ व सकलशास्त्रांचें वसतिस्थान अशी जी अध्यात्मविद्या ती अर्जुनाला कोणी समजावून दिली ? ज्या भाषणाच्या रानांत हिंडत असतां प्रत्येक अक्षराचें सार्थक झाल्याचें प्रत्ययाला येऊन त्याच अक्षराचें मंडल विचाररूप कल्पतरू बनलेलें दृष्टोत्पत्तीस येतें-तें सर्व सद्गुरुकृपेचेंच फळ होय ! ज्या बुद्धीची गति देहापलीकडे जात नाही तिला सद्गुरूचा उपदेश झाल्याबरोबर ती ब्रह्मानंदरूपी भांडाराची खोलीच वनते. बोधरूप क्षीरसागरांत जलमंदीर बांधून देऊन तेंथें शिष्याची स्थापना करण्याचें काम सद्गुरूवांचून इतर कोणीही करूं शकणार नाही. गुरुदेवाची करणी अगाध असल्यामुळें त्याच्या कृतीचें वर्णन कोण करूं शकणार ? वसिष्ठाच्या छाटीनें सूर्यासारखा प्रकाश पाडला, विश्वामित्रानें प्रतिसृष्टि निर्माण केली, रामचंद्रांनीं समुद्रावर सेतु बांधून सर्व वानरदळ पार उतरविलें, मारुतीनें जन्मतःच आकाशांत उड्डाण मारून सूर्याला फळ म्हणून हातांत धरलें, अगस्ती ऋषीनें एकाच आचमनानें समुद्र प्राशन केला, मुक्याकडून अगम्य ब्रह्म बोलाविलें ही सर्व सद्गुरूचीच कृपा होय !—"

श्रीसमर्थ रामदासस्वामींची योग्यता वरील ज्ञानबोधांतील सद्गुरूच्या लक्षणांपैकीच होती आणि म्हणूनच श्रीशिवरायाला त्यांचा उपदेश घेण्याची श्रीतुकाराममहाराजांनीं आज्ञा केली होती. समर्थानींही देशी भाषेच्या सुंदरपणानें अलंकारशास्त्राला भूषणभूत होईल असा जो दासबोध निर्माण केला त्याचें मुख्य कारण सच्छिष्य शिवराज हेच होत. ज्याप्रमाणें शरिराच्या सौंदर्यानें दागिन्याला शोभवावें त्याचप्रमाणें संस्कृत भाषेची मुलगी जी मराठी भाषा ती कशी शोभते तें समर्थानीं दासबोधाची रचना करून

प्रत्ययाला आणून दिले. देशी मराठी भाषेचें सौंदर्य आणि यौवन छुटून श्री-  
समर्थानीं शिवबाकीरतां दासबोधाची रचना केली. जे स्थावरजंगमाचे  
परमगुरु, जे प्रत्यक्ष मारुतीचा अवतार, जे चतुरजनांच्या चित्ताला आनंद  
देणारे व जे स्वधर्मस्थापना करून स्वराज्यस्थापनेला शिवराजाला मदत  
करण्यासाठींच अवतरले होते असे जे समर्थ रामदासस्वामी त्यांचा गुरु-  
पदेश घेण्यासाठीं शिवराज फारच उतावीळ झाले होते हें मागील प्रकरणा-  
वरून वाचकांनां स्मरत असेलच.

उद्धव गोसावी यांजवरोबर शिवाजीनें सातान्याहून जें समर्थानीं  
पत्र धाडिलें होतें तें कल्याणस्वामींच्या हवालीं करून उद्धव गोसावी आप-  
ल्याबरोबरच्या मुख्य दोघां रामदासी तरुणांसह आणखी दहापांच रामदासी  
तरुणांनां घेऊन यावेळीं कर्नाटकचा रस्ता चालत होते व शिवराज आप-  
ल्या परिवारासह समर्थींचा शोध करीत चाफळ मुक्कामीं येऊन पोचले होते.  
शिवरायांच्या परिवारांत बाळाजी आवजी चिटनवीस आणि निळो  
सोनदेव मुजुमदार हेच दोघे मुख्य होते. श्रीतुकाराम महाराजांच्या साधु-  
त्वाची परीक्षा बघण्यास पूर्वी हेच दोघे नजराणा घेऊन गेले होते. शिवराज  
आपल्या लवाजम्यानिशीं ज्यावेळीं चाफळ मुक्कामीं येऊन समर्थशिष्यांण अक्का-  
बाई यांच्यापाशीं समर्थींची चवकशी करीत होते त्यावेळीं श्रीसमर्थ  
शिंणवाडीच्या मारुतीच्या देवळांतून नुकतेच खिंडीखालील बागेंत येऊन  
बसले होते. तें समर्थींचें त्यावेळचें बसण्याचें स्थल एका भव्य अशा औदु-  
वराच्या वृक्षाच्या तळवटीं होतें. समर्थींच्यापुढें दासबोधाचें लेखनाचें सामान  
व्यवस्थितपणानें ठेवलेलें होतें. कल्याणस्वामींनीं शिवराजांचें पत्र याच-  
वेळीं समर्थींकडे आणलें होतें; परंतु समर्थींना तहान लागली होती, त्या-  
मुळे पत्रवाचनाच्या आधीं ते समर्थींकरितां पाणी आणायला जवळच्या  
झऱ्यावर गेले होते. अशा त्या एकांतच्या स्थितींत समर्थींचे आत्मगत  
विचार नेहमींच्या परिपाठाला अनुसरून चालले होते.

“अहाहा! काय ही ह्या वनश्रीची शोभा आहे! परमेश्वराच्या गुप्त  
हातांनीं पेरल्या गेलेल्या वियाण्यापासून, स्वातंत्र्यांत जन्म पावलेले हे वृक्ष,  
या लता, हीं झुडपें आपल्या पोषणाचा हवाला परमेश्वरावर टाकून झंझावाता-  
सारख्या प्रबळ शत्रूशीं झुंजून आपल्या फलपुष्पकंदमूलादिकांनीं ज्याप्रमाणें



जगावर उपकार करीत आहेत, त्याचप्रमाणे परमेश्वराच्या अत्युच्च कुशलतेने निर्माण झालेले जे आम्ही मानवी प्राणी त्या आम्ही आपल्या उदात्त कृत्यांनी उदात्त तत्त्वांचे मराठी साम्राज्य स्थापन करून, जगावर भूतदया दाखविण्याचा प्रयत्न करू नये काय ? ही सर्व भरतभूमि वारावर्षाच्या अवधीत कोनाकोपन्यासुद्धा अवलोकन केली; परंतु सर्वत्र स्वधर्माला हद्दपार केलेलेच निदर्शनाला आले. चहूंकडे पारतंत्र्यांत निमग्न झालेल्या स्वातंत्र्याचा राक्षसी प्रकार दृष्टीस पडला. स्वातंत्र्य आणि मरण ह्या ज्या प्राणीमात्राच्या परमेश्वर-निर्मित दोन सनदा जीवमात्र जन्माबरोबर घेऊन येतो त्या आमच्या या सध्यांच्या परकीय राज्यकर्त्यांनी छिनवून घेतल्यामुळे त्या परत मिळविण्याची खटपट करायला, त्यांना उद्युक्त करण्याकरितां, त्यांचा स्वधर्म काय आहे तो त्यांना कळावा म्हणून, जागोजाग मठ स्थापून शिष्यसांप्रदाय सुरू केला आणि शरण येईल त्याला, मग तो स्वधर्मी असो अगर परधर्मी असो, रामदास करून सोडला. रडत असलेले मूळ, त्याची आई दळीत बसली असतां, तिच्या मांडीवर डोकें ठेवून, दळणाच्या प्रेमळ, रसाळ आणि मधुर घरघरीच्या ध्वनीत जसे माढ सुखाची झोंप घेतें त्याचप्रमाणे स्वातंत्र्यशब्दोच्चाराच्या शब्दब्रह्मात प्रेम आहे; परंतु ती गोडी लहानपणापासूनच ज्यांना घरांत आणि शाळांतून परदास्यत्वाच्या गुलामगिरीचे शिक्षण मिळविण्याची संवय झाली त्यांना स्वातंत्र्यामृताच्या छुटक्याचा काय अनुभव असणार ! ”

कल्याण पाणी घेऊन पुढें येतांक्षणींच विचारसाम्राज्याच्या ओघाला एकदम आळा पडला व समर्थानीं पाण्याचा चंभु तोंडाला लावला ! तेव्हां कल्याणानें एक श्लोक म्हटला.

नवें तेंचि झालें नसें तेंचि आलें ।

कळों लागलें सज्जनाचेनि बोलें ॥

अनिर्वाच्य तें वाच्य वाचें वढावें ।

मना संत अनंत शोधित जावें ॥

जयजय रघुवीर समर्थ ! ”

“ कल्याण ! ” समर्थ बोलले, “ शिवाजी राजाकडून काय पत्रोत्तर आले आहे तें वाच पाहूं ? ”

कल्याणस्वामी पत्र वाचूं लागले.

अभंग.

सद्गुरु बापा तूं माहेरा ॥ मातें तुझाची उबारा ॥  
 पार कीजे भवसागरा ॥ पूर्ण द्वारा स्वांभीया ॥ १ ॥  
 अनन्याच्या प्रतिपाळका ॥ दारुण भवभयहारका ॥  
 रक्षा आपुल्या बालका ॥ नका नका उपेक्षुं ॥ २ ॥  
 भव सर्पें गुंडाळिलें ॥ तेणें मन हें व्याकुळ झालें ॥  
 हित अहित विसरलें ॥ सांभाळिलें पाहिजे ॥ ३ ॥  
 मोकलिलें तुम्ही जरी ॥ निरवावें म्यां कवणें परी ॥  
 तुम्हांविण गति दुसरी ॥ मातें नाही दयाळा ॥ ४ ॥  
 शुद्ध करोनियां मन ॥ पूर्ण निजरूप जाणून ॥  
 रामदासीं लोटांगण ॥ शिवराजानें घातलें ॥ ५ ॥

“काय,” समर्थ प्रसन्नचित्तानें बोलले, “शिवबांची मर्जी दर्शन घेण्याची आहे काय ?—”

ते इकडेच येताहेत ! ” कल्याणानें दूरवर पाहून सांगितलें, “पुढें सेवेकरी दिवाकरभट्ट आणि भागून परिवारासह शिवाजी राजे येताहेत ! ”

“सदा आर्जवी प्रीय जो सर्व लोकीं ।  
 सदासर्वदा सत्यवादी विवेकी ॥  
 न बोले कदा मिथ्य वाचा त्रिवाचा ।  
 जगीं धन्य तो दास सर्वोत्तमाचा ॥

जयजय रघुवीर समर्थ. ”

दिवाकर गोसावी यांनी वरील श्लोक म्हणत म्हणत येऊन समर्थाच्या पायांवर डोकें ठेवून ‘जयजय रघुवीर समर्थ’ असें म्हटल्यावर कल्याणस्वामींनी पुढील श्लोक म्हटला.

सदा सेवि आरण्य तारुण्यकाळीं ।  
 मिळेना कदा कल्पनाचेनि मेळीं ॥  
 चळेना मनीं निश्चयो दृढ ज्याचा ।  
 जगीं धन्य तो दास सर्वोत्तमाचा ॥

जयजय रघुवीर समर्थ ! ”

दिवाकर गोसावी उठून हात जोडून बोलू लागले असतां, शिवाजी राजे, बाळार्जा आवजी चिटणवीस, व निळो सोनदेव हे तेथें आले व त्यांनीं साष्टांग नमस्कार घातल्यावर तेही उठून हात जोडून उभे राहिले.

“ चाफळच्या मठांत, ” दिवाकर गोसावी हकीगत सांगत होते, “ हे शिवराज आपल्या परिवारासह आक्काबाईंच्याकडे आल्यावर तेथें त्यांना समर्थांची स्वारी शिंगणकडीच्या मठांत श्रीमारुतीरायाच्या संनिध आहे अशी बातमी लागली तेव्हां तेथें राहून सर्व मंडळीसह भोजन करून जाण्याबद्दल अक्काबाईंनीं यांना आग्रह केला; परंतु यांनीं ‘समर्थांचे चरण दृष्टीस पडल्याशिवाय अन्नग्रहण करायचें नाहीं !’ असें जेव्हां सांगितलें तेव्हां आक्कांनीं उत्तर दिलें कीं, ‘ आपण मंडळीसह गेल्यावर गांठ पडेल न पडेल, यास्तव जलदी करूं नये. पूर्वीं कळवून जावें हें बरें !’ असें म्हणतांच शिवरायांनीं सांगितलें कीं, ‘ मी एकटाच जातो. मजबरोबर कोणी एक माहीतगार द्यावा !’ याप्रमाणें आक्काबाईंची बहुत प्रार्थना केली तेव्हां त्यांनीं मला यांच्या समागमें दिलें. आम्ही तेथून निघालों तेव्हां शिवराजांनीं आपला परिवार मागे ठेवून या दोघांना बरोबर घेतलें आणि आम्ही चौघे जण तेथून निघालों. रस्त्यांत जाळ्यांची दाटी बहुत, झाडीही विशेषच आणि मार्गही लहानसाच, अशा अडचणीच्या प्रांतांतून आम्ही शिंगणवाडीस आलों तों तेथें बातमी समजली कीं, समर्थ दासबोध लिहीत खिंडींतील बागेत बसले आहेत. विश्रांति न घेतां तसेच तडक इकडे आलों ! ”

“ शिवाजी राजे, ” समर्थांनीं मंद स्मित करून विचारलें, “ पत्र आणि तुम्ही लागोपाठ येण्याची घाई कां केलीत ? तुमच्या देशांत आम्ही आहोंत ! आमचा परामर्ष तुम्हीं बराच घेतलात ! ”

“ महाराज. मी सर्वस्वी अपराधी आहे. ” शिवाजी विनम्र होऊन लीनतेच्या स्वरानें म्हणाला, “ स्वामी समर्थ क्षमाशील आहेत. दासाला क्षमा करून कृपानुग्रहानें पुनीत करावा. आजपर्यंत प्रत्यक्ष दर्शनाची इच्छा होती, ती आजच पूर्ण झाली. आतां दुसरी इच्छा आहे ती पूर्ण करावी ! ”

“ मंदवारीं रात्रीं प्रतापगडीं ” समर्थ गंभीर वाणीनें बोलले, “ जें सांगायचें तें सांगून माळ व नारळ प्रसाद द्यायचा तो देऊन आलों. आतां त्याव्यतिरिक्त काय इच्छा आहे ? ”

“अज्ञा झाली ती प्रमाण !” शिवाजीने खाली मान वांकवून वज्राज-  
लीने विनंति केली, “परंतु समर्थानीं कृपापूर्वक अनुग्रहमाद देऊन  
पावन करावें ही इच्छा आहे ती पूर्ण करावी. वराच काळ आई न भेटल्या-  
मुळे मूल जन्म रडून रडून दमतें आणि त्याच वेळीं मातेचें दर्शन झालें असतां  
अमृतवत् स्तनपान करीत असतांच तें सौख्यमग्न होऊन निद्रावश होतें, त्याच-  
प्रमाणें समर्थीच्या भेटीसाठीं तळमळणाऱ्या शिवाजीला समर्थीचें दर्शन  
झालें आहे. आतां कृपानुग्रहाच्या सौख्यांत रममाण व्हावें ही इच्छा आहे.  
मुलाचे चोज आईशिवाय कोण पुरवणार ! स्वामी समर्थ आहेत.—”

“कल्याण,” बाजूस उभा असलेल्या कल्याणाला समर्थानीं  
विचारलें, “शिवाजी राजे काय म्हणतात ?”

“हे सत्पात्र खरे !” कल्याणानें उत्तर दिलें, “मूर्खा मंकरणीही  
असाच आहे ! तो समर्थाना विदित आहेच ! समर्थानीं कृपा करावी !”

“बहुत वरें !” समर्थानीं उदार मनानें सांगितलें, “श्रीची इच्छ  
आहे तसें करावें !”

“स्वामी समर्थीची इच्छा,” शिवाजीला कल्याण म्हणतो,  
“आपल्या मनोदयाप्रमाणें झाली आहे. पूजामासुग्री आणवावी. सोय नस-  
ल्यास अरण्यांतलीं फुलें आणून व्यवस्था करतो !”

“दृष्यादृष्यावर माणसें ठेवण्याचा हुकूम दिलेला आहे.” शिवाजी  
आनंदानें बोलला, “सर्व साहित्य सिद्ध आहे. आतांच आणवितों. चिटणीस,  
मुजुमदार, सासुग्री घेऊन या !”

“आम्हीही स्नान करून येतो.” इतकें बोलून तेथून समर्थ उठून स्नाना-  
करितां गेले व चिटणीस व मुजुमदार पूजासासुग्री आणण्यासाठीं शिवाजीच्या  
आज्ञेप्रमाणें तेथून निघून गेले.

“ज्याप्रमाणें,” शिवाजी आत्मगत म्हणाला, “आठ महिनेपर्यंत रोज  
सूर्यनारायण ह्या पृथ्वीतले रस शोषून, पावसाळ्यांत मेघडंबराकडून सहस्रपट  
जास्त व शुद्ध असे परत करतो, त्याप्रमाणें समर्थीच्या दर्शनाच्या लालतेनें  
शोषण केलेले ह्या शरीरांतले रस समर्थदर्शनाकडून परत मिळाल्यामुळे हा  
देह त्यांतल्या मनासह सौख्याच्या रमणीय मंदिरांत वर्षाकृतंतल्या चातकाच्या  
आनंदाप्रमाणें सौख्यांत निमग्न झाला आहे !”

चिटणीस व मुजूमदार पूजासामुग्री, नजराणा वगैरे घेऊन येतात व शिव-राजांपुढे तो ठेवून हात जोडून ते उभे राहिल्यावर शिवाजी त्यांना म्हणतो, “काय, आणली सामुग्री ?”

“होय सरकार !” दोघांनीं उत्तर दिलें.

समर्थ स्नान करून इतक्यांत तेंथें आले व कल्याणाला म्हणाले, “कल्याणा, शिवाजी राजांना पूजाविधि सांग !”

रघुपतीच्या जगद्वंद्य मार्गांतल्या रामदासी पंथाचा विशिष्ट पूजाविधि कल्याणानें सांगितल्यावर शिवाजीनें यथासांग पूजा केली व नंतर समर्थांनीं शिवाजीच्या कानांत गुरुपदेशाचा मंत्र सांगितला; तेव्हां तो समर्थांच्या चरणीं अनन्यभावानें वंदन करून बोलूं लागला.

“काशी मिश्ररादि पवित्र स्थानांची यात्रा पूर्ण झाली असतां आपल्या जन्माचें सार्थक झालें असें मानतात; परंतु माझ्या जन्माचें सार्थक या अनुग्रहप्रसादानेंच झालें असें मी मानतां. आतां परमार्थाविषयीं दोन शब्द ऐकावे अशी इच्छा आहे, ती स्वामी समर्थ पूर्ण करणारे आहेत.”

“राजा,” समर्थ गंभीर वाणीनें बोलूं लागले, “प्रत्येकाला आत्मनात्म-विचार कळलाच पाहिजे ! म्हणजेच ऐक्यामृताचें पान करण्याला प्रत्येक माणूस तयार होतो. ते काय आहे ते ऐका. आम्हीं सध्यां दासबोधाची रचना श्रीच्या दासांना बोध व्हावा म्हणून चालविली आहे. याचें कारण सर्व आर्यावर्त सध्यां श्रीच्या परकीय सत्तेच्या अनिष्ट धर्माच्या खालीं वाकून गेलें असून आपण कोण आहोंत व काय करीत आहोंत हें त्यांतील आर्यधर्मायांना जें समजेनासें झालें आहे, तें आमच्या देशवांधवांना समजावें म्हणून हा ग्रंथलेखनाचा उद्योग या रामदासानें सुरू केला आहे. त्यांतील उपदेशाप्रमाणें जर आमचे धर्मबंधु वागतील, तर खचीत अशा या दुर्बलतेच्या प्रसंगीं आपण काय केलें असतां दास्यत्वांतून मुक्त होऊं हें त्यांना कळेल व ते स्वहित साधण्यास अस्तन्या सारून पुढे येतील. तुम्हांला आतां आत्मनात्मविचार सांगतो तो ऐका. लांबणीचा विचार न सांगतां सारभूत असा सांगतो. याला लघुबोध म्हणायला हरकत नाही.

## आत्मानात्मविचार.

“ बाप्पा शिवबा, ज्यांना पंचतत्वे म्हणतात त्यांची स्वरूपे स्वानुभवानेच जाणली पाहिजेत. त्यांत शाश्वत कोण आणि अशाश्वत कोण यांचे विवरण झाले पाहिजे. पृथ्वी, आप, तेज, वायु आणि आकाश हीं पंचतत्वे होत. पृथ्वी नेहमी रचली जाऊन खचते, याची साक्ष ह्या सृष्टिरचनेवरून नेहमी पडते. त्याचप्रमाणे पाणी आटते. तेजही प्रकाशून नाहीसे होते. वायूही नष्ट होतो. बाकी राहिले जे आकाश ते तर नामधारी -- आभासरूप. तेव्हा तेही नाही म्हटले तरी चालेल. आकाश हे चारी तत्त्वांचे जननस्थान असे मानिले जात असतां त्या जननस्थानाचाच जर नु ता आभास, तर बाकीचीही तशीच म्हटली पाहिजेत. यावरून जे दिसते ते नाशवंत असून अशाश्वत आणि सर्वाभूती वस्ती करणारा व अदृश्य परंतु ठायीं ठायीं अनुभव देणारा असा जो आत्मा तोच फक्त शाश्वत जाणावा. त्याचे स्वरूप कळण्याला ज्ञान पाहिजे. त्या ज्ञानभांडाराची किळी संतजनांशिवाय भिळणे नाही. म्हणून त्यांना शरण जावे. आत्म्याला जन्म आणि मृत्यु नसून तो शाश्वत आहे. निराकारांत आकार आणि आकारांत निराकार असा भास होतो, परंतु ते सर्व विवेकज्ञानाने ओळखावे लागते. त्यालाच नित्यानित्यविवेक असे म्हणतात. असाराच्या ठिकाणीं सार आणि साराच्या ठिकाणीं असार भासतो तोच सारासार विचार करून ब्रह्मरूप आत्मा ज्ञानचक्षूंनी अवलोकन करावा लागतो. पंचमहाभूतांपासून झालेले ते सर्व मायिक व अनेक दिसून अनित्य असते. आत्मा एकच असून तो नित्य आहे. गगन हे जरी सधन दिसते तरी वस्तु आणि गगन यांत भिन्नता नाही. उपाधि आहे म्हणून आकाश आहे. उपाधीच नसेल, तर सर्वच निराभास. निराभासाप्रमाणेच गगन हे अविनाशी आहे. जे पाहूंगेले असतां सांपडत नाही तेच अक्षय होय. परमात्मा म्हणून जो कोणी आहे तो निराकार आहे. मग आपण कोण ? ह्या देहाला वायू सोडून गेला की, याचा अंत होतो. त्याचे प्रत्यक्षप्रमाण श्वासोच्छ्वासाचीं इंद्रिये दाबून धरली असतां ताबडतोब येतो. देह वायुवेगळा झाला की, त्याला प्रेत म्हणतात. प्रेताच्या हातून कर्तृत्व ते काय घडणार ? देह असेल तर वायूचा उपयोग आणि वायू असेल तर देहाचा उपयोग ! प्रत्येक स्वतंत्रपणे कांहींच करू शकत नाही.

तेव्हां वायूचा कर्ता जो कोणी तोच आत्माराम आणि त्याचा सेवक वायु. याच अन्वये रामचंद्र आणि त्याचा सेवक हनुमान हे जाणावे आपण कर्ते असें जर म्हटलें तर वास्तविक आपल्या इच्छेनुसार घडलें पाहिजे; पण तें जर घडत नाही, तर कर्ता आपण नसून भोग तरी कोण आहे? ज्याप्रमाणें प्रकाश आणि अंधकार, विचार आणि अविचार, विकार आणि अविकार-यांतलें अंतर विवेकाशिवाय कळत नाही, त्याप्रमाणें जन्मांधाला रत्नाची पारख होणार नसून प्रत्यय म्हणजे न्याय आणि अप्रत्यय म्हणजे अन्याय हेही अप्रबुद्धाला कळणार नाही. ह्या सर्व गोष्टींचा विचार करून निर्गुण व निराकार जो आत्माराम त्याच्याशी वायूच्या मदतीनें जाऊन जो अनन्य होतो तोच ज्ञाता धन्य होऊन आत्मनिवेदनांत परम मान्य असा पुरुष होतो. ”

याप्रमाणें स्वामीलघुबोध सांगताहेत, राजश्री शिवराज श्रवण करिताहेत, तों—श्रवण करतां करतां शिवरायांस समाधिसुख प्राप्त झालें. राजश्रीची धारणा पाहून स्वामी समर्थाची मर्जी संतोषित झाली. समर्थांनीं आपला वरदहस्त शिवरायांच्या मस्तकावर ठेवून त्यांच्या समाधीचें उत्थापन केलें व बोलले, “ राजा, तूं आत्मसुखातें पावलास.”

“ समर्थांनीं आज मज अनाथाला सनाथ केलें ! ” शिवराज संतोषपूर्ण मुद्रेनें आणि लीन स्वरानें बोलले.

“ शिवबा, स्वानुभवाचें लक्षण ऐका—

स्वानुभवाचे पालवी । शून्य गाळिले आधवि ॥ १ ॥

सधनीं हरपले गगन । सहज गगन तें सधन ॥ २ ॥

सदा शुद्ध स्वप्रकाश । अवकाशाविणें आकाश ॥ ३ ॥

रामी रामदास म्हणे । अनुभवाची हे खूण ॥ ४ ॥

“ आतां याउपपर कांहीं एक इच्छा नाही. सदोदित अशीच कृपादृष्टि अप्राधी ! ” इतकें बोलून शिवाजीनें साष्टांग नमस्कार घातला. तेव्हां त्याला उठवून समर्थ म्हणाले—

“ बाप्पा शिवबा, कृपादृष्टि कोण ठेवणार ? तुमच्यावर श्रीचीच कृपा-दृष्टि आहे. कल्याणा, प्रसाद आण. ”

आज्ञेप्रमाणें कल्याणानें माती, लीद व खडे आणून समर्थाच्या पुढें ठेविले. त्यांतील एक मूठ माती, दोन मोठी लीद व चार मुठी खडे सम-

थानीं शिवाजीच्या शेल्याच्या पदरांत टाकले. शिवाजीनें समर्थाना प्रदक्षिणा करून दंडवत घातलें व तो हात जोडून खालीं मान घालून उभा राहिला.

“ मी आत्मसुखातें पावलों. ” शिवाजी शांतपणानें बोलला, “ हीच स्थिति निरंतर असावी. हल्लीं राज्याचा व्यवहार चालविला आहे हा पुरेसा वाटत असतां, समर्थानीं हा त्याच मार्गाचा प्रसाद दिला; तेव्हां आतां बिचकल्यासारखें होतें. खरी इच्छा, समर्थाच्या इतर शिष्यांप्रमाणें सेवा करून, अक्षय सन्निध असावें अशी आहे ! ”

“ इच्छेप्रमाणेंच आहे. शिवबा, प्रत्येकाच्या आत्म्यासन्निध जें हवें तेंच असतें. मग तुमच्याजवळ आम्हां आणि आमच्याजवळ तुम्ही नाहीं असें कसें होईल ? आमच्या इतर शिष्यांकडून तुमच्या स्वराज्यस्थापनेच्या कामगिरीतला स्वधर्म जागृतीचा अर्धा भाग उरकून तुमच्याकडून क्षात्रधर्माचा जो अर्धा भाग तो उरकवावयाचा आहे. तुमचा तोच मुख्य धर्म असून तुम्ही प्रजेचें पित्याप्रमाणें पालन करावें व देवब्राह्मणांची सेवा करावी. तुमच्या हातून अद्यापि अमानुषीय कर्मे पुष्कळ व्हावयाची आहेत. पृथ्वी फार दिवस यवनमय झाली आहे, त्याचें निवारण तुमच्या हातून करवून—

**बहुतां दिवसांचें हें बंड । म्लेंच्छ माजले उदंड ।**

**यांशीं करुनी दुखंड । राज्य करावें ॥**

अशी श्रीची इच्छा आहे. म्हणून तो क्षात्रधर्मच तुम्हांला योग्य आहे. श्रीकृष्ण परमात्म्यांनीं भारती युद्धांत भीष्म पर्वाच्या प्रारंभीं सच्छिष्य अर्जुनाला जो उपदेश केला आहे त्यालाच श्रीमद्भगवद्गीता असें म्हणतात. तें सर्व तुम्हांला माहीत आहेच. तुम्हांला म्लेंच्छनिवारणार्थ उत्पन्न केलें आहे, अशी आम्हांला पंचवटींत श्रीची आज्ञा झाली आहे. तुम्ही वर्णाश्रमधर्मेकरून श्रीच्या आज्ञेप्रमाणें स्वराज्य आणि स्वधर्म यांची संस्थापना करावी, त्यांतच तुमचा परमार्थ आहे. स्वधर्म आणि स्वराज्य यांचें रक्षण करणारे राजे पूर्वीं होऊन गेले. त्यांच्या कृती तुम्ही रोज पुराणांतरीं श्रवण करीत आहांतच. तुमचे पूर्वज कोणच्या वंशांतले होते हें तुम्ही लक्षांत आणा. तुमचे पूर्वज शिसोदेसिंह, पृथ्वीपालसिंह, लक्ष्मणसिंह यांच्याच तोडीचे तुम्ही शिवसिंह असल्याकारणानें त्यांच्या मताप्रमाणें तुम्ही क्षात्रधर्म आणि राजधर्म यांच्या



चावतीत प्रताप गाजवून दत्तदिशांच्या इतिहासांत आपलें नांव अजरामर करून सोडलें पाहिजे. हें करायचें जें तुमचें कर्तव्यकर्म तें बाजूला सारून तुम्हांला कर्मयोगापासून भ्रष्ट होतां येणार नाही. कारण, कर्तें व करवते तुम्ही नसून तुमच्या हातून कर्म करवणारी श्री समर्थ आहे. तुमची कामगिरी कर्मयोगाची आहे. कर्मयोग आणि संन्यासयोग या दोन्ही गोष्टी सूर्य आणि त्याचा प्रकाश यांच्या एकीकरणाप्रमाणेच ऐक्यांत विलीन झालेल्या आहेत. मी अमुकच करणार असा हट्ट धरून चालायचें नाही. ज्याकामितां तुमची उत्पत्ति आहे तेच कर्म तुम्हांला जरी आपखुषीनें करण्याचें धारिष्ट्र होत नसेल तरी तें श्रीसमर्थ तुम्हांला करायला भाग पाडतील. स्वकर्मापासून च्युत होऊं नाह्याणाऱ्याची स्थिति द्रोणाचार्यासारखी होते. द्रोणाचार्यानीं पत्करलेला क्षात्र-धर्म सोडून त्यानीं ऐन रणमदनाच्या वेळीं हातांतील धनुष्य खालीं ठेवून समाधि लावल्याबरोबर धृष्टद्युम्नानें त्यांचें मस्तक धडावेगळें केलें. हें कशानें झालें? तर कर्मयोगाचा त्याग केल्यानें झालें. तेव्हां कर्मयोगाला झिडकारून तुम्ही जर भलतेंच करूं म्हणाल, तर विपरीत गोष्ट घडून परकीय सत्तेनें गांजलेल्यांचे शाप तुम्हांला लागतील. यास्तव तुम्हांला तुमचा राजधर्मच योग्य आहे. "

“ आज्ञा शिरसावंध आहे. राजधर्माचा बोध व्हावा अशी इच्छा आहे. "

“ थोडक्यांत सांगतो. ऐकाः—

### राजधर्म.

राज्यभार हा एक प्रपंच आहे. प्रपंचांत सावधपणा ठेवला असतां, सुख-प्राप्ति होते. मोठा कार्यभाग साधण्याकरितां दीर्घ प्रयत्न केले पाहिजेत. कोण-ताही कार्यभाग पार पडण्याला कार्यकर्त्याच्या अंगचे गूण उपयोगी पडतात. म्हणून पाहून, समजून कोणचेही कार्य केलें असतां, उणेपणा येत नाही. मह-त्कार्य साधण्याच्या कामीं विघ्नें यायचींच; परंतु त्यांना न जुमानतां, कार्यभाग उरकून घेतला पाहिजे. यथातथ्य विचार करून अमर्याद फितवेखोर ठरतील त्यांचा वेलाशक संहार करावा. कोणच्या माणसाचा केव्हां उपयोग होतो याचा नेम नाही. म्हणून माणसें नेहमीं राजी राखित असावीं. ऐन प्रसंगीं एखादा माणूस सहज उपयोगी येतो. म्हणून न्याय न सोडतां त्याच्यासाठीं

खस्त खावी. न्यायाची सीमा उल्लंघिली असतां, न्यायाबरोबर उपायही हद्दपार होतो. संकटांत कंटाळून नये, उपाय करून पार पडावे. ज्यायोगानें चतुर लोक तोंडांत बोटे घालतील असे नाटनेटके बंध बांधावे, म्हणजे कारभार उत्तम होतो. प्रत्येक राजकारणांत आपण धुरीण होण्यापेक्षां अनेक धुरी करून अनेक राजकारणें शेवटास न्यावीं. अनेक प्रकारचीं अनेक डोकीं आश्रयाला ठेवून, त्यांच्याकडून सावधपणानें वेगवेगळालीं कामें करून घ्यावीं. मोहोरा अभिमानाला पेटला असतां तो आपल्या जिवाकडे बघत नाही, मोठालीं कामें सहज करतो. म्हणून अनेक मोहरे तयार करून नेहमीं चपेटे करावे. चांदाच्या चपेट्याला भिळून मेंढरें जशीं वारा वाटां पळतात त्याचप्रमाणें आपल्या देशाचे आणि धर्माचे शत्रु पिटाळून लावणारे मोहरे तयार करून चपेटे करावे. मस्त रेड्याप्रमाणें फुकट भोजनभाऊ जवळून हाकून द्यावे. राजांनीं राजधर्म करून क्षत्रियांनीं क्षत्रधर्म करावा आणि ब्राह्मणांनीं नानाप्रकारें स्वधर्म करून क्षत्रियांना मदत करावी. तुरुंग, शत्रु आणि सैनिक यांची प्रथम व्यवस्था करावी. यांच्या भयानें थोर थोर शत्रू भिळून पळून जातात. आपले सेवक आपल्या आज्ञेत राहतील अशी आपली वर्तणूक ठेवावी. या राजधर्मापेक्षां क्षात्रधर्म फार विकट आणि अत्यंत दुर्लभ आहे.

## क्षात्रधर्म.

ज्याला स्वतःच्या जिवाची भीति वाटत असेल त्यानें क्षात्रधर्माचे अवलंबन न करितां वाटेल तें करून पोट भरावें. समरांगणांत विन्मुख मेलें असतां नरकप्राप्ति होते. शत्रूला पाठ दाखवून, रणांगणांतून पळून आलें असतां इहलोकची कीर्ति आणि स्वर्गसौख्य अशा दुहेरी सुखाला मुकावें लागतें. मारतां मारतां मरून गतीला जावें किंवा विजयी होऊन महद्भाग्य भोगावें. ज्या योगानें रणशुरांची अंतःकरणें सुप्रसन्न होतात असे नजरकरार राखून कार्य पाहून खतल करावें. ज्याप्रमाणें भाड्यांचा गलोलो निर्भयपणें मारांत पडून राहतो, त्याप्रमाणें क्षत्रिय परसैन्यांत रिचवला गेला पाहिजे. अशावेळीं रणभेरींच्या गडगडाटांत वळेच घालून घेतल्याप्रमाणें उसन्या घाईनें आणि निघड्या छातीनें शत्रूच्या छातींत—जिवाची परवा न धरतां भाला रोवला पाहिजे,

म्हणजे सहज निःशंकपणे भार फुटतात आणि शत्रूचे तबके तुटतात. अशा शौर्याने सर्व वीर एकदम उठले असतां, शत्रूच्या पराक्रमाची काळजी रहात नाही. चित्ता जशी हरणे लोळवतो तसे शत्रु रणांत धूळ फाकीत पडतात. मर्दानी तक्का धरला म्हणजे जयश्री खात्रीने माळ घालते. लोक राजी राखून दबून युद्ध करावे, म्हणजे ते युद्ध खबरदारीचे होतें. विघ्नानां न जुमानतां हर उपयांनां पार होऊन जावे नेहमीं कार्यप्रसंग ओळखून डाव केला पाहिजे. लढाई हातघाईवर आली असतां, मिश्र शस्त्रांच्या लखलखाटांत बेहद युद्ध करावे. देवांचा उच्छेद, गाईचे वध आणि ब्राह्मणांचा छल झालेला ऐकून स्वस्थ बसणाऱ्याला बाटगा प्रेतवत मानून तोडून टाकावा. महाराष्ट्रांत राहणारे तितके सर्व मराठे आणि मराठ्यांच्या कृतीचे अनुकरण करण्याला सज्ज होणारे ते सर्व महाराष्ट्राचे अवयवभूत मराठे समजून, त्यांनां क्षत्रियांत घालावे आणि बंधुप्रेमानें व ऐक्यभावानें—संधानें महाराष्ट्रधर्म वाढवावा. असें जर केले नाहीं तर पूर्वजांकडून धिक्काराचे जे उष्ण श्वास या भूमीवर येतील त्यांनीं हीं तोंडे करपलीं जाऊन काळीं ठिकर पडतील ही भीति प्रत्येक महाराष्ट्रीयानें बाळगली पाहिजे. जो जन्माला आला तो मरणाची सनद बरोबर घेऊनच आलेला असतो. म्हणून जन्मल्यानंतर कार्यकर्तृत्वाच्या काळीं प्रत्येक गोष्ट विचारानें करावी. जे स्वतःला कुलवंत म्हणवीत असतील त्या सर्वांनीं ह्याप्रसंगीं स्वराज्य आणि स्वधर्म यांच्या स्थापनेसाठीं आर्यानें आर्यभूमीचे शत्रूपासून रक्षण करण्याच्या स्वाभाविक हक्काला मान देऊन हातांत शस्त्र धरून पुढें सरसवावे. नाहीतर झाले यापेक्षां अधिक हाल यापुढें भोगावे लागणार आहेत. जे देवद्रोही असतील त्यांनां कुतरडीं समजून, जागच्याजागीं उभे चिरावे. तुळजावराच्या कृपेनें रामचंद्रानें रावण मारला. म्हणून त्याचप्रमाणें सावधपणानें विवेक-विचार करून त्याच हरहर महादेवाला मस्तकीं धरून हलकलोल करावा. श्रीतुळजाभवानी रामचंद्राची वरदायिनी आहे. प्रत्येक वीरानें आपल्या देहांतील रक्त तिच्या तीर्थानें वीररसाश्रित करून, स्वधर्म हेंच आपलें कार्य आहे असें म्हणून ऐक्यानें शत्रूवर तुटून पडावे. त्यांचा धोशा उडवून द्यावा आणि विजयी होऊन भाग्य भोगावे. त्या शक्तीची अशी तीव्रता असल्यामुळेच रघुवीराचे आम्ही दास तिची रोज आराधना करतो. असो; शिवराज, अशा तऱ्हेच्या राजधर्मानें आणि क्षात्रधर्मानें जो राज्य करतो तोच धर्मराजाची योग्यता पावतो. ’’

“या माझ्या दोन्ही दोस्तांचे म्हणणे खरे आहे !” शिवाजीने विनम्रपणाने सांगितले.

“समर्थानीं या दोघांना पुनीत करावे अशी त्यांच्याप्रमाणे शिवराजांचीही इच्छा दिसते आहे. शिवाय ते पात्रही आहेत.” कल्याणस्वामींनी समर्थास विनविले.

“ठीक आहे. श्रीची मर्जी !”

वाळाजी आवजी आणि निळो सोनदेव यांना कल्याणस्वामींनी यथासांग पूजा सांगितली व ती त्यांनी केली. समर्थानीं आवंदाने त्या दोघांना गुरुपदेशाचा मंत्र यथाशास्त्र दिला. दोघांनी साष्टांग नमस्कारपूर्वक प्रदक्षिणा केल्यावर ते दोघे वडांजलीने समर्थापुढे माना वळवून उभे राहिले, तेव्हां समर्थ त्यांच्याकडे पूर्ण कृपादृष्टीने पाहून बोलले—

“वाळाजी आवजी चिटणीस, निळो सोनदेव मुजुमदार, तुम्हां दोघांच्या स्त्रियांप्रमाणे जगम्माता अशा सती—पतिव्रता—ह्या भूमंडळावर सध्यांच्या काळीं आपल्यांत उत्पन्न होऊं लागून आपल्या पतिव्रता—पत्नीरूप—शक्तीच्या साहाय्याने, ह्या देशाच्या व धर्माच्या शत्रूचा मोड करण्यास आमरणान्त झटून शिवराजांस मदत करण्याच्या ज्या तुम्हीं प्रतिज्ञा केल्या आहेत त्यांवरून म्लेंच्छनिर्दालनाला आतां फारसा वेळ लागणार नाही असें सिद्ध होतें. तुम्हीं पतकरलेल्या मार्गानेच जाऊन महाराष्ट्रधर्माचा प्रसार करण्याला आणि स्वराज्यस्थापनेला शिववाला सेवाधर्माने मदत करावी हेंच तुम्हांला योग्य आहे. ह्यांतच तुमचा मोक्ष आहे.”

“आज्ञा प्रमाण.” दोघांनीं साष्टांग नमस्कारपूर्वक आज्ञांकिततेचे उद्गार काढले.

“महाराष्ट्रधर्म म्हणून जो समर्थानीं सांगितला, त्यांत आणि वैदिकधर्मांत अंतर काय हें समर्थमुखावाटे बाहेर पडलें असतां, तेंच गोमुखांतलें तीर्थ असें जाणून अठरापगड जात त्याचें सेवन करील.” शिवाजीनें विनंति केली.

“शिवाजी राजे, वैदिकधर्म आणि महाराष्ट्रधर्म यांत बिलकुल फरक नाही. ज्यामध्ये सद्यःस्थितीचा अंतर्भाव होतो असा हा महाराष्ट्रधर्म आहे. या धर्माची याख्या सद्यःकालाला अनुसरून आहे. हा धर्म फार व्यापक आहे. महाराष्ट्र-

धर्म म्हणजे आर्यवैदिक धर्म + गोब्राह्मणप्रतिपाल + स्वराज्यस्थापना + संमेलन + नायकत्व + मौन व्रताचा योग्य पाठिंबा = ह्या सर्वांचे एकीकरण. महाराष्ट्र धर्माची अशी ही व्याख्या आहे. ह्या सर्व गोष्टींना अनुसरून प्रत्येक महाराष्ट्रियाने वागणे म्हणजेच महाराष्ट्रधर्माचे होणे होय. याच धर्माच्या दीक्षेने स्वातंत्र्यप्राप्ति आणि स्वराज्य हीं प्राप्त होणार आहेत. स्वजनबांधवांत या धर्माचा प्रकाश पाडण्याकरितां आमचे कुबड्यावाले रामदासी शिष्य सर्वत्र गुप्त कार्यार्थ संचार करीत आहेत. या धर्माची दीक्षा ते सर्वत्र देत असल्यामुळे शिवराजांच्या प्रत्येक जयाला अनेक मनें बसताहेत. गतवैभव मोठाल्या व्याख्यानांनीं मिळत नसतें. नुसतीं मोठालीं व्याख्यानें देऊन स्वराज्यप्राप्तीकरितां स्वदेशबांधवांकडून पैका गोळा करणे ही निव्वळ सच्चेपणाचा बुरखा घेतलेली भामटेगिरी आणि आत्मश्लाघा-आत्मप्रौढी आहे. यानें कर्मयोग-रहस्याचा अचानकपणे स्फोट होतो व राज्यकर्ते शहाणे होऊन सर्व गोष्टी ऑफस होतात. जे कांहीं करणे ते गुप्तपणे करून सिद्धि प्राप्त झाल्यावर त्याबद्दलची वाच्यता करण्याचें ध्येय श्रेष्ठ होय ! सध्यां तर—

कित्येक भलेंच होउनी गेले । कित्येक फिरंगणांत आटले :  
देश भाषेनें रोधिले । कितिएक ॥

महाराष्ट्र देश थोडा उरला । राजकारणे लोक रोधला ।  
आयकाश नाही जेवायाला । उदंड कामें ॥

अशी स्थिति झाली असल्यामुळे, हाच कार्यभाग आधीं उरकला पाहिजे. म्हणून—

मराठा तितुका मेळवावा । महाराष्ट्रधर्म वाढवावा ।  
येविशीं करितां तकवा । पूर्वज हासती ॥

चिटणीस, मुजुमदार, तुम्ही आणि राजे शिवाजी जरी आज गुरुबंधु झालां आहांत—तरी शिवाजीराजे हे लोकनायक असून त्यांचे तुम्ही सेवक आहांत हें विसरतां कामा नये. कारण—

### सेवाधर्म.

सेवाधर्म मोठा विकट आहे. सेवकपणाचें मुख्य वर्म सेवकाच्या कृतींत कृत्रिमपणा असू नये. कृत्रिमानें संभ्रम होत नाही. पदरीं दारिद्र्य असल्या-

मुळेंच सेवकत्व येतें. धन्याचें अन्न खाऊन वाढलेला देह आणि त्याच स्थितींत अनुभवानें मिळविलेले ज्ञान फक्त स्वहिताकरतांच जर कोणी सेवक उपयोगी पाडील, तर पर्यायानें त्याचेंच त्यांत नुकसान होतें. धन्याचें मनोगत न राखतां जो आपलें बुद्धिवैभव पुढें करण्याची खटपट करतो त्याला पदभ्रष्ट व्हावें लागतें. यजमानापुढें गोड बोलून मागें कुचेष्टा करणारे सेवक अधमाधम जाणावे. सेवकानें आपले पाहिले दिवस विसरून गर्वानें फुगूं नये. कारण, सेवकाचें वैभव अशाश्वत छायेप्रमाणें दुसऱ्याच्या प्रकाशावर अवलंबून असतें. जो सेवक आपला इतवार ओळखतो त्यालाच कालांतरानें धनीपणा येतो. नोकरानें यजमानाच्या श्रेष्ठत्वाचा हेवा करूं नये. धनी बोलेल, तेंच खरें मानून नंतर धनी खुर्चीत असे तेव्हां विनीत होऊन जें सांगणें तें सांगावें. श्रेष्ठाना आपण होऊन बुद्धि शिकवूं नये. धन्याच्या आज्ञेवेगळें वागून मी मी करून पुढें पुढें करूं नये. स्वतः स्वतंत्रपणें स्वतःचें सहाणपण आजमावून पाहिल्या-शिवाय धन्यापुढें त्याचा प्रकाश पाडण्याच्या खटपटी करूं नयेत. लांचलुचापती खाऊन धन्याच्या नुकसानासारखें अन्यायाचें वर्तन करणारा नोकर दगलवाज होय. ज्याच्याकरतां प्राणी वाढले त्यालाच जर ते आडवूं लागले, तर वेळेस मोलवान घोडा अडला असतां त्याचे जसे पाय तोडावे लागतात, त्याच-प्रमाणें ते आपल्या पायांस मुकतात. स्वार्थी तत्पर राहून यजमानाचें कार्य बुडविण्यानें सेवक स्वार्थीलाही बुडतो, असा हा सेवाधर्म मोठा विकट आहे. हा धर्म समजावून घेऊन आणि अनुभवून पाहूनही जे सेवक त्यापासून पराङ्ग-मुख होतात त्यांना कोठेच गति मिळत नाही. ” अंगाला गहारे देऊन समर्थ एकदम उठून उभे राहिले व पुनः बोलूं लागले. “ हा सेवाधर्म केवळ तुम्हांलाच सांगितला असो नाही. शिष्यांच्या सर्व सेवकांना तुमच्याकडून हा सनजून तुम्हांसह सर्वांनीं याप्रमाणें वागावें. ”

“ समर्थ सर्व जागतच आहेत. ” वाळाजी आवजी चिटणीस हात जोडून बोलले, “ आज्ञेप्रमाणें यथामति आणि यथाशक्ति सेवा करीतच आहें. सेवेत अंतर पडल्यास योग्य न्यायानें शिक्षा किंवा क्षमा होईलच. ”

“ ह्या देहांत जीव असेपर्यंत, श्रवण केलेल्या सेवाधर्माप्रमाणेंच वागेन ! ” जुजुमदारानीं विनम्र होऊन भाषण केलें.

“ तुम्ही सर्व कुलीनच आहांत. जें सांगणें तें कुलीनांसच सांगावें. यास्तव

तुम्ही सर्व मिळून राजसेवा करीत आहांत ती तशीच पुढे करावी. त्यांतच कल्याण आहे. " समर्थानीं सांगितले.

" तथास्तु ! " चिटणीस व मुजुमदार बोलले.

" आतां सर्वांनीं आमच्या कल्याण स्वामींच्या बरोबर जावें. कल्याण, तुम्ही राजेश्रींच्या बरोबर जाऊन, श्रीरघुपतींचें दर्शन करवावें आणि शिवबांना स्वतः प्रसाद द्यावा अशी श्रीचरणों आमची विज्ञप्ति सादर करावी. मंडळीला त्रिरात्र राहून घेऊन नंतर निरोप द्यावा. आम्ही आतां इथून परस्पर मिरजेला जातो. जयरामस्वामींनीं आमची मिरजेस आठवण केली आहे. त्यांच्यावर तेथें मोठा प्रसंग गुदरला आहे. तो सर्वांनां नंतर कळेलच. "

" आत्मानात्मविचार, स्वानुभव, राजधर्म आणि क्षात्रधर्म या चौकड्यांचें शिष्याला आंदण देऊन गुरुत्वाचा गंडाही दंडांत बांधला; पण मी मात्र गुरुदक्षिणेची विनंति करायला विसरलों, याबद्दल क्षमा असावी. " शिवाजीने साष्टांग नमस्कार घालून प्रार्थना केली.

" हो खरेंच ! गुरुदक्षिणा घेणें राहिली खरी. ठीक आहे. मागलों ती द्यावी. "

" आज्ञा प्रमाण. "

" श्रीचा सांप्रदाय वाढविण्यासाठीं आमच्या पांच शिष्यांनां निरनिराळ्या गांवीं पांच मठ स्थापून द्यायचे आहेत. तेव्हां भोळाराम याला करजगांव प्रांत वऱ्हाड येथील, मुसळरामाला बेदर प्रांतीची, जयरामाला बाल-चाटीं निलंग येथील, त्रिंबक गोसावी याला औरंगाबादेची आणि देवीदासाला देवीगांवची, अशा पांच सनदा करून द्याव्या, म्हणजे आम्हांला गुरुदक्षिणा पोंचेल. "

" हीं सर्व ठिकाणें सध्यांच्या आपल्या राज्यमर्यादेच्या बाहेरचीं आहेत. "

" शिवबा, हें तुम्ही आम्हांला काय सांगतां ? सध्यां जेथपर्यंत तुमच्या राज्याचा विस्तार आहे तेथपर्यंत श्रीचा संप्रदाय पूर्णपणें वाढला असून, उत्तरेस अर्जुनसिंह नांवाच्या सध्यांच्या शीखधर्मीय गुरूनें सुद्धां रामनामाचा संप्रदाय वाढवला आहे. त्यांच्या अमृतसरच्या देवालयावर कर्तव्यजागृतीच्या दुरमुजी रंगाचें निशाण फडकूं लागलें आहे. तुमच्याकरतां शीखधर्म तेथें

बंधुत्वाच्या नात्यानें तुमच्या कर्तबगारीची वाट पाहत आहे. तेव्हां जेथें तो संप्रदाय नाही तेथें तो वाढविण्याची आमची इच्छा असल्यामुळे आम्ही भिन्न अशा दूरच्या पांच गांवांचीं नांवे मठस्थानेकरितां सांगितलीं. देणें असेल तर या. नाही तर नाही म्हणा.”

“ त्या गांवांवर दुसऱ्या राजांचा ताबा आहे. ”

“ ते राजे कोण आहेत ? ”

“ अविध—म्लेंछ आहेत ! ”

“ मग, तुम्हीं हातीं कोणचें काम घेतलें आहे ? ”

“ क्षमा असावी. आज्ञेप्रमाणें सनदा करून देतो. त्या गांवीं सनदा घेऊन शिष्यवर्ग जाण्याच्या आधीच ते प्रांत जिंकून आपल्या राज्याला जोडले आहेत असेंच समर्थानां ऐकूं येईल. ”

“ शाबास, शिवबा, शाबास ! सध्यांचा वेळ जेवणांतसुद्धा खर्ची घालण्यासारखा नसून, म्लेंछनिर्दालन करून स्वराज्य वाढविण्याचा आहे. तेव्हां बोलल्याप्रमाणें करावें. आम्ही आतां जातो. निरजेच्या दलालखान सुभेदाराला तुमच्या पुढच्या कामगिरीकरितां श्रीरामसेवक करावा अशी आम्हांला श्रीची आज्ञा झाली आहे. ”

शिवाजीचे नेत्र भरून आले. त्याच्या मस्तकावर चमकणारा धर्म मौक्तिक-बिंदूप्रमाणें चमकूं लागून त्याचा शब्द अस्फुट निघूं लागला. त्याचें सर्वांग रोमांचयुक्त झालें.

“ समर्थचरणीं एकच विज्ञप्ति आहे ! ” शिवाजी कंपित स्वराने बोलला.

“ काय इच्छा आहे ! ” समर्थानीं विचारलें.

“ माझ्या हातून नित्य जो व्यवहार घडेल तो समर्थचरणीं नित्य निवेदन करून नित्य दर्शनसुख आणि तीर्थप्रसाद घडावा अशी इच्छा आहे ती पूर्ण व्हावी. ”

“ शिवबा, आम्ही अरण्यवासी, तुम्ही राजे लोक. तुम्ही जसे नेहमीं स्वाच्या-शिकान्यांत दंग राहून, राज्यविस्तार करण्याच्या कामीं गुंतलेले राहाणार, तद्वतच महाराष्ट्रधर्माचा प्रसार करून, मराठ्यांच्या हृदयांत स्वदेशवात्सल्य उत्पन्न करण्याच्या कामीं आम्ही श्रीच्या आज्ञेचे बंदेगुलाम नेहमीं रानावनांत, तर कधीं नगरांत-खेड्यांत राहून श्रीची आज्ञा बजावणार. तेव्हां श्रीची इच्छा कशी पूर्ण व्हावी ? ”



“तोड काढणार समर्थ आहेत !”

“कल्याण, शिवाबांच्याबरोबर त्यांच्या मातोश्रींस देण्याकरितां जें पादोदक दिलें आहे त्यांत गंध उगाळून त्याची एक गोळी करून शिवरायाला द्यावी. शिवबा, ती गोळी तुम्ही ताईतांत घाळून तो ताईत नेहमीं गळ्यांत ठेवावा. त्याचीच नेहमीं पूजा करून तीर्थ घ्यावें. ती पूजा आम्हांला पावेल. त्याच ताईताला ऊद दाखवून आमचें स्मरण केलें कीं, आमची भेट होईल. आतां काळजी करूं नये.”

इतकें बोलून समर्थांनीं पूजासामुग्री उधळली. पूजेच्यावेळीं शिवराजानें वस्त्राभरणें, जवाहीर, मोती, पोंवळीं, पुतळ्या वगैरेंचा समर्थांना जो अभिषेक केला होता तीच ती पूजासामुग्री होय. पूजासामुग्री चोहोंकडे उधळून स्वामींनीं कल्याणाला सांगितलें कीं, “रानांतील गुराख्यांचीं पोरें बोलावून आणून त्यांना हें द्रव्य नेण्यास सांगावें.” समर्थांची ही आज्ञा होतांच कल्याणानें रानाचा रस्ता धरला व समर्थ हंढें म्हणतां मिरजेस जाण्यासाठीं घोडोबाचा डोंगर चढून जाऊन दृष्टीआड झाले.

नंतर, स्वामींनीं जी पूजासामुग्री उधळली होती ती कल्याणस्वामींनीं गुराख्यांच्या पोरांकडून जमा करवून समर्थांज्ञेप्रमाणें त्यांना बक्षीस दिली व वाटेस लावलें. जीं कांहीं सामुग्री तेथें शेष राहिली होती ती दिवाकर गोसावी यांनीं गोळा करून घेऊन कल्याण गोसावी व शिवाजीमहाराज, चिटणीस व मुजुमदार यांसह मठांत आले. कल्याणस्वामींनीं समर्थांज्ञेप्रमाणें शिवराजांस श्रीचे दर्शनास देवाळयांत नेलें. सर्वांनीं रघुपतीला साष्टांग वंदन केलें व सर्व मंडळी हात जोडून उभी राहिली. कल्याणगोसावी यांनीं समर्थांज्ञेप्रमाणें श्रीची प्रार्थना केली.

“शिवाजीराजे यांस प्रसाद स्वतः आपण घ्यावा अशी स्वामींची विनंति आहे.”

कल्याणाची ही प्रार्थना संपतांच श्रीरघुपतीचे मस्तकीं मोगऱ्यांच्या कळ्यांचा तुरा होता तो सरकून खाली पडला. तोच कल्याणगोसावी यांनीं उचलून घेऊन शिवराजांच्या मस्तकीं खोविला. त्याबरोबर तो मोल्यांचा झाला. हा चमत्कार पाहून सर्वांनां परम आश्चर्य वाटलें. नंतर सर्व परिवारांसह

शिवरायांनीं भोजन केलें. नंतर शिवराजांनीं मठांतील सर्व मंडळींचा निरोप घेतला व प्रयाण केलें. तेव्हां कल्याणस्वामींनीं आशीर्वादप्रद एक पुढील श्लोक म्हणून त्यांस निरोप दिला.

“ तुटे वाद संवाद तेथें करावा ।

विवेकें अहंभाव हा पालटावा ॥

जनीं बोलण्यासारखें आचरावें ।

क्रिया पालटे भक्तिपंथेंचि जावें ॥

जय जय रघुवीर समर्थ ! ”



## प्रकरण नववे.

रामदर्शन.



हाहा ! हें दोनच अक्षरांचें रामनाम किती महत्वाचें आहे  
हें पाहा !—

“ फुटेना तुटेना कदा देवराणा । चळेना ढळेना कदा दैन्यवाणा ॥  
कळेना वळेना कदा लोचनासी । असेना दिसेना जना मीपणासी ॥

जय जय रघुवीर समर्थ !

रा ह्या अक्षराचा उच्चार केल्याबरोबर तोंड उघडलें जाऊन पोटांत सांठ  
विलेल्या सर्व पापांना बाहेर पडण्याला खुला मार्ग मिळून म या अक्षराचा  
उच्चार झाल्याबरोबर तोंडाला कुलूप वसतें. महा-घोर अशा ह्या संसारांत राहून  
बाह्यरंगी रमणीय रंगभूमीवरविहार करून, अंती राम ह्या दोनच पायरींच्या  
शिडीवरून पाण्याला मोक्षाला जातां येतें. तेव्हां—

अहो ज्या नरा रामविश्वास नाहीं ।

तथा पामरा बाधिजे सर्वकाहीं ॥

महाराज तो स्वामि कैवल्यदाता ।

वृथा वाहणें देहसंसारचिंता ॥

मिरजेच्या रस्त्यांतून अशा तऱ्हेचा रामनामाचा जयजयकार करीत जय-  
राम गोसावी चालले असता त्यांच्या भोंवतीं नागरिकांची बरीच गर्दी  
जमली होती. नगररक्षक शिपायांना हें सहन न होऊन त्यांनीं त्याची वरदी  
कोतवालाला दिली व कोतवालानें तो सर्व प्रकार मिरजेच्या दलेलखान  
सुभेदाराच्या कानावर घातला. दलेलखान मोठा स्वधर्मरक्षक असून परध-  
र्मीयांचा हरप्रयत्नानें छळ करणारा अविध होता. त्यालां ही जयरामाच्या  
भजनाची बातमी समजतांच तो कोतवालाला बरोबर घेऊन मोठ्या संतापानें

काहीं शिपायांसह जयरामाच्या भोंवतीं जमलेल्या गर्दीतून “ हटो, हटजाव ” असें मोठ्याने ओरडत अधिकाराच्या जोरावर पुढें घुसला व कोतवालाला म्हणाला—

“ क्यौं कोतवाल, यह बम्बन जो हरगिज रामराम करके टाळ कूटता है और शहरमें धूम मचाता है उसका मतलब क्या है ? कहां है उसका राम ? ”

“ गया अफलागने उसका राम ! पेट भूनेकेवास्ते यह दोंग मचाता है ! आपने दरगेमे हम ऐसेही झुके मौलाकी हमेषा बंदगी बजाता है तोभी हमको अछाहुताला मिलता नहीं. और यह दोंग मचावैवाले बेरामन हरगीज अपनेको राम भिलता है ऐसे झूठे लज्ज निकालकें दुनियाको ठगाते हैं. ऐसे बदखतर लोगोंको एकदम सूली चढ़ाना. नहीं तो उसकी चांटिया काटके उसकी सुंता करकर उसको मुसलमीन बनाना यह बिल्कुल दुस्त है ! ”

काया हे काळाची घेऊनी जाणार । तुझे नि होणार काय बापा  
काय बापा ऐसे जाणोनी नेणसी । मी मी म्हणतोसी वायांवीण  
वायांवीण शीण केला जन्मवरी । दंभ लोकाचारी नागवण  
नागवण झाली परलोका जातां । स्वहिताची चिंता केली नाही  
केली नाही चिंता नामीं कानकोंडे । अंतीं कोण्या तोंडें जात आहे

जयरामाचें हें भजन ऐकून दलेलखान फारच खवळला. त्याचे डाळ संतापानें लाल झाले व तो अगदीं हातपाईंवर आल्यासारखा दिसूं लागला.

“ देख पंडत ” दलेल बोदला, “ खाली गरबड करनेसे मुफ्त मुफलसीमें गिरफदार होगा ! तुमारा राम कहां है वो मुजे बताव, नहीं तो गो-गोश्त खाने-को तयार होकर मुसलमीन बनजाव ! ”

“ सुभेदारसाहेब, आपलें म्हणणें काय आहे ? रामसमर्थ कुठें आहेत तें दाखवूं होय ? हा आपला प्रश्न ऐकून मोठा चमत्कार वाटतो ! अहो, शेवाळानें पृष्ठभाग झांकलेल्या सरोवरांत पाणी कोठें आहे असें विचारण्यापैकींच हा तुमचा प्रश्न नव्हे काय ? ”

“ यह तुमारो इल्म ई हिकमत जानने नहीं चाहते. तुमारा राम कहां है वोह मुजे एकदम बतला दे ! ”

“ एखाद्या कृपणाचें चित्त जसें सुवर्णराशिकडे एकाम्र असतें तद्वत् आपलें मन श्रीरामसमर्थाच्या ध्यानीं लावलें असतां, ते पाय दिसतात. ”

“देख, ऐसी लंबी चवडी बाते करके तुम्हारा तन बबूला कर रहा है।”

“कूप-मंडूकाला अगर उंबरांतल्या कीटकाला कूप अगर उंबर यापेक्षां दुनियेंत कांहीं अधिक मोठें नाहीसें वाटतें. तद्वतच तुम्हां धर्मवेड्यांची स्थिति आहे. सूर्याचें ऊन जेथें जेथें पडतें तेथें तेथें तें एकाकार असतें; पण-पाणी, आरसे, झिलई दिलेले धातूचे पत्रे-यांसारखे जे चकचकीत पदार्थ असतात, ते त्याचें पूर्ण रीतीनें परावर्तन करतात. हीच स्थिति आत्मज्ञानाची आहे. त्याचा उजेड सर्व हृदयांत सारखा पडतो; परंतु पवित्र साधूंचीं निर्मळ हृदयेच मात्र त्याचें पुरें परावर्तन करितात, आणि तेंच परावर्तन जर तुम्हांला बघायचें असेल, तर आमचे सद्गुरु **समर्थ रामदास** हे प्रत्यक्ष दाखवितील.”

“जरूर देखना है! कहां है वोह तुमारा उस्ताद? बुलाव उसको.”

“बोलावणे धाडलें आहे.”

“किती देर उसकी राहा देखना! कोतवाल, बुद्धपुरस्तको अप्पे धरम मुआफक, अप्पेमे उसकी सुंता करकर ले लेइंगे, तो अल्ला हुतालाकी अप्पे उपर बडी मेहेरबानी होगी नही? अच्छा, उसको मुसलमीन बनानेकी तयारी करो.”

“अल् हॅम्द् उलिल्ला! बेरामन बडा ढोंगी! चल तयार हो जाव! हजामको अब्बि बुलाताहूं!” कोतवाल मोठ्या ऐटीने व मगरूराने बोलला, कौन है रे? फकीर महंमद्, हजामको ले आव!”

“काय हा माझ्यावर प्रसंग! सद्गुरु **समर्थ रामदास** स्वामी महाराज, आपल्या या शिष्याला हे यवन, आज आपल्यामधून फरकर ओढून न्यायला तयार झाले आहेत, याची लाज राखणें आपल्याकडे आहे. यावनी धर्माचा उच्छेद न करतां आपला धर्म प्रस्थापित करून या परकी अमलाचा अंगीकार करण्याचें जें आपलें बीद तें आज आतां ह्या ठिकाणीं गलितधैर्य होऊं दिलें असतां आम्हां ब्राह्मणांची वाट काय होणार!

अभंग

आतां शरण कोणा जावें । सत्य कोणातें मानावें ॥

नाना पंथ नाना मते । भूमंडळीं असंख्यातें ॥

आतां कोठें धरूं भाव । बहूसाल झाले देव ”

जयरामस्वामी अगदीं हताश होऊन वरील अभंग म्हणत असतां-त्यांच्या व तेथील सर्व मंडळींच्या कानांव-दुरून मेठ्या धिटार्डच्या वाणीनें उच्चारलेले

शब्द आले. ते शब्द पूर्ण अशा अधिकारी वर्णोच्चाराचे होते, ते शब्द काय होते बरे?

अभंग.

“शरण जावें संतजना ॥ सत्य मानावें निर्गुणा ॥  
नाना मतीं काय चाडी ॥ करणें सत्याचे नीवडी ॥

श्लोक.

समर्थाच्या सेवका वक्र पाहे ।  
असा सर्व भूमंडळी कोण आहे ॥  
जयाची लिला वर्णिती लोक तीन्ही ॥  
नुपेक्षी कदा रामदासाभिमानी ॥

जयजय रघुवीर समर्थ !”

“वाहवा! वाहवा !

अभंग.

भावनेचा देव भावार्थे भावीला ॥ देव भक्त झाला भावनेचा ॥  
भावनेचा देव भावनेचा भक्त ॥ भावनेने मुक्त भावीतसे ॥”

“देवाचे भजन न करतां या संसारांत-माझे तुझे करून शेवटीं बरोबर काहीं न नेतां, एकटेंच अधोगतीला जाण्यापेक्षां, रामनामाच्या भजनानें संसार-यात्रा शेवटास नेणें चांगलें !” समर्थ एकदम तेथें येऊन बोलले. यावेळीं समर्थाचे वरील सर्व शब्द जरी अधिकारपूर्ण वाणीचे व शांत आणि गंभीर-पणाचे होते, तरी त्यांच्या हृदयांतला क्रोधवह्नी त्यांचे डोळे बाहेर टाकीत होते असें त्यांच्या मुद्रेवरून स्पष्ट दिसत होतें. समर्थदर्शन झाल्याबरोबर जय-रामानें त्यांच्या पायांवर मस्तक ठेवलें व तो हर्षातिशयानें वरील अभंग म्हणत नाचूं लागला. आपल्यावरचें अरिष्ट आतां खास टळलें अशाबद्दल त्याची खात्री झाली. हा सर्व प्रकार पाहून दलेलखान तर मूढचित्त झाला. समर्थाच्या नुसत्या दृष्टिक्षेपणानेंच तो विमूढ व्हाऊन कावऱ्या वावऱ्या दृष्टीनें सर्वत्र अव-लोकन करूं लागला. त्याच्याच्यानें एकदम असें जरी काहींच बोलवेना तरी तो उसनें धैर्य अंगीं आणून बोलला,—

“आप कौन हो ?”

“जातीचा असल ब्राह्मण आहे!”

“यह अग्नी आपने पैछान्का है?”

“अलबत्त !”

“उस्की और आपकी बिरादरी है!”

“हेच आमचे सदुरु समर्थ रामदासस्वामी! आतां तुला काय हवें तें त्यानांच विचार!” जयराम छाती पुढें काढून जोरानें बोलला.

“अच्छा, तो फेर बतला दे तुम्हारा राम कहां है?”

“सुभेदार दिलेलखांसाहेब, आपलें म्हणणें काय आहे?” समर्थ मोठ्या गंभीरपणानें परंतु आवेशयुक्तवाणीनें बोलूं लागले, “राम बताव” चाबारे, मक्काशरीफ एकदम जशी या ठिकाणीं कागदावरील चित्राशिवाय दिसायची नाही तद्वत्च रामदर्शनाचें आहे. मक्काशरीफला जाण्याचे जसे प्रवासाचे हाल भोगावे लागतात, तसेंच रामरूप दृष्टीस पडण्यास या देहाला अत्यंत कष्ट सोसावे लागतात. वास्तविक पाहिलें असतां तुमचा रहिम आणि आमचा राम हे एकच आहेत. सरडा जसा प्रत्येकाला भिन्न रंगांत निराळ्या रंगाचा दिसतो, तद्वत्च सर्वसाक्षी परमात्मा अनेक रूपांत दिसत असल्यामुळें त्याला अनेक लोक अनेक रंगाचा समजून त्याप्रमाणें जरी स्वबुद्धीनें अनेक नांवें देतात, तरी तो मूळचा एकच आहे. मतमतांतरानें ह्या भूमंडळावर जरी आज भिन्न पंथ वास्तव्य करताहेत, तरी गारगोटीच्या पोटीं जसा एकच विस्तव गुप्त असतो, तसा तो परमात्मा सर्वांतरीयांमिं एकच असून तीच शक्ति भिन्न रीतीनें या जगांतले भिन्न चाळे करवते.”

“यह तुमारे गोईके तरकीबसे, तुम् अग्नी गरूरी छोडके, यह सुभेदार दिलेलखांके दवाला होने चाहता है, ऐसा समज आता है। क्यों कोतवाल साहेब, इस बारेमे यह हमारा कहना दुरुस्त है या नहीं?”

“आपका कहना तो बिल्कुल दुरुस्त है!”

“बहोत् अच्छा” ऐटीनें पुढें होऊन मिशीवर उजव्या हाताचीं बोटे फिरवीत दलेल म्हणाला, “बुत्-पुरस्ती बिल्कुल झूट है! बुत् और बुत्-पुरस्तीका बुवानु मचाने वालेको नामोहरम करना ऐसा हमारे दीनका होकम है!”

“आमच्या आर्थधर्माप्रमाणें, जो न बागेल त्याला आम्ही हूण म्हणतो. त्याच्याशीं आम्ही कोणताही व्यवहार करीत नाहीं. त्याच्यापासून दूर राहून

मतमतांतरे शोधित न बसतां शक्य असल्यास आमच्या धर्माच्या आड येणारास आम्ही योग्य शिक्षा करतो. दुसऱ्या धर्माचा उच्छेद करणे आमचे बौद्ध नाही. परधर्मी आमच्या कैदेत जरी असला, तरी त्याला त्याच्या धर्माप्रमाणेच आम्ही वागविला सांगतो. स्वधर्मच्युत होण्यासारखी आम्हांला दुसरी भीड नाही. तुमचा किंवा इतर कोणचाही धर्म-धर्म या दृष्टीने-आमच्या धर्माच्या खालच्या पायरीचा जरी आहे तरी त्यांतली नीतितत्वे चांगली आहेत. आम्ही कोणच्याही धर्माचा द्वेष करीत नाही; परंतु त्या धर्मातल्या तत्त्वांप्रमाणे न वागण्याचा द्वेष करतो. बलात्काराने किंवा पायमल्लीने दुसऱ्या धर्माचा उच्छेद करण्याची तत्त्वे कोणच्याच धर्मात नसतां तुमच्यासारखे मूढ लोक आमच्या धर्मीयांचा उच्छेद करण्याला अधिकाराच्या जोवर प्रोत्साहन देतात म्हणून आम्ही तुमचा द्वेष करतो. ते पाहा, ते तुमचे काजीसाहेब इकडे घेताहेत. तेच मोकळ्या मनाने कोणच्या धर्माची प्रशंसा करतां येईल तें सांगतील अशी आमची खात्री आहे. ”

हे काजीसाहेब म्हणजे मिरजेच्या प्रासद्ध दरग्यातील मिरासाहेब होत. **समर्थांची** आणि या **मिरासाहेबांची** जेथे प्रथम भेट झाली त्या स्थळाला अद्यापि **समर्थ दरवाजा** असे त्या दरग्यांत नांव आहे. मिरासाहेब हे खरे अल्लाचे भक्त असून मोठे संत होते. त्यांच्या कानांवर **जयरामस्वामी**च्या छद्मवादाची गोष्ट गेल्यामुळेच ते तेथे स्वयंस्फूर्तीने आले होते. **समर्थांचे** भाषण ऐकून ते मोठ्या सद्य अंतःकरणाने पुढे झाले व बोलू लागले.

“ सच है के हिंदूओंका वैदिक धर्म-इन्सानियतका और इल्म-ई-हिक्मतका प्यारा मकान है ! और इस उर्जके ऊपरके सब दीनोंसे आला है ! ”

“ यह बात तो दुस्त है ! ” कोतवाल मध्येच बोलला, “ लेकिन तुम्हारे सब लोक **शिवाजी** छटारूको अप्रा राजा समज्के उसको औरउत्के करवाईको बडे दिल् स्वाईसे देखते है-इतनाही नहीं तो उसको बडा दीनदार-दानेष्मद समज्ते है, यह बात कौन्से इल्मकी है ? ”

“ हां कोतवाल साहेबका सवाल बरोबर है ! ” लुईवरून हात फिरवीत फिरवीत **दलेलखान** बोलला.

“ **शिवाजी** राजे जात्या क्षत्रिय असून ते आपल्या क्षात्रधर्माला अनुसरूनच वागत आहेत. ” **समर्थांनीं** बजावून सांगण्यासारख्या आवाजाने



सांगितलें, “ आमच्या धर्माचा उच्छेद करूं पाहणाऱ्या यवनांना शिक्षा लावण्याकरितांच त्यांनी हत्यार उचललें आहे. ते यवनांचें कुराण अगर मशिदी यांना लवमात्र त्रास देत नाहीत, जिकून घेतलेल्या प्रांतांतल्या मशिदींची उत्पन्नं त्यांनी जप्त केलीं नसून उलट ज्या मशिदी अगर दर्गे यांना उत्पन्नं नसतील त्यांना तीं ते नवीं करून देतात. शिवराजांनं धर्मभ्रष्टतेचें एकादें उदाहरण केलें असेल तर सांगा ! ”

“ बस्स, बोह् निमक् हराम है ! ” दलेल जरा मिजाशीनं बोलला, “ जिस्का दादा और पिदर, बिजापूरके पादशाहीका खोराक् खाकर उसको पैदाष करनेको जिदे रहे और उस बदामष्की पैदाष होते ही—”

“ हां खामोष ! ” समर्थानीं आपल्या कुवडींतील तरवारीचा सळ अर्धवट उपशीत असतां बजावलें, “ खबरदार, माझ्या देखत असले शब्द काढशील तर ! ”

“ तुम् क्या करोगे ? ” दलेल चवताकून बोलला, “ कोतवाल, काहां हैं वोह गो-गोष्ट ? ”

“ हुजूर ! ” एका नोकरीनं झांकलेलें गोमांसाचें तबक पुढें करून म्हटलें.

“ चलो, तयार हो जाव, तुमको हम् मुसलमीन बनाने चाहता है ! ”

“ काय ? तूं आम्हांला मुसलमान करण्याची इच्छा करतोस ? पण श्री-रघुपतीची इच्छा आम्ही ब्राह्मण रहावें अशीच आहे, त्याला काय इलाज ? ”

“ ऐसा है क्या ? अच्छा ! चलो—तयार होकर वोह तुमारा राम बताव—नहीं तो यह गो-गोष्ट खानेको और सुंतेके वास्ते तयार हो जाव ! ” दलेल करारी आवाजांनं बोलला.

“ अरे बाबा, आमच्या गोमातेचें मांस आम्ही जिवंत असतां, कधीं तरी तुम्हां यवनांकडून आमच्यापुढें येईल काय ? ”

“ यह देख-इधर है या नहीं ! ”

“ काढ पाहूं त्या तबकावरचें झांकण ! ”

तबकावरचें झांकण दलेलनं काढलें तों त्यांत फळफळावळ आहे असें त्याच्या दृष्टोत्पत्तीस आलें. तें पाहून तो लज्जेनं जरी शरमिधा झाला, तरी फजीतीमुळें अधिक क्रोधोद्धत होऊन ज्या नोकरानें तें तबक आणलें होतें त्याची मागगुटी धरून करड्या आवाजांनं बोलूं लागला.

“ऐरे बद्माश ! तुमको अभीके अभी सूलीपर चढ़ता हूँ ! कोन है उधर ! इस हरामखोरको चाबूकके एकसौ फुंदने चढ़ाव ! एकदम उसको बुलबुल बनाव ! गो-गोष्ठ लानेको होक्म दिया तो फलियानी लाके ऐसे ऐन मोक्के-पर हमारी फजीहती किया. ऐसे रिश्त लनेवालेको सूली चढ़ानेबिगर दूसरी बराबर सजा बिलकूल नहीं. देखो कोतवाल्, यह बेरामन्को इस जायसे एक उंगुलभी हिलने मत देव. हम खास जाकर इस हरामखोर नौकरको अभीके अभी दिवारपर सूली चढ़ाता है और गो-गोष्ठ लेकर आता है ! ”

जोराजोरानें धक्के मारीत **दिलेल** नोकरासह गेल्यावर तेथील सर्व मंडळी मोठ्या पंचायतींत व चिंतित निमग्न झालेली दृष्टीस पडली; परंतु **समर्थ** व **जयराम** हें दोघे मात्र निर्भयपणें येणाऱ्या प्रसंगाला तोंड देण्यास तयार अमलेले त्यांच्या मुद्रांवरून लख्ख दिसत होतें व **मिरासाहेब** आपल्या मनाशीच विचार करीत उभे होते.

“इस आसंमे यह बेरामन् खुदबखुद अल्लाके शक्लमे मेरेको मुलाखत देनेको आया है इसमे कुछ शक् नहीं. सुमंदार **दिलेलखां**के आखोंपर तुबूवरके मुसेहरी है ! गो-गोष्ठकी फलियानी कैसी बग्या इसका सबब तहकीसे न सोंचकर, उस नौकरपर बोह अप्रा अभी करडा अमल याने अप्रे मजबूत मगज्का अजवाला फैलान्के उसको नाहक दुनियापार करदेगा ! या अल्ला नेरी कुदरत ! ”

**मिरासाहेब** पुढें होऊन मोठ्या नम्रतेनें **समर्थांस** म्हणाले “महाराज, अप्रे खातर मेरे दिलकी बराबर खुलाबट्ट होके आज दीनसे मै आपका दोस्त होने चाहता है ! उम् लिये मेरा अर्ज कबूल करना ! ”

“परमेश्वरभजनाशिवाय,” **समर्थांनीं** प्रेमाने सांगितलें, “जोंपर्यंत तुम्हांला कोणतीच इच्छा नाही, तोंपर्यंत सर्व जगच जर तुमचें दोस्त आहे, तर मीही त्यांतलाच असल्याकारणानें, तें नातें नवें जोडण्याचें कारणच नाही. मात्र प्रसंगीं अविधी जुलमाचा प्रतिकार करून, परमेश्वराच्या सन्त्या स्वरूपाशीं तादात्म्य वागावें. तें झालें म्हणजे विरोधभाव आसुखच पतन पावून, आपण एक होणार आहोंत ! ”

“आपका महसुरा सच है ! आपके कहाने मुआफक आजसे आप दोनों दोस्त बन्ये ! ” **मिरासाहेबांनीं** मोठ्या आदरानें व प्रेमानें आपल्या हातांतील केवा

“ ठीक आहे ! तुम्हांला रामदर्शन हवें असेल, तर मी जातो त्या मार्गीने या; म्हणजे तें घडेल ! ”

“ मुजे कुबूल है ! ”

“ चला तर माझ्या मागून ! ”

समर्थ आणि जयराम तेथून जे निघाले ते मिरजेच्या किल्ल्यावर गेले. त्यांच्या पाठापाठ दलेलखान सुभेदारही गेला. समर्थ व जयराम किल्ल्यावर तटाच्या एका बुरुजावर जाऊन उभे राहिले. दलेल त्यांच्या शेजारी जाऊन उभा राहिला. समर्थांनी जयरामाला खूण केली त्याबरोबर ते दोघेही ‘ जय जय रघुवीर समर्थ ’ असा रामनामाचा जयघोष करून बुरुजाच्या जंगीतून लहान देह करून बाहेर निघाले व लढाखाली येऊन उभे राहिले. दलेलखानाला त्यांच्या मागोमाग येतां न आल्याकारणानें तो तसाच बुरुजावर उभा राहिला व आश्चर्यचकित झाला.

“ चल, जलदी चल. रामदर्शन पाहिजेना ? ” समर्थांनी दलेलाला विचारलें, “ बुरुजावर कां उभा ? ”

“ यह किलेके दिवारके इतने छोटे रंदेसे हमने नीचे कैसे आना ! ” दलेलनें विचारलें.

“ आम्ही दोघे जसे आलों तसेच तुम्ही या ! ”

“ नहीं आने सकते ! ”

“ तर मग रामही दिसत नाही. ”

“ वस्, तुम् वडा जादूगार है ! ईस्वास्ते तुम् वोह किलेके दिवारके इतने छोटे रंदेसे यह जयरामके साथ निकल गया. वोह कुछ नहीं. वह गो-गोशूके फूलों बनाव ! ” दलेलखान किल्ल्यावर धांवत येऊन बोलला.

“ अहो, पग मांस आहे कुठें ? ” समर्थांनी विचारलें.

“ यह देख ! ” दलेल ऐटीनें बोलला.

“ त्या तकारीवरचा रुमाल काढा पाहूं ? ”

समर्थांनीं असें म्हणतां क्षणींच दलेलनें रकारीवरचा रुमाल बाजूला केला, तों त्यांत फुलांचे हार त्याच्या दृष्टीस पडले. ते पाहून मिरासाहेब त्याला म्हणाले “ क्यों सुभेदारसाहेब, दिल्लफाई हो चुकी ! ”

“ वेषख हो चुकी. महाराज, आपको बहोत तक्लीफ दीयी, उम्मास्ते

आपकी मैं बंदगी बजाता हूं. आप तो सच्चे साईं हो ! आजसे मैं आपका बंदा ताबेदार शागीर्द बन गया है ! ”

“ शिष्य झालास हेंच बरें झालें ! ” समर्थ बोलले, “ तूं आपल्याच धर्मांत रहावें आणि परपंडिताचें तत्व सोडून आमचें भूतदेष्टेचें तत्व, यापुढें नेहमीं ध्यानांत ठेवावें असें तुला आमचें सांगणें आहे. तूं आम्हांला उस्ताद मानलें आहेस, तेव्हां आतां आमच्या धर्माचा छल करणारास शिक्षा लावण्यासाठीं जो आमचा शिवराज तयार झाला आहे त्याला मदत करण्याच्या वचनाची तूं आम्हांला गुरुदक्षिणा दिली पाहिजे आणि या मिरजेस रामदासी मठाची स्थापना करवून तेथें दर गुरुवारीं तूं आपल्या लबाजम्यानिशीं निमाज पडला पाहिजेस. ”

“ आप्के कहने मुआफक करनेको मैं तयार हूं ! ”

“ ठीक आहे. आमची वेणु म्हणून जी शिष्याण आहे तिलाच मठाध्यक्ष करावी म्हणजे झालें. ”

“ तो फेर वोह फूलोंके शिरे उस्तादके बदनपर चढा देना मंजूर है ! ” मिरासाहेब आनंदानें बोलले.

श्रीरामदास समर्थ आणि जयरामस्वामी यांच्या गळ्यांत दिलेलखान फुलांचे हार घालतो व हात जोडून उभा राहतो. “ अहाहा—क्या बहार है ! ”

पद.

चातुर चातुरसे चटका ॥ १० ॥ एक एक गुण परवाडी डारूं ॥  
तन मेरी तोरी गयो तटका ॥ १ ॥ सुनत देखत गुण प्रगट लोक-  
नमें ॥ अजब लागे चटका ॥ २ ॥ रामदास साईं सबघटव्यापक ॥  
आनंदकी घटका ॥ ३ ॥

मिरासाहेबांनीं स्तुती केल्यावर समर्थ म्हणाले—

“ सुजनहो एका ! ह्या जगांत परमेश्वरानें आपल्याला जें उत्पन्न केलें आहे तें दुसऱ्याला पीडा देण्याकरितां नव्हे. आपल्याला जर कोणी दुःख देईल तर आपण त्याचें योग्य न्यायानें निवारण करून, नंतर परमार्थासारख्या अद्वितीय सुखांत निमग्न होण्याचा प्रयत्न केला पाहिजे. हीच गाष्ट शिवराजांचा आहे. ज्याच्या देशाचें राज्य त्यानें करावें आणि कोणाचें स्वातंत्र्य

कोणी लुबाडून घेऊं नये अशा मतांचे आमचे शिवराज आहेत. त्यांच्या देशाचा कारभार त्यांनाच करायला हवा आहे. परकीय अमलाचे ते द्वेषी आहेत. परकीय सत्तेपासून स्वधर्मबांधवांना अत्यंत त्रास होऊं लागल्यामुळेच शिवराजांनी स्वदेशबांधवांच्या दुःखाचा प्रतिकार करण्याकरितां श्रीजगद्बा भवानीला साहाय्यार्थ वेतली आहे. दिवसेंदिवस त्यांचा हेतु साध्य होत चालला आहे याचें कारण, त्यांची स्वधर्मनिष्ठा, स्वदेशवात्सल्य आणि स्वबांधवप्रीति — या तिन्ही गोष्टींची नुसती वडवड करीत बसायचें नसून त्यांनीं केलेली कृति पाहून लोकांनीं थक व्हावे आणि वाहवा म्हणावें हें आहे. लोकशेवकांच्या बुढ्यांनीं किंवा लोकनायकांनीं नुसती वडवड न करतां कृति करून दाखवून भगवत् वडवड करावी; कारण कृतीच्या अगोदर केलेल्या वडवडीनें कृति नासण्याचा फार संभव असतो. सध्यांचा वेळ चळवळीचा आहे, परंतु त्या चळवळींत देवाचें अधिष्ठान पाहिजे म्हणजे ती यशस्वी होईल. एवढ्याचसाठीं सर्वत्र बलभामाची स्थापना करून श्रीचा संप्रदाय वाढविण्याचे अश्रान्त पारश्रम चालजे आहेत. ह्यावेळीं जिवाच्या भीतीनें परकीय अम्लच बरा असें म्हणजे म्हणजे लोकनायक शिवबांच्या परिश्रमाची निंदा करून गीतेंतील कर्मयोगाला लाथाडण्यासारखें होणार आहे. स्वदेशसेवा म्हणजे स्वधर्मनिष्ठा आणि स्वराज्यस्थापना ह्या गोष्टी ज्यांना करायच्या असतील त्यांनीं जीवित तृणसमान मानिलें पाहिजे. जीवाची ती पर्वा काय ? खरें माहिलें असतां, जीवित म्हणजे काय आहे ? हा संसार म्हणजे बुडबुडा आहे. फुटला कीं झालें ! सृष्टिनिर्माणकाळीं उत्पन्न झालेल्या ह्या संसाराचें चित्र म्हणजे प्रत्यक्ष अग्नीचा भडका आहे. प्राण्याच्या जननावरोबरच जसें केशांचें जनन झालेलें असतें तद्वतच ह्या संसारवैश्वानराच्या पोटीं प्राणी जन्माला आला म्हणजे मृत्यूही जन्माला येतो. अग्नि एकसारखा टिकण्याकरितां त्याला जसें सर्पणाचें खाद्य लागतें तद्वतच संसार कृष्णवर्त्म्याचें सर्पण प्राणी होय. संसाराच्या अग्नींत प्राण्याला लांकडाप्रमाणें जळून खाक झालें पाहिजे, हें जरी खरें आहे, तरी तेच मरण शांत आणि आनंदीवृत्तीचें व्हावें असें जें प्रत्येकाला वाटतें, ते वाटणें प्राप्त करून घेण्यासाठीं—चंद्रासकट पृथ्वी जशी सूर्याच्या भोंवतें फिरण्यांत निमग्न झाली आहे, तद्वत आपण भिन्न नांवांचा जो परमेश्वर याच्या ठायीं गुंथ झालें पाहिजे. म्हणजे संसाराग्नींत जळणारें हें देहसर्पण सार्थ

होतें आणि अंती निरिच्छ आनंदांत आत्मा गडून जातो. या जगाची रूढी  
बधितली तर—


बहू ढीग मागेपुढें मोहरांचे ।  
मदोन्मत्त होवोनियां तेथ नाचे ॥  
कळेना जळे रूप हें सर्पणीं रे ।  
हरे राम हा मंत्र सोपा जपारे ॥

जयजय रघुवीर समर्थ ! ”

“ जर्गी होइजे धन्य या रामनामें ।  
क्रियाभक्तिऊपासना नित्यनेमें ॥  
उदासीनता तत्त्वतां सार आहे ।  
सदा सर्वदा भोकळी वृत्ति राहे ॥

जयजय रघुवीर समर्थ ! ” जयरामस्वामींनीं श्लोक म्हटला—

सर्व मंडळी गांवांत मठाची स्थापना कोठें करावी म्हणून योग्य स्थल  
वघण्याकरितां गेली.



## प्रकरण दहावें.

### पहिला वेटा न् सवाई सोटा.



जगांतला स्वजन्माचा ईश्वरी संकेत ओळखून बाह्यी स्थिति प्राप्त करून घेण्याच्या भौतिक मार्गाच्या शिखरास जाऊन पोचले असताही, स्वदेशवांधवांची पारतंत्र्यातून मुक्तता करण्याकरितां स्वधर्म आणि स्वराज्य यांच्या बोधाच्या उपजत बुद्धीला जोरानें वाढण्यास महाराष्ट्रललामभूत श्रीशिवछत्रपतींच्या पराक्रमाची जोड घेऊन स्वधर्मजागृतीनें स्वराज्यस्थापना करविणारा श्रीसमर्थ रामदासांचा विजयी ब्रह्मचारी मारुती सर्व आर्यावर्तावर मुमुःकार करून उड्डाणें मारीत हिंडल्याला आज तीनशें वर्षे होत आलीं आहेत. याची साक्ष—इतिहास, दंतकथा, वैभवहीनतेनें व पतिपराड्मुखतेनें भ्रष्ट होऊन आज मित्तीस जमीनदोस्त होऊं पहाणारे किल्ले, तट, मंदिरे, गढ्या, तलाव, बगीचे, राजवाडे वगैरे जे देत आहेत त्यांच्याच खऱ्या वैभवशाली स्वरूपाचा आणि त्यांत नांदणाऱ्या राजलक्ष्मीचा प्रकृत प्रकरणांत जो प्रतापगड नांवाचा छत्रपती शिवरायांनीं बांधलेला किल्ला त्यांतील अफूजुलूखानाच्या वधाच्या काळचा जो प्रसंग येणार आहे तो निर्मळ असा आदर्श असून त्यांत दिसणारीं तेव्हांचीं चित्रे व त्यांचीं स्वभाववैचित्र्ये हें स्पष्ट दृग्गोचर होणार आहेत.

धर्मजागृति, ऐक्य, दृढनिश्चय, बाहुबल, पातिव्रत्य, अटोकाट धोरण, अतुल प्रतापाच्या दिग्विजयी राष्ट्रीय झेंड्याचा थयथयाट, परकीय सत्तेच्या रणमस्तीची हवेलेडी, ज्याचा त्याला धर्म प्यारा असणारें तत्त्व, परकीय सत्ताधिकाऱ्यांना राममत्त करून अहंकाराची केलेली गर्दनछाट, प्रपंचांत राहून परमार्थ करण्याची अजब युक्ति, साम्राज्याची उदात्त कल्पना, जशास तसें वर्तन ठेवण्याची शैली, अंधपरंपरेच्या रुढींतील कर्दमाची शास्त्राधारें केलेली उरफोड,

विकट प्रसंगीं न डगमगतां स्वदेश, स्वधर्म आणि स्वराज्य यांबद्दलच्या स्वदेशवा-  
धवांच्या सुखसोई करण्याच्या कामीं पडणाऱ्या दगदगांत व प्राण तृणवत् मान-  
ण्याचें क्षात्रतेज, मूठभर सेनेचें सेनापत्य स्वीकारून परकीय सत्तेच्या मदो-  
न्मत्त सेनारूप हत्तींच्या कळपांना गनिमी काव्यानें जर्जर करण्याची अज्ञव शैली,  
विजयश्रीचा विजयी स्वयंवर, स्वभाषेला उन्नति देऊन स्वराज्यस्थापनेची  
कर्तवगारी, सेवाधर्माचा अमोल किता—वगैरे ज्या गोष्टी—त्या शिवकालीं  
एकसमयावच्छेदेंकरून कां व कशा घडून आल्या हें इतिहासाच्या वाचनानें  
अगर भविष्यकथनानेंही तंतोतंत कळणें शक्य नाहीं. याचें कारण हें कालचक्र  
असेंच अद्वितीय आहे.

ह्याच कालचक्राच्या फेऱ्यांत पवित्र आणि पुण्यकारक अशा देशसेवेमध्ये  
ज्यांनीं आपलीं शिरें तळहातावर घेऊन अखेर जे विजयी झाले, अगर रणशय्ये-  
वर सुखाची व अक्षयची निद्रा घेत पडुडले, अशांचीं चरित्रें श्रवण करणें पुण्य-  
कारक नाहीं असें कोण म्हणेल ?

स्वातंत्र्यप्राप्तीकरितां झगडणें हें आज सृष्ट्युत्पत्तीपासून सुरू असून त्यानें  
सर्व जगताला आक्रमण केलेलें आहे. स्वदेशसेवेस वाहिलेल्या सर्व नरपुंगवांची  
राष्ट्रीयत्वाबद्दल नेहमीं एकच कल्पना असते असें नाहीं. त्या कल्पना जशा भिन्न-  
भिन्न असतात तशाच त्या रंगवल्या असतां त्यांच्या कृतींचा विपर्यास  
न होतां, धडा घेऊं पाहणाराला त्या मार्गदर्शक होतात. सृष्ट्युत्पत्तीपासून  
आजपर्यंत स्वातंत्र्याचें भांडण मिटलेलें नाहीं आणि प्रलयकालपर्यंत तें मिट-  
णेंही शक्य नाहीं. जगाच्या स्वास्थ्याकरितां आम्ही लढतो, त्यांत आमची  
बिलकुल स्वार्थबुद्धि नाहीं, गरीब राष्ट्रांचें स्वातंत्र्य रक्षण करण्याकरितां आणि  
उन्मत्त क्षात्रतेजाला विझवून टाकण्याकरितां आम्हीं हातीं शस्त्र धरलें आहे  
वगैरे जरी कोणी कांहीं गोष्टी सांगितल्या, तरी त्या निःशस्त्र गुलाम सुद्धां मना-  
पासून कधींही खऱ्या मानणार नाहीं. भविष्यत्कालीं स्वातंत्र्याला असा कांहीं  
एक दिवस दिसणार आहं कीं, ज्यांच्याकरितां स्वातंत्र्य मिळविलें त्यांनांच  
भ्यालें पाहिजे.

भिन्न भिन्न राष्ट्रांच्या राष्ट्रीय खटपटी व उलाढाली यांची ऐतिहासिक  
माहिती मिळवण्याची इच्छा करून त्या खटपटींतील व उलाढालींतील उद्देशांची  
ओळख करून घेण्याची ज्यांची खटपट सुरू असते अशा ज्या वृद्ध तरुणांचीं



मनें इतिहासांतील जागोजागच्या धाडसी आणि अंगावर रोमांच उठविणाऱ्या गोष्टींनीं पूर्णपणें अकर्षिलीं जातात तेच पुरुष धन्य होत. स्वातंत्र्यप्रेम मनांत दृढ धरून त्याच्या प्राप्तीकरितां झुंजणारे व त्या झुंझारांच्या कृतीबद्दल आदर व्यक्त करणारे असे जे कोणी असतात त्यांना पुण्यवानच समजले पाहिजेत.

अशाच पुण्यपुरुषांपैकीं आमचे श्रीछत्रपति शिवाजीराज महाराज हे होत. प्रतापगडासारखे किल्ले त्यांनीं अनेक बांधले, परंतु प्रतापगडावरील जंगदंबेप्रमाणें मात्र अनेक ठिकाणीं अनेक जगदंबांच्या स्थापना केल्या नाहींत. कारण त्यांना एकच जगदंबा व अनेक किल्ले स्वराज्यरक्षणाकरितां पाहिजे होते. ह्या प्रतापगडावरील देवीचें ध्यान मनोभावनेप्रमाणें दिसेल असा त्या मूर्तीच्या ध्यानांत चमत्कार आहे. याच मूर्तीच्या पुढील सभामंडपांत शिवराजांच्या राजघराण्यांतील व त्या राजघराण्याच्या आश्रयांतील चौघी स्त्रिया व पुरुष नोकर अशी मंडळी समर्थकडून शिवराज केव्हां येतात म्हणून वाट बघत बसलीं असतां त्यांच्यांत पुढीलप्रमाणें संवाद चालला होता:—

“ नव्हेका, तो प्रसंग फारच बहारीचा! पिराजीरावांच्या मागून आमचे मालक जेव्हांका कडावीन घेऊन निघाले तेव्हां कांहीं विचारूं नका मासाहेब ! फारच थोडक्यांत गेलें. नाहीं तर प्रसंग मोठा बिकट आला होता. ”

“ जिवा, नाहीं तर कायरे झालें असतें ? ” जिजाबाईंनीं विचारलें.

“ पिराजीरावांमागून तेही पण— ”

“ अरे, अहो अभद्र बोलूं नये ! ” गिरजाबाईंनीं जरा रागानें बजावलें.

“ ह्याचा साराच थोपट मार्ग ! चंद्राबाईंनीं टीकात्मक टोला दिला.

“ बरें, मग पुढें रे काय झालें ? ” जिजाबाईंनीं विचारलें, “ तो पुरंदरचा किल्ला हस्तगत कसा झाला ? ”

जिवा म्हाल्या बोलला “ आई जगदंबेच्या कृपेनें, महाराजांच्या पुण्या-  
ईनें आणि पिराजीरावांच्या मरणानें.

जिवा म्हाल्यानें सांगितलेली ही बातमी ऐकून सर्ईबाईंना म्हणजे शिवराजांच्या गृहिणीला मोठा आनंद झाला. त्या जास्त माहिती मिळविण्याच्या इच्छेनें बोलल्या, “ पण तूं रे त्या लढाईत काय करीत होतास ? ”

“ मी तिथें काय करीत होतों म्हणतां बाईसाहेब ? अन् मी काय करीत होतो तें या तोंडानें सांगूं म्हणतां होय ? नकोरे देवा ! महाराजांनीं जर माझी

चढाई माझा तोंडून बाहेर पडलेली ऐकली, तर ही जीभच जाईल. मी तेथे काय करीत होतो तें महाराजच सांगतील; पण एवढें मात्र खरें कीं, मी तेथे होतो म्हणूनच तो किल्ला घेतांना महाराजांच्या जिवावरचा प्रसंग टळला. ”

“जिवा, धन्य आहेस ! ” जिजाबाई उपदेशाच्या भाषेनें बोलल्या, “पण एवढें मात्र लक्षांत ठेव कीं, तूं होतास म्हणून शिवबा वांचेला असें मात्र त्याच्या देखत किंवा परोक्ष पुन्हां केव्हांही कधीच बोलूं नकोस. हेच शब्द एखादेवेळीं तुझा जीव ध्यायला कारणीभूत होतील. आतां बोललास तो बोललास. अरे, तुझ्यासारख्या बाळगोपाळांचें माझ्या शिवबाला साह्य आहे म्हणूनच तो भगवद्वचनाप्रमाणें फलाशा न करतां आत्मयज्ञ करून स्वकर्म करण्याला झटत आहे. मागें सूर्यवंशी आणि चंद्रवंशी राजे असेच ह्या आर्यावर्तांत होऊन गेले. गोब्राह्मणांचा प्रतिपाल करून यथासांग स्वकर्म बजावणारे राजे ह्या आर्यावर्तावर जे होऊन गेले त्यांच्याच माळेंत माझा शिवबा मेळुमणी होणार आहे. ”

“यांत तर बिलकुल संशय नाही. पण आतां होणारे आमचे धाकटे धनी-साव कसे होणार ? ”

“म्हणजे ? आतां महाराजांना मुलगा का होणार ? ” गिरजाबाईनें विचारलें.

“यांत कांहीं संशय आहे कीं काय ? ” जिवा मोठ्या ऐटीनें मान वांकडी करून बोलला.

“कशावरून रे ? ” जिजाबाईनीं प्रश्न केला.

“मी कांहीं ज्योतिषी थोडाच आहे ? ह्या चंद्राबाई रोज म्हणतात म्हणून मीं म्हटलें. त्या का खोटें बोलतात होय ? पण मी म्हणतो तसें झालें तर त्यांत विघडलें कोठें ? ”

“अरे, त्यांत विघडलें कांहींच नाही. ” गिरजाबाई बोलल्या, “पण पहिली बेटी न तूप रोटी ! ”

“आहे कुठे तूप न रोटी ? परक्या राजसत्तेच्या भाईवंद पशूंच्या मनसोक्त चरण्यानें ती आमची तूपरोटी आम्हांला मिळत नाही म्हणून तर आमचे महाराज त्यांच्याशीं रात्रंदिवस झुंज करताहेत. तेव्हां आतां तुम्हीच सांगा, कीं, ह्या वेळीं

तुपरोटीची फुकट बेटी हवी, का शत्रूला मारणारा पहिला बेटा न सवाई सोटा हवा ? ” जिवानें विचारलें.

“ अरे, तूं कवित्व सुद्धां करतोस ? ” जिजाऊनें म्हटलें.

“ ह्या चंद्राबाई कवित्व करतात ! मी नाही ! यांनीं आमच्या आतां होणाऱ्या धाकट्या धन्यांचे डोहाळे मोठे छान रचले आहेत. घरीं केव्हां केव्हां म्हणतानां मीं ऐकले आहेत. ”

“ खरेंच कांही चंद्राबाई ? ” जिजाऊनें विचारलें.

“ तुला रे कोणीं सांगितलें हें इथें बोलायला ? ”

“ अँ ! अनू रागावायला काय झालें ? धनीणीची कीर्ति नौकरानें गाऊं नये तर काय ज्याची त्यानेंच गावी ? माझा सूर गोड असता तर मींच ते डोहाळे म्हणून दाखवले असते. माझे सुद्धां पाठ झाले आहेत. पण मी पडलों करड्या आवाजाचा शिपाई गडी; तेव्हां काय करावें ? ”

“ चंद्रबाई, म्हणा पाहूं ? ऐकूं द्या तर खरें आमच्या सूनवाईवरचें तुमचें कवित्व ! ”

“ कवित्व कसलें तें ! कांहीं तरी केलें आहे झालें ! पुरतेंस आठवत सुद्धां नाही. चांगलें पाठ झालेलें नाही, त्यामुलें जरा कुठें कुठें चुकतें. ”

“ तुम्ही आरंभ तर करा. चुकाल तिथें आठवून द्यायला हा जिवा आहेना इथें हजर. ”

“ तें गाणें कांहीं पुरें झालिलें नाही; पण झालें आहे तेवढेंच म्हणतें. जिवा, सूर देतोसना ! ”

“ तर मग जरा दम धरा. घेऊन येतो. ”

“ काय तें ? ”

“ सारंगी नाहीतर तंबोरा. ”

“ काय तरी थोडेखोर आहे ? घरीं मी सारंगीतबुन्यावर का म्हणतें ! ”

“ तुम्हीं सूर मागितला म्हणून मीं तसें म्हटलें. हवें तर जातें घेऊन येतो. त्याच्या घरघरींत म्हणा. ”

“ पुरे कर रे. ” जिजाबाई बोलल्या, “ तशाच म्हणा हो तुम्ही आपल्या ! ”

चंद्रा डोहाळे म्हणू लागली.

## डोहाळे

जिल्हा-धुमाळी.

( वन् वन् कर चलोरे गौळणी पेनका साजे० या गौळणीच्या चालीवर. )

नव शशिकर उदयिं दृष्टि ती लावि जन जैशी ॥ राजाचि  
 राणिवर तैशी ॥ धु० ॥ नवमास कांति ती वदानिं चढत कशा  
 रंगीं ॥ चढत कशा रंगीं ॥ रविउदयिं रात्रिच्या ढंगीं ॥ १ ॥  
 षट्पद कसे रवीच्या कमलकोशि ते दिसति ॥ कोशिते दिसती ॥  
 कुचमुखें धिक् तया वदती ॥ चाल ॥ खाय चोरुनि रगड आड  
 माती ती ॥ परि नृपा उमगे ती ॥ चाल ॥ वसंत ऋतुमर्धिं गज  
 जैसा तो ॥ ससित पल्वलिं तो ॥ बहु आश्वासि स्नान जें करितो ॥  
 तत्सम कितिक तरि चुंबि ॥ कितिक तरि चुंबि ॥ बळें तो राणी ॥  
 मुखगंधिं गुंग होवोनी ॥ मुख लोधवर्ण ॥ जणुं रात्र जीर्ण ॥  
 दावि प्रसू तूर्ण ॥ भाविचें स्वर्ण ॥ संतुष्ट होइ नृपमन पूर्ण ॥ २ ॥  
 शारिकीं सूर किति राहे मंजु तो ॥ भाषणीं मिश्र जणुं राहे अर्थ  
 तो ॥ सागरांबरेच्या उदरिं गुप्तसा ठेवा ॥ गुप्तसा ठेवा ॥ राजास  
 वाटतें राणिकडुनि तो ध्यावा ॥ चाल ॥ पुढति तो म्हणुनि हो  
 जायी ॥ राणिच्या ॥ निरखि तो दृष्टिनें ग बाई प्रीतिच्या ॥ चाल ॥  
 मग लाजूनि ॥ मान वळवूनि ॥ स्वमत दावूनि ॥ मुग्धची राहे ॥  
 हल्लुच ती पाहे ॥ लक्ष्मसि श्रीपती लाहे ॥ ३ ॥

“ बाईसाहेबांच्या सध्यांच्या स्थितीचें वर्णन मात्र अंगदीं हुवेहुव केलें  
 आहेत हो चंद्राबाई ! ” गिरजा बोलली.

“ प्रसिद्ध कर्वाच्या तोडीचें थोंडेंच होणार आहे ? ” चंद्रा, जरा मानेलें  
 झटका मारून व नाकाला नथ उडविणारा मुरका देऊन बोलली !

हा विनोदाचा प्रकार जगदंबेच्या मंडपांत चालला असतां तेथील मंडळी-  
 च्या कानांवर शिमें, तुताच्या, ढोल वगैरे वाद्यांचा आवाज आला. तो ऐकून  
 जिजाबाईसाहेब आनंदानें म्हणाल्या, “ समर्थाचा प्रसाद घेऊन आमचा  
 शिवराजाच आला असावा असें वाटतें ! ”

“ होय मासाहेब ! ” जिवा म्हाल्याने आपला उजवा पंजा दूरचे वध-  
प्यासारख्या ऐटीने भिंबयांवर ठेवून म्हटलें, “ आमचे महाराज, चंद्राबाईचे  
धनी आणि गिरजाबाईचे यजमान सर्वच मंडळी येताहेत. ”

जिवा म्हाल्याने सांगितल्याप्रमाणें शिवराज—चिटणीस, मुजूमदार वगैरे  
लवाजम्यासह तेथें येऊन पोचल्यावर सईबाई, चंद्राबाई व गिरजाबाई  
उठून उभ्या राहिल्यावर दासींनीं शिवरायांचें लिंबलोण केलें व नंतर तेथें  
आलेले सर्व पुरुष जिजाऊसाहेबांच्या पायां पडले व हात जोडून उभे  
राहिले. शिवराज मात्र मातेच्या पायां पडून शेजारीं बसून बोलूं लागले.

“ आई, मी समार्थीचें वर्णन काय करूं ? खरोखरच ते समर्थ या  
विशेषणाला पात्र आहेत. त्यांनीं परम कृपाळू होऊन माझ्यावर अनुग्रह केला.  
आत्मानात्मविचाराचा राजदंड हातीं दिला. राजधर्म आणि क्षात्रधर्म या  
दोहोंच्या उपदेशांच्या छत्रचामराचें अंदण देणाऱ्या त्या समार्थीची थोरवी  
काय वर्णावी ? हा नारळ, ही माती, ही लीद आणि हे खडे—इतका त्यांनीं  
मला अखेरीस प्रसाद देऊन त्यांच्यावर मी ज्या द्रव्याचा अभिषेक केला होता  
तें सर्व द्रव्य त्यांनीं रानोमाळ उधळून टाकून जंगलांतल्या गुराख्यांच्या पोरां-  
कडून लुटवेलें. ”

“ बाळ, ह्या प्रसादाचा अर्थ लक्षांत आला ना ? ”

“ हो हो. आई, हें काय विचारावें ! हा नारळ माझ्या कल्याणार्थ असून,  
ही माती हें पृथ्वीप्राप्तीचें चिन्ह आहे. हे खडे अनेक किल्ल्यांच्या स्वामित्वाची  
सूचना देत असून, ही लीद अश्रवांच्या पागांचा संग्रह माझ्या पदरीं होणार  
असें सांगते आहे ! ”

“ ह्या एका गरीब नोकरीचा मुजरा ध्यायचा महाराज ! ” जिवा पुढें  
होऊन नम्रतेनें बोलला, “ धन्यांच्या पदरीं पुरंदरगडाखारखे अनेक किल्ले  
असावेत ही गोष्ट खरीच—”

“ अरे जिवा म्हाला, तूं इथेंच आहेस का ? ह्यानें आमचें फार मोठें  
काम केलें आहे. पुरंदर गडावरील गडकन्धामधल्या भाऊबंदकीचा फायदा  
तुम्ही सांगितल्यावरून, तो जिंकून घेत असतां माझ्या जिवलग दोस्त पिरा-  
जीचा तेथें बळी पडला. त्यावेळींच हा शिवाजी तान्हाजीच्याबरोबर  
परलोकीं गेला असता ; पण हा जिवा म्हाल्या त्यावेळीं तेथें होता म्हणूनच

मी आज इथे आहे. माझ्या वक्षस्थळाला बिदीर्ण करण्याच्या नेमाने शत्रूकडून येणारी गोळी ह्याने मला चटकन् खाली बसवून आपल्या मांडीवर जर घेतली नसती तर आज मी ह्याचा ऋणी राहिलो नसतो. तेव्हांचे वक्षीस अजून ह्याला बायचे राहिले आहे. आतांच्या आता त्याला एक तोडा तर द्या. ”

सईबाईंनीं लगेच आपल्या पायांतला एक सोन्याचा तोडा त्याला दिला व तो त्याने आपल्या पायांत न घालतां मस्तकावर धारण केला. हें पाहून शिवाजी त्याला म्हणाला, “हें रे काय ? अरे पायांत घाला ! ”

“महाराज, माझी गरीबाची परीक्षा कशाला वधावी ? माझ्या धन्याकडला प्रसाद प्रत्यक्ष लक्ष्मीकडून मला मिळाला आहे. त्याला मी पायांत घालूं होय ? छत् ! आंब्याच्या मोहोराप्रमाणें हा माझ्या डोक्यावरच नेहमी राहील ! ”

“बरें, तुझी मर्जी ! मुजुमदार, तें समर्थानीं आपलें चरणोदक माताहे- बांकरतां दिलें आहे तें घ्या पाहू ! ”

समर्थींचें चरणोदक मुजुमदारानीं जिजाबाईसाहेबांस दिलें. तें त्यांनीं मोठ्या आदराने ग्रहण केलें.

“बाळ, समर्थींच्या आशीर्वादानें तुजें कल्याण होवो ! बरें, आजची चांदण्याच्या डोहाळजेवणाची रात्र ठरली आहे. तूं येणार ना मुजुमदार, चिटणीस यांनां बरोबर घेऊन ? आयतींच मोठालीं दंपत्यें होतील. पंक्तति जोडण्यांचो पांनें मांडूं ! ”

“आपल्या आज्ञेबाहेर कोण जाणार ! ”

“बरें तर; आम्ही जातो आतां वाज्यांत ! ”

“जिजाबाईसाहेब—सईबाई, चंद्राबाई व गिरजाबाई यांच्यासह देवीचें दर्शन घेऊन तेथून निघून गेल्यावर जिजा म्हाल्या आड उभा राहिला व बाळाजी आवजी चिटणीस शिवरायाला म्हणाले “महाराज, आपल्याशीं समेट करण्याच्या मिषानें अजस्र सेनेसह अफजुल्खान विजापुराहून निघून मोठाले मुक्कास करीत आपल्याकडे येतो आहे, अशी जी बातमी समजली आहे, तिची आतां प्रथम व्यवस्था केली पाहिजे ! ”

“बाळाजी, तें सर्व लबाडीचें वातावरण आहे हें पकें लक्षांत ठेवा. त्या प्रकरणांत भेद केल्याशिवाय गत्यंतर नाही ! ”

“त्याचा तो वकील गोपिनाथपंत मोठा हट्टी आणि लांचलुचपतीचा

द्वेष्टा ब्राह्मण असून वचनाचा सच्चा आहे अशी त्याची कीर्ति आहे. त्याला सामील करून घेतल्यास कार्य होणार आहे. ’

“ **मुजुमदार**, वेड तर नाहीं लागलें तुम्हांला ! मेघमंडळाशीं स्पर्धा करणारे प्रचंड पर्वत आणि आपल्या उताणखाट गर्वानें सूर्यावर थुंकण्याचा प्रयत्न करणारे विस्तीर्ण महासागर ओलांडून जे परक्या धर्माचे लोक आज ह्या आर्यावर्तांतल्या संपत्तीकडे लाळ घेतील हजारों कोसांवरून येऊन राज्य करताहेत ते सर्व तुमच्यासारखेच फलाची इच्छा न धरतां स्वकर्मरत झालेले आहेत असें कसें म्हणतां ? ”

“ **विजापुरकरांकडल्या अफजुलखान** सरदाराचे वकील **गोपीनाथपंत** महाराजांना भेटण्याकरितां आले आहेत ! ” **जिवा म्हाल्यानें** पुढें येऊन सांगितलें.

“ **निळाजीपंत**, सामोरे जाऊन त्यांनां मोठ्या आदरानें घेऊन या. ”

“ वकीला कावा लढवण्याकरतां, ’ चिटणीस म्हणाले, “ वकीलसाहेब तर येऊन ठेपलेच. प्रसंग बिकट दिसतो खरा ! ”

“ चिटणीस, परकीयांनीं आमचें स्वराज्य हेंकर देऊन तें पचविल्याची जरी ऐट चालवली आहे आणि त्यामुळें स्वराज्याचा गड स्वाधीन करून घेणें जरी असाध्य आहे असें आपल्याला वाटतें आहे, तरी प्रत्येकजण जर निराशावादी वनून चिंतामणीसारख्या ह्या भरतभूमीच्या मंदिरांत स्वस्थ बसला तर कसें होईल ? होत असलेले माझ्या देशबांधवांचे हाल कोणच्या डोळ्यांना वघवतील ? खऱ्या आर्थपुत्राचे हात बंदीजनांप्रमाणें परकीय सत्तेपुढें जोडलेले कोणच्या हृदयाला सहन होतील ? प्रत्येक गोष्टींत प्रजाजनाला जळवेप्रमाणें शोषण करणारी परकीय अमलाची चांचेगिरी कोणच्या मनाला सहिष्णुतेची शीतल अशी लाया वाटेल बरें ? ”

**मुजुमदार गोपीनाथपंत** वकीलाला घेऊन आल्यावर **वाळाजी आवजीनीं** उठून त्यांचा योग्य परामर्श घेतल्या आणि त्यांनां स्थानापन्न केल्यावर त्यांच्याशीं ते बोलूं लागले.

“ वकीलसाहेब, हे पाहा आमचे महाराज ! आपलीच वाट वघत बसले आहेत. आपणांसारख्या थोर माणसांच्या भेटी थोर प्रसंगांच घडतात. ”

“ हुजूर, ” **गोपीनाथपंत** जरा तोन्यानें च परंतु विनम्र होऊन बोलूं

लागले. “ विजापूरच्या तख्ताचे बळ्या खानदानाचे सरदार फौजबक्ष अफजुलखांसाहेब हे आपल्याबरोबर प्रचंड सेनासागर घेऊन आपल्याशी विजापूरच्या तख्ताचे समेट करण्याकरतां आले आहेत. दिल्लीपतीच्या विनंतीवरून विजापूरच्या तख्ताधिपतींनी आपल्या बडिलांना बंधमुक्त केलें आहे. आपल्यावरचा सर्व तऱ्हेचा रोष जाऊन आपणांशी समेट करण्याची बुद्धि विजापूरच्या बादशाही अमलाला उत्पन्न झाली आहे. तिचा फायदा करून घेणें आपलें काम आहे. मी आपणांकडे त्याच कामाकरितां त्यांच्या मार्फत आलों आहे. त्यांनी आपल्याला अनेक सलाम प्रबिष्ट करायला मला आज्ञा केली आहे. आपण त्यांचा स्वीकार करावा. फौजबक्ष अफजलखांसाहेबांनी आपल्या गोटांत आपली भेट घेण्याची इच्छा प्रदर्शित केली आहे. आपला आणि विजापूरच्या तख्ताचा समेट व्हावा याच मुख्य उद्देशानें गरिबन्नवाज पातशहांकडून मोठ्या मेहेरनजरेने आपल्या तीर्थरूपांना-शहाजी राजांना बंधमुक्त करण्यांत आलों आहे ! ”

“ समेटच करण्याचाच जर मूळ उद्देश होता तर प्रचंड सेनासागराची काय जरूरी होती ? दिल्लीपतीचा तगादा लागल्यामुळेच आमच्या तीर्थरूपांना बंधमुक्त करण्यांत आलों असें न सांगतां मेहेरनजरेची खोटी शिफारस सांगण्याचें कारण काय ? दिल्लीपती काय किंवा विजापूरची बादशाही काय आम्हांला दोन्ही सारखेच. परकीयांना आपले कसे म्हणावें ! ज्या ठिकाणी आमच्या गोब्राह्मणांचा हरघडीं छळ चाललेला दृष्टीस पडतो व आमची देवालये जमीनदोस्त करून ज्या ठिकाणी मशीदी-दर्गे उभारलेली दृष्टीस पडतात तेथे या राज्यकर्त्यांबद्दल आम्हां हिंदूंना प्रेम कसे वाटावें ? तुमचेंच उदाहरण घ्या ! तुम्ही जार्ताचे ब्राह्मण असतां, तुमच्यासारख्या ब्राह्मणानें स्वकर्म सोडून परकीयांच्या दास्याची थुंकलेली करण्यांत प्रतिष्ठा भिरवावी आणि बोलावणें-कऱ्याची कामगिरी पत्करावी हें तुम्हाला योग्य आहे काय ? तुम्हीं सध्या जी कामगिरी करण्याचें अंगिकरलें आहे ती कामगिरी म्हणजे ब्राह्मणांनी शूद्रांचें आचरण करण्यासारखेंच नव्हे काय ? ब्राह्मणांनी आमच्यासारख्या क्षत्रियांना मदत करून आपल्या क्रिया निर्विघ्नपणें चालण्याला आमची मदत घेण्याच्या ऐवजीं वैदिक धर्माशीं विरोध करणाऱ्या अविधाना जर ते मदत करण्याकरतां फितूर होऊं लागले, तर त्यांना कोणच्या धर्माचे अथवा कोणा-



च्या बीजाचे मानावे ? गुलामाप्रमाणे परकीय अमलाच्या जुंवाखाली निमूटपणे मान देऊन, त्यांच्या हांजी हांजीखोरपणाच्या सेवेत स्वधर्मी क्षत्रियाला जर तुमच्यासारखा एखादा ब्राह्मण त्या परकीय नष्ट गळेकापू अविधांच्या कपट-जालांत गुंतवण्याचा प्रयत्न करू लागला, तर तो ब्राह्मण ह्या श्रेष्ठ पदवीला पात्र होईल का ? ’

“ आपलें बोलणें मला समजतें, पण उमजत नाही त्याला काय उपाय ! कारण, सध्यां स्वातंत्र्य आणि स्वराज्य यांबद्दलचे भविष्यवादाचे पोकळ पेटे खात वसण्याचा आव आणणें म्हणजे बांझेच्या नशीबीं पोरें किती आहेत याचें उदाहरण सोडवण्याच्या शुष्क खटपटीसारखेंच निष्फळ आहे. आम्हां हिंदूंची स्थिति म्हणजे दोन उंच गिरिशिखरांनां जोडणाऱ्या अशाश्वत अशा पुलावरील भयप्रद मार्ग कंठणाऱ्या गाड्याप्रमाणें झालेली आहे. दिल्ली आणि विजापूर येथील प्रबल अशा दोन हत्तींच्या पायांपाशीं आम्ही हिंदू आज पूर्णपणें जखडले गेलों आहोंत. म्हणून हताश झालेल्या ह्या आर्यभूला इतउत्तर स्वातंत्र्याचे व स्वराज्याचे दिवस दिसणें अगदीं अशक्य आहे. ज्या पातशाहीच्या वट वृक्षाचीं मुळें आज शेंकडों वर्षांच्या प्रयत्नानें पाताळांतील शेषाच्या मस्तकाला जाऊन भिडलीं आहेत त्या वृक्षाशीं स्पर्धा करण्याला कोणचे वृक्ष टिकणार ? दोन्ही बादशाहींचें सामर्थ्य इतकें प्रचंड आहे, कीं प्रत्यक्ष इंद्रवज्रानेंही तें फुटूं शकणार नाही. मग आम्हां यःकश्चित गरीब हताश झालेल्या हिंदूंची त्याच्या-पुढें मात्तवरी ती काय ?

“ समशेरीचा उपयोग जसा आणीवाणीच्या वेळीं समजतो, त्याचप्रमाणें सिंहाचा पराक्रम हत्तींच्या कळपांतच समजतो. बिकट प्रसंगीं धैर्यच उपयोगीं पडतें. कोणचाही प्रयत्न युक्तीच्या पायावर चिकाटीनें स्वार्थत्यागपूर्वक केला असतां अंतीं जयप्राप्ति होते या वचनावर ज्यांचा विश्वास आहे ते हताश-अवस्थेंत सुद्धां कर्मयोगाला झुगारून देऊन हरि हरि म्हणत कानांत तुळशी-पत्रें घालून वसत नाहींत. जीवनाश होणार हें स्पष्ट दिसत असतांही रोग्याला औषधोपचार चालूच नसतात काय ? प्रत्येकानें क्रिया करीत राहिलेंच पाहिजे. प्रत्येकानें स्वधर्म ओळखून वर्तन करण्याला जर प्रारंभ केला, तर त्यांत त्याच्या हातून होणारी एखादी चूक त्याच्या फायद्याचीच होते. ईश्वरावर भार टाकून स्वकर्तव्यांत गुंग झालें असतां निराशेची आशाच नको. ”

“ आपण आरंभलेला उद्योग किती विकट आहे आणि तो शेवटास जाण्याला रस्त्यांत किती विघ्ने आहेत हे आपण जाणतच आहांत ! ”

“ स्वकर्माचरणांत जे अडथळे येतात त्यांचा मोठ्या धैर्याने अंगिकार करून जगदंबेच्या स्तवनाने त्यांचे भस्म करून टाकावे आणि तो देवीचा अंगारा समजून कपाळाला लावून यशःप्राप्तीकरितां छाती काढून पुढे उभे राहावे. स्वधर्माची निवड करतांना अवघड मार्ग स्वीकारला असतां उन्नति ज्ञाप-  
ट्याने होते. ”

“ स्वकर्म कळत असतांही धैर्याच्या कित्याला भीतीच्या धरणीकंपाचे जोर-  
दार धक्के वसून तो ढासळतो त्याला उपाय काय ? ”

“ धैर्य न सोडतां, सत्पक्षाला मगरमिठी मारून आत्मोन्नति करून घेणे हाच त्याला उपाय ! मात्र सत्य जाणण्याची इच्छा पाहिजे, म्हणजे तें आपो-  
आप कळतें. आसपास नजर देऊन जर पाहिलें, तर सर्व जगभर-त्रिया आणि पुरुष-आपापल्यापरी आत्मोन्नतीकरितां धडपडत आहेत असेंच दिसेल. असें असतां, अधैर्याच्या कंबरपट्याला जर आपण भीतीची तलवार लटका-  
विली, तर त्या स्त्री-पुरुषांत आपली गणना करितां येईल काय ? ज्यांना स्वकर्तव्य कळलें आहे, परंतु साह्य नाही, अशांना आपणांसारख्या ज्ञात्यांनीं साह्य करायला नको काय ? ज्याची स्वकर्तव्यांत उन्नति झाली तो सर्व जगभर प्रकाशमान होतो. आपल्या स्वदेशवांधवांना-एक धर्मीयांना-फसवून गोळांत घाळण्याचें आपलें काम नसून, त्यांना मदत करण्याचें आहे. आज तुम्ही परकीय राजसत्तेची बंदीजनाप्रमाणें हात जोडून नोकरी वजावीत आहांत म्हणून तुम्ही स्वतःला आपण सुखी आहोंत-आनंदांत आहोंत-असें समजत आहांत, ऐहिक सुखाचा पूर्ण उपभोग घेत आहांत, स्वतःची काया परकीयांपुढें द्रव्याशेनें उघडी करीत आहांत, परंतु ह्या स्वार्थप्राप्त्याचें प्रायश्चित्त तुमच्या पुढच्या पिढीला दुःख हेंच आहे. तुम्हीं आपलें स्वत्व आणि आपला स्वाभिमान सोडल्यामुळें तुमच्या पिढीपुरतें तुम्हीं जरी सुख भोगिलें तरी त्या सुखाच्या बरकरणी आनंदाच्या वृक्षाला जीं कडू फळें येत आहेत तीं तुमच्या पुढच्या पिढीला चाखण्याकरतां न कळत तुमच्या हातून परिपक्व होत चाललीं आहेत तीं नीट डोळे उघडून पाहा आणि अजून तरी ऐक्यानें स्वराज्याचा उपभोग घेण्यास परकीय अस-  
लाशीं झुंजायला तयार व्हा ! आपलें सुख घटकाभर वाजूला ठेवा. आपला देश,

या अडचणीत सांपडला आहे ती त्याची अडचण दूर करा, आपण सर्व एकच आहोत ही भावना दृढ धरा आणि या विधर्मी परकी अमलाचें जूं बाजूला फेंकून घ्यायला तयार व्हा ! ”

“ आपल्या बोलण्याचा सर्व भाव माझ्या लक्षांत आला, पण त्याचा कांहीं-एक उपयोग नाही. आपल्या एकंदर राजकीय धोरणाची जी कीर्ति दिल्लीपती-पर्यंत जाऊन पोचली आहे ती मी आजपर्यंत ऐकतच होतो; परंतु अशा कीर्तीचा-जाड्या विद्वानांलाही त्याच्या संस्कृत विचारांना मागे टाकणारें आपलें सुदेसूद माषण करणारा वक्तृत्वपूर्ण पुरुष-प्रत्यक्ष बघायला सांपडला हेंही माझें सुदैव समजतों. आपल्या वक्तृत्वपूर्ण माषणावरून आपल्या विद्वत्तेचा तारीफ करावी तेवढी थोडीच होणार आहे. मला आपल्या विद्वत्तेबद्दल पूर्ण आनंद होत आहे; पण हें सर्व व्यर्थ आहे. कारण, ज्याचें अन्न आजपर्यंत खाऊन हा देह बाढविला त्याच्याशीं आपणांप्रमाणें मीही दगा करणें ही गोष्ट परमेश्वराच्या घरी मोठ्या घोर अपराधाची चूक अशी गणली जाणार आहे. ”

“ एखादा बलाढ्य चोर, आमच्या घरावर दरोडा मारून, आमचें तें आपलेंच असें म्हणून, त्यांतले दोन घांस, आम्हांला आमच्याकडून गुलामासारखी सेवा घेण्याच्या उद्देशानें जर देऊं लागला तर ती त्याची लबाडीची व स्वार्थाची मेहेरवानी नाकारून आम्ही जर आमचें गेलेलें सर्वस्व परत मिळवूं लागलों, तर परमेश्वराच्या घरी आम्ही कोणच्या न्यायानें दोषाला पात्र होऊं तें सांगाल काय ? अशा कामांत तुमच्या दुवळ्या मनानें चुकी होत असेल तर ती वेलाशक होऊं या. त्याबद्दलचा इश्वरी कोप भोगायला हा शिवाजी तयार आहे. पण स्वकर्मपराङ्मुख होऊं नका. त्यानेच तुम्हांला शांततेच्या घरांत आनंदानें सुख प्राप्त होणार आहे. परकीयांच्या राजवाड्यांतल्या प्रधा-नकीपेक्षा स्वातंत्र्यांतल्या झोंपडीचा धनीपणा बरा. ”

“ तसें होण्याला उपाय काय ? ”

“ ऐक्याची वृद्धि आणि स्वकर्मजागृति ! ”

“ अपार समुद्रगर्जनेशीं शेंकडों नद्यांच्या खळखळाटाचें काय चालणार ? ”

“ शेंकडों नद्यांचीं मुखें एकत्र होऊन तीं जर महासागरावर चाल करून जातील, तर त्याला खात्रीनें कित्येक योजनें मागे हटावें लागून नद्यांच्या

मधुर पाण्याला स्वच्छंदाचें स्वातंत्र्याचें साम्राज्य करूं यावें लागेल. गंगा, सिंधु, ब्रह्मपुत्रा, नर्मदा, गोदावरी, कृष्णा वगैरे नद्यांपैकी, स्वतंत्रपणें प्रत्येकाची प्रत्यक्ष प्रमाणें ध्यानांत आणा म्हणजे झालें !”

“आपलें म्हणणें वास्तविक आहे. बोला तर मग, मी आपल्याकरतां काय केलें असतां आपलें बोलणें यथार्थ होईल ?”

“ज्या धर्मांत आपण जन्माला येऊन जें ब्रह्मकुल आपण शोभविलें आहे त्या देशाच्या उन्नतीकरितां आमरणान्त आपला देह स्वराज्यप्राप्तीकरितां झिज-  
विण्याची शपथ घ्या आणि ती पुरी करा म्हणजे झालें या तुमच्या जन्मभू-  
मतेचें कार्य ! त्यांतच तुमचा धर्माभिमान आणि देशवात्सल्य प्रगट होणार असून  
आर्यपुत्राचा जन्म सफल होणार आहे आणि तुमच्या ह्या कष्टाचें स्वराज्यरूपी  
अमृतफळ तुमच्या पुढच्या पिढीला चाखायला मिळणार आहे. आपणांला  
नरकांतून तरून नेगारी जी आपली पुत्ररूपी आपल्या पुढची पिढी तिच्या  
पुढें आपण जर परदास्यांतले कोरडे तुकडे चघळायला ठेवले तर ती आपली  
पुत्रवत् पिढी नरकयातनांतून सुटका करण्याकरितां आपल्या धर्माप्रमाणें कशी  
तयार होईल ?”

“ठीक आहे. आपलें म्हणणें मला पटलें. माझ्या डोळ्यांवरचीं आंति-  
पटलें खऱ्या कळकळीच्या वक्तृत्ववातानें पार फाटून गेलीं. ह्या जगदंबेचीच  
शपथ वाहून लांगतां कीं, जा अक्रुल्लंखान पूर्ण कपटानें तुम्हांला पकडून  
नेण्याकरतां लोखंडाचा मजबूत पिंजरा बरोबर घेऊन आला आहे, त्याला  
अचानक आपल्या साक्षीन करून देतो. थग पुढें तुमचें तुम्ही पाहून घ्या. हें  
घ्या वचन !” हातावर हात देत देत गोपीनाथपंत म्हणाले, “आतां  
यापुढें मात्र काम खतल होईपर्यंत आपल्याला पूर्णपणें माझ्या सत्यानें  
वागलें पाहिजे.”

“कबूल आहे. ‘आपल्या गोटांत यायला शिवाजी भितो. आपला सेना-  
सागर पाहून तो अगदीं घाबरून गेला आहे. तो आपली मुलाखत घेण्याला  
तयार आहे, पण ती आपल्या गोटांत येऊन घ्यायला तो भितो. म्हणून तो  
प्रतापगडावर मोठ्या नम्रतेनें आपली भेट घ्यायला तयार आहे. ज्या विजा-  
पूरच्या तख्ताकरितां राजे शहाजी अहोरात्र खटपट करीत असून त्यांनीं

आमला प्रत्यक्ष वडील मुलगा ज्या राज्याकरिता वडील दिला त्या राजसत्तेला नामनेशन करण्याचा त्याचा विलकुल इरादा नसून ज्या सत्तेची जोपासना करून तो वाडवण्याचे धन त्याच्या तीर्थरुपानी केले ती सत्ता जिवंत रहावी अशीच त्याची इच्छा आहे आणि म्हणूनच तो आपण सांगाल तसे विजापूरच्या तत्काशी समेट करायला अगदी उत्सुक झाला आहे. ' असल्या तऱ्हेच्या भाषणाने तुम्ही त्याला भुरळ पाडून आमची पूर्ण नम्रता तुम्ही त्याच्या मनांत भरवा आणि तो रडतींड़ीच्या घाटाने प्रतापगडावर येण्याची मसलत करा म्हणजे पुढे अन्हां सर्व व्यवस्थित करूं. "

" ठरला वेत ! येतो आतां आपली रुक्सत ! "

" निळोपंत , आपल्या नव्या झालेल्या या मित्राचे योग्य स्वागत करा. चांचा पराने घेऊन चांचा वखेंभूषणें द्या आणि बंदोबस्तानें-समारंभानें-चांच्या छवणींत पोचते करण्याची तजवीज करा. "

निळोपंतांनीं वकील भोपीनाथपंतांना शिवाज्ञेप्रमाणें वखेंभूषणें देऊन मोक्या समारंभानें त्यांच्या छवणींत पोचते करण्याकरतां बरोबर घेऊन निघून गेलावर वाळाजीपंत चिटणीस म्हणाले, " योजलेल्या महत्कार्या-पैकी अर्धे तर उरकलें. "

" पण आतां जें कार्य करायचें राहिलें आहे " शिवाजी बोलूं लागला, " तें झालें याच्या किती तरी पट अधिक अवघड आहे ! स्वानुभवापुढें पुस्तकी विद्या जशी कुचकानाची तसेंच हें आहे. कृमी झालेल्या माणसाला दूध आणि साखर हीं जशीं अहितकारक तद्वतच धैर्य खचूं पाहणाऱ्या माझ्या हृदयाला माझें मन यावेळीं झालें आहे. ठोळ्यांपुढें सर्व शून्य दिसत आहे. त्या अफू-जुल्ल्या अफाट सेनासागरापुढें माझ्या मूठभर लंगोठ्यांचा कसा निभाव लागणार ! मी दुसऱ्याला धैर्य देणारा, पण माझीच सध्यां कशी अवस्था झाली आहे ती पाहा. "

" नहराज, प्रसंगाला प्रभु दिल्लेंच पाहिजे. ' सत्पक्ष नेहमींचाच विजयी असतो ' असें जें आपण नेहमीं म्हणतां, त्याला हरताळ कसा लागेल ! सध्यां दक्षिणेचा वारा जोरदार वाहात असल्यामुळें आन्हां मराठ्यांच्या नुसत्या विजयी आणि एकीच्या फुत्कारानेंच हे परकीय सात्ताधारी लांडगे गुदमरून

जाऊन थंड पहाडांचा त्यांना आश्रय करावा लागणार आहे. असें असतां, आमचीं हत्यारें आमच्या हातांत असतां तीं काय करणार नाहीत ? आपणच असा धीर सोडला तर आम्हीं आपल्या सेवकांनीं काय करावें ? आपल्याच प्रतापरवीनें आम्हांला छाया प्राप्त झाली आहे. मूळचे आम्ही अंधारच ! ”

“ वाळाजी, ह्यावेळेला जर समर्थदर्शन होईल, तर खचित युक्तीच्या उपदेशाचा चंद्रप्रकाश राजमार्गावर पडून आपल्याला शीतळ प्रकाशांत फार बोर करूं सुलभपणानें उरकतां येणार आहे. ह्या प्रसंगाला आपण मुंगीप्रमाणें चिरडून टाकूं. ”

“ महाराज, समर्थ आपल्या स्वाधीन थोडेच आहेत. आज नगरांत तर उद्यां रानांत, अशी त्यांची स्थिति. त्यांना कोठें म्हणून शोधवें ! आलेला प्रसंग सर्वांच्या मसलतीनें पार पाडलाच पाहिजे. ”

“ काहीं असो. समर्थांचें दर्शन झाल्याशिवाय कोणचेंच काम कर्तव्य नाही. ह्या प्रसंगांत प्राण जावो अथवा राहो. दर्शन झालें नाही तर काहींच कर्तव्य नाही. ”

ज्यांनीं स्वपादोकांत गंध उगाळून शिवराजाला देण्यास कल्याण-स्वामीला सांगितलें आणि त्या गंधाची गोळी ज्या स्वराज्यसंस्थापक शिवराजाचें कंठभूषण बनली त्या राज्यसंस्थापक शिवराजाच्या गुरुचें म्हणजे अर्थात् जें मराठ्यांचें राष्ट्र निर्माण होऊन ज्या राष्ट्राचें शिरोभूषण भगव्या रंगानें सर्व जगापुढें फडकूं लागलें त्या राष्ट्राचे जे गुरु श्रीसमर्थ रामदास राष्ट्रगुरु म्हणून इतिहासानें ज्यांचा निःपक्षपातीपणानें स्वीकार केला त्या समर्थ राष्ट्रगुरु रामदास स्वामींचें वर्णन कोणचें तांड अथवा कोणची लेखणी करण्यास समर्थ आहे ! गुरुपदेशाच्या वेळीं समर्थानीं सांगितल्या-प्रमाणें ती गोळी असलेल्या ताडताला शिवराजांनीं आपल्या कंठांतून काढून त्याची मानसिक पूजा केली व त्याला ऊद दाखवून ते डोळे मिटून हात जोडून वीरासनावर उत्कंठित अंतःकरणानें बसले असतां तेथें एकदम ‘ जय-जय श्रुवीर समर्थ ’ असा शब्द झाला व श्रीसमर्थ रामदास प्रगट झाले. ”

“ सिंह भीतीने व्याकुळ झालेला कधी ऐकले आहे काय ? तो आपला धर्म विसरून जाऊन भलतीच गोष्ट करी करील ? राजमार्गाने गेले असता हानि होण्याची मुळीच भीति नाही, हें तत्त्व लक्षांत ठेवून क्षत्रिय जर आपल्या धर्माने वागला तर त्याची हानि कधीच होणार नाही. युद्धासारखी कृत्ये म्हणजे क्षत्रियाच्या मनोरंजक गोष्टी. असें असतां, वाळ शिवबा, आज हें तूं काय आरंभले आहेस ! चल, उठ. मन निदोष कर आणि युद्धाला तयार हो. प्राप्त झालेले हें ह्या अवदुल्याशीं युद्ध म्हणजे तुझ्या भाग्योदयाच्या बालरवीचा उदय आहे. हें युद्ध म्हणजे तुझे पूर्व सुकृत फळले असून तुझ्या धैर्याचे निदान तुला प्राप्त झाले आहे. अरे, याला युद्ध कोणी म्हणावे ! हा मूर्तिमंत स्वर्गच संप्रानहमाने अवतरला आहे. हा संप्रान म्हणजे तुझ्या गुणांचा लौकिक ऐकून तुझ्यावर अतिशय आसक्त झाल्यामुळे कीर्तिरूप स्त्री फिदा होऊन तुला वर-प्याला आली आहे. क्षत्रियाने पुष्कळ पुण्य केल्याशिवाय असा युद्धप्रसंग प्राप्त होत नसतो. ज्याप्रमाणे एखाद्याला मार्गाने जातांना इच्छित फल देणारा चिंतानगि सांपडावा किंवा जांभईने तोंड पसरल्यावर त्यांत अकस्मात् अमृत पडावे त्याप्रमाणे हा युद्धप्रसंग तुला, शिवबा, प्राप्त झाला आहे. ह्या युद्धाने पृथ्विविर स्वर्गलुखाच्या दरवाज्यांत डोकावण्याची तुला संधि आली आहे. प्रत्यक्ष प्रतापमूर्ति उदयाला येत आहे. कीर्ति प्रेमाने वेडी होऊन तुला माळ घालण्याला तयार झाली आहे. तुझ्या तोंडांत अवचित् पडणारे हें युद्धरूप अमृत विष म्हणून शुकून टाकूं नकोस. सध्यांचा युद्धप्रसंग म्हणजे सर्व जगाकडून तुझी वाहवा होण्याचा सुप्रसंग आहे. पतिविरहित स्त्री ज्याप्रमाणे सर्वांच्या उपहासास पात्र होते त्याप्रमाणे स्वधर्मत्याग करणाराची अवस्था होते. क्षत्रियाला महत्पुण्या-शिवाय युद्धाचा प्रसंग येत नसतो. भयाने व्याकुळ होऊन तूं जर हें युद्ध करणार नाहीस, तर अनंत पापें तुला शोधीत येऊन रणांगणांत पडलेल्या प्रेतांचे लचके तोडणाऱ्या निघाडांप्रमाणे तीं तुझी स्थिति करतील. लाभहानि, जया-पजय, सुखदुःख-हीं सर्व समान मानून, महत्कार्याकरितां खबर्दारीने युद्ध कर. विजयी झालास, तर देशोदेशीचे थोर योद्धे-इतिहास-तुझे भाट बनतील ! पराजित झालास तर अचानंदाचे स्वर्गसौख्य मिळेल ! ”

“ महाराज, मी युद्धाला मुळीच भीत नाहीं. प्रसंग अत्यंत विकट अस-

त्यामुळे आपल्या बुद्धिवादानें तो खतल करावा अशी खरी इच्छा होती आणि म्हणूनच चरणदर्शनाची इच्छा धरून वसलों होतों. **समर्थानीं** ती पूर्ण केली. "

" **शिवबा**, तुम्ही राज्यकारभार करतां ! त्यांत कोणे समयीं कसा प्रसंग येईल याचा नेम नाही; आणि तुमचा नेम तर हा असा आहे. तेव्हां तो चालणार कसा ? प्रसंग येईल तशी मसलत करून काम करीत जावें ! "

" महाराज, दौलतीचा तो विषय काय ? **समर्थांच्या** आज्ञेवांचून पाऊल टाकणार नाही. "

" **शिवबा**, धन्य आहेस तूं ! या काळचा तूं केवळ जनकराजाच आहेस ! परमार्थदृष्टीनें जर वधितलें, तर आम्ही सतत तुमच्यापार्शीच आहोंत, असेंच तुम्हांला आढळेल. ही गोष्ट लौकिक दृष्टीनें मात्र कळण्यासारखी नाही. एवढ्या-करितां कार्य प्राप्त होईल तेव्हां श्रीकुलस्वामिनीला विनंति करून आज्ञा होईल तसें करीत जा ! "

" देवी तर प्रत्यक्ष नाही, तेव्हां विनंति कोठें करावी ? आणि आज्ञा होणार कशी ? "

" राजा, पुन्हां हा लौकिक दृष्टीचाच प्रकार आला. तूं मूर्तिमंत शिव आहेस ! तुला जास्त सांगणें नको. या बाबतींत इतकेंच करीत जा कीं, शुचिर्भूत होऊन तूं तुझ्या असवर्गांतला एक लिहिणारा व एक प्रश्न करणारा असे द्विवर्ग तुम्ही एकत्र व एकांतीं बसून कार्याच्या उद्देशाचे प्रश्न, प्रश्न करणारा-कडून करवून तुमच्या अंगांत संचरणारी **जगदंबा भवानी माता** जें तुमच्या तोंडून वदवील तें लिहिणारानें लिहून घ्यावें आणि नंतर तीच आमची आज्ञा अशी खात्री वाळगून वर्तन करावें. सांप्रतच्या संकटाचा शेवट **श्री** खात्रीनें चांगला करील; कारण तुमचा कीर्तिदुंदुभि प्रलयकालपर्यंत **दुमदुमत** राहील अशी सध्यांच्यापेक्षाही मोठी अशी अनेक अचाटकमें तुमच्या हांतून अव्यापि व्हायचीं असून मराठ्यांच्या स्वराज्यसिंहासनाची स्थापना तुमच्या हांतून कवविण्याची **श्रीची** इच्छाही पुरी व्हायची आहे. मातोश्रींच्या पायांवर मस्तक ठेवून श्रीजगदंबेचें अर्चन करा आणि जिवा **म्हाल्याला अफजु-ल्याच्या** भेटीच्या प्रसंगीं सन्निध ठेवा. त्याची धूर्तता कोणच्या प्रसंगीं उप-योगीं पडेल त्याचा नेम नाही. **तुमच्या भिवाजीला** रडतोंडीच्या वाटांत पांचशें



मावळ्यांसह छपवून ठेवून, श्रीच्या अज्ञेप्रमाणें कार्य शेवटास नेऊन विजयी व्हा ! तुमचें श्री कल्याण करील ! तिचेच तुम्ही अंशभूत आहांत, तेव्हां,—”

शेवटचे समर्थांचे शब्द अर्धवट ऐकूं आल्यावर पुढें एकदम सर्वत्र शांतरस उदित झाला व समर्थ दिसेनासे झाले. शिवाजी वगैरे मंडळीची दृष्टी आणि कान समर्थांची मूर्ति आणि त्यांचें भाषण अवलोकन करण्यांत व ऐकण्यांत एकाग्रतेनें तल्लीत झालीं असल्यामुळें समर्थ केव्हां निघून गेले हें तेथल्यांपैकीं कोणालाच समजलें नाहीं. कांहीं वेळानें सर्व मंडळी स्वप्रांतून जागृदवस्थेंत आल्याप्रमाणें होऊन सलक्ष्य अवलोकन करूं लागली, तो काय ? समर्थ कोठेंच दिसेनात. तेव्हां शिवाजी बोलूं लागला.

“काय, समर्थ अदृश्य झाले ? केवढा हा या ताईताचा दिव्य प्रभाव ! अहाहा ! काय ही शुभकारक वेळ ! समर्थांच्या भाषणाच्या विद्युच्छक्तीनें माझें मन किती सुविचारवश करून टाकलें आहे हें ! ह्या अफजल्ल्याला या प्रतापगडावर ‘जशासतसें’ या न्यायानें गारद केला कीं, विजापुरच्या तख्ताची मेघडंबरीच ढांसळल्यासारखें होणार आहे. मग आम्हां सराव्यांच्या विजयी खड्गाला विजापुरच्या बादशाहीचें रोषटें जगतें कीं मरतें अशा स्थितींत ठेवायला वेळ तो किती लागणार ! दिल्लीपति शहाजहानला आमच्या पत्तानें दिलेल्या हुलकावणीनें आमच्या तीर्थरूपांची तर सुटका झालीच. आतां प्रथम या आर्यमातेला विजापुरच्या तख्तांतलें बरेंचसें रक्त खताप्रमाणें नजराणा म्हणून अर्पण केल्यावर परमेश्वर जर आयुष्यासह सर्व तऱ्हेची मदत देईल, तर युधिष्ठिराच्या पवित्र सिंहासनाला स्पर्श करून आमच्या देशमातेच्या वैभवी वक्षस्थळावरचा पदर दूर करून तिचे वस्त्र हरण करण्यास पुढें सरसावलेले हे परकीय सत्तेचे हात छटून टाक्याला दौड करून गेल्याशिवाय हा शिवाजी कधींच राहणार नाहीं.” श्लोक.

“जया मुक्तिची वास्तना पूर्ण आहे ।

तयाची गुरुचे पदीं वृत्ति राहे ॥

लखें लक्षितां तें स्वरूपीं सरावें ।

स्वयें ज्योतिपूर्ण प्रकाशें स्वभावे ॥

जयजय रघुवीर समर्थ ! ”

अशा तऱ्हेचा बोधपूर्ण मंजुळ श्लोक दोहोऱ्याच्या चालीवर शांत वातावरणांत बराच वेळ आंदोलित होता व शेवटीं पुढील कार्याच्या प्रोत्साहनाची त्यानें आपली छाप शिवरायावर बसवून तो शब्द शब्दबद्धांत मिसळून गेला.

बरीलप्रमाणें आत्मगत विचार करीत करीत शिवराज शिलेखान्यांत गेले व तेथें हत्यारंपात्यारें कोणचीं ध्यायचीं त्यांची व्यवस्था सांगून शिवराजांनीं जामदारखान्याचा रस्ता धरला. तेथें ते गेल्यावर त्यांनीं जामदाराकडून पोषाख काढवला व जिवा म्हाल्याकडून तो अंगावर चढवला. शिलेखान्यांतून तेथें आणविले- शिरच्छाण, बखतर वगैरे प्रथम अंगावर चढवून नंतर मस्तकावरील जिरटोपावर मंदील बांधला. कमरेला जरीबादली पेटी बांधली. अंगांत घातलेल्या बखतरावर त्यांनीं झगा चढविला. अमोल असे जडावाचे स्वर्ग धारण करून करवंदाएवढ्या शुक्रवर्णाच्या मोत्यांच्या कुडक्या कानांत घातल्या. उंची भरजरी चादर अंगावर घेऊन पायांत भरजरी चोळणा चढवला व त्यावर कमरेला काचा कसला. यावेळीं त्यांनीं पृथ्वीमोलाच्या मोत्यांचा तुरा जो स्वशिरीं धारण केला तो कोठला होता हें वाचकांना स्मरत असेलच. समर्थानीं शिवरायाला गुरूपदेश केला त्यावेळीं कल्याणस्वामींना आपल्यामार्फत श्रींस विनंति करवून श्रींच्याकडून जो मोगऱ्याच्या कळ्यांचा स्वशिरींचा तुरा श्रींनीं प्रसाद म्हणून शिवराजास अर्पण केला होता तोच तुरा परमेश्वरी कौतुकानें मोत्याचा बनलेला होता. तोच तुरा या वेळीं विजयप्राप्त्यर्थ शिवराजांनीं आज स्वशिरीं धारण केला होता. कमरेला त्यांनीं आपली तुळजा नांवाची फिरंग बांधून डाव्या हातांत बाधनखें धारण केलीं. ती त्यांची भवानी तरवार सजलजलधरांतील विद्युल्लतेप्रमाणें चमकून नेत्र दिपवीत होती. तीच अशी विषदिग्ध कळ्यार कमरपट्यांत अडकवून डाव्या हाताच्या मुठींत बाधनखें धरलीं होती. अशा तऱ्हेचा तो शहाजीसिंहाचा शिव नांवाचा छावा मिशा पिळून क्रोधमत्ततेनें अफजुलखानास भेटण्यास जाण्याकरितां तयारी करून निघाला व प्रथम श्रीजगदेवच्या देवळांत आला. तेथें त्यानें जगदेवपुढें मोठ्या नम्रपणानें गुडघे टेंकून पुढीलप्रमाणें देवाची प्रार्थना केली.

“ श्री अंबे [ मजला ] कृपा करुनियां निर्दाळिजे अफजला ।  
आला हा कपटी तयासि चपळें दावी प्रभेची लिळा ॥

माझा हा अभिमान [ आइ ] तुजला श्रीरेणुके स्वामिणी ।

शीवाजी नृप भोंसल्यास वर दे प्रत्यक्ष चिंतामणी ॥ ”

शिवाजीने अशी प्रार्थना केल्यावर जगदंबेच्या पायांवर मस्तक ठेवले तेव्हा मोठा चमत्कार झाला. जगदंबेने मस्तकावरील फुले कौलप्रसाद म्हणून शिवराजाला दिली आणि तितक्यांतच शिवरायांच्या अंगी संचार करून त्याच्याकडून “ जा, त्या कपटी पासराचे मस्तक तोडून आणून मला अर्पण कर. मी तुझ्यावर संतुष्ट झाले आहे. तुझी पाठीमाखी मी आहे ” असे वदविले. ते ऐकून तेथील सर्व लोकांत प्रसन्नता उत्पन्न होऊन शत्रूनिर्दालनार्थ रणभैरवाचे वारे त्यांच्या अंगांत शिरले. शिवराज पूर्वस्थितीवर येऊन पुन्हा त्यांनी अंबेच्या पदकमली लोटांगण घातले आणि नंतर मातोश्रींच्या चरणदर्शनार्थ ते निघाले.

सभामंडपांत यावेळी पुराणिकबोवांनी श्री सरस्वतीची प्रार्थना—

या कुंदेन्दुतुषारहारधवला या श्वेतवस्त्रावृता ।

या वीणावरदंडमंडितकरा या श्वेतपद्मासना ॥

या ब्रह्माच्युतशंकरप्रभृतिभिर्गायंति यं सामगाः

वगैरे कवित्वांत म्हणण्यास सुरुवात केली होती. सरस्वतीची प्रार्थना संपवून पुराणिकबोवा भिक्षुपर्वाच्या आख्यानाला जो सुरुवात करणार तोच तेथे शिवराज आपल्या भृत्यवर्गासह आले आणि प्रथम देवघरांतील शंभुमहादेवाच्या पायां पडून त्यांनी पुराणिकबोवांना नमन केले आणि नंतर मातोश्री जिजाबाईसाहेबांच्या चरणकमलांवर मस्तक ठेवून आशीर्वाद मागितला. जिजाबाईसाहेबांनी पुढीलप्रमाणे आशीर्वाद दिला.


“ शिवबा, जा ! विजयी हो. तो हीनमति अफजल कपटाने तुला पकडून नेण्यासाठी आला आहे. त्याचा युक्तीने शिरच्छेद कर. खरोखर त्याला मृत्युनेच प्रत्यक्ष बोलावणे घाडले म्हणून तो आपल्या बायकांचे शिरच्छेद करून निराशेच्या त्वेषाने जिवावर उदार होऊन आलेला आहे. तेव्हा अशा त्या शत्रूला बकरा म्हणून दाणीला दे. दुःशासनाचा कंठनाळ फोडून रक्तप्राशनाची लालसा धरणारा तू प्रतिभीमच या वेळी मला दिसतो आहेस. तुझी लीला अगाध आहे. माझा तुला पूर्ण आशीर्वाद आहे. श्रीअंबेच्या वराने तू

ह्या यवनकरीचें गंडस्थल फोडून त्याला पार धुळीला मिळवून टाक आणि आपला यशोदुंदुभि त्रैलोक्यांत गर्जत ठेव. कुंतीचे जसे भीम, अर्जुन तसाच तूं माझा पुत्र भोंसल्यांच्या कुळांत आर्यवीरशिखामणि आहेस. मोठ्या त्वरेनें व सावधपणानें त्या अफूजलाचें डोकें कापून आपल्या राज्याची वृद्धी कर आणि मला कुंतीच्या पंक्तीला बशीव. भीमानें कीचकाला ठार मारून जसा कीर्तिध्वज उभारला तसेंच कौतुक तुझ्या हातून होणार आहे. अफूजुलाला मारून त्याच्या रक्ताचा टिळा तूं आपल्या मस्तकावर लाव. ”

असा आशीर्वाद ग्रहण करून शिवाजीनें आपल्या मातोश्रीला म्हटलें, “ आई, अंबेच्या प्रसादानें अफूजुलखानाला ठार मारून विजयश्री संपादीन तरच तुमच्या पोठीं जन्म झाल्याचें साफल्य मानीन. आई, तुमच्या आशीर्वादानें त्या दुष्ट शत्रूला दंडीन तरच तुमचा पुत्र मी खरा होईन. ”

“ शिवबा, ” जिजाबाई बोलल्या, “ जा, आतां त्वरेनें जाऊन त्या अफूजलमहिषाला देवी भवानीकरतां बळी दे. त्याला जिवंत सोडशील तर माझीच तुला शपथ आहे. त्या महिषाला रणांत दाणीला देऊन त्याचें डोकें कापून आण. माझा तुला पूर्ण आशीर्वाद आहे. ”

शिवराज तेथून आपल्या भृत्यवर्गासह मातोश्रींचा आशीर्वाद घेऊन निघाले व पुराणिकबोवानीं पुराणकथनास सुरुवात केली.



## प्रकरण अकरावें.

‘ जिवा होता म्हणूनच शिवा वांचला. ’

श्लोक

“ नव्हे चेटकू चालकू द्रव्यभोंदू ।  
नव्हे निंदकू मत्सरू भक्तिमंदू ॥  
नव्हे उन्मत् वेसनीं संगबाधू ।  
जनीं ज्ञानि जो तोचि साधू अगाधू ॥ ”



समर्थानीं हें जें वरील श्लोकांत वर्णन केलें आहे तें किती बरें यथार्थ आहे ! पुरुष बुद्धियोगाला प्राप्त झाला असतां, त्याला कर्मबंधनाची मुळीच बाधा होत नाही. अंगांत कवच घातलें असतां शस्त्रबाधा जशी होत नाही तद्वतच हें आहे. पंचाक्षरी जसा भूतबाधेपासून बाधा पावत नाही त्याचप्रमाणें

कर्मफलाच्या ठिकाणीं आसक्ति न ठेवतां निरभिमानबुद्धीनें कर्म करण्याची सद्बुद्धि ज्याला प्राप्त झाली आहे त्याला जन्ममरणाची उपाधि होत नाही. ज्या बुद्धीला पापपुण्याची बाधा होत नाही, ती अतिशय सूक्ष्म असून निश्चल आहे आणि सत्व, रज व तम हे तिन्ही गुण जिच्यांत प्रवेश करूं शकत नाहीत अशी जी बुद्धि ती पूर्वपुण्याईनें थोडीशी जरी एखाद्यास प्राप्त झाली तरी ती सर्व संसारभयाचा विध्वंस करते. दिव्याची ज्योत लहान असूनही ज्याप्रमाणें तिचा प्रकाश मोठा पडतो त्याप्रमाणें सद्बुद्धि अल्प जरी असली, तरी तिला लहान समजू नये. अशी ही सद्बुद्धि प्राणिमात्राला फार दुर्लभ आहे. जे ज्ञानी आहेत तेच मात्र इची इच्छा करतात. परिसासारखे इतर दगड जसे अनेक नाहीत किंवा लेशमात्र अमृत प्राप्त व्हायला जसा दैवयोगच लागतो त्याप्रमाणें जिचें पर्यवसान ईश्वरप्राप्तीतच होतें अशी जी सद्बुद्धि ती खरोखर दुर्लभ आहे. गंगेचें पर्यवसान जसें समुद्रांत तसें बुद्धीचें भगवंतांत.

अशा बुद्धीशिवाय ज्या बुद्धि त्या दुर्बुद्धि होत. त्यांच्या ठिकाणी विकार उत्पन्न होतात व त्यांच्याच ठायीं अविचारी लोक नेहमीं रममाण होतात. अशांनाच नेहमीं संसार, नरकवास किंवा स्वर्ग हीं प्राप्त होतात. परंतु आत्मसुख म्हणून जे कांहीं आहे ते मात्र त्यांच्या कधींच दृष्टीस पडत नाही.

असे पुष्कळ लोक आहेत कीं ते स्वतः त्या ज्ञानी म्हणवून वेदाच्या आधारांनीं भाषण करून कर्मयोगाचें श्रेष्ठत्व स्थापन करतात, पण त्या कर्माच्या फळावर आसक्ति ठेवतात. ते असें प्रतिपादन करण्याचा प्रयत्न करतात कीं, वारंवार मृत्युलोकीं जन्म घेऊन यज्ञादिक कर्मे आचरावीं व आल्हादकारक असें स्वर्गसुख भोगावे; कारण स्वर्गसुखावांचून निरंतर सुख देणारें असें दुसरें सुखच नाही. जे विषयोपभोगांविषयीं नेहमीं तत्पर राहून, स्वर्ग प्राप्त व्हाव हाच फक्त ज्यांचा अंतिम हेतु असे पुरुष जन्म व कर्म हीं फळें देणाऱ्या व जिच्यांत अनेक कर्मे कथन केलीं आहेत अशा वेदावाणीच्या आधारांनीं भोग व ऐश्वर्य यांच्याच फक्त प्राप्तीकरतां आचरण करतात, ते केवळ उपभोगाच्या ठिकाणीं लक्ष देऊन सकामकर्मे करितात व अनेक प्रकारचीं अनुष्ठानें विधियुक्त करून तीं शिवटास नेण्यासाठीं फार दक्षतेने धर्माचरण करतात हें खरें, पण ते एक गोष्ट मात्र वाईट आचरतात. ती कोणची ? तर, मंत्रांमध्ये स्वर्गच्छा धारण करून यज्ञभोक्त्या परमेश्वराला मात्र साफ विसरतात. असे हे लोक फलप्राप्तीच्या हेतूनें प्राप्त झालेला धर्माचा अमृतकुंभ लाथाडतात. वेदांत सत्व, रज व तम या तीन गुणांचें प्रतिपादन केलेलें आहे, म्हणूनच प्रत्येकानें गुणातीत होण्याचें व्रत पाळलें पाहिजे, 'मी व माझे' हें द्वंद्व टाकून दिलें पाहिजे आणि नित्य शुद्ध सत्वगुणानें स्थिर झालें पाहिजे. प्रत्येकानें योगक्षेमाची काळजी न करतां आत्मस्वरूपीं चित्त ठेवण्यांतच खरें हित आहे. उपनिषदांची गणना सत्वगुणांत करण्याचें कारण हेंच आहे. ज्यामध्ये कर्म व उपासना इत्यादिकांचें निरूपण केलेलें असतें तें सर्व रज व तम यांनींच भरलेलें असतें व म्हणूनच तें सुखदुःखांचें कारण असतें. या गुणत्रयाची त्रिपुटी टाकून अहंमन्यता दूर झुगारून देऊन जे आत्मसुखाचा विसर पडूं देत नाहीत व सर्वत्र अद्वैतदृष्टीनें अवलोकन करतात तेच धन्य होत.

ज्या ठिकाणीं मन आणि बुद्धि किंवा क्रिया व ज्ञान यांचें ऐक्य असतें त्याच ठिकाणीं चित्ताची समता राहाते व तेंच योगाचें सार असतें; परंतु असा हा ज्ञात्यांनीं उत्तम ठरविलेला कर्मयोग मुद्दाम लाथाडून जे द्वैतांत शिरतात ते महामूढच होत. अशांतलाच प्रकार वैदिक धर्मानुयायांत फरकानें दृष्टीला पडतो आणि त्याचमुळे द्वैताचें साम्राज्य होऊं पाहतें. आर्यवैदिक धर्मापासून जीं अनेक मते व अनेक पंथ निर्माण झाले आहेत त्यांतलें गुह्य हेंच आहे. खरा अधिकारी जें काय सांगून गेला त्याचें प्रतिबिंब मनावर पूर्णपणें उमटलें असतांही त्या मनांतून स्वार्थसाधुत्वाची असदिच्छा नष्ट झाली नसल्या-कारणानेंच स्वमतादुसार जगत्सुख्या उपदेशाचा अर्थ प्रतिपादन करत काळ, वेळ न ओळखतां मी म्हणतो तेंच खरें ह्या हट्टवादाच्या मार्गे लागून आपसांत दुफळी करण्याचें श्रेय वेणारे अनेक धर्मपंथ आमच्या धर्मांत निर्माण होऊन आमचें खरें सौख्य आम्ही दूर लोटतो याचेंच प्रत्यक्ष प्रमाण आमच्यांत उत्पन्न झालेले निरनिराळे संप्रदाय हे होत.

आम्ही एकेश्वरवादी असतां, आमच्यांत बुद्धादि जे चार्वाक वगैरे पंथ निर्माण झाले त्यांचें खंडण करून श्रीजगद्गुरु **शंकराचार्यांनीं** आमच्यांत जें ऐक्य निर्माण केलें व पंचायतनाची पूजा निर्माण केली त्यांतलें खरें ऐक्याचें रहस्य रसातळांला जाऊन आमच्या भिन्न पंथांनीं पुन्हां आमच्यांत द्वैत उत्पन्न केलें. शैव, शाक्त, वैष्णव, गाणपत्य व सौर असे जे आमच्यांत भिन्न पंथ—मूळ अर्थांला सोडून अनर्थकारक—उत्पन्न झाले त्यांचेंच उदाहरण पूर्णपणें पण थोडक्यांत ह्या प्रकरणांत—पावसाच्या लहानशा सरीप्रमाणें दाखवून—त्याचें पर्यवसान कसें होतें तें योग्यस्थलीं दाखविण्यांत येईलच. वरील पांच पंथ हे पंचमहाभूतात्मक देवतांच्या पंचायतनाच्या पूजेतल्या पांच देवतांपासूनच उत्पन्न झाले असून, **श्रीमच्छंकराचार्यांनीं** ज्या पायावर ती पंचायतनाची पूजा प्रस्थापित केली तिचा मात्र विपर्यास कसा झाला व त्याचीं फळे कशीं द्वैत-भावाचीं दृष्टीस पडतात हें सध्यांची स्थिति अवलोकन करणाराला किंवा शिवकालीन इतिहास जाणणारांना सांगायला हवें असें नाही. माध्य म्हणतात आमचेंच म्हणणें खरें ! शैव म्हणतात शंकराशिवाय कांहींच नाही. शाक्त तर शक्तिशिवाय काय आहे म्हणून प्रतिपादतात. गणानां पति तोच एक खरा

गणपती व म्हणून त्याचीच पूजा करावी असें गाणपत्य म्हणतात व सूर्या-  
शिवाय प्रत्यक्ष कांहींच नाही म्हणून सूर्य हेच खरें दैवत असें सौर म्हणतात;  
परंतु निर्गुणासंबंधाचा शंकराचार्यांचा बोध कोणीच लक्षांत न घेतां द्वैत  
समंदाला वगलेहीं मारून आपसांत वितंडवाद घालतात आणि प्रत्यक्ष  
परमेश्वराचीच परीक्षा ध्यायला निघतात. यानेंच स्वहित बिघडलें. आपापले  
सांप्रदाय अगदीं निष्कलंक आहेत असें प्रत्येक पंथ मानतो, परंतु आपल्या  
सांप्रदायांत काय काय दोष असतील त्याची कोणीच चवकशी करीत नाही.  
जो तो आपणाला खरा साधु असें समजतो; पण साधु या शब्दोच्चारापली-  
कडे त्याला त्या शब्दांतलें रहस्य समजलेलें नसल्यामुळे किंवा तें समजावून  
वेण्याइतकी त्यांची बुद्धि निष्कलंक नसल्यामुळे त्यांचें ढोंग व कोती बुद्धि यांचें  
प्रदर्शन मात्र होतें. अशापैकींच एका माध्वसांप्रदायी त्रिवेंकटाचार्यानामक  
शिष्याची कशी फजीती समर्थासारख्या खऱ्या थोराच्या स्वच्छ प्रकाशांत  
जगाच्या दृष्टीस पडली हें पुढील कथाभागावरून स्पष्ट होणार आहे.

संध्यांची वेळ म्हणजे अफ्रजुलखानासारख्या प्रचंड शत्रूशीं तोंड देण्याची  
होती. शिवाजीराजे ती भेट कशी व कोठें घ्यावी याबद्दलची पूर्ण व्यवस्था  
करून आपल्या सैनिकांची योग्य तयारी करण्यांत गुंतले होते. सैनिक शिवा-  
ज्ञेप्रमाणें आचरण करण्यास रडतोंडीच्या घाटांत इकडे तिकडे वावरत होते व  
अशा त्या प्रसंगीं माध्वगुरुशिष्य त्रिवेंकटाचार्य समर्थाच्या साधुत्वाची  
परीक्षा बघायला दुष्ट बुद्धीनें परळीस जाण्याकरितां त्याच रडतोंडीच्या घाटां-  
तून प्रवास करीत होता. रातःकाळचा समय असल्याकारणानें शालिग्रामार्चन  
केल्याशिवाय पुढचा मार्ग आक्रमण करणें त्याला इष्ट वाटलें नाहीं म्हणून त्यानें  
आपली पडशी कोरे खांद्यावरून उतरून ठेवून तो विचारमग्न झाला होता.

“ आमचे गार्ह माध्वाचार्य अवरतम्मलि हेळुत्ता. ते रामदास पुरुक्षा बघावा.  
त्ये हमी बंधेनु. हे रडतोंडीचे घाट संध्यवदन योग्य. निर्झरझारी. हे स्थालींच  
संध्यावंदन माड बेको. चोर्ह करावे भक्षण करावे. स्नान करावें. मार्तंड आकाश  
मध्यान्हके आयतु. भोजन बेको. परळी जायते रामदास पुरुक्षा करावा. प्रथम  
चोर्ह आग्निंके इष्टुबिड. स्नान बेको. ”

विचार करीत करीत त्रिवेंकटाचार्यानीं आपली पडशी एका कपारीच्या



आडोशाला ठेवून तीवर एक थोंडा दडपण ठेवण्याच्या आधी त्यांनी स्वतःला हवे असलेले सर्व सामान तिच्यांतून काढून घेतले होते. ते आतां पलीकडच्या झऱ्यावर स्नानाकरितां जाण्यास सिद्ध झाले. स्नानाला जाण्यापूर्वी त्यांनीं रान-शेण्या गोळा करून चक्रमकीने विस्तव तयार केला व त्यावर भात शिजण्यासाठीं तांदूळ धुऊन भांडें चढविलें व ते झऱ्यावर स्नानाला गेले. त्यांनीं आपल्या वहिवाटीप्रमाणें स्नान करून सौवळ्याकरितां म्हणून प्रवासांतला अंडपंचा ओला करून परिधान केला व अंगावर गोर्दीचंदनाचे चित्रविचित्र पट्टे ओढून डाक्याला सखलादीची टोपी घातली. हातांत गोसुर्वी वज्रत जपाची स्मरणी ओढण्यास त्यांनीं आरंभ केला, तोंच त्या बाजूला तुक्या भिवाजी कांहीं सशस्त्र नावळ्यांसह आला व तो हातांखालील नावळ्यांस उद्देशून पुढील-प्रमाणें बोलू लागला:—

“ कार नदीव्हे, म्हाराजांची आज्ञा समाजली का न्हाय ! आमच्या नावळे गज्यांच्या संभरा संभरांच्या तीन टोळ्यांच्या बाग तुक्या करूनशान मागती त्यांच्या साठ केव्याती. अन् त्या सख्यांना परतापगडाच्या खडकामंदी छपून वसाया सांगितलं हाये. आपुन्वी तिकतंच नावळे गडी हाउत. त्या रडतोवीच्या वाठामंदी आपन्नालावी तसच करूनशान् हथ राखून कराची हाये. परतापगडाच्या पायथ्याप त्या मुसलमान सरदाराची आन् अपल्या म्हाराजांची म्याट झाली म्हजी योक जंगी त्वाफ उडनार हाये. त्वाफ उडाली म्हजी पायथ्याप छपून वसलेल शूर मर्द नावळे गडी योकदम त्या बाजूच्या सैन्याप छाप मारनार अन् त्यांच्यांतून शिल्लक न्हऊन जे हवडे दौडत येनार त्यांच्याप आपुन चौबाजूंनीं हल्ला करून त्या सख्यांसनी गारद करनार ! ”

“ अन् हे नदी मंग म्हाराजापून वक्षिणी मिलवणार ! ” सर्व नावळे एकदम एका आवाजांत ओरडून बोलले.

“ खुशीन म्हाराज ती तुमास्नी येनार ! ” तुक्या भिवाजी आनंदोत्कर्षानें बोलला.

“ अन् मंग आम्ही समंद खूस व्हनार ! ” सर्व नावळे हृदयसरोवरांतील आनंदवीर्चित पोहत पोहत ईपेनें बोलले.

“अन् त्येनं म्हाराजांचा पर्ताप वाढनार !” तुक्या भिवाजी वोलें लागला, “अर पन् त्ये कोन हैर त्या पल्याडल्या झऱ्याप !” नीट न्याहाळून पाहून तुक्या वोलला, “काय इचिभन हक्क मायंदळ झुंजीचा वक्त आलाया अन् त्यो पगा सकलादीची टोपी डोईला घालून सकलादीच्या पिशवींत हात अडकावून, डोळें ताठ उघडून सवास्त वसलाया. ॐ ! अर पन् त्येनं आपल्या कपाळाप एकशेअकरावानी उभ्या तीन रेवांचं गंध कुठल्या मुल्काचं लावल्यान् ? अर त्ये पगा हा हा हा हा हा हा ! अर, योम्हम्ह लो घावरलान् काय ! त्यो पगा त्येचा त्यो त्या कपारींतला भात कुत्रं खात वसलं हये म्हून त्यो पगा कसा हक्कच दोडत येत हांचे. चला, आपुन्वी आपल्या कामाप आतां हथून ईश्रीनं दोडत जाऊं या !”

तुक्या भिवाजीसह मावळे मंडळी मोठ्या आनंदानें व बाक्षिसाच्या ईर्ष्येनं आपल्या कामाला तेथून निघून गेल्यावर त्रिवेंकटाचार्य मोठ्या उदसीनतेच्या आणि दिलगिरीच्या मुद्रेनं तेथें आला आणि आदळआपट करून दैवाला शिव्या देऊं लागला. कानडी वैष्णव जातीचाच मोठे संतापी आणि कठोरहृदयाचे असे दृष्ट असतात. त्यांच्या पंथांतला मुख्य धर्म हाच नेहमीं दृष्टोत्पत्तीस येतो कीं, त्यांनीं जर जगताची चेष्टा, हेवा, निंदा करून आपण महान पवित्र असल्याचें डंभ माजविलें नाहीं तर जणू काय त्यांचा महाविष्णु त्यांच्या डोक्यांत गदाच मारील. असले हे वीरवैष्णव किती भोळे व सरळ अंतःकरणाचे धर्मिष्ठ असतात याबद्दल त्यांच्या वारीक गळ्याच्या तीर्थगंड्याच साक्ष देतील ! त्यांच्या तीर्थगंड्या इतक्या अकुंचित मातेच्या असतात, कीं त्यांच्या पोटांत सांचलेलें शेवाळ दळणाऱ्याही आणि शिवज स्वच्छ करितां येणें शक्य नसल्यामुळे त्यांतील तीर्थांला घाण येऊं नये म्हणून त्यांत सुवासाचीं द्रव्ये घालावीं लागतात, इतके ते स्वच्छ असतात. असो. त्रिवेंकटाचार्यानें शिजत ठेवलेल्या भाताला कुत्रें शिवल्याचें दुरून पाहतांच तो मोठ्या लगबगीनें आपल्या अंडपंच्याचा कांसोटा सांधरीत तेथे कुठ्यास दंड करण्याकरितां डाव्या हातांत दमड घेऊन जो आला तो कुत्रें पळूनही गेलें. त्यामुळे त्याचा संताप फारच वाढला. उजवा हात गोमुखींत आहे याचें स्मरण न राहून तो जो त्यानें वर जोरानें संतापानें उचलला तो त्या हातांतील गोमुखींतल्या माळेच्या कंडारण्याचा

ठोसा ठासूकन् त्याच्या ओठांवर बसला व त्यांतून रक्त निघूं लागलें. यामुळे तर तो ब्राह्मण फारच संतापला. पण करतो काय ? तेथें दुसरें जर कोणी असते तर त्याला स्वतःच्या चुकीनें उत्पन्न झालेला संताप त्याच्यावर पाखडतां आला असता व उपाशीच रहावें लागलें असतें; परंतु खैर झाली, कीं, तेथें त्याला दिसेल असें कुठ्याशिवाय दुसरें कोणी नव्हतें व त्याचमुळे त्या झगझगीत सोंवळ्याच्या वीरवैष्णवाला कुठ्याच्या विटाळाचा भात स्वस्थपणें खातां येऊन परळीचा रस्ता धरतां आला. त्याचा संताप जरा कमी झाल्यावर तो आपल्या मनाशींच पण जरा संतापाच्या आवाजानें बोलूं लागला.

“ चोर्ह ठेवले स्नान केले. संध्यावदन कुःकोण्डु. श्वानपुत्र बन्नि चोर्ह मुष्टिक मडिमाड वेकु. धर्मभ्रष्ट आयतु. चोर्ह विसाडविडी. नूतन ठेवणें. तडुल अक्कि इल्ला. बाजार दूर आगिते. द्रव्य इल्ला ? ” चडूंकडे चौकसनजरेनें पाहिल्यावर, त्रिवे-  
कटाचार्य आनंदानें स्वगत बोलला, “ देव बधितले ‘ विष्णवे नमः विष्णवे नमः माड वेक्कु ! मनुज बधितले प्रायश्चित माड वेक्कु ! मनुज नोडलिल्ला प्रायश्चित्त होइतु ! देव बधितले विष्णुतीर्थके चोर्ह शुद्ध केले. चोर्ह भक्षणा करावे परळीस जावें परुक्षा माडवदुक्क्य ! ”

येणेंप्रमाणें विचार करीत असतां त्रिवेकटाचार्य मोठ्या आनंदानें तो कुठ्याच्या विटाळानें अपवित्र झालेला भात विष्णुतीर्थानें शुद्ध करून खात बसला असतां, त्याचें चित एखाद्या क्रूर श्वापदाप्रमाणें आपलें भक्ष्य यथा-स्थित ठेकरा देऊन खाण्यामध्यें अगदीं गुंग होऊन गेलें होतें. त्याच्यापासून जवळ सुमारें एका हाकेच्या अंतरावर तुक्या भिवाजी आपल्या रणशूर मावळ्यांसह येऊन थडकलेला त्याच्या स्वप्नीही न येण्याचें कारण तो आश्वासा-सारखा भातावर बका बका एकचित्तानें ताव मारीत बसला होता.

“ म्हाराजानीं आज्ञा केल्या परमान, ” तुक्या भिवाजी आपल्या हाता-खालच्या रणधीर मावळ्यांना म्हणाला, “ येथला तर चोख बंदोबस्त झालाया, पन् हे व्हनार कसं ! सत्रु अपदुल्खान् म्हजी जनु माजल्येला हात्ती, अन् त्यच्या म्होरं आमचं म्हाराज म्हजी योकादी मुरगी. त्येचं सैन्य म्हजी मायंदळ लांबलचक दाठ रान, अन् आमचं मावळं गडी म्हजी परसांत उगावलेली मायंदळ पालं भाजी. पन तीच जगदंब्येच्या किरपेनं अन् म्हाराजांच्या पुन्या-

ईनं त्या मायंदळ सवास्त पोसल्येल्या रानाला खचची करणार ? योक लाकुड-  
तोळ्या का योक दगडफोड्या. हालकं हालकं समंदं रान त्वाडून निजावतो नि  
डांगरचा डांगर फोडूनशान जमीनदोस्त करतो ! तसेच आम्ही हाउत ! आतां आ-  
पून समंदं—” दूरवर पाहात पुन्हां बोले लागला, “ अरं, पन् ल्यो मघाचा बामण,  
त्येला वाटतंथा किं आपल्याला कुनीबी पगितलं न्हाय, अन् म्हून गुमान भात  
खात बसलाया ! का नशीब हाये इचि भन ! आमच्याप आला म्हजी मागनं  
इटाळ व्हेईल म्हून हा बोंब माराया का कमी करणार व्हय ? कुत्रं शिवलं ल्यो  
भात खाया या बामनाला इटाळ न्हाय, अन् हेसाठीं मरनाला तयार झालेल्या  
आम्हा मर्दाचा या बामनांना इटाळ व्हतो. खूप हाये येच शास्तर ! ”

ठरल्याप्रमाणें प्रतापगडावरील तोफेचा आवाज झाल्यावर तो ऐकून ते  
सर्व मावळे एकदम दचकले व “ मारा, ठोका, तोडा, फाडा, हरहर महादेव ! ”  
अशा गर्जना करीत तेथून मोठ्या वीरश्रीनें दौडत गेले व त्यांच्या मागून  
त्रिवेंकटाचार्य घाबरगुंडी होऊन कसाबसा तरी आपल्या पडशीसह कासोटा  
सांवरित सांवरित परळीच्या मार्गाकडे पळून गेला. छपून बसलेल्या माव-  
ळ्यांच्या अचानक छाप्यानें गर्भगळीत झालेले मुसलमान सैरावैरा धांवत  
असतां, मावळे वीर त्यांची लांडगेतोड करीत होते; इतक्यांत त्या ठिकाणीं  
खर्वींग रक्तानें माखले असून हातांतल्या बाघनखांतून यवनकरीच्या रुधिराचे  
ठिपके आर्यमातेला हलके हलके अभिषेक करीत आहेत अशी एक क्रोधोद्धत  
मूर्ति व तिच्या मागोमाग दुसरी एक सेवातत्पर व्यक्ति बऱ्याच मावळे वीरां-  
सह त्या स्थळीं त्वेषानें आली. व्याघ्रनखधारी मूर्तीचा चेहेरा त्या वेळीं रण-  
मदाच्या मैरवी कळेनें जरी आरक्त झाला होता तरी त्या आरक्ततेत संतुष्ट-  
तेची पूर्ण झांक विलसत असून संतोषानंदही बऱ्याच आनुरतेनें डोकावत होता.  
अशी ती मूर्ति त्या ठिकाणीं दुर्योधनाला गदाप्रहार करून त्याचा ऊहभंग कर-  
णाऱ्या विजयी भीमसेनाप्रमाणें रौद्ररसाला आपली छाया बनविणारी अशी येत  
असतां, तिच्या मागोमाग जी व्यक्ति मोठ्या प्रफुल्लवदनानें आणि आढ्यतेच्या  
दिमाखानें येत होती ती भूषणकवीनें त्या प्रसंगावर रचलेलें पुढील कवित्त  
म्हणत येत होती.

कवित्त.

सिंध धरिं जानै बिन जावली जंगल भटी हठी गज एदिल  
पठाइ करि भटक्यो ।

भूषण भनत देखि भमरि भगानो सब हिंमति हिये मैं  
धरि काहूवै न हटक्यो ॥

साहिके सिवाजी गाजी सरजा समथ्य महा मदगल  
अफजलै पंजाव लपठक्यो ।

ताविगर है करि निकाम निजधाम वह आकृत महाउत  
लै आकुस लै सटक्यो ॥ १४ ॥

प्रतापगडाच्या खालीं तळ देऊन वसलेल्या निरुत्साही यवनसेनेवर तुक्या भिवाजी वगैरेनीं गडावरील तोफेचा आवाज ऐकून एकदम अचानक छापा घातला आणि त्यांची लांडगेतोड केली. शिवराजांच्या मस्तकावर अफजुलखानानें पडतां पडतां जो तरवारीचा वार केला त्याच्या जखमेतून रक्ताचे थेंब मळताहेत व उजव्या हातांत त्या यवनमहिषाचें मस्तक आहे असे ते शिवराज पुन्हां जिवा म्हात्यादि आपल्या भूलवर्गींसह गडावर जगदंबेच्या देवळांत आले. जिवाचें कवित्त म्हणणें झाल्यावर शिवाजीनें तें शत्रूचें मस्तक जगदंबेला अर्पण करून पुढीलप्रमाणें तिची प्रार्थना केली.

“ श्रीअंबे कुलदैवते विनवितों जोडूनि हस्तद्वया ।

शीवाजी सरजावरी निशिदिनीं आमोघ कीजे दयां ॥

अफजल्ला जननी तुझे ( च ) वरदें निर्माण केला रणीं ।

दासाचा अभिमान पूर्ण धरणें तूं श्रेष्ठ चिंतामणी ॥ १ ॥

विजयातें वरिलें कृपा करुनियां श्रीअंबिके संकटीं ।

म्हैसा अफजल दंडुनी निजकरें आलों तुझे नीकटीं ॥

सखाची दिपिका धरोनि समरीं लोलो करूं कौतुकें ।

केला गोंधळ साजिराच जननी हें येश आलें निकें ॥ २ ॥

श्रीअंबे वरवे नृसिंह समरीं मी दास होऊनियां ।

अफजल दंडुनियां अरीच निकरें संपादिलें या जया ॥

शीवाजी नरनायकासि जननी संरक्षणे संकटीं ।

दासाचा अभिमान पूर्ण धरणे आहे तुझे नीकटीं ॥ ३ ॥

शिवराजाने प्रसन्नचित्ताने देवीची प्रार्थना केली. शिवराजांची मूर्ति या वेळीं दुःशासनाचा कंठनाळ फोडणाऱ्या भीमसेनाप्रमाणे सर्वांग रक्ताने भरलेली असून डाव्या हातांतील वाघनखांतून रक्ताचे थेंब ठिबकत व त्यांच्या मागोमाग जिवा म्हाल्यादि लोक हात जोडून उभे आहेत अशा मन्यंकर देखाव्यांत जगदंबेच्या मंडपांत उभी होती.

“वीरा, जिवा म्हाल्या,” रणमदाने, रणोत्साहाने आणि रणविजयाने संतप्त झालेली व्याघ्रनखधारी मूर्ति बोलली, “ह्या लोकीं तूं धन्य आहेस !”

“महाराज, त्या अफजुल्याची केवडी शक्ति होती ?”

“कांहीं विचारूं नकोस ! परस्परांना भेटण्याकरितां जेव्हां आम्ही एकमेकांनीं हात पसरले, तेव्हां त्यानें कपटाने मला आपल्या काखेंत दाबला—

“त्यावेळीं कोंबडीविक्याच्या बगलेंत लटकणारे आपण दिसत होतां—”

“त्यानें मला बगलेंत दाबलें त्या वेळीं माझ्या डोळ्यापुढें आंधेरी आली पण तात्काळ तुझ्या समयसूचकतेच्या प्रकाशाचाच मला फार उपयोग झाला.”

“त्यावेळीं मीं जर सूचना केली नसती तर ह्या वेळीं आपण इथें असें आनंदाने बोलत उभेच राहिलों नसतों—”

“तुझे म्हणणे खरें आहे. तुझ्या सूचनेचा आवाज ऐकल्याबरोबर हीं वाघनखें आपोआपच त्याच्या कोथळ्यांत विद्युद्गतीनें घुसलीं—”

“पण तितक्यांत त्यानें आपल्या मस्तकावर तरवारीचा एक जंगी वार केला—”

“पण शेवटीं कोथळा फुटून तोच ठार झाला—”

“आणि आपण विजयी झालां !”

“ह्या आजच्या तुझ्या कामगिरीबद्दल तुला बक्षीस द्यावें तेवढें थोडें आहे. आजच्या ह्या तुझ्या कृत्याबद्दल मीं तुझे जितके आभार मानायला पाहिजेत त्यांच्या दुपटीची चौपट करून जरी ते मानले तरी ते पुरेसे होणार नाहीत !”

“महाराज, या गोष्टींत आपण माझे अगणित आभार मानून मला आपण

जरी वक्षिसांच्या प्रचंड पर्वताखाली दडपून टाकण्याचें मनांत आगलें, तरी 'जिवा होता म्हणून शिवा बांचला' हे माझे शब्द त्या वक्षिसांच्या पर्वताचें शिखरच होऊन राहतील आणि इतिहासांत मोठ्या सुवर्णाक्षरांनी लिहिजे जातील यांत संशय नाही ! ”

**जिवा म्हाल्याचे** हे अरेरावीचे शब्द श्रवणीं पडतांच ती भूमंडळावरील विजयी इंद्रमूर्ति आश्चर्यचकित झाली व गोंधळांत पडल्याप्रमाणें तिच्या प्रसन्न मुखश्रीवर मोठ्या चित्तेची छाया पसरली. इतक्यांत मोठे जोरदार असे पुढील शब्द त्या दोवांच्या कानांत आकाशवाणीप्रमाणें घुसले:—

“बहुतचि करितां हह । तेथें येऊनि पडेल तट ॥

कोणा एकाचा शेवट । जाहला पाहिजे ॥

काय ? अठरापगड जातींत माजलेल्या स्वार्थसाधु द्वैताला लाथ मारून अद्वैताचें मराठी साम्राज्य आणि महाराष्ट्रधर्म यांची संस्थापना करणाऱ्या माझ्या गावाद्वयप्रतिपालक **शिववाला** त्याचा नोकर हजाम-मशालजी-ऐन वेळी भाषणांत कुंठित करून आडवितो काय ! बस्स, ह्यावेळीं घातकी तटाचा विध्वंस अतांच्या अतांच झाला पाहिजे ! **शिवबा**, बघतोस काय ? ह्या हराम-खोराला तोफेच्या तोंडी बांधून अस्मानांत उडवा ! ”

“बस्स, हेच शब्द खरे ! ”

“हा निव्वळ अनाद्य होतो आहे ! ” **जिवा** बोलला.

वरील आकाशवाणीप्रमाणें जे शब्द झाले ते मोठे अधिकारयुक्त वाणीचे असून त्या काळीं इतक्या जबरदस्त अधिकारानें तोफेच्या तोंडीं देण्याची सजा फर्मावणार **शिवराजांपेक्षांही** अधिक योग्यतेचा पुरुष **समर्थी** शिवाय कोण असणार ! ते शब्द **समर्थी**चेच होते. त्या शब्दांना ओळखून **शिवाजीनें** उत्तर दिलें व त्यावर **जिवा म्हाल्यानें** जेव्हां प्रत्युत्तर दिलें तेव्हां **समर्थ** त्या स्थळीं एकदम अवतीर्ण झाले. कर्णवधाच्यावेळीं **भगवंतांचें** मुखकमल जसें क्रोधसंतप्त दिसत असून, त्यानीं ज्याप्रमाणें **अर्जुनाला** उपदेश केला व **कर्णाची** निर्भर्त्सना केली तोच प्रसंग यावेळीं स्पष्टपणें दृग्गोचर होत होता. **शिवराज समर्थीच्या** पदकमलीं लीन होऊन प्रसन्नवदनानें एका वाजूला

उभे राहिले व जिवा म्हाल्या त्यांच्या चरणकमलीं विलीन होण्यास पुढें सरसावला मात्र, तोंच समर्थ एकदम ओरडून बोलले:—

“ऐरे बदमाश—एकदम मागें हो ! आपल्या अकलेचे तारे कोणापुढें चमकावतोस ? हरामखोरा, खाल्ल्या घराचे वासे मोजतोस ? बढाईखोरा, मागले दिवस विसरून तालेवारीच्या गोष्टी आणि बढाईचीं उत्तरे कोणापुढें करतोस ! थूः तुझ्या सेवाधर्मावर ! अरे पागल, अशा तऱ्हेने धन्याला आडवतोस ? रौरवनरकांत जाशील ! निमकहरामा, वेअकलीपणाच्या गर्वाशीं मैत्री करून महत्वाकाक्षेचा शिरपेच कोणापुढें चमकावतोस ? शिवाजीराजासारख्या महान् समर्थ धन्यापुढें सेवकाच्या प्राणाचा प्रकाश सूर्यप्रकाशांतल्या दिवटी-प्रमाणें असतो हें तुझ्या लक्षांत नाहीं ? मूर्खा, मी होतो म्हणून प्रसंग पार पडला असें म्हणावयाला आजपर्यंत कोणाच्या अन्नावर वांचलास ? सूर्याचें उल्ले ऐश्वर्य धारण केलेला चंद्र, कधीं तरी प्रखर प्रकाश पाडतोना दृष्टीस पडला आहे काय ? प्रकृति असेल तरच प्रत्ययाचा उपयोग, नाहींतर त्याला विचारतो कोण ? आमचा शिवराज आहे म्हणूनच तुम्ही नोकर लोक आहांत. तुम्ही पाजी सेवक पोटासाठीं धन्याची सेवा करून ऐनप्रसंगां सापासारखा महत्वाकाक्षेचा विषारी गरळ धन्यावर फेंकतां; पण समानदर्शी न्यायदेवता त्याचें जहर तुमच्याच देहांत पसरविते. धन्याच्या उमद्या स्वभावाचा फायदा घेणारे असले सेवक वेळींच जर कतल केले नाहींत तर आमावास्थेच्या चंद्रसूर्याच्या एकस्थळीं राहाण्याच्या आनंदाच्या दिवशीं, केतू जसा सूर्याला छळून अखेर पराजित होऊन दृष्टीआड होतो, तद्वतच हे धन्याला छळून अधोगतीला जातात. तिरंदाजांनं सोडलेल्या इच्छित वाणाप्रमाणें धन्याची सेवा केल्यास त्यांत वाखाणण्याची ती काय जरूर ? सच्चपणाचा बुरखा घेतलेली लबाडी न्यायापुढें जशी नागवी होते, त्याचप्रमाणें न्यायाच्या पायावर उभारलेल्या महाराष्ट्राजाच्या इमारतींत फितवेखोर, आणि आपमतलबी आणि ‘जिवा’ होता म्हणूनच शिवा वांचला’ असे उद्गार काढणारे हलकट निमकहराम सेवक वेळींच छाटले नाहींत, तर राष्ट्राला फितवेखोरीचा, दगलबाजीचा आणि लांचलुचपतीचा जबरदस्त रोग जडतो ! शिवबा, वधतोस काय ? ह्या नीचाला देहान्तप्रायश्चित्त दे ! ”



“ माझ्यासारख्या नीचाला, ” जिवा म्हाल्या पश्चात्तापयुक्त स्वरांने हात जोडून बोलला, “ देहान्तप्रायश्चित्ताची शिक्षा अगदी योग्य आहे. माझ्या देहान्तांने महाराजांच्या इतर नोकरांना सेवाधर्माचा उत्तम धडा मिळणार आहे, हेंच मी माझे शेवटचें स्वामीकार्य समजतो. म्हणून सांगतो, माझे मित्र मावळे मर्दाने, हा माझा धडा लक्षांत ठेवा. तुम्ही सेवक म्हणजे निव्वळ गारगोठ्या आहांत. तुमच्या अधिकाऱ्यांच्या आज्ञेचा तडाखा तुमच्यावर बसल्याशिवाय बरचडपणाने तुम्ही आपलें गुप्त तेज कधी प्रगट करू नका. मी जातीचा न्हावी, महाराजांच्या यःकश्चित् मशालजीची नोकरी करणारा होतो. मी आपल्या बडाईची दिवटी, महाराजांसारख्या दिनमणीच्या प्रकाशांत पाजळण्याचा प्रयत्न केला आणि त्याचमुळे या देहांतल्या पंचप्राणाची ज्योत आज मी आपल्या स्वतांच्या हातांनी तुमच्या देखत विझवून घेत आहे. पण याबद्दल दुःखोःखजी मला आनंदच होतो आहे. आपल्या देशाच्या आणि धर्माच्या शत्रूंचे पारिपत्य करण्याचा महाराजांचा धडा तुम्ही आज गिरवीत आहांत. त्याचप्रमाणे सेवाधर्माच्या धड्यांत चूक न होऊं देण्याकरितां माझ्या चरित्राची तसवीर सदादित आपल्या डोक्यापुढे ठेवावी अशी माझी तुम्हां सर्वांना शेवटची विनंति आहे. माझ्या देशवांधवांना व स्वधर्मीयांना सेवाधर्माचा धडा देण्याकारतां मी आपला देह गमावीत आहे याबद्दल मला जी प्रौढा वाटते आहे त्याबद्दल स्वामी मला क्षमा करोत मी तोफेच्या तोंडीं जाग्याला सिद्ध आहे. ”

“ तुमच्या भिवाजी, चला चाला इथून घेऊन ! ” शिवाजीने हुकूम केला. “ हुकुमाप्रमाणे चाला तोफेच्या तोंडीं बांधून अस्मानांत उडवा. तोफेला बत्ती होण्याच्या आधी चाला जर थोडेसे बोलायचें असेल, तर आमची परवानगी आहे. ”

“ हा स्वामिसिवाक्ष नोकर जिवा म्हाल्या मशालजी उभयतां स्वामींना दंडवत घालतो आहे चाला आशीर्वाद असावा. ”

“ वीरा, ” शिवराज म्हणाले, “ पुढच्या जन्मीही ह्या शिक्षेची आठ-बण ठेव. ”

“ जा ” समर्थ बोलले, “ आपल्या धन्याच्या शब्दांचे चिंतन करीत जा. त्यांतच तुला मोक्ष मिळेल. ”

शिवा म्हात्याला शिवाज्ञेप्रमाणे तुक्या भिवाजी तोफेच्या तोंडीं देण्याकरितां तेथून घेऊन गेला तेव्हां त्याच्या मागोमाग इतर सर्व मावळे तेथून निघून गेले, तेव्हां समर्थ शिवराजाला उपदेश करूं लागले.

“ शिवबा, तुमचा एक अत्युत्तम सेवक आज दुनियेंतून नाहीसा होत आहे याबद्दल वाईट वाटणे साहजिक आहे; पण उपाय काय ? यजमानाच्या पश्चात् यजमानाच्या घोड्यावर आसून ठेवणारा किंवा देखत मिशी पिळणारा नोकर हें रस्त्यांतलें प्रेतावरचें पडलें अशुद्ध व अस्वच्छ असें नागवेलांचें पानच होय ! रक्तवृद्धीचे वगैरे सर्वोत्तम गुण जरी त्याच्या अंगी असतात, तरी प्रेताच्या संगतीनें वेळपरत्वे ते गुण दूषित झालेले आहेत असें समजून इतर कोणीही तें सेवन करूं नये म्हणून त्याला ज्याप्रमाणे जागच्या जागीं टाचेंने चिरडून टाकावें लागतें, त्याचप्रमाणे या अशा नोकरांना माफी केली असतां वेळीं फितुरीच्या अगर अप्पलपोटेपणाच्या रोगाला प्रोत्साहन दिल्याचा दोष पदरीं येऊन ते रोग असाध्य होतात आणि शेवटीं सर्वस्वाचा नाश होतो.

“ समर्थाच्या दासाचा दास सुद्धां म्हणवून घेण्याची माझी योग्यता नाही. आज जें कांहीं घडलें तें सर्व समर्थाच्याच कृपेनें घडलें आहे ”

“ शिवबा, तूं धन्य आहेस ! आमच्या कृपेनें काय होणार ? तूं जन्म-जन्मांतरी श्रीची सेवा बहुत केली आहेस. तूं खरा पुण्यार्थी आहेस. मागील जन्मीं तूं भागीरथीच्या सत्तावीस कावडी रामेश्वराला नेऊन अभिषेक केला आहेस. ”

“ समर्थाच्या म्हणण्याचा अर्थ समर्थानाच कळणार ! वानरांच्या हातून लंका घेववली तशी माझ्या हातून सेवा घेत आहेत ! ”

“ राजा, आम्हांला तरी कृष्णातरीं येण्याचें कारण मूळ तुम्हीच आहां. श्रीच्या संकल्पाप्रमाणे तुम्हांला तुळजा भवनीचा वरही आहे. तेव्हां आतां कशाचीही काळजी न धरतां व्यवहार करतां तसाच करावा. ज्या बुरुजापाशीं अब-दुत्याला चीत केला आहे तेथेच त्याचें थडगें मोठ्या सन्मानाने तयार करवून

त्या बुरुजाला अफजुल बुरुज असे नांव द्यावे. कारण आजची घडलेली गोष्ट ही इतिहासांत फार मोठ्या अक्षरांत 'जशास तसे' या सदरांत लिहिली जाणार असून प्रतापगडावरील तुमच्या प्रतापाने प्रतापगडाचे स्थलमाहात्म्यही चिरस्मरणीय असे झाले आहे."

" आज्ञेप्रमाणे करतां."

" ह्या आबदुल्याने वाटेत जेजूरीचा खंडोबा, पंढरपूरचा विठोबा, तुळजापुरची भवानी वगैरे जीं देवस्थाने भ्रष्ट केलीं आहेत त्यांची पुन्हां स्थापना करवा. त्या रोषावरून मुसलमानांच्या मशीदी मात्र उध्वस्त करण्याचे दुष्कृत्य करूं नका. कारण, ज्याचा धर्म त्याला स्वतःच्या हृदयाप्रमाणे प्यारा असतो. दुसऱ्याच्या धर्मात आपण हात घातला असतां आपलाच धर्म समान-दर्शी न्यायदेवतेच्या संमतीने आपल्याला पदभ्रष्ट करतो. आमचा महाराष्ट्र धर्म आणि महाराष्ट्राज्यसंस्थापक शिवाजीराजा परकीयांना देखील किती मान देत होता ह्याबद्दलच्या पुराव्यांत ही गोष्ट अधिष्ठानीं बसणार असून आपल्या राज्यांतल्या मशीदींना तुम्हीं चालू केलेलीं उत्पन्ने तुमच्या वैभववृक्षाला वाढण्याला राजमार्ग दाखविण्याकरितां, परमेश्वरस्वरूप अल्लाची बंदगी बजावीत बसलीं आहेत. असो. आतां तुम्हांला पुढची तयारी केली पाहिजे. विजापुरी राहिलेला फक्त शिद्दीजोहार शिपाई तुमच्यावर चाल करून येण्याला थांबणार नाही. त्याचा फडशा मोठ्या युक्तीने केल्यावर तुम्हांला कर्नाटक आणि विजापूर यांवर स्वाऱ्या करायच्या आहेत मिरंजेच्या मुसलमान सुभेदाराप्रमाणे रस्त्यावरचे एकंदर अकरा सुभेदार रामभक्त करून सोडले आहेत. त्यांची तुम्हांला सैन्य मदत होणार असून, श्रीतुकाराम महाराजांनीं तयार केलेले धर्माचे अभिमानी असे पंढरपूरचे हजारों शूर वारकरी शिपायी, तुम्हांला एकजुटीने उपयोगी पडणार आहेत. आमचे कुवड्यावाले किरमिजी रामदास शत्रुच्या राज्यांतीं धर्मजागृति आणि फितुरी करीत हिंडत असून कोंकणांतल्याप्रमाणेच त्यांनीं दक्षिणेंत भिक्षेवर जमविलेल्या धान्यांचीं कोठारें तुमच्या सैन्याला मदत करण्याची वाट पाहात आहेत. ह्या सर्व गोष्टींचे तुमच्या शेल. क्या मराठी सैन्याला उत्तम साह्य होणार आहे. म्हणून स्वस्थ न बसतां पुढची व्यवस्था करा. कारण, इकडचे राजकारण उरकून तुम्हांला दिल्लीपतीचाही

समाचार घ्यावा लागणार आहे. तो सध्यां तुमच्या कर्तबगारीवर डोळ्यांत तेल घालून टपून वसला आहे. परमेश्वरावर भरंवसा ठेवा. त्याचा महिमा अगाध आहे. त्यानें अनंतकालाच्या अनंत उदरांत अनंत गोष्टींची अनंत तऱ्हेनें गुंतागुंत करून ठेवलेली आहे. त्याच्या महिमा कोणी वर्णावा ?

श्लोक.

जया चक्षुर्ने लक्षितां लक्षवेना ।  
भवा भक्षितां रक्षितां रक्षवेना ॥  
भया भीत तो अक्षर्यो मोक्षदाता ।  
दयादक्ष तो साक्षिर्ने पक्ष घेता ॥ १ ॥

जयजय रघुवीर समर्थ !



## प्रकरण बारावें.

### पंढरीची अयोध्या.



कोणी प्राणी जें कांहीं निर्माण करतो त्या सृज्यवस्तूच्या उत्पत्तीकालीं निर्माणकर्ता प्राणी हा साक्षात् श्रीहरीचीच मूर्ति असतो. एखाद्या स्थावर अथवा जंगम प्राण्याचा जो वध करतो तोही श्रीविष्णूचेंच संहार करणारें रौद्र स्वरूप होय. प्रत्येक वस्तु सिद्ध करण्याचें जें साधन त्याला कारण असें म्हणतात आणि जें वस्तु सिद्ध करण्याविषयीं आपलें मत असतें त्यास साध्य असें

म्हणतात. ज्याला मोक्षाची इच्छा असेल त्या योग्याला आपलें अभीष्ट सिद्ध करण्याला प्राणायामादि योगांगें हें साधन व ज्या ठिकाणीं लीन झालें असतां संसारचक्रांत पुन्हां परत यावें लागत नाहीं तें परब्रह्म हेंच साध्य होय. साधनाच्या आश्रयानें होणारें व योगी लोकांच्या मुक्तीस कारणीभूत जें आत्मानात्म-विवेकरूपी जीवज्ञान तोच ज्ञानस्वरूपी परब्रह्माचा पहिला भेद होय. क्लेशांतून मुक्त होण्यासाठीं योगाभ्यास करणाऱ्या योग्यांचें साध्य जे ब्रह्म व तद्विषयक जें ज्ञान तोच ज्ञानस्वरूपी परब्रह्माचा दुसरा अंश होय. ज्ञानाच्या विभागास कारणीभूत जो साध्यपणा आणि साधनपणा त्यांचा त्याग केल्यानें होणारें जें अखंड एकरूपी ज्ञान तोच त्या परब्रह्माचा तिसरा विभाग. या तिन्ही ज्ञानांतील जो विशेष, अर्थात् जीवपणा, केवळ ब्रह्मपणा व ऐक्य या ज्ञानांत जें कमीअधिक प्रमाणाचें ज्ञान होतें त्याचा त्याग केल्याच्या योगानें जो आत्मस्वरूपाचा साक्षात्कार होतो, तद्रूपी क्रियाशून्य, अनिर्वचनीय, विभागरहित, दृष्टांतशून्य, स्वप्रकाश सत्तारूपी इतरांहून भिन्नता दर्शविणाऱ्या धर्मांनीं रहित, रागद्वेषादिविरहित, द्वैतरूपी भय नसणारें, अतर्क्य आणि आश्रयशून्य असें जें ज्ञान आहे तेंच ज्ञानमय असें श्रीविष्णूचें चवथें व मुख्य स्वरूप होय. अज्ञानाचा विरोध करून जे योगी ह्या चवथ्या स्वरूपांतच लीन होतात त्यांना संसाररूपी शेताच्या

पेरणीत बीजपणा प्राप्त होत नाही. ह्याप्रमाणे निर्मल, नित्य, व्यापक, अविनाशी आणि सर्व प्रकारच्या भेदांनी रहित असें हे विष्णुसंज्ञक परब्रह्माचें मूळ-स्वरूप आहे. पापपुण्यादि क्लेशांचा नाश होऊन अत्यंत पवित्र झालेले योगीलोक ज्या ठिकाणी गेल्यानंतर तेथून पुन्हां परत संसारांत येत नाहीत ते हेच विष्णुरूप परब्रह्म होय. ह्या ब्रह्माचीं दोन रूपे आहेत. एक मूर्त व दुसरें अमूर्त-चा द्वयीला क्षराक्षर असें म्हणतात. हीं दोन्हीं स्वरूपे सर्व प्राण्याच्या ठायीं असतात. परब्रह्म हे अक्षर व सर्व जगत् हे क्षर होय. समीपपणामुळे व दूरपणामुळे अग्नीच्या प्रकाशांत जसा विपुलविपुलता व स्वल्पता हा भेद झालेला असतो त्याचप्रमाणे परमात्म्याच्या शक्तीमध्ये देवमनुष्यादि उत्कृष्ट आणि निकृष्ट भेद झालेले आहेत. परमात्म्यापासून पृथक् दृश्य स्वरूपानें प्रकट स्थितींत असणें व सूक्ष्म रूपानें त्याचे ठायीं विलीन होणें हेच जगताचे ठायीं असणारे जन्म आणि नाश हे दोन प्रकार होत.

याप्रमाणे सर्वप्रकारच्या शक्तींनी युक्त असा जो भगवान् परमात्मा श्रीविष्णु तोच योगीलोक योगाच्या आरंभी ज्यांचे ध्यान करतात व ज्याचे ठिकाणी चित्त उत्कृष्टप्रकारे एकाग्र झालें असतां योगाभ्यास करणाऱ्या लोकांचा साकार स्वरूपाचा आश्रय करून असणारा संप्रज्ञान नांवाचा अत्यंत श्रेष्ठ प्रकारचा समाधि दृढ होतो ते परब्रह्माचें अत्यंत उत्कृष्ट व मूर्त स्वरूप होय. तीच शक्ति सर्वश्रेष्ठ होय. मूर्तिमंत परब्रह्म ते तेच. कार्य आणि कारण ह्या दोहों-चेही स्वरूप धारण करणारा श्रीविष्णू हा आपलीं भूषणें व वस्त्रे यांचें स्वरूप ग्रहण करणारे पुरुष व प्रकृति या सर्वांसही धारण करतो. अशा अज्ञेय व सर्वशक्तिसंपन्न श्रीविष्णूला नमस्कार असो. तो जर सर्वव्यापी आहे तर अयोध्या काय, द्वारका काय किंवा पंढरी काय, सर्व एकच. ध्यानं मात्र निराळीं.

धर्मधर्मसत्त्वादि गुण, आणि रागद्वेषादि मल या व्यतिरिक्त जो जगताचा आत्मा त्याला भगवान् श्रीविष्णू हा कौस्तुभरत्नाच्या रूपानें धारण करतो. प्रकृति ही श्रीवत्साचें स्वरूप धारण करून श्रीविष्णूचे ठायीं राहिली आहे व त्या माधवाचे हातीं बुद्धि ही गदेच्या रूपानें शोभते आहे. तो परमेश्वर शंखाच्या रूपानें असणाऱ्या भूतादिसंज्ञक तामस आणि शङ्खनामक धनुष्याच्या रूपानें असणारा इंद्रियादि संज्ञक राजस या दोन्ही प्रकारच्या अहंकारास धारण

करतो. सामर्थ्यस्वरूपां आणि आपल्या वेगातिशयानें वायूसही मागें टाकणारें जें मन त्यास श्रीविष्णु हा आपल्या हातीं चक्ररूपानें धारण करतो. मौक्तिक, माणिक, इंद्रनील, पांच आणि हिरा अशा पांच रत्नांची श्रीविष्णूची वैजयंती माला आहे. ती पंचमहाभूतांना कारणभूत असणाऱ्या समुद्राची आणि पंच-महाभूतांची माला होय ! श्रीविष्णूच्या हातीं असलेला बाण हा ज्ञानात्मक आणि कर्मात्मक इंद्रियांचें स्वरूप दाखवतो. श्रीविष्णूनें जें अत्युत्तम खड्ग धारण केलें आहे तें अविद्यारूपी म्यानामध्ये असणारें विद्यारूपी ज्ञानच होय. ह्याप्रमाणें बुद्धि, अहंकार, भूतें, मन आणि सर्व इंद्रियें, तसेंच विद्या आणि अविद्या हीं सर्व त्या विष्णूचाच आश्रय करून राहिलीं आहेत. तो स्वतः रूप-रहित असतांही प्राण्यांच्या कल्याणासाठीं मायिक स्वरूप धारण करून, हा श्रीहरी अस्त्रांच्या व भूषणांच्या आकाराचीं स्वरूपें धारण करणाऱ्या त्या सर्वा-सही धारण करतो. ह्या जगतीतलावर अथवा इतरत्रही कोठें जे म्हणून मूर्तिमंत अथवा निराकार पदार्थसमूह आहेत ते सर्व श्रीहरीचे शरीर होत. मी श्रीहरी आहे व हें सर्व जग श्रीविष्णु आहे. कार्य व कारण यांचा समूह हाही त्या परमात्म्याहून भिन्न नाही, अशी ज्यांची बुद्धि झाली असते त्यांना पुनः-पुनः हे संसारजन्य शीतोष्णसुखदुःखरूपी रोग होत नाहींत. अशानांच सिद्ध साधू म्हणतात.

या वर्णन केलेल्या कोटींत वसण्यासारखे सतराव्या शतकाच्या मध्याच्या सुमारास जरी बरेच साधु या आर्यावर्तांत होते, तरी त्यांतल्यात्यांत श्रीसमर्थ रामदास आणि श्रीतुकाराम महाराज हे सर्वांच्या आदराला पात्र झालेले अप्रणी होते. दोघेही महा विरक्त आणि वैष्णव होते. दोघांचें दैवत जरी एक श्रीहरी हेंच होतें, तरी तें दैवत दोघांनीं दोन रूपांत म्हणजे समर्थानीं श्रीरामरूपांत आणि श्रीतुकारामबाबांनीं विठ्ठलरूपांत भजन करण्याचा पंथ-दो पंथ एक काज-या न्यायानें परिपाठांत जोरानें आणिला होता व त्याच श्रीहरिनाममहिम्नाच्या जोरावर त्या दोघा साधूंनीं स्वधर्मजागृतीची चळवळ फारच जोरांत आणिली होती. या दोघा संतांनीं दोन प्रकारचे धार्मिक वीर रणमस्तीच्या आखाड्यांत शांततेच्या बुरख्यांत लढण्यास तयार केले होते. या वीरासंबंधानें आतां जें कांहीं थोडेंसें वर्णन या प्रकरणांत वाचायला सांपडणार

आहे, तो त्या दोघा साधूंच्या स्वधर्म आणि स्वराज्य यांच्या उत्कर्षाचा उत्कर्षच होय.

करवीर प्रांतांत सामनगड या नांवाचा एक किल्ला शिवाजी महाराज बांधीत होते. ते दिवस पावसाळ्याचे होते. आषाढ महिना म्हणजे भर पावसाळा, आणि अशा वेळी किल्ला बांधण्याचें काम जारीने चाललें होतें. अशा या पावसाळ्याच्या ऐन भरांत किल्ला बांधण्याचें काम जोरांत असण्याचें कारण, विजापूरकरांना कर्नाटक प्रांतांत पायबंद लावणें हें होतें. अशा प्रसंगी श्रीसमर्थ आणि शिवराज हे त्या किल्ल्याची पाहणी करण्याकरितां किल्ल्यावर गेले होते. समर्थ एका वाजूने पाहणी करीत हिंडत होते व शिवाजी महाराज दुसऱ्या वाजूच्या तटाची पाहणी करीत हिंडत होते. अशा प्रसंगी तेथील हजारों कामदारांकडे छत्रपति शिवराजांचें लक्ष्य जाऊन ते मनांत आपल्याला 'हजारों माणसांचा मी पोशिंदा आहे' अशा भावनेनें स्वतःला धन्य मानीत होते. हा प्रकार समर्थानीं अंतर्ज्ञानानें ओळखला.

“ शिवबा, ” समर्थ शिवाजीच्या जवळ येऊन त्याला म्हणाले, “ तूं किल्ल्याचा कारखाना कसा चालविलास तो पहावा अशी इच्छा झाली, म्हणून सज्जनगडावरून येथे आलों. एकंदर कारखाना पाहून परम आनंद झाला.”

“ महाराज, ' शिवाजी हात जोडून वोलूं लागला, “ आज माझें मोठें भाग्य व या स्थळाचें दैव उदयाला आलें म्हणूनच कृपा करून येणें केलें ! ”

शिवबा, या स्थळी श्रीमारुती आहेत आणि त्यांच्याच योगानें या स्थळाचें दैव उदित झालें आहे; परंतु तुम्ही लक्षावधि मनुष्यांचें पोषण करून कारखाना करावितां, तस्मात् तुम्हीही श्रीमंत आहां.”

“ महाराज, हें सर्व आपल्या आशीर्वादाचें फळ आहे ! ”

“ बरें आहे ! ”

याप्रमाणें बोलत बोलत कारखाना पहात चालले असतां, ते दोघे किल्यावरून श्रीमारुतीमंदिराकडे जाण्याचा जो रस्ता होता त्या रस्त्याचें काम चाललें होतें तेथें आले. त्या ठिकाणीं रस्त्याच्या मध्यभागीं एक मोठा दगड उभा होता. तो तसाच कायम ठेवून त्याच्या असमंताद्वागीं जागा नीट करून



रस्त्याचें काम चाललें आहे हें पाहून श्रीसमर्थ राजश्री शिवाजीमहाराज यांच्याशीं बोलूं लागले.

“ शिवबा, हा दगड मध्ये तसाच ठेवून कारखाना चालविला आहेस, त्यामुळे डोंगर किती खोदला तें कळतें खरें. पण यांतलें दुसरें एक पर-  
मेश्वरी इंगित काय आहे व तुला येथला हाच दगड कायम ठेवण्याची वासना  
कां झाली तें तुला ठाऊक आहे काय ? ”

“ नाही ! ” शिवाजी भांबवल्यासारखा होऊन मोठ्या लीनतेनें बोलला,  
“ सर्व रस्ता तयार झाल्यावर तबलदारांना रोजमुरा काय घावयाचा तो या  
दगडाच्या भोजणीवरून देऊन टाकल्यावर फोडून ठाकण्याचा मानस होता.  
पण आतां समर्थ काय बोलले त्यांतलें गुह्य काय आहे तें समर्थाशिवाय  
इतरांना काय समजणार ? मी असमर्थ आहे ! ”

“ बाबा, हातासारखें जें काम होतें तें मागून मनाजोगें होत नाही. म्हणून  
तबलदार बोलावून आतांच ह्या दगडाचें माप घेऊन हा फोडून टाकवावा. ”

अशा प्रकारची आज्ञा होतांच शिवाजीमहाराजांनीं तत्क्षणीं तबलदाराला  
बोलावून आणवून तो दगड फोडायला लावले. सुमारे अर्धा दगड फुटत आला  
त्यासमयीं समर्थ बोलले, “ धोंड्याच्या मध्यभागीं घाव न घालतां सभोंवार  
सर्व फोडावा. ” त्याप्रमाणें फोडून, मध्यभाग नारळाहून कांहीं मोठा असा  
वर्तुळाकार राहिला.

“ तबलदार, ” समर्थांनीं आज्ञा केली, “ हा जो नारळासारखा वर्तुळा-  
कार भाग आहे तो असा फोड कीं, याचे मोठ्या युक्तीनें दोन सारखे  
भाग होतील. ”

तबलदारानें समर्थांज्ज्ञा शिरसावंद्य मानून मोठ्या युक्तीनें त्या धोंड्याचे  
दोन सारखे भाग फोडून तयार केले. तों तेथें काय चमत्कार दृष्टीस पडला  
कीं, त्या धोंड्यांत उखळांप्रमाणें सुमारे तांब्याभर पाणी मावेल एवढा खळगा  
असून, त्यांत पाणी व त्या पाण्यांत एक बेडकी दृष्टीस पडली. हा चमत्कार  
तेथील सर्व मंडळींनीं पाहिला. सर्व आश्चर्यचकित झाले.

“ शिवबा, ” समर्थ खोंचून बोलले, “ तूं परम योग्य, तुझी योग्यता  
फार मोठी. तुझी कृति फारच आश्चर्यकारक. या दगडांत खळगा करून, त्यांत

पाणी घालून बेडकीचें पोषण केलेंस. हें इतरांच्या हांतून व्हायचें आहे कीं काय ? ”

शिवाजीनें हात जोडले व तो विनम्र होऊन म्हणाला, “ महाराज, अशी गोष्ट माझ्याकडून कशी होईल ? ”

“ शिवबा, तुझ्याशिवाय कर्ता कोण आहे ? ”

“ असले हें ईश्वरी कृत्य माझ्या हांतून कधींच घडणार नाही, असें असतां समर्थ असें बोलतात. तस्मात् माझ्या हांतून कांहीं तरी अपराध झाला असावा आणि त्याच्या पारिपत्यादाखल हीं अक्षरे समर्थमुखांतून निघालीं असलीं पाहिजेत. माझ्या हातून झालेल्या अपराधाची क्षमा करणार समर्थ आहेत ! ”

“ बाप्पा शिवबा, तुजवांचून ह्या जिव्याचें रक्षण व पोषण करणारा दुसरा कोण आहे ? ”

समर्थाचें हें वाक्य ऐकतांच शिवाजीनें समर्थचरणीं मस्तक ठेवून हात-जोडले व सद्गदित कंठानें बाजूला उभें राहून म्हटलें, “ माझ्यानें आतां कांहींच बोलवत नाहीं ! ”

अशा तऱ्हेची कंठ सद्गदित झालेली शिवाजीची स्थिति अवलोकन करून समर्थांस करुणा आली व ते बोलले, “ बाप्पा शिवबा, लक्षावधि मनुष्यांचें पालन तुम्ही करतां आणि या बेडकीचें पालन तुम्ही करीत नाहीं काय ? ”

हें भाषण श्रवण करून शिवाजीनें मस्तक वांकवून बद्धांजलीनें विनंति केली, “ मी अपराधी खरा. पारिपत्याला योग्य आहे. परंतु स्वामी समर्थ दीनवत्सल, क्षमाशील आहेत, याकरितां माझ्या अपराधाची क्षमा करावी. ”

“ बाप्पा शिवबा, ” शिवाजीचें भाषण ऐकून समर्थ बोलले, “ तुम्ही सरकारचे आवडते सेवक. याकरितां इतरांना तुमच्या हांतून सरकार शेर दववितात हें वास्तविक असून तुमचे मनांत जो संकल्प आला तो योग्य नाही. याकरितां त्याची निवृत्ति व्हावी म्हणून, ताबडतोब तुमच्याकडे आलों. तुम्ही क्षमा मागतां ती तुम्हाला दिलीच पाहिजे. आतां दुसरें एक काम तुमच्याशीं आहे. तेवढें तुम्हांला सांगून आम्हांला दुसऱ्या एका महत्वाच्या कामासाठीं पंढरपुराला जायचें आहे. ”

“महाराज, दोनप्रहरचा समय आहे. आकाश अगदी भरून आले आहे. लवकरच पाऊस कोसळणार असें दिसते. तरी नैवेद्य करून जाणे होईल तर बरे.”

“उत्तम आहे !” समर्थ बोलले.

हे शब्द उच्चारून सर्व मंडळीसह समर्थ मारुतीपाशीं आले. नंतर समर्थींची स्वारी नित्यकर्म स्नानसंध्यादि करण्यास गेली. ते झाल्यावर समर्थींनीं श्रीहनुमंताची पूजा केल्यावर शिवाजी वगैरे मंडळीसह नैवेद्य ग्रहण केले व उपरांत शिवाजीच्या विनंतीवरून समर्थ किल्ल्यावरील मान्याच्या जागा पाहाण्यास गेले. समर्थींनीं किल्ल्याचे वारकाईनें निरीक्षण केल्यावर कमी-अधिक गोष्टींबद्दल त्यांनीं शिवाजीस सांगितले. समर्थ शिवाजीला म्हणाले, “शिवबा, तुम्हीं पूर्वी किल्ले वगैरे इमारती करविल्या आहेत, सांप्रत करवीत आहांत व पुढेही करवालच; परंतु अशा कारखान्यास सामान कसे वापरावे व ते कसे असावे आणि कारखाना कसा चालवावा याबद्दल आम्हांला तुम्हांस दोन शब्द सांगायचे आहेत. बरे वाटल्यास त्याप्रमाणे करावे.”

स्वामीनीं इतकें भाषण करून शिवराजाला इमारती-प्रकरणाचे दोन स्फुट समास सांगितले. ते समास सांगित असतां, आकाशांतले पावसाळ्याचे नैसर्गिक चमत्कार दृग्गोचर होऊं लागले.

एकदम वावटळ सुरू होऊन आकाशांत कृष्णवर्ण मेघांची गर्दी होऊं लागली. मत्त हत्ती जशा घोर अरण्यांत एकमेकांशीं टकरा घेतात त्याप्रमाणे कालेकट्टे वग एकमेकांवर धाऊन जाऊन आकाशांत धडका मारूं लागले. त्यांच्या धडकांच्या संघर्षपणानें उत्पन्न होणारे लखलखाट एकसारखे त्यांच्या शरिरावर क्षणोक्षणीं नाचत होते. मेघांच्या गडगडाटांशीं स्पर्धा करणारी उल्हाट यंत्रे यावेळीं त्या गडाच्या तटावर तो मेघांचा गडगडाट ऐकत स्वस्थ बसली होती. इतक्यांत झंझावात सुरू होऊन मुसळधारेचा पाऊस पडण्यास सुरुवात झाली. डोंगरावरून जलधारांचे ओघ उताणखाटपणानें मोठ्यानें धो धो आवाज करीत भूप्रदेशाकडे उड्या घेऊं लागले. तो महिना आषाढाचा म्हणजे ऐन पावसाळ्याचा. मग पावसाच्या जोराला काय विचारावे? पशुपक्षी तर तो पर्जन्याचा विलक्षण जोर पाहून जागच्याजागीं स्तंभित होऊन राहिले होते.

सर्वत्र जोरानें होणाऱ्या जलवृष्टीत आसमंताझागाचें सर्व रान जरी विलीन झालेलें दिसत होतें, तरी त्या स्वातंत्र्यांत वाढलेल्या जंगलाला पर्जन्याभिषेकाचें सिंचन मिळत होतें म्हणून त्या अरण्यांतील वृक्षांची पल्लवी वारंवार आनंदातिशयानें माना डोलवीत होती. वृक्ष जंगली खरे, परंतु त्यांच्या फुलांचा सुवास मोठा मधुर व चित्ताकर्षक होता. तो वास कृत्रिम उपवनांतल्या तरुतांच्या फुलांचा हां हां म्हणतां गर्व हरण करणारा होता. परकीय सत्तेतल्या व्यवस्थितपणानें—शरीराचे सांपळे वनण्यापेक्षां स्वातंत्र्यांतल्या अडमुठेपणाच्या स्वैर वर्तनांतला कणखरपणा बरा, हें तत्त्व त्या जंगली रानांत दाटून भरलेलें असावें असें त्या वेळचा तेथील तो देखावा बघणाऱ्या पशुपक्ष्यांसारख्या प्राण्यांना सुद्धां जर कौतुकास्पद वाटत होतें, तर स्वातंत्र्य ह्या शब्दाचा खरा अर्थ समजणाऱ्या मानवी प्राण्याला त्या देखाव्याचें स्वरूप पाहून आणि पारतंत्र्यांत विलीन होऊन वरकांती झकपक दिसणाऱ्या वस्तुस्थितीचें चित्र पाहून तो जगन्मोहन असा फरक वर्णन करतांना काय बरें वाटेल ! असो. ती वेळ सायंकाळची होती. सुमारे पांच घटका पाऊस पडला होता. अशा त्या भरपावसांत **समर्थ** एकदम उठून उभे राहिले व **शिवाजीला** म्हणाले, “ **शिवबा**, उठ उठ ! तुझा खरा भाग्योदय आज उजाडला आहे. चल माझ्या मागोमाग. ” इतकें बोलून **समर्थ** भरधांव पळत सुटले व **शिवराज** त्यांच्या मागोमाग धांवत निघाले. दोघेही मोठ्या वेगानें धांवत धांवत जे निघाले ते किल्ला ओलांडून किल्ल्याच्या बाहेर पडले व डोंगर उतरण्याचा त्यांनीं झपाठा सुरू केला. दऱ्या-खोरीं वगैरे पायरस्त्यानीं तशा त्या पावसाच्या सुसज्जधारेत ओलांडतां ओलांडतां अखेरीस ती जोडी, डोंगराच्या पायथ्यापुढून हुतगतीनें धांवत जाणाऱ्या **वाण-गंगा** नांवाच्या नदीच्या तीराला येऊन उभी राहिली. **समर्थानीं शिवाजीला** पैलतीराकडे सलक्ष बघण्यास सांगितलें. तों काय, पैलतीर वरचा देखावा पाहून **शिवाजी** अगदीं मूढचित्त झालेला **समर्थच्या** अवलोकनांत आला. तेव्हां **समर्थ** त्याला म्हणाले, “ **शिवाजी**, असा घाबरल्यासारखा कां दिसतोस ? तुला समोरच्या नदीतीर वर काय दिसतें आहे ? ”

“ महाराज, मी मूढ झालों आहे ! आपल्या कृपाप्रभावानें काय काय चमत्कार दृष्टीस पडतील त्याचें कोणी वर्णन करावें ! ही समोर दिसणारी

आनंदमग्नमूर्ति श्रीसाधुवर्य तुकाराम महाराजांची यावेळीं एथें कशी आली ? स्वानंदांत मग्न होऊन विठ्ठलनामसंकीर्तनांत दंग झालेली ही साधुमूर्ति अशा भरपावसांत इथें कां आली असावी हें समर्थशिवाय कोण जाणूं शकेल ? ”

“ शिवबा, तुझ्याशीं कांहीं विशेष काम आहे म्हणून तुला मघांशीं जें सांगितलें त्यांतलें हेंच रहस्य आहे. आतां पुढें काय चमत्कार होतो तो पहा ! ”

समर्थ इतकें शिवाजीला जो सांगताहेत तोंच समोरच्या तीरावर असलेल्या तुकाराममहाराजांनीं मोठ्याने बोंब मारली व ती ऐकून समर्थानींही मोठ्याने बोंब ठोकली. तुकाराम महाराज बोंब मारून झपाट्यासरसं जंगलांत अदृश्य झाले व शिवाजी मूढचित्त होऊन तटस्थ उभा राहिला. त्या नदीकाठांवर घडलेल्या गोष्टीचा अन्वय त्याला लावितां येईना. तो गोंधळल्यासारखा झालेला पाहून समर्थ त्याला म्हणाले:—

“ शिवबा, तूं असा गाढतमांत मग्न झाल्यासारखा कां दिसतो आहेस ? वरून जोराचें पाणी पडतें आहे त्यानें तरतूं कुडकुडत नाहीसना ? श्रीतुकाराम महाराज आले, त्यांनीं काय करायचें तें केले आणि चालते झाले. तुझ्या कल्याणासाठीं त्यांनीं दक्षिणप्रांतांत चांगली धार्मिक बोंब मारून स्वातंत्र्याचे उपभोक्ते असे स्वदेशाची स्वकष्टानें सेवा करणारे हजारो सैनिक तुझ्या मदतीकरतां तयार केले आहेत. त्यांच्याच कर्तृत्वाचा तुला आतां विजापुरच्या स्वारीवर फायदा होणार आहे. थोर लोकांचीं कृत्यें फार चमत्कारिक असतात. तुकारामबावांनीं जी कृति आतां केली ती त्यांच्या नेहमींच्या वागणुकीला योग्य अशीच केली. तुमच्यावर जो आतां विजापुरचा सरदार चाल करून येणार आहे त्याचा पराभव करायला तुकाराम महाराजांचे पंढरपुरचे वारकरी तुम्हांला फारच उपयोगी पडतील. त्यांचीं अंतःकरणें विठ्ठलनामसंकीर्तनां पुनीत होऊन त्यांनीं देशसेवेच्या तीर्थांनें एकादशीचें पारणें केलेले आहे. ते खरे विष्णुदास असून, भगवंताच्या उपदेशाप्रमाणें वागायला त्यांनीं आपली शिरकमळें तळहातांवर पांडुरंगाचा प्रसाद म्हणून धारण केली आहेत. आम्हीं सर्व वारकरी एकजीव आहोंत असें दाखविण्यासाठीं त्यांनीं कपाळावर वैकुंठीचा गोपीचंदनाचा शिक्का मारून घेऊन आपल्या जाज्वल्य देशभक्तीच्या कडक व प्रखर अशा निष्कलंक अग्नीच्या रंगाची पताक खांद्यावर धारण केली आहे.

वैजयंती माळेचे आम्ही अनुयायी आहोत असे दाखविण्यासाठी त्यांनी गळ्यांत तुळशीच्या माळा धारण करून घेऊन कंठाना पवित्र केले आहेत. स्वयंसैनिकांप्रमाणे त्यांनी शिधा, लोटा, तवा, अंधरूण, रस्सी वगैरे अवश्य ते सामान बरोबर घेतलेले आहे. ते भजनांतले अभंग उत्तम तऱ्हेच्या कवयितींत व वाद्यांच्या तालसुरावर म्हणत विठ्ठलनामघोष करीत जेव्हां थव्या-थव्यांनी नाचतबागडत यात्रेच्या मिष्टाने स्वधर्मजागृति करीत करीत जातात तेव्हां खऱ्या देशभक्ताचा अंतरात्मा त्यांची ती कृति पाहून व ओळखून थंडगार होऊन जातो. असे हे तुकारामबाबांनी तयार केलेले सैनिक तुमच्या या सध्यांच्या अडचणीच्या वेळी तुम्हांला फार उपयोगी पडतील तर त्यांना घेऊन पुढे विजापुरावर घसरा, पण आडून वसू नका असे सांगण्याकरितांच मुद्दाम मघाशी तुकारामबाबा येऊन गेले. आम्हांला त्यांचा मनोमय संदेश समजला म्हणूनच आम्ही तुम्हांला अशा घाईने गडावरून भरपावसांत येथे घेऊन आलों. तुमच्यावर दिल्लीपतीचीही चाल होणार आहे. त्याप्रसंगीही या धर्मवीरांचा तुम्हांला चांगला उपयोग होईल. त्या वीरांच्यापाशी ज्या ज्या हत्यारांची कमतरता असेल तेवढी युद्धोपयोगी हत्यारे तुम्ही त्यांना पुरवा, म्हणजे आयतें तुमचे मोठे लष्कर तयार होईल. ”

“ही कृपा समर्थांचीच आहे. श्रीतुकाराममहाराजांचे दर्शन घडले, पण भाषण घडले नाही. माझ्या हातून त्यांचा परामर्श घडला नाही याबद्दल खेद होतो. ”

“शिवराज, तुम्हांला खेद होण्याचे काहीच कारण नाही. तुमच्याकरिता त्यांनी पंढरपुरचे जे वारकरी तयार करून सर्व झहाराण्याला जागृत करण्यासाठी त्यांच्या हातांत ठाळ व मृदंग दिली आहेत त्यांचा उपयोग करून घ्या, म्हणजे त्यांतच तुम्ही त्यांचा परामर्श घेतल्यासारखे होणार आहे. असो. तुम्ही आतां किल्यावर जा. आम्हांला दुमरीकडे कामाला गेलें पाहिजे. यंदां आषाढीच्या यात्रेचे आम्हांला भूवैकुंठाहून प्रत्यक्ष श्रीहरीचे पाचारण निघाले आहे. मेठीला गेलें पाहिजे. तुम्हांला आतां प्रथम विजापुरच्या सरदारांशी गनीमी काव्याने युद्ध करावें लागून नंतर दिल्लीश्वराच्या मातवर सैन्याशी सामने युद्ध करावें आहे. प्रथम हत्यारांची व्यवस्था करा. ”

“ आज्ञा शिरसावंध आहे. माझ्या ताब्यांत श्रीकृपेने सध्यां हत्यारांचा पुर-  
चठा भरपूर आहे. मनुष्यबळाचीच कायती मोठी उणीव होती. **समर्थ-**  
कृपेने ती भरून निघाली. आतां पुढे येणारीं संकटेही **समर्थ**कृपाच नाहीशी  
करील हा भरंवसा आहे. ”

“ तुमच्यावर श्रीकृपा अखंड आहे. तुमचे कल्याण असो. आम्ही आतां येतो. ”

**समर्थ** चालू लागले. त्यांच्या नेहमींच्या चालण्याच्या झपाट्याच्या गतीवर  
**शिवाजीचे** डोळे दुर्विणीसारखे लांबवरचे दृश्य दाखविण्याचे काम करीत  
होते. **समर्थ** हां हां म्हणतां दिसेनासे झाले. **शिवाजी** आपल्या मनाशीं  
विचार करीत करीत गड चढू लागला. **शिवाजीने** गडावर जाऊन **समर्था**ने-  
प्रमाणें तयारी करण्याचे ठरविले. तो स्वगत बोलला—

“ मी केवढा पुण्यात्मा ! ज्यांचे नख कधीं कोणाच्या दृष्टीला पडायचे नाहीं  
अशीं साधुवृंदे ज्याअर्थी प्रत्यक्ष भेटी देऊन मीं हातीं घेतलेल्या कामांत मला  
मदत करीत आहेत त्याअर्थी मला माझ्या मनीषा पार पाडण्यास ईश्वरी मद-  
तच पूर्णपणें हातभार लावते आहे असें स्पष्ट म्हणायला काय हरकत आहे ?  
**अफजुलखानाचा** सूड उगवण्याकरतां, त्याचा पुत्र **फाजल** आणि  
**शिद्दीजोहार** हे दोन मोहोरे चाल करून येत असून दिल्लीहूनही **जसवंत-**  
**सिंग** आणि **दिलेरखान** ही जोडी चाल करून येण्याच्या बेतांत आहे. त्यांचा  
फडशा पाडण्यासाठीं अनेक अतर्क्य अशा युक्तींची योजना प्रथम तयार  
केली पाहिजे. नंतरचा पुढचा जो मनुष्यबळाचा विचार तो तर साधुवृंदांनीं  
ठाम करून ठेवला आहेच. असो. **समर्थ**शिष्यांनीं भिक्षेवर अनेक कोठारें  
आमच्या रस्त्यावर भरून ठेविलीं असून, आमच्या सैनिकांनां दाणागोण्याची  
सुळींच अडचण पडणार नाही. ”

**शिवाजी** गडावर पोचला व पुढील कार्य पार पाडण्याच्या उद्योगाला  
लागला. **समर्थ** वाट चालत असतां, त्यांनां रस्त्यांत पंढरीचे अनेक वारकरी  
दृष्टीस पडले. ते वारकरी आषाढीच्या-पंढरीच्या-वारीला चालले होते. त्यांनीं  
पताका, निशाणें उभारलीं होती. वायव्योषांत त्यांनीं श्रीविठ्ठलनामसंकीर्तनाचा  
शब्दघोष चालविला होता. **समर्थांना** रस्त्यांत पाहून त्यांनीं साष्टांग दंडवतें  
घातलीं व ते हात जोडून पुढें उभे राहिले.

“अशा थाटानें कोठें जातां ?” म्हणून स्वामींनीं त्यांना विचारलें.

श्रीपंढरीला जातां ! ” असें त्यांनीं उत्तर दिलें.

“तेथें काय आहे व देव कोणचा आहे ? ” असें त्यावर स्वामींनीं विचारलें.

आषाढी एकादशीस यात्रेला जात असून, तेथें श्रीविठ्ठलाची मूर्ति आहे. ज्ञानेश्वरमहाराजांनीं तेथला महिमा अपार वाढविला असून तें स्थान म्हणजे प्रत्यक्ष भूवैकुण्ठच आहे. तेथें जन्ममृत्यूचें कांहींच चालत नाही. चारी प्रहर सुदर्शन फिरत असल्यामुळे तेथें पातकाचा ठावही नाही. स्वामींनीं एकवार तें स्थळ अवश्य पाहावें. तेथें साधुसंत बहुत जमतात. त्यांच्या आयत्याच गांठी पडतील. ” वारकऱ्यांनीं विनंति केली.

“एका रामावांचून इतर दैवतांचें आम्हांला कारण नाही. तुम्हीं सुखानें जावें. ”

श्लोक.

मनारे जनीं मौन मुद्रा धरावी ।

कथा आदरें राघवाची करावी ॥

नसे राम तें धाम सोडोनि द्यावें ।

सुखालागिं आरण्य सेवीत जावें ॥

जयजय रघुवीर समर्थ ! ” समर्थ वेगानें निघून गेले.

यात्रेकरु वारकऱ्यांचा नाइलाज झाला व त्यांनीं आपला रस्ता आनंदानें आक्रमण्यास सुरुवात केली. समर्थ कृष्णातीरच्या रस्त्याचे रोखानें चालले.

इकडे पंढरीनाथ मनांत विचार करूं लागले कीं, सर्व संतमहंत या पंढरी-क्षेत्रीं येतात, परंतु रामदास मात्र येत नाहीत. तरी त्यांस आपण स्वतः जाऊन घेऊन यावें. पंढरीनाथांनीं असा विचार करून ब्राह्मणवेश धारण केला व स्वामींना रस्त्यांत गांठलें.

“आपण कोठें चाललां आहांत ? ” पंढरीनाथांनीं ब्राह्मणवेशांत नमस्कार करून विचारलें, “आपण कोण आहांत ? राहतां कोठें ? आपलें नांव काय ? ”

“आम्ही गंगातीरी असतो. सांप्रत कृष्णातीरीं वास्तव्य करून असतो. या देहाला रामदास असें म्हणतात ! आपण कोण ? राहतां कोठें ? चाललांत कोणाकडे ? ”



“ आम्ही पंढरपुराला राहातो ! ” पंढरीनाथरूप ब्राह्मण संतोषाने बोलले, “ देशावरास या प्रांतीं आलों. अकस्मात आपली गांठ पडली. आपण थोर साक्षात् रामभक्त आहां आणि राम व पंढरीनाथ हे दोन नाहीत. यास्तव आपण पंढरीस चलावे. ”

“ सर्व रामच आहे. रामाव्यातिरिक्त काय आहे ? हें पहा — —

नभीं वावरे जो अणूरेणु कांहीं ।

रिता ठाव या राघवावीण नाहीं ॥

तया पाहतां प्राहतां तेंचि झालें ।

तिथें लक्ष्य आलक्ष्य सर्वें बुडालें ॥

ज्या ठिकाणीं श्रीरामचंद्राचें माहात्म्य नाही अशा ठिकाणीं आम्हांला जाण्याचें कारण नाही. ”

“ राम सर्वव्यापक आहे. ” पंढरीनाथरूपी ब्राह्मण हंसून बोलला, “ तुम्ही रामोपासक असतां राम सर्वव्यापक आहे हें तुम्हांला माहीत नसावें हें आश्चर्य आहे ! ”

“ तुम्ही म्हणतां तें सत्य आहे. परंतु राममूर्तीशिवाय इतर देवतांना भजावयाचें नाही असा आमचा निश्चय आहे. ”

“ असा जर निश्चय आहे, तर सर्व तिर्थयात्रेस कां गेलां होतां ? काशी-विश्वेश्वरादि ज्योतिर्लिंगांचीं दर्शनें कां घेतलींत ? पंढरीस न जाण्यावा हट्ट सोडून द्यावा. पंढरीक्षेत्रां मुखयत्वेकरून मारुतीचेंच माहात्म्य असून तेथील दैवतही मारुतीच आहे. पंढरपूर हें क्षेत्र दक्षिणेंतील अयोध्या आहे. म्हणून आमच्याबरोबर तेथें अवश्य चलावे ! ”

“ रघुपतीची इच्छा ! तेथें मारुती आहेत म्हणतां ? ठीक आहे. आम्हीं पूर्वी पृथ्वीप्रदक्षिणेस गेलों त्यावेळीं दर्शन झालें नाही. यासमयीं जाऊन श्री-मारुतीचें दर्शन घेऊन येऊं चलावे ! ”

इतकें बोलून समर्थ रस्ता चालूं लागले व त्यांच्या समागमें पंढरपुरीचें नाथही ब्राम्हणवेष्टानें निघाले. समर्थ रस्ता चालत असतां पर्जन्य-काळामुळे रस्ता चिखलट, खांचखड्यांचा होऊन कंटकमय झाला होता त्यामुळे समर्थांच्या पायांत वारंवार कांटे मोडत होते ते पंढरीनाथ

स्वहस्ते काढून त्यांना पंढरीस घेऊन गेले व महाद्वारीं **मारुतीचे** देवालयांत नेऊन त्यांना श्री**मारुतीचे** दर्शन करण्यास सांगून आपण मागच्यामागे अदृश्य झाले.

स्वामींनी **मारुतीचे** दर्शन घेतले. त्यांना मोठा संतोष झाला. वारकरी, साधुसंत, महंत वगैरे मंडळी कीर्तन करीत नामघोषपूर्वक नगरप्रदक्षिणा करीत असलेले अवलोकन करून **समर्थ**ांनीही प्रदक्षिणा केली व ते चंद्रभागेच्या कांठीं वाळवंटांत येऊन उभे राहिले ! तेथील कीर्तनसमारंभ पाहून **समर्थ**ांना मोठा संतोष झाला त्यांनी तेथे उभे राहून श्रीप्रताप **मारुतीचे** ध्यान करतांच श्री**मारुती**ंनी प्रगट होऊन त्यांस प्रत्यक्ष दर्शन दिले तेव्हां साष्टांग नमस्कार घालून **समर्थ**ांनी विनंति केली.

“ या क्षेत्रीं या दैवतापाशी राहाण्याचें कारण काय ? ”

“ श्रीरघुपतीचे अनंत अवतार आहेत. राम व कृष्ण या अवतरांत भेद नाही. पूर्वी रामावतारसमाप्तीसमयी श्रीरघुपतीपादारविंदीं मी विनंति केली की, पुन्हां या सगुणरूपांचे दर्शन मला कसे घडेल ? त्यावरून श्रीरघुपतींची आज्ञा झाली की, मद्भक्तोपासकांच्या संरक्षणार्थ तुम्हांला ठेवून आम्ही निजधामास जातो. सर्व उपासक आमचे ठिकाणीं तुम्हांला मानतील. पुनर्दशनाची इच्छा आहे, तर कृष्णावतारीं याच रूपेंकरून दर्शन देऊ अशी आज्ञा करून श्रीरघुपती निजधामाप्रत गेले. त्याप्रमाणे कृष्णावतारीं कारणपरत्वे गोकुळांत बालकीडेचे समर्थी वनांत दर्शन दिले आणि द्वारकेत असतां, बलराम, यादव, सत्यभामा व गरुड यांच्या निमित्तें नारदस्वामी यांच्या हस्ते सूचना करून द्वारकेस नेऊन दर्शन दिले. यावरून राम, कृष्ण हे उभयतां भिन्न नाहींत हें पक्कें लक्षांत ठेवा. कृष्णावताराचे अंती दिंडीरवनामध्ये कारणपरत्वे स्वारी आली होती. त्यावेळीं लोहदंडतीर्थीं मीही स्नानास गेलों होतो. त्यासमयीं दर्शन घेतले, तेव्हां तेथेंच राहाण्याची आज्ञा झाली. श्रींनीं ब्रह्मांडसृष्टी केली, त्यासमयीं हेही क्षेत्र लोककल्याणार्थ निर्माण करून, आदिदैवत परमात्म्यांनीं मुख्य स्वरूपेंकरून या स्थानीं त्रिमूर्तीचा भेद न दाखवितां अद्वैतरूपानें वास केला. यामुळेच ह्या क्षेत्राला अद्वैतक्षेत्र असें म्हणतात. मी याचकरितां येथें वास्तव्य केले आहे. श्रींच्या देवालयांत

जाऊन तुम्ही निःसंशयपणे दर्शन घ्यावे. सर्व साधुमंडळी या स्थानी येतात, परंतु तुम्ही येत नाही म्हणून खाशांनी स्वतः येऊन तुम्हांला अनेक प्रकारे बोध केला, आणि ते तुम्हांला बरोबर घेऊन निघाले. वाटेने तुम्हांला जे श्रम झाले त्यांचा परिहार करून कांटे लागले ते स्वहस्ते काढून टाकले, या रीतीने सांभाळ करून तुम्हांस येथवर आणिले. तुमचे ठायीं श्रीचा असा लोभ असतां, तुम्हांकडून मात्र अनादर होतो."

"श्रीनीं जसे रामरूपेकरून आपणांस दर्शन दिलें त्याप्रमाणेंच आपण मलाही करवावे ! " समर्थ परम सद्बोधित होऊन बोलले.

समर्थाची विनंति ऐकून श्रीहनुमानजींनी त्यांचा हात धरला व त्यांस राउळांत नेले.

"उपासकाचें समाधान उपास्यदर्शनावांचून होत नाही. यास्तव, या उपासकाला श्रीदाशरथीरूपें दर्शन द्यावे ! "

श्रीहनुमानजींनी अशी प्रार्थना करतांच श्रीपंढरी अयोध्यारूप व भीमा शरयूरूप दिसूं लागलो ! या वेळीं तेथें मोठा चमत्कार झाला. श्रीरघुवीर आणि समर्थ यांचें परस्पर दर्शन व भाषण होतें आहे, तों पंढरीचे यात्रेकरू साधुसंत, महंतादि सर्व जितके तेथें जमले होते त्या सर्वांना पंढरपुर अयोध्यानगरी दिसूं लागले. तेव्हां सर्व आश्चर्य करून क्षेत्र पालटण्याचें कारण काय म्हणून शोध करूं लागले. 'राउळांत रामदासस्वामींस श्रीमारुतीनें ईशदर्शनाकरितां नेले; यास्तव क्षेत्र पालटून विठ्ठलमूर्तींनीं रामरूप धारण केलें व स्वामींना दर्शन दिलें. अशी हकीकत समजतांच सर्व साधु मंडळी राउळीं आली. त्यांत मुख्य मुख्य निंबराजबाबा पैठणकर, तुकारामबाबा देहूकर, माणकोजी बोधले धामणकर, जयरामस्वामी वडगांवकर, आत्या व रंगनाथस्वामी निगडीकर आणि सेख महंमद श्रीगोंदेकर इत्यादि मंडळी होती. त्यांपैकीं तुकारामबाबा पुढें होऊन सर्वास उद्देशून म्हणाले—

अभंग.

हुमुजी रंगाचा उंच मोतीदागा । रामदासी बाणा त्या रंगाचा ॥  
कृष्णांतटाकीं जाहलें दर्शन । तुका म्हणे वंदिन चरण त्याचे ॥

तुकारामबाबा समर्थांच्या पाया पडल्याबरोबर सर्व मंडळीची पाया पडण्याची झिंमड उडाली. समर्थ आपल्याच तंद्रीत मग्न होते. त्यांनी तेथे एक सवाई म्हटली.

“ नाम विठ्ठल सुंदर । ब्रह्मा विष्णु आणि हर ॥  
 गुणातीत निर्विकार । तुकादिकीं गाइला ॥ १ ॥  
 चंद्रभागा रम्य तीर । तेथें उभा कटीं कर ॥  
 दिंड्या पताका अपार । यात्रा घोष जाहला ॥ २ ॥  
 तेथें येता रामदास । दृढ श्रीरामीं विश्वास ॥  
 रूप पालटोनी त्यास । रामरूपीं भेटला ॥ ३ ॥  
 पुन्हां विठ्ठलस्वरूप । राम विठ्ठल एकसूप ॥  
 पूर्व पुण्य हें विशेष । लक्ष पायीं ठेविला ॥ ४ ॥

ही सवाई म्हणणें संपतांच तुकारामबाबादि साधुजन म्हणाले “ पूर्वी तुळशीदास वृंदावनीं गेले होते त्यांस तेथें रामरूप मात्र दाखविलें असें लौकिकांत ऐकूं येतें; पण हल्लीं आपणांस, तर क्षेत्रसुद्धां दर्शन दिलें ” या-प्रमाणें अनेकांनीं अनेक प्रकारें समर्थांचे बहुत प्रकारें स्तवन करून, पंढरी-क्षेत्राचें माहात्म्य चाललें पाहिजे यास्तव हें क्षेत्र व श्रीचें रूप पूर्ववत् दिसावें असें करण्यावद्दल समर्थांची सर्वांनीं फार फार स्तुति केली. त्यावरून सम-र्थांनीं पांडुरंगाची प्रार्थना केली कीं, ‘ आपण पूर्ववत् व्हावें. ’ समर्थांची विज्ञप्ति ऐकून श्रीमूर्ति व क्षेत्र हीं पूर्ववत् झालीं. त्यासमयीं स्वामींनीं पुढील-प्रमाणें अभंग म्हटला.

अभंग.

येथें उभा कां श्रीरामा । मनमोहन मेघश्यामा ॥ १ ॥  
 काय केलें धनुष्यबाण । कर कटांवरी ठेवून ॥ २ ॥  
 काय केली सीताबाई । येथें राही रखुमायी ॥ ३ ॥  
 काय केलें वानरदळ । येथें वसविले गोपाल ॥ ४ ॥  
 काय केली अयोध्यापुरी । येथें वसविली पंढरी ॥ ५ ॥  
 काय केली शरयू गंगा ॥ येथें आणिली चंद्रभागा ॥ ६ ॥  
 रामदासीं जैसा भाव । तैसा झाला पंढरीराव ॥ ७ ॥


याप्रमाणें समर्थानीं श्रीची प्रार्थना करितांच पूर्ववत्प्रमाणें श्री विठ्ठल-  
मूर्ति व क्षेत्र झालें. नंतर समर्थ सर्व साधु मंडळीसह देवालयाच्या बाहेर  
आले. नंतर सर्वत्रांनीं समर्थस नामदेवाच्या जागेशेजारीं जयरामस्वामी  
रहात होते तेथें राहविलें. त्या ठिकाणीं अंतोबा कुळकर्णी मेथवाडकर  
हे समर्थीना शरण आले. त्यांना समर्थानीं अनुग्रहप्रसाद दिला. पुढें  
पौर्णिमेपर्यंत उत्सव होऊन गोपाळकाला झाल्यानंतर श्रीची आज्ञा घेण्या-  
करितां समर्थ देवळांत गेले व पुढीलप्रमाणें त्यांनीं श्रीची स्तुति केली  
तेव्हां ' प्रतिवर्षीं येत जावें ' अशी श्रीची आज्ञा झाली.

“ प्रभो, आम्हां सर्वांचा तूं निर्विकार असा आदिपुरुष आहेस. ” समर्थ  
प्रार्थना करू लागले, “ तुला पुराण पुरुष ही संज्ञा योग्य आहे. हे परमात्मन,  
महत्तत्त्वासह आम्ही सर्व ज्याकरितां उत्पन्न झालों आहों तें तुझे कोणतें काम  
आम्हीं करावें तें ओळखूनच व्यवहार चालविता आहे. भगवंता, तूं जर सृष्टी  
निर्माण करायला सांगशील, तर ती माझ्याशिवाय इतर लोक निर्माण करीत  
आहेतच. मला त्याचें पूर्णज्ञान आणि सामर्थ्य नाही. कारण, मी जर इतरे-  
जनांप्रमाणें सृष्टि उत्पन्न करूं लागलों तर परकीय सत्तेखालीं असलेल्या गुला-  
मांत भर पडणार आहे. म्हणून प्रथम स्वराज्य दे. देवा, मी तुझ्या चरणार-  
विंदांना नमस्कार करतो. तुझीं चरणक्रमें शरणागताचा ताप दूर करण्यास  
छत्रासारखी आहेत. योगी त्यांचा आश्रय करून सर्व प्रकारचीं दुःखें सहज  
झुगारून देतात. फक्त स्वजनसुखासाठीं तुझ्या चरणांच्या छायेचा मी आश्रय  
केला आहे. सर्व नद्यांन श्रेष्ठ अशा पवित्र गंगेचें उत्पत्तिस्थान तुझे  
चरणच आहेत. देवाधिदेवा, ऋषि एकांतांत बसून वेदविचारांत निमग्न  
होतात आणि वेदमार्गानेंच ज्या तुझ्या चरणांचा शोध लावितात  
त्या तुझ्या चरणांपुढें मी लीन आहे. देवा, अस्तिक्यबुद्धीनें व  
तुझ्या कथाश्रवणापासून उत्पन्न झालेल्या भक्तीनें निर्मळ झालेल्या  
हृदयांत तुझ्या चरणांची स्थापना केली असतां ज्ञानानें आणि वैराग्यबलानें  
लोकांच्या अंतःकरणांत तुझ्याविषयीं यथार्थ ज्ञान उत्पन्न होतें त्या तुझ्या  
चरणांस मी शरण आहे. प्रभो, तू आमचा आश्रयदाता आहेस. तुझ्या चरण-  
कमलांचें स्मरण केलें असतां भक्तांना अभय मिळतें, असा तुझ्या चरणांचा

महिमा आहे, यास्तव तुला मी नमस्कार करतो. भगवन्, तू जरी या शरिरांत राहतोस, तरी तुझी चरणकपळें लोकांना अत्यंत दुर्लभ अशी होतात. कारण, देह, घरदार, वस्त्रां यांच्या ठिकाणी 'हीं माझी' अशी बुद्धि त्यांच्या मनांत दड झालेली असते. देवा, तुझ्या अशा ह्या दुर्लभ पदांची आम्ही सेवा करतो. देवाधिदेवा, जे तुझ्या लीला गातात, तुझी चरणारविंदें मनांत ठेवून भक्तीने त्यांचें चिंतन करतात आणि त्या योगानें आपल्याला मोठी शोभा आली असें मानतात तेच तुझे सद्भक्त होत. देवा, जे लोक तुझे कथारूप अमृत पितात त्यांची तुझ्याविषयी भक्ति वाढत जाते; भक्तीनें त्यांचीं अंतःकरणें निर्मळ होतात; त्या योगानें त्यांना विषयाविषयीं विरक्ति उत्पन्न होते आणि मग ज्ञान उत्पन्न होतें. अशा क्रमानें शेवटीं त्यांना वैकुण्ठपदाचा लाभ होतो. कित्येक लोक समाधिबलानें बलिष्ठ मायेला जिंकतात व वैकुण्ठप्राप्ति करून घेतात; परंतु त्या मार्गांत फार कष्ट सोसावे लागतात. तसे तुझ्या भक्तीनें जे तुझी प्राप्ति करून घेतात त्यांना दगदग सोसावी लागत नाही, इतकाच फरक आहे. देवा, यासाठीं आम्हांस ज्ञानदृष्टि दे. भगवंता, तू साक्षात् परमेश्वर आहेस. तू प्रकृती-हून पर आहेस. निष्ठाप अंतःकरणाचे जे मोठमोठे परमहंस मुनि आहेत त्यांना देखील जे तुझे स्वरूप कळत नाही तें मला पामराला कसें वर्णन करतां येईल ! गोविंदा, देवकीनंदना, वासुदेवा, तुला माझा नमस्कार असो. तुझ्या नाभीपासून कमळ उत्पन्न झालें आहे, तुझ्या गळ्यामध्ये कमळांच्या माला आहेत, तुझे नेत्र कमळांसारखे सुंदर आहेत आणि तुझे चरण कमळांप्रमाणें कोमल आहेत. भगवंता, तुला माझा नमस्कार असो. हृषीकेशा, परकीय असलानें अनेक वर्षे कोडून ठेविलेल्या आणि म्हणूनच अतिशय दुःखांत दिवत काढीत असलेल्या ह्या अर्यभूसुंदरीला संकटांतून सोडविण्याकरितां तूच शिवराजाला उत्पन्न केला आहेस व संकटपंपरेला सोसून तो शिवराज या अर्यभूचा परकीय सत्तेपासून मुक्ती करण्यासाठीं तळहातावर शिर घेऊन अहोरात्र झगडत आहे. शिवराजानें जे परकीय सत्तेशीं भयंकर युद्ध चालविलें आहे त्यांत परकीयांच्या जबरदस्त शक्तीनें महाराष्ट्राचा प्राण जाण्याचीही भीति आहे ! पण गोपाळा, या सर्व संकटांतून त्याला निभावून नेणारा तूच आहेस. हे विश्वात्मन्, लहानपणीं तू दद्याचें मडकें फोडून त्यांतून लोणी चोखून

घेतलेंस, त्या अपराधाबद्दल तुला बांधून ठेवण्यासाठीं यशोदेनें आपल्या हातांत दावे घेतलें त्यावेळीं तुझ्या डोळ्यांतून आशु वाहूं लागले व त्या योगानें तुझ्या डोळ्यांत घातलेलें काजळ चोहोंकडे पसरलें आणि तुझे डोळे कावरेवावरे झाले. तूं आपलें तोंड खालीं घातलेंस आणि जणू काय तुला अत्यंत भीति वाटली आहे अशा अभिनयानें तूं त्या वेळीं उभा राहिलास. कृष्णा, पांडुरंगा, प्रत्यक्ष भीति ज्याला भिते त्या तूं भयभीत झाल्याचा आविर्भाव दाखविलास, हें मनुष्यकृतीचें अनुकरण नव्हे तर काय ? असें अनुकरण करण्यांतला तुझा खरा हेतु कोण जाणणार ? अनेक अनेक तर्क करतात. भक्तवत्सला, सध्यां सुरू असलेल्या स्वातंत्र्याच्या युद्धामुळें दिछीपतीचा आमच्यावर रोष झालेला आहे, यासाठीं तर आम्हांला तुझ्या संरक्षणाची फारच अपेक्षा आहे. परकीच सत्तेमुळें आमची अपकीर्ति होऊन आम्ही बलहीन झालेले आहोंत व त्यामुळेंच स्वराज्याला अपात्र असें राजकर्त्या अधिकाऱ्यांच्या दृष्टीला जे आम्ही दिसतो आहोंत ते अगदीं यथातथ्य आहे. आम्ही आपलें पौरुष्य न दाखवितां राजा-पुढें भिक्षा मागणें खरेंच अश्लाघ्य आहे. दांत विचकून भिक्षा मागण्यापेक्षां आपली पात्रता ठरविण्यासाठीं आमच्या शिवाजीराजाला ह्या पंढरीच्या वारकरी गोपाळांनीं श्रीतुकारामबावांच्या बुद्धिवादानें हातीं शस्त्र धरण्यास जसें उत्तेजित केलें आहे तद्वतच प्रत्येक महाराष्ट्रीयानें आपापल्यापरी तयार होण्या-साठीं, भगवंता, तुमच्या चरणांवरील तुळशीच्या मंजिन्या आपापल्या मस्तकीं स्वराज्याच्या लालसेनें तुमचा प्रसाद म्हणून धारण करून रणमस्तीच्या आखा-ज्यांत उतारण्याकरितां तुमच्याच बलाची अपेक्षा केली पाहिजे. आत्मा जसा इंद्रियाचा मालक, तसा तूं आम्हां वैदिक धर्मीयांचा अभिमानी आहेस आणि म्हणूनच गीतेंत तूं आम्हांला अभिवचन दिलें आहेस, त्यावर आमचा पूर्ण विश्वास आहे. हे गदाधरा, ध्वजाकुशादिक अनेक लक्षणांनीं युक्त अशीं जीं तुझी पावलें तीं या आर्यावर्तावर सर्वत्र उमटल्यामुळें पूर्वीं हस्तिनापुर जसें शोभिवंत दिसत होतें तशी ही महाराष्ट्रभू सध्यां सुंदर दिसते आहे. आस-पासचा हा सुसंपन्न प्रांत, त्यांतल्या परिपक्व झालेल्या वनस्पती, अरण्ये, पर्वत, नद्या, समुद्र ह्यांवर तुझी कृपादृष्टि नसेल, तर आम्ही असेच अपात्रतेच्या शिष्यानें भ्रष्ट झालेले पारतंत्र्यांत कुजत पडणार आहोंत. हे विश्वमूर्ते, हे

सधुपते, ज्याप्रमाणें गंगेचा ओष समुद्राकडे वळतो त्याप्रमाणें आम्हां आर्यांचा ओढा अनन्यभावानें सदोदित तुझ्याकडेच वळलेला आहे. म्हणून आम्हांला आतां कृतार्थ कर. हे पार्थसख्या कृष्णा, ह्या पृथ्वीवरील लोकांना कंटकांप्रमाणें दुःख देणाऱ्या राजांचे वंश तू जाळून भस्मीभूत करून टाक. सध्यां तूं जो अवतार धारण केला आहेस त्याचा अर्थ तरी, गोविंदा, हाच आहे. अधोक्षजा, गाई, ब्राह्मण आणि देव ह्यांचें दुःख हरण करून दुष्टलोकांच्या भारानें त्रासलेल्या ह्या पृथ्वीला सोडवण्यासाठींच तुझा अवतार झालेला आहे. अशा तुझ्या या योगमायेच्या अवताराचें वर्णन कोण करूं शकेल ! हे योगेश्वरा, तुला माझा नमस्कार असो.





## प्रकरण तेरावें.

### वटवृक्षाची तिसरी फांदी.

यं प्राहुः शिवनिर्विशेषमनिशं ब्रह्मेति वेदान्तिनः ।

कर्तारं कुशलाः प्रमाणपटवः सद्युक्तिभिस्तार्किकाः ॥

अन्ये स्वाभिमतं वदन्ति बहुधः सांख्याः प्रधानं परं ।

तस्मै सद्गुरवेति सन्तु नतयः श्रीरामदासाय मे ॥ १ ॥

लोकानामिह संसृतावभिनिमग्नानामसंचेतसां ।

तेषामुद्धरणाय येन परमां प्रज्ञावधिष्ठाय वै ॥

आद्यंतात्परमागतेन विकृतः सारोवतारोद्वयं ।

तस्मै सद्गुरवेति सन्तु नतयः श्रीरामदासाय मे ॥ २ ॥

वैराग्ये कृतवानतीव जगतां तादृक् प्रवृत्त्यैव यः ।

कांतारांतरं संचरैकं निरतौ नीता कियद्वासराः ॥

पश्चाल्लोकं दया परेण हि पुरात्तापं च संसेविता ।

तस्मै सद्गुरवेति सन्तु नतयः श्रीरामदासाय मे ॥ ३ ॥

नाना देव महा महा विरचितास्तीर्थाटणान्यादरा ।

दंतः प्रेमभरेण येन बहुधा मूर्तिप्रविष्टापनाः ॥

ग्रंथाश्चापि जगत्प्रबोधपटवः सत्सारमाशंसिनः ।

तस्मै सद्गुरवेति सन्तु नतयः श्रीरामदासाय मे ॥ ४ ॥

यः संमंगलं मंगलं वरमनं सर्वादिभूतं परं ।

यत्सान्निध्यमवाप्य वाक् प्रभृति सद्गुणाजातमा वर्तते ॥

अंतः प्रांतं दुरागमः किमिति हो वाक्यारदूरे स्थितः ।

तस्मै सद्गुरवेति सन्तु नतयः श्रीरामदासाय मे ॥ ५ ॥

इति श्रीवामनपंडितविरचितं रामदासस्तोत्रं संपूर्णम् ॥

वरील स्तोत्रांत ज्यांचें वर्णन विद्वद्गुरु वामनपंडितांसारख्या महान पंडि-  
तांनीं केलें आद्दे त्या श्रीसमर्थ रामदासस्वामींच्या योग्यतेचें यथातथ्य

वर्णन करायला कोणची लेखणी समर्थ होणार ! राजकारणांतल्या अनेक उलाढालींचें वर्णन इतिहासकार करूं शकतात, परंतु त्यांची ती वर्णनशक्ति जशी ब्रह्मवर्णनापुढें हात टेंकते तद्वतच राजकारणाचें मूळबीज ज्या **समर्थ रामदासांच्या** बुद्धींत लपून राहिलेलें होतें त्याचें यथार्थ वर्णन करण्याला कोणाही लेखकाची लेखणी कुंठित झाली तर त्यांत आश्चर्य तें कसलें ! अशाच तऱ्हेच्या विभूती इतिहासांत **राष्ट्रगुरु** म्हणून मोठ्या अक्षरांनीं नेहमीं लिहिल्या जातात. शरीराबरोबरच जसें कैसांप्रमाणें अनेक रोग देहांत जन्मलेले असतात तद्वतच राजकारणाबरोबरच त्यांतील अनेक दोष जन्म पावलेले असतात. **शिवाजी**ांच्या काळीं जे अनेक संतमंडंत हिंदुस्तानांत संचार करीत होते त्यांतलें अग्रेसरत्व **श्रीसमर्थ रामदास** यांच्याकडे येण्याचें कारण तरी हेंच आहे. **शिवाजी**ांचा आणि **रामदासांचा** काळ हा महाराष्ट्राच्या इतिहासांत अत्यंत महत्वाचा आहे. राजकारण आणि देशभक्ति यांचा उदय पूर्णपणें त्याकाळीं झाला होता. **श्रीतुकाराम** महाराजांच्या अंगांत जसा दुटप्पी वेदान्त होता तसाच जरी **समर्थांच्या** डोक्यांत होता व हे दोघे साधु जरी वेदान्त-निर्णयांत पूर्ण वाकबगार होते, तरी त्यांचें राजकारण व देशसेवा ह्या दोन्ही गोष्टी शरीरांतल्या अग्नीप्रमाणें त्यांच्या हृदयांत अक्षय उद्दीपित राहून त्या अग्नीची कृति जरी स्पष्ट दिसत होती, तरी ते दोघेही नेहमीं शांतचित्तानें ईशभजनांत दंग होऊन विरक्ततेतच काळक्रमणा करीत असलेले इतिहास साक्ष देत आहे. **समर्थ रामदासांच्या** अंगांत ऐहिक आणि पारमार्थिक गोष्टींचा कसा मिलाफ झालेला होता व त्यापासून महाराष्ट्राचा कसा फायदा झाला हें त्यांच्या चरित्रावरून कोणीही ज्ञाता वर्णू शकेल.

**श्रीसमर्थ रामदास** व **शिवछत्रपति** यांचे अवतार होऊन गेल्याला आज तीनशें वर्षे पुरीं होत आलीं आहेत. सध्यांच्या विपत्कालीं, पूर्वीं होऊन गेलेल्या महान् पुरुषांवाद्दल जागृति उत्पन्न झाली असून, सांप्रतकाळीं त्यांच्या वाद्दल अखिल भरतवर्षांत सर्वसंमत असा जो पूज्यभाव उत्पन्न झाला आहे त्याचें कारण तरी त्या जोडीची खरी निरपेक्षता हेंच होय. शांति, प्रेमळपणा, भक्ति व वैराग्य या गोष्टींची जोड जेथें असते तेथेंच राष्ट्रगुरुत्व प्राप्त होतें. राजकारणांतला करारीपणा धार्मिकबंधनांना शिथिल करण्यांत आपलें बुद्धिसामर्थ्य

जे खर्च करतात ते जसे राष्ट्राच्या नाशाला कारण होतात, तसेच अनधिकार्यांच्या आणि व्यर्थ बडबडीच्या ढोंगाने स्वार्थ साधून खोटा मोठेपणा मिळविण्याची हाव बाळगणारे कर्तृत्वशून्य पोपटपंची पुढारी गैरमुत्सही ठरून राष्ट्राचा अनेक तऱ्हांनी घात करतात. वसंतक्रतूत गडगडाटे करणारे पोंकळ ढग जसे गैरणीला निरुपयोगी असतात, तसेच बडबडीचा खटाटोप करणारे व स्वतःला देशाचे पुढारी म्हणविणारे लोक अदूरदर्शी ठरून, राजकारणाची घडी विसकटणारे राजमान्य मूर्ख ठरतात. अशा बडबडणाऱ्या लोकांबद्दल राज्याधिकारी चेवलेले असतात. क्रुद्धिम हत्यारे तर राहू या, पण नैसर्गिक हत्यारे जी दंत व नखे त्यांच्याशीही ज्यांनी फारकत केलेली आहे असे नखदंतभग्न पुढारी ज्या संमंजात अररावीच्या गोष्टींनी प्रमत्त होऊन मनसोक्त बडबडीने देशाभिमान उत्पन्न केल्याची शेखी मारतात व स्वहित साधण्याकरिता अनेक देशबांधवांच्या पदराला खार लावून स्वकर्मपराड्मुखतेचा लाजिरवाणा शिक्का स्वदेशबांधवांकडून मारून घेऊन निर्लज्जासारखे शेफारून वादविवाला तयार होतात, त्यांची मूळची बुद्धि खोटी असून ते देशद्रोही लाडगे, मांजराप्रमाणे जरी डोळे मिटून दूध पिण्यासारखा स्वार्थ साधीत असतात, तरी घरधन्याकडून त्याबद्दल हरघडी कंवरमोडीच्या दंडक्र्याची बक्षीशी त्यांना मिळतच असते. अशा तऱ्हेचे पुरुष हे इतिहासप्रसिद्ध असे राष्ट्राला स्वातंत्र्य मिळवून देणारे राष्ट्रपुढारी म्हणून कधीही प्रसिद्धीस न येतां तोतयाच्या सदरांत लिहिले जातात.

वर वर्णन केलेल्या प्रकृतीचे जर **समर्थ रामदासस्वामी** असते तर ते **शिवछत्रपतींनी** पादबंदनास योग्य असे न ठरतां पंडीत **वामनस्वामी** च्याही स्तोत्रास पात्र झाले नसते. **वामन** पंडीत हे कोण होते हे महाराष्ट्राच्या इतिहासवाचकांस जरी माहित असले, तरी ते कवि या नात्याने फक्त अवगत आहेत; म्हणून त्यांचा या स्थली योग्य तो त्रोटक इतिहास दिला असतां अस्थानी होणार नाही.

**श्रीसमर्थ रामदासस्वामी** यांची कर्तबगारी म्हणजे प्रत्यक्ष भगवंताचेच अवतारकृत्य. **वामनस्वामी** हे मूळचे **वारणा**तीरांवरील कऱ्हाडचे राहणारे असून ज्योतिषी होते. ते मोठे कडक मध्वसंप्रदायी होते. त्यांनी **काशीक्षेत्री** जाऊन विद्याभ्यास केला. तेथील विद्वान ब्राह्मणांत ते शास्त्रवेत्ते म्हणून प्रसिद्ध

जाले तेव्हां त्यांनी आपल्या गुरूंनी वाद केला व त्यांना जिंकले. गुरूही 'पुत्रादेके पराजयम्' 'शिष्यादेके पराजयम्' असे म्हणून संतोष पावले. तेथील ब्राह्मणांस व गुरूला त्यांनी स्वदेशी जाण्याविषयी आज्ञा मागितली. गुरूंनी त्यांचा बहुत सन्मान करून स्वदेशी जाण्यास त्यांस परवानगी दिली. **वामनपंडीत** आपल्या **गिरीबाई** नामक पत्नीसह तेथून जे निघाले ते वाटेत जीं जीं क्षेत्रे किंवा इतिहासप्रसिद्ध स्थळे लागलीं तेथें तेथें जाऊन वाद करून जयपत्रें मिळवीत मिळवीत **इंद्रायणीचे** तीरीं आले. तेथें एक मोठा चमत्कार त्यांच्या दृष्टीस पडला. **इंद्रायणीच्या** घाटावर एक भला मोठा अश्वत्थ वृक्ष होता. त्याच्या दोन खांद्यांवर दोन ब्रह्मराक्षस असून तिसऱ्या खांदीवर तिसरा एक ब्रह्मराक्षस जाऊन बसण्याचा प्रयत्न करीत होता व त्याबद्दल त्या तिघां ब्रह्मराक्षसांमध्ये चाललेलें संभाषण **वामनपंडितांना** ऐकू येत होतें. तिसऱ्या खांदीवर जाऊन बसूं पाहणारा ब्रह्मराक्षस म्हणाला "अहो, हें रिकामें स्थान असून येथें बसण्यास आम्हांला तुम्ही नको म्हणतां याचें कारण काय ?"

"बावारे, हें स्थान रिकामें नाहीं." दोघे ब्रह्मराक्षस बोलले. "ही जागा **वामनपंडितांकरतां** नेमलेली आहे."

"**वामनपंडीत** आमच्या योग्यतेला येईपर्यंत आम्ही येथें राहूं. ते आल्यानंतर आम्ही त्यांनी हें स्थान देऊन दुसरीकडे जाऊं."

"हें स्थळ दुसऱ्याचें असून तें सध्यां आमच्या ताब्यांत आहे, म्हणून तें आम्ही तुम्हांला देऊं शकत नाहीं. मालकाची परवानगी घेऊन आल्यास आमची हरकत नाहीं."

"हें ऐकतांच त्या ब्रह्मराक्षसानें ब्राह्मणाचें रूप घेऊन, **वामनपंडीत** जेथें **इंद्रायणीचे** तीरावर उतरले होते तेथें तो आला. त्यानें त्यांस नमस्कार केला व एकांतीं कांहीं भाषण करावयाचें आहे म्हणून विनंति केली. तेव्हां सर्वत्रांना दूर करून "बोला" म्हणून त्यास **पंडीत** बोलले. ब्राह्मणवेषधारी ब्रह्मराक्षस बोलूं लागला.

"आपणांकरतां जें स्थळ नेमलें गेलें आहे तें आपण येईपर्यंत आम्हांला

राहायला थावे. आपण याल तेव्हां आपली जागा रिकामी करून देऊन आम्ही दुसरीकडे जाऊं. ”

“ तुम्ही कोण आहांत व आमची जागा म्हणजे काय व ती कोठे आहे ? ”  
**पंडितांनीं** आश्चर्ययुक्ततेने प्रश्न केला.

“ मी ब्रह्मराक्षस आहे. मीं जें कर्म करून ब्रह्मराक्षस झालों तेंच कर्म सध्यां तुम्ही करीत आहांत. यास्तव तुम्हीही पुढें ब्रह्मराक्षस होणार आहांत. ब्याच इंद्रायणीच्या तीरावर असलेल्या अश्वत्थवृक्षाच्या एका खांदीवर तुमचें स्थान ईश्वरी संकेतानें ठरलेलें आहे. तेव्हां तें तुमचें नियमित स्थान तुम्ही येथें येऊन राहीपर्यंत मला राहयला मागण्यासठीं मीं तुमच्याकडे आलों आहे. ”

“ हें परिज्ञान तुम्हांला कसे प्राप्त झालें ? ” पंडितांनीं विचारलें.

“ या योनींत विकालज्ञान काहे, परंतु योनी मात्र दृष्ट आहे. ”

“ मी जरी ब्रह्मराक्षस झालों, तरी हरकत नाही. मी तें स्थळ तुम्हांला बक्षीस देतो. खुशाल तेथें जाऊन रहा. पण माझे एक काम मात्र करा ! ”

“ कोणचें करूं तें सांगा ! ”

“ तुमची योनी त्रिकालज्ञानी जर आहे म्हणतां, तर मी ज्या योगानें ब्रह्मराक्षस होणार नाहीं असा कांहीं मार्ग तुम्हाला दिसत असल्यास सांगा ! ”

“ साक्षात् ईश्वररूपा जरी तुमच्यावर झाली तरी ही योनी तुम्हांला चुकायची नाही; परंतु दैवयोगानें साधुरूपा झाल्यास चुकेल. ”

“ असा साधु कोण आहे ? ” पंडितांनीं पृच्छा केली.

“ सांप्रत देहूस तुकारामबाबा आहेत. ”

ब्रह्मराक्षसाचें हें उत्तर ऐकून वामनपंडितांनीं त्याला साष्टांग नमस्कार घातला आणि ‘ तुम्हीच गुरू ’ असें म्हणून दहावीस पावलें त्याच्याबरोबर जाऊन त्याला निरोप दिला.

पंडितांनीं सहकुटुंब इंद्रायणींत स्नान केलें व धोतर नेसून उत्तरीय अंगावर घेतलें आणि सौभाग्यवती गिरीबाईस बरोबरच्या सर्व संपत्तीसह घरीं जाऊन राहण्यास सांगून स्वतः देहाचें सार्थक करण्यास बदरिकाश्रमीं जाण्याविषयीं विचारलें.

“ आपण आपल्या देहाचे सार्थक करायला जाणार आणि मी घरी जाऊन नरकीं जावे कीं काय ? आपली सेवा करावी हा माझा मुख्य धर्म आहे. याकरतां हा देह पडो अथवा राहो. आपल्याला टाकून जायचे नाही हा माझा निश्चय आहे. ” गिरिवाईनें स्पष्टपणे सांगितलें.

“ तुमचा जर असा निश्चय आहे तर आमच्याबरोबर चलावे ! ”

पंडितांची आज्ञा झाल्याबरोबर गिरिवाईनीं इंद्रायणीत स्नान केलें व त्या हात जोडून पंडितांच्या पुढें उभ्या राहिल्या. पंडितांनीं बरोबरची सर्व संपत्ति वांटून टाकण्यास सांगितल्याप्रमाणें तेथें असलेल्या आळंदीच्या ब्राह्मणांस संपत्ति देऊन टाकून गिरिवाई आपल्या पतीसह तुकाराममहाराजाकडे जाण्यास निघाल्या. तें जोडपें तेथून निघून आळंदीस गेलें. कारण तुकाराममहाराज त्यावळीं आळंदीस कीर्तनाकरितां गेले होते. तेथें गेल्यावर साष्टांग नमस्कार घालून वामनपंडीत हात जोडून उभे राहिले.

“ तुम्ही ब्राह्मण असतां आम्हांसारख्या अनधिकाऱ्यास नमस्कार करतां, हा धर्म कोण ? ” असें तुकाराममहाराजांनीं पंडितांस विचारलें.

पंडीत बोलले, “ आपण साधु व आम्ही मुमुक्षु ब्राह्मण, यास्तव कृपा करावी या बुद्धीनें आलों, म्हणून याप्रसंगीं वर्णाश्रमधर्माचे कारणच उरलें नाही. ” यानंतर वामनपंडितांनीं श्रीतुकाराममहाराजांस स्ववृत्त सविस्तर निवेदन केलें.

वामनपंडितांचें वृत्त ऐकून तुकाराममहाराज बोलले, “ धन्य आहे तुमची ! माघारा फिरलांत हेंच उत्तम केलेंत. मी शुद्धवर्ण आहे आपण ब्राह्मणवर्ण आहांत. वर्णाश्रमधर्माचे रक्षण करावे अशी शास्त्राज्ञा आहे. कृष्णातीरीं श्रीसमर्थ रामदासस्वामी हे ब्राह्मण असून साक्षात् मास्तीचे अवतार आहेत. त्यांना तुम्हीं शरण जावे. ते सद्गुरु चाफळखोऱ्यांत असतात तेथें तुम्हीं जावे ! ”

तुकारामबाबांनीं असें सांगितल्यावरून पंडीत निरोप घेऊन सहकुटुंब तेथून निघाले. स्वामींची गांठ पडतांच उभयतां स्त्रीपुरुषांनीं साष्टांग नमस्कार घालून समर्थाची प्रार्थना केली.

समर्थ प्रसन्न होऊन म्हणाले, “ बापा, तुम्हीं केलेंत तें योग्यच झालें. आतां काय म्हणतां ? ”

पंडितांनी आपलें सविस्तर वृत्त निवेदन केलें. तें ऐकून संतुष्ट झालेले **समर्थ** बोलले, “ तुम्हीं आतां ईश्वराला शरण जावें. ”

“ स्वामी, मला ईश्वरकृपेचें कारण नाहीं ? ” पंडीत बोलूं लागले, “ आपण साधु असून दीनदयाळु आहांत. मी दीन ब्राह्मण असून मुमुक्षु आहे. यास्तव कृपा करावी. ”

पंडीत, तुमचें सार्थक करण्याजोगें आमच्यापाशी कांहींच सामर्थ्य नाहीं. ”

“ महाराज, मला तें कांहींच समजत नाहीं. परंतु ‘ सद्यःसाधुसमागमः ’ या वाक्याला बाध न येईल असें व्हावें अशी प्रार्थना आहे. ”

“ पंडीत अशा तऱ्हेनें बोलल्यावर **स्वामींनीं** मंद स्मित केलें. ते म्हणाले “ तुमचें म्हणणें खरें आहे. आतां मी सांगतो त्या मार्गानें जावें. तुम्हीं उभयतां बदरिकाश्रमी जाऊन वारा वर्षेपर्यंत तपश्चर्या करावी व विष्णूची उपासना करावी. म्हणजे ईश्वर साक्षात् दर्शन देऊन कृपा करील. ”

आज्ञेप्रमाणें पंडितांनीं सहकुटुंब तेथून साष्टांग नमस्कारपूर्वक प्रयाण केलें. त्यांनीं **समर्थाच्या** आज्ञेप्रमाणें वारा वर्षेपर्यंत हरळीच्या मुळ्यांचा रस काढून प्राशन करित असतां तपश्चर्या केली. परंतु प्रत्यक्ष विष्णुदर्शन झालें नाहीं. तेव्हां भागीरथांत देहत्याग करायचा त्यांनीं निश्चय केला व **गिरिबाईला** तो कळविला. **गिरिबाईंनींही** “ जी आपली गत तीच माझी ” असें उत्तर दिल्याबरोबर तें जोडपें गंगाद्वारीं गेलें. त्यांनीं डोळ्यांना पट्टे बांधले व गंगेत उडी घेणार, इतक्यांत साक्षात् भगवान् विष्णुमूर्तीनें आडवा हात देऊन “ **वामना**, नेत्र उघडून पाहा ” असें म्हटल्याबरोबर **पंडितांनीं** “ आपण कोण आहां ? ” म्हणून प्रश्न केला.

“ तू ज्याकरितां प्राण देतोस तोच मी आहे ! ” असें भगवतांनीं सांगितलें. तें श्रवण करून **वामनस्वामी** हसत हसत बोलले—

“ तो जर असता तर मी कां मरतो ? तो मरण पावला म्हणून आम्ही मरतो. सोडा हात आणि पडद्या आम्हांला गंगेपांत. ”

“ **वामना**, ” **श्रीविष्णु** बोलले, “ माझा हात लागला असतां पतन कसे होईल ? माझे आज्ञेशिवाय भागीरथा तुम्हांला कशी बुडवील ? ”

इतकें बोलून भगवंतांनीं चतुर्भुज मूर्तीचें साक्षात् दर्शन दिलें व मस्तक

बरदहस्त ठेविला आणि “ इच्छा असेल तें माग ” असें म्हटलें. तेन्हां दोघांनीं साष्टांग नमस्कार करून भगवंताचे चरण आपल्या नेत्रोदकांनीं क्षालन केले; नंतर यथासामर्थ्ये प्रार्थना करून विनंति केली.

“ प्रभूची आज्ञा मागण्याविषयीं झाली; परंतु श्रीचरणसेवेवांचून दुसरी इच्छा नाही. ”

“ कांहीं तरी माग ! ” भगवान् बोलले.

“ काय मागूं ! ” वामनपंडीत बोलले, “ देणेंच असेल तर साधूंना जें मुख प्राप्त होतें तें यावें ! ”

“ ते मुख आमच्यापाशीं नाही. कदाचित् वैकुण्ठलोक मागितला तरी देऊं; परंतु साधूंचें मुख साधूंना शरण गेल्यावांचून प्राप्त होत नाही. म्हणून रामदासाला शरण जावें. असें केलेंत म्हणजे तुम्हांला उत्तम पद प्राप्त होईल. ” महा विष्णु इतकें बोलून अदृश्य झाले.

भगवद्वचनाची खणगांठ बांधून वामनपंडितांनीं श्रीमहविष्णूच्या आज्ञेप्रमाणें समर्थदर्शनार्थ तेथून प्रयाण केलें. तें जोडपें रामघळति येऊन थडकलें. वामनपंडितांनीं समर्थीस साष्टांग नमस्कार घातला तो स्वामी-नींही त्यांना उलट घातला. हे पाहून वामनपंडीत म्हणाले, “ महाराज, आम्हां दीनावर हा न जव काय ? सरकारची हुंडी आपल्याकडे आली आहे तिचा स्वीकार करून आम्हां उभयांना आज्ञा व्हावी. ”

“ सरकारची आज्ञा जशी तुम्हांला झाली आहे तशीच आम्हांलाही झाली आहे. तुम्हीं आतां श्रीशैलपर्वतीं जाऊन तेथें कर्दलीवनांत अवधूत मूर्ती आहेत त्यांना शरण जाऊन आपली इच्छा पूर्ण करून घ्यावी. ”

पंडितांनीं प्रेमपूर्णक “ आज्ञा प्रमाण ” असें म्हटलें व तेथें कांहीं दिवस राहून श्रीशैलपर्वतीं गेले. तेथें अवधूत महाराजांचें दर्शन घेऊन त्यांना सर्व हकीकत निवेदन केली व “ सरकारच्या आज्ञेप्रमाणें अनुग्रह करून माझे समाधान करावें ” अशी विनंति केली. अवधूतांची कांहीं दिवस तेथें सेवा करीत राहून, पंडितांनीं नित्यानित्यविवेकाचा विचार रोज अवधूतांस विचारावा व त्यांनीं त्याचा उलगडा त्यांस सांगवा. अशा स्थितींत अकस्मात् अवधूतांचा समाधिकाल प्राप्त झाला. वामनपंडीत खिन्न झाले.



वामनपंडितांची खिन्नावस्था पाहून अवधूत बोलले, “ बाबारे, देहाच्या मर्यादेप्रमाणे समाधि करणे प्राप्त आहे. अद्यापि तुझ्या मनांत संशय उरला असल्यास रामदास यांच्यापाशी जाऊन निःसंशय व्हावे. ” याप्रमाणे आज्ञा करून अवधूत समाधिस्त झाले.

वामनपंडीत आपल्या कुटुंबासह समर्थीजवळ जाऊन पंचग्याच्या आधीच समर्थींनीं अर्धकोश सामोरे येऊन पंडितांस नमस्कार घातला. ते पाहून दुःखी अंतःकरणाने पंडीत बोलले, “ महाराज, हें काय ? आम्हां गरीबांवर असा गजब करूं नये ? ” इतकें बोलून त्या उभयतां स्त्रीपुरुषांनीं स्वामींस दंडप्राय नमस्कार घातले व हात जोडून उभे राहिले.

“ वामना, शाबास ! ” समर्थ बोलले, “ तुझ्यासारखा प्रयत्नी पुरुष तूच ! धन्य आहेस तू ! ईश्वरी कृपा आणि सद्गुरुकृपा ह्या प्राप्त करून घेण्याची योग्यता तुलाच आहे. तूं केलेंस तें इतरांच्यानें व्हावयाचें नाहीं. ”

“ ही स्वामींचीच कृपा आहे. ”

“ असें आहे तर तूं गिरिवाईस नमस्कार कर ! ” समर्थ मंदस्मित करून बोलले.

“ आज्ञा प्रमाण ! मी केवळ आज्ञाधिकारीच आहे ! ”

अशा प्रकारचीं परस्परांत विनोदी भाषणे होऊन स्वामींपाशीं चाफ-  
ळास, परळीस व रामघळींत ते जोडपें कांहीं काळपर्यंत मोठ्या सुखा-  
समाधानांत राहिलें. वामनपंडितांनीं दासबोधाचें पारायण सुरू केलें. सातव्या दिवशीं दासबोधांतील सातव्या दशकांतल्या चवथ्या समासांत चौदा ब्रह्मे स्थापून तीं उडवलीं. यापैकीं विचार पाहतां चौदा स्थानीं ब्रह्मसंज्ञेविषयीं दाखला मिळतो. परंतु उडविल्याचा दाखला कोणत्याही ग्रंथीं दिसत नाहीं. हें पाहून “ स्वामींस विचारण्याचें तर अंगीं सामर्थ्य नाहीं आणि निःसंदेह तर होत नाहीं ’ असा विचार करून स्वामींस समक्ष विनंति केली कीं, “ महाराज, ग्रंथाचें पारायण मी करतो आणि आपण त्याचा अर्थ स्वमुखें सांगावा ! ”

समर्थींनीं “ बहुत बरें ! ” असें म्हणतांच, पारायणास प्रारंभ केला. सातव्या दिवशीं तिसऱ्या सभासी पारायण आलें. त्यावेळीं चौदा ब्रह्माविषयीं वामनांनीं प्रश्न केला. त्यावेळीं समर्थींनीं चौदा ब्रह्मे स्थापून तीं उडवलीं.

याप्रमाणे स्वामीनीं तीं उडवातीं व वामनपंडितांनीं तीं स्थापावीं असें होत असतां वामनपंडितांचा निःसंशय होईना. तेव्हां श्रीसमर्थ श्रीमारुती-रूपाने भुभुकार करून शेंपटाचा मोठा तडाखा देऊन “बोल बोल” असें वामनपंडितांस बोलूं लागले. स्वामींचें तें स्वरूप पाहून वामनपंडीत भयभीत होतसे बोलूं लागले.

“स्वामी, माझी समस्या पूर्ण झाली” —

“वामना,” स्वामी पूर्ण स्वरूप धारण करून बोलले, “तुझी समस्या पूर्ण झाली किंवा नाही ?”

“नाही !”

“अरे, पूर्वीच समस्या पूर्ण झाली असें म्हणून आतां पुन्हां झाली नाही म्हणतोस याचा अर्थ काय ?”

“स्वामी, आपण आद्य स्वरूप धारण केलें त्याबरोबर बोलायचें सामर्थ्य कोणाचें आहे ?”

“तुम्ही पंडीत. सर्व ग्रंथांचें अवलोकन करीत असून बरोबर उंटाचे उंट पुस्तकें बाळगून जयपत्र घेत होतां आणि चौदा ब्रह्म स्थापून तीं उडविलीं हें कोणत्याही ग्रंथी पाहिलें नाही असें म्हणतां, याचें आश्चर्य वाटतें. बृहदारण्यकांत चौदा ब्रह्मांची अवस्था काय आहे ती पाहा.”

वामनपंडितांनीं बृहदारण्यकांत स्वामींच्या सांगण्याप्रमाणें पाहिलें, तों त्यांत स्वामींच्या म्हणण्याप्रमाणें असत्याबद्दलची खात्री झाल्यावरून त्यांनीं स्वामींस नमस्कार घातला व प्रार्थना केली.

“स्वामी, आपण जी आज्ञा केली ती यथार्थ आहे. आतां माझे मन निःसंशय झालें.”

“बापा, स्वामी बोलूं लागले, “सांप्रतकाळीं कलियुगीं मनुष्य केवळ प्राकृत बुद्धीचे आहेत. त्यांच्या उद्गाराविषयीं तुम्हांला व आम्हांला श्रींची आज्ञा झालेली आहे यास्तव इत्थं पर या प्राकृत जनांस संस्कृताचा उपयोग नसल्यामुळे संस्कृताच्या आणि वेदवाणीच्या अभिप्रायासहित प्राकृत वाणीनें श्रीहरि-गुणानुवाद वर्णून आपली वाचा पवित्र करावी आणि देहाचें सार्थक करून जगदुद्धार करावा.”

समर्थशिप्रमाणें वामनपंडितांनीं समर्थांच्या सन्निध राहून निगमसारादि बहुत ग्रंथ मराठी भाषेत निर्माण केले ते स्वामींनीं पाहिले व ऐकले. या प्रकरणाच्या प्रारंभी जें स्तोत्र आहे तेंच वामनपंडितांनीं याप्रसंगीं समर्थांच्या देखत म्हटलें व समर्थांच्या इच्छेप्रमाणें ते शिवराजाला स्वराज्याचा राज्याभिषेक होईपर्यंत समर्थसेवत राहिले. याच अवधीत जगदुद्धारासाठीं समर्थांज्जेवरून वामनपंडितांनीं यथार्थदीपिका वगैरे बारा लक्ष ग्रंथ लिहिला व शिवराजांच्या राज्याभिषेकसमयीं महाराष्ट्राचें ज्योतिष वर्तवून कुटुंबासह स्वगृहाचा रस्ता धरला.

असे जे वामनपंडित, ज्यांना समर्थांनीं 'यमकथा वामन' अशी पदवी दिली, ते एके दिवशीं परळीगडावरून इकडे तिकडे डोंगरांत हिंडत असतां स्वगत विचांरत अगदीं तल्लीन होऊन गेले होते. त्यांचे स्वगत विचार पुढील-प्रमाणें चालले होते.

“सर्व भरतखंडांत मनाचें समाधान करणारे सध्यां कायते एक रामदासच आहेत. अशा या थोर पुरुषाला समर्थ हें नांव अगदीं योग्य आहे. हच राष्ट्रगुरु समर्थ खरे. विद्येच्या जोरावर सर्व आर्यावर्त पादाक्रान्त करून चडूंकडून जयपत्तें मिळविलीं; परंतु मनाचें समाधान करून ब्रह्माची जोड अखेरीस श्रुतिकाराममहाराजांच्या सांगण्याप्रमाणें श्रीसमर्थीकडूनच मिळाली आणि आतां हा आत्मा ब्रह्मानंदांत कसा निमग्न झाला आहे. ह्या दोन्ही साधूंची उत्पत्ति जरी दोन मातांपासून स्वतंत्र वर्णांत झाली आहे, तरी तीं लौकिक दृष्टीची आहे. पारमार्थिक नजरेनें ते दोघे सहोदरच आहेत. दोघेही स्वधर्मरत स्वदेशभक्त विरक्त खरेच. सैनिकांप्रमाणें शिधालोटा, तवापितळी पडशीत पाठीशीं बांधून ऐक्यकारक पांडुरंगाची भगवी पताक खांद्यावर फडकावीत आणि गळ्यांत नुळशीमाळा व मस्तकावर गोपीचंदनाचा वैकुंठीचा शिक्का मारून श्रुतिकाराममहाराजांचे अनुशासित स्वधर्माचे शूर शिपाई, समाजाला व्यवस्थित स्वरूप देण्याकरतां, वितंडवादी लोकांवर मुखानें अभंगांचे कोरडे उडवीत, तांड्यातांड्यानें ज.ऊं लागले म्हणजे तुकोबारायांच्या अभंगवाणीचा अभंग जयजकार ह्या कानांत घुसून अंधपरंपरेच्या रुढींना झुगारून देण्यास हें मन सज्ज होतें आणि श्रीसमर्थींच्या शिष्यांचा स्वातंत्र्यद्योतक भगवा

तांडा वीररसप्रचुर असे खडखडोत स्वदेशाभिमानाचे. मनाच्या बोधाचे श्लोक म्हणत यवनांच्या मुलुखांत कुबड्या घेऊन घुसू लागला म्हणजे राक्षसांच्या विध्वंस करणाऱ्या रामायणांतल्या वानरसेनेची आठवण होऊन स्वातंत्र्यप्राप्तीसाठी—मी जीवन्मुक्त झालों असतांही—माझ्या हाताचीं हीं बोटें उच्छृंखल होतात. असा हा ब्रह्मानंदांत निमग्न होणारा आत्मा जर संसारांत स्वदेशबांधव आणि स्वराज्य यांसाठीं माघार घेऊं पाहातो, तर हरघडीं होत असलेल्या हालांचा प्रतिक्षणि अनुभव घेत असलेल्या माझ्या देशभगिनी, आपलीं बोटें कडकड मोडून आपल्या भत्यांना भागूबाईपणाची शरम उत्पन्न करण्यास कधीतरी माघार घेतील काय ? ” असले विचार करीत करीत वामनस्वामी गडाच्या पायथ्याजवळ येऊन ठेपले. इतक्यांत त्यांना दुरून कोणीतरी दोन माणसें येत आहेत असें दिसलें. तेव्हां ते आपल्या मनाशीं म्हणले, “ ह्या दोन मूर्ती कोणाच्या इकड येताहेत ! विजयजिगीषेनें तप्त होऊन रेड्यांसारखे सुस्कारे टाकणारे हे दोघे कोण वरें असावेत ? ”

आपसांत तंटा होऊन, आपल्या वादाचा निकाल लावून घेण्यासाठीं दोघे राजज्योतिषी श्रीसमर्थकडे जात असतां वामनपंडितांची व त्यांची सज्जनगडाच्या पायथ्याशीं अवचित गांठ पडली. तेव्हां त्या दोघां ज्योतिष्यांनी वामनपंडितांना गडावरील इतर पोटभरू लोकांप्रमाणेंच समजून मोठ्या तोऱ्यानें म्हटलें “ नमस्कार हो भटजीबोवा ! ”

“ नमस्कार. ”

त्या तिघांत पुढीलप्रमाणें भाषणचमत्कार सुरू झाला.

“ तुम्ही सज्जनगडावरच समर्थांच्या सेवेत असतां काय ?

“ होय ! ”

“ मग आतां समर्थदर्शन होईल काय ? ”

“ कां वरें ? काहीं जरूरीचें काम आहे वाटतें ? ”

“ तुम्हाला काय ? विचारल्या प्रश्नाचें उत्तर ह्या अन् चट्कन् मोकळे व्हा ! ”

“ हो, दुसरे काय तर ! ज्योतिष्यानें मुहूर्त सांगितला कीं चालूं लागतां जा दक्षिणा देऊन मोकळे व्हावें. ”

“ अहो, पण मंगळाच्या घरीं शनि असून, त्याची जर रवीवर दृष्टि असेल

तर त्याचा परिणाम काय होतो तो मीं का आपल्यासारख्या विद्वानांना सांगा-  
यला पाहिजे ? ”

“ तुम्ही ज्योतिष पढलेले आहांत वाटते ? ”

“ मुख्य मुख्य अंगे पढलीं आहे ! ”

“ मग ह्या आर्यभूला खरे निर्भळ स्वराज्य केव्हां मिळेल तें सांगा पाहू ? ”

“ ह्या गोष्टीला प्रथम दुष्टग्रहांच्या शमनार्थ दाने, नंतर जप आणि मागून  
यज्ञ इतक्या क्रिया यथोचित झाल्यावर एका घटकेत स्वराज्याचें निशाण  
फडकेल. ”

“ या बाबतींत ग्रह कोणचे वाईट आले असून त्यांना दाने कोणचीं केलीं  
पाहिजेत ? ”

“ प्रथम, उच्चवर्ण जे ब्राह्मण ते दुष्टग्रहांचें वर्तन करूं लागल्यामुळे त्यांनीं  
घरलेल्या दृष्टवादीपणाच्या बलिष्ठ रुढीशास्त्राचें रणयज्ञांत प्रथम दान करून  
नंतर त्यांना समर्थांच्या महाराष्ट्रधर्माची दीक्षा दिली पाहिजे. ”

“ बरें, पुढे आपले ज्योतिष काय वर्तवते आहे ? ”

“ पुढे नामशेष होऊं पाहणाऱा वृथाभिमानी जो क्षत्रियवर्ग सध्यां थोडासा  
जिवंत राहिला आहे त्या वर्गाचें कुशल त्या ब्राह्मणांकडून चिंतण्याकरितां,  
मराठे क्षत्रियांच्या मूर्खपणाच्या कृतीचें अंजन त्यांच्याच डोळ्यांत घालून  
त्यांच्या हातांत द्वैताच्या मेरुमण्याची जी माळ आहे ती काढून घेऊन अद्वै-  
ताची दिली पाहिजे. ”

“ आणि तो जप संपल्यावर यज्ञ केला पाहिजे ! नाही का ? ”

“ अलबत् ! अहंपणाचें यजन आवडणारा यज्ञ अखेरीस झालाच पाहिजे. ”

“ इतकें झालें कीं स्वराज्य ! ”

“ यांत शंका कसली ? ”

“ ही ज्योतिष वर्तवण्याची पद्धत कोणच्या ग्रथांत सांगितली आहे ? ”

“ अद्वैतज्योतिषमीमांसेत ! ”

“ हा ग्रंथ पठन केल्याला आपल्याला किती दिवस झाले ? ”

“ तीन महिने ! ”

“ अरे वा ! अगदीं ताजेच अभ्यसन आहे म्हणायचें ? ”

“ श्रीसमर्थींच्या आज्ञेवरून श्रीशैलपर्वती कर्दली वनांत अवधूत मूर्तीच्या सेवेत होतो तेथें नित्यानित्यविवेकाचें अध्ययन सुरू होतें—”

“ मग त्याचा कंटाळा आला म्हणून हा नवा विषय हातीं घेतलांत वाटतें ? ”

“ छे: छे: ! अवधूत मूर्ति समाधिस्त झाले म्हणून इकडे आलों—”

“ त्यापूर्वी कोठें होतां ? ”

“ तत्पूर्वीचा माझा इतिहास फार मोठा आहे ! वेळ असल्यास सांगतो. ”

“ चलाहो, आपण जाऊं या ! इतिहास कसले ऐकतां ? ”

“ वरें, पण तुमचें नांव काय हो ? ”

“ या देहाला लौकिकांत वामनपंडित ज्योतिषी असें म्हणतात; परंतु पारमार्थिकदृष्ट्या मी कोणी नाही आणि सर्व आहे ! ”

“ वामनस्वामींनी आपल्या नांवाचा निर्देश केल्याबरोबर ते दोघे राज-ज्योतिषी मूढचित्त होऊन लज्जित झाले. त्यांना शरण गेल्यावांचून गत्यंतर नाही असें पक्कें वाटलें व त्यामुळे त्यांनी क्षणाचाही विलंब न करतां वामन-पंडितांच्या पदकमली लोटांगण घातलें.

“ अहो, तुम्ही उभयतां राजज्योतिषी ! ” वामनपंडीत बोलले, “ माझ्या-सारख्या यःकश्चित्ताने आपण सारख्या भूदेवांच्या चरणसरोजीं भ्रतरासारखें मिलिदायमान व्हायचें, तें बाजूलाच राहून आपण जर माझ्याच पायां पडूं लागलांत तर सुरुच्या झाडाचें कळसदार सौंदर्य बांकदार कमरेनें नाश पावलें म्हणून बोरीच्या झाडांनीं रडत वसायला नको काय ? ”

“ पंडीतमहाराज, क्षमा असावी. आम्हीं उभयतांनी आपल्याला न ओळखतां आपली चेष्टा केली याबद्दल माफी असावी ! ”

“ काय ! तुम्हीं माझी चेष्टा केलीत ? मला जरी ती समजली नाही, तरी ती तुम्हीं केल्याचें तुम्हींच कबूल करीत आहांत. ह्यावरून हा तुमच्यांतला व्यर्थ अभिमान आणि द्वैतभाव स्पष्ट होतो ना ? ”

“ पंडीत महाराज, पुरें आतां ! मेलेल्याला मारण्यांत काय अर्थ आहे ? समर्थासारखे चौदा ब्रह्म उडवणारे आपल्यापुढें असतांनाही ज्यांना कृतान्तमक्षक हनुमंताचें रूप धारण केल्याशिवाय आपली खात्री करतां आली नाही, त्या सर्व

आर्यावर्तांत जयपत्रें मिळवलेल्या आपणांपुढें शब्दवादांत आम्ही कितपत टिकणार ? ”

“ आम्ही दोघेही श्रीशिवाजीमहाराजांचे आश्रित ज्योतिषी असून, महाराजांचे ज्येष्ठ चिरंजीव युवराज संभाजीराजे यांच्या जन्मग्रहांबद्दल आम-  
च्यांत वाद पडला आहे. हल्लीं त्यांचें वय सहा वर्षांचें झालें असून सध्यां-  
च्या त्यांच्या ग्रहांवरून इतउत्तर त्यांच्यापासून त्यांच्या वडिलांच्या जीवास्त  
धोका येऊन ते स्वतः व्यसनाधीनतेंत अखेरीस स्वप्राणांसह सर्वस्व गमावतील  
असें माझे मत आहे. ”

“ पापी ग्रहांवरून व इतर ग्रहांवरून त्यांच्यापासून त्यांच्या वडिलांना  
कांहींएक इजा न होतां ते पालथे उपजले आहेत म्हणून शत्रूला पालथा घाल-  
तील, लढायांची शर्थ करतील; परंतु दगलबाजीने शत्रूच्या हातीं लागून  
त्यांच्यावर मोठा कठीण प्रसंग गुदरेल असें शास्त्रप्रमाणांवरून मी सिद्ध करून  
दाखवलों. ”

“ माझ्याही म्हणण्याला शास्त्राधार पूर्ण आहे ! ”

“ अशा तऱ्हेचा हा तुमचा वाद असेल; पण पुढें काय ? ” वामनपंडि-  
तांनीं विचारलें.

“ ह्याच तंट्याचा निकाल श्रीसमर्थांच्या मध्यस्थीने आपल्याकडून लावून  
घेण्याकरतां आम्ही आलों आहोंत !

“ कोणाच्या ? माझ्याकडून ? ” वामनपंडितांनीं विचारलें, “ वाः ! योग्यां  
त्रिकालज्ञानी समर्थांच्याशिवाय या गोष्टीचा निकाल लागणें शक्य नाही.  
फार तर आम्ही गणित करून सांगूं; परंतु ताळा बघायला समर्थांचीच  
शक्ति पाहिजे. ”

“ कसेही करून आमची मुद्याशीं गांठ घाला म्हणजे झालें. ”

“ चला तर ! ”

## प्रकरण चौदावे.

‘ऐसे कैसेरे सोंवळें । शिवतां होतसें ओवळें !’



रामदासस्वामी वैष्णव-हामी वैष्णव ! हामी तस मुद्रांकित हो-अवर इला ! स्वयंपाक माडियेनें पात्र बळसुकोंव्य ! स्वामी बद्दु ! तुप्प बन्नु बळशिद्र ! पात्र मुष्टिदरु ! भोजन भ्रष्ट आयतु ! पात्र दुसरा मुष्टिदरु-भोजन माडुदिला ! ”

अशा तऱ्हेची मोठ्यानें बडबड करीत त्रिवेंकटाचार्य परळी गढावरील श्रीच्या मंडपांत पळत चालला असतां, त्याच्या मागोमाग समर्थ मोठ्यानें रडत पळत हेतें व त्यांच्या पाठीमागून कल्याण वगैरे शिष्यवर्गही धांवत होता. तें सर्व लटांवर श्रीच्या सभामंडपांत येऊन थडकलें. समर्थ मोठा घसा काढून जोराजोरानें रडूं लागले.

“समर्थानीं इतकें श्रमी कां व्हावें ?” कल्याणानें उदास अंतःकरणांनें विचारलें.

“अहो,” समर्थ बोलूं लागले, “ह्या ब्राह्मणानें आपल्या हातानें श्रम करून स्वयंपाक केला, पात्र वाढून घेतलें आणि तूप वाढतांना त्या पात्राला आमचा स्पर्श होऊन तें विटाळलें !” समर्थ मोठ्यानें रडण्याचा हुंदका देऊन म्हणाले, “त्यामुळें ह्या ब्राह्मणाचें भोजन अंतरलें ! केवढा हा माझा अपवित्र देह ! अशा या अपवित्र देहांत माझा आत्मा कोणच्या सुखाला लालचावून आनंदांनें विहार करतो आहे त्याचा उलगडा होत नाही म्हणून रडूं येतें !

“महाराज, आपण श्रमी होऊं नये. ब्राह्मणाला पुन्हां साहित्य देतो, ते पुन्हां चरु उतरून भोजन करतील !” कल्याणानें विनंति केली.

“बापहो, ब्राह्मणाला स्वयंपाक करून भोजन करण्याला चार घटका लागतील, एवढ्याकरतां मला दुःख होत नाही व मी त्याबद्दल श्रमीही होत नाही;



परंतु श्रीरघुपतीनें हा देह इतका अपवित्र कां उत्पन्न केला म्हणून दुःख होऊन रडें कासळलें.”

“ आज हे काय उद्गार निघताहेत ! ” कल्याण कष्टी होऊन बोलला.

“ कल्याणा, सर्व प्राण्यांचे देह अपवित्रापासूनच उत्पन्न होतात; परंतु हा देह आज कुठ्याच्या देशपेक्षांही अशुद्ध ठरला आहे. म्हणून मोठमोठयानें रडूं येतें. बरें, तें आमच्या स्पर्शानें विटाळलेलें अन्न विष्णुतीर्थानें सुद्धां शुद्ध होऊं शकत नाहीं. तेव्हां आतां हा असा अपवित्र ठरलेला देह या जगांत तरी राहण्याला कसा योग्य होईल ? ”

“ महाराजांनीं आज हें काय मांडलें आहे ? याचा उलगाडा होत नाहीं ! ”

“ कल्याणा, याचा अर्थ त्या आचार्यांना विचार ! ते ब्राह्मण म्हणजे प्रत्यक्ष भूदेव. त्यांनीं रडतोंडीच्या घाटांत कुत्रें शिवलेला भात विष्णुतीर्थानें शुद्ध करून खाल्ला होता कीं नाहीं हें त्यांनाच विचार; म्हणजे माझ्या बोलण्याचा अर्थ तुला समजेल. ”

रडतोंडीच्या घाटांतल्या कुत्रें शिवलेल्या भाताची गोष्ट समर्थ बोलल्याबरोबर त्रिवेंकटाचार्य ओशाळा झाला. त्यानें तोंडांत मारून घेऊन समर्थीच्या पायांवर डोकें ठेविलें व पश्चात्तापपूर्वक अंतःकरणानें तो बोलूं लागला.

“ अपराध झाले. वदन कृष्ण करते. मुखांत मारते. पादूक मारणें. कपाल-मोक्ष करणें. शिक्षा करणें. पापी रक्षा करावा. माफी मागते. समर्थनाम योग्य झालें. उड्डुपि गार्ह मध्वाचार्य परक्षा भयाला धाडले—परक्षा झाले. नातु पापी. क्षमस्व बेकु. टुबत भाळा कष्ट आयतु. मातु होगुल्येनें—आतां हामी येत्ये ! ”

“ केवढा चमत्कार आहे पाहा ! ” समर्थ म्हणाले, “ सर्व बाजूंनीं वटत चाललेल्या ह्या आमच्या आर्यवृक्षाच्या फळांची सांप्रतची स्थिति किती चमत्कारिक झाली आहे ! शत्रूंचा निःपात करून स्वदेश आणि स्वधर्म यांच्या रक्षणाकरतां ज्यांनीं आपलीं शिरें तळिंहींतावर घेतली आहेत आणि ज्या शेतकऱ्यांवर आम्ही आपला उदरनिर्वाह करतो, त्या आमच्या मूळांच्या गड्या-सह ऐक्यवृक्षांत सुखानें ठेवणारा आमचा खरा वैदिक धर्म बाजूला राहून ‘ शास्त्रात् रुढिर्बलीयसी ’ ह्या तत्त्वावर खोव्या मार्गाचेंच स्तोम सध्यां सर्वत्र

माजलेलें दिसत आहे. मुद्दाम कडू कारलें खाऊन जिभेची रुची बदलण्या-  
सारखेंच हें कृत्य काय ? सोंवळ्याओंवळ्यांच्या बंडाळीसंबंधानें तर  
विचारूंच नका. अहो, जेथें आपलें असें म्हणण्याला कांहींच राहिलें नव्हतें—  
ईश्वर सर्वव्यापी आहे असें तोंडानें बडबडत असतां, गळ्यांतल्या डबींत  
अगर संपुष्टांत देवाला कांडून ठेवण्याच्या योगानें जे स्ववांधवासह शत्रूकडून  
सर्वस्वी कैद झाले—त्या सर्व गोष्टी छाटून टाकून, खऱ्या धर्माचें स्वराज्य  
स्थापन करण्यास शिवाजी-मार्तंडाचा उदय झाला असून-बुद्ध मार्तंडाच्या  
योगानें सावलीप्रमाणें दूर पळालेलें तुमचें वैभव आज तुमच्या जवळ जवळ  
येऊं पहात असतां, अद्याप तुम्ही स्वर्शास्पर्शासारख्या कःपदार्थ गोष्टींच्या  
उच्चारानें द्वैतभाव आणि अहंमन्यता यांच्याशीं फारकत न करितां देश-  
हिताचा गळा दाबून त्याचा प्राण घेण्याच्या खटपटी करतां, त्याला काय  
म्हणावें ? देह हा मूळचा अमंगळ आणि विटाळाचा उकिरडा असतां, त्याला  
शुद्ध करण्याकरितां बाह्योपचाराकरतां सक्षौर प्रायश्चित्तें दतां आणि शूद्रादि-  
कांचा स्पर्श झाला असतां त्याला विटाळ मःनून पातकनिरसनार्थ स्नानें करतां !  
परंतु अंतरंगां काय चाललें असतें त्याचा यत्किंचित् तरी विचार करतां काय ?  
ह्यानेंच आमच्यांतला ऐक्यभाव नष्ट झाला आहे. ब्राह्मणांना अपमंतलबी-  
पणाचा डाग ह्यानेंच लागला आहे. पण खरें पाहिलें असतां सध्यां ज्यांना  
ब्राह्मण म्हणतां येईल असे-कुलाचा विचार बाजूला ठेवून-ब्रह्मकर्मानें चालणारे  
ब्राह्मण तरी किती निघतील ? वेदघोष करणारे सध्यांचे शेंकडा नव्याणव  
ब्राह्मण म्हणजे, निव्वळ प्रतिध्वनिवाहक यंत्रेंच झालेलां असून त्यांना मूळच्या  
ऋषींचे तोतये वंशज म्हणायला कांहींच हरकत नाही. पुराणीकबोवा तर  
काय ? पुराणांतलीं वांगीं पुराणांत—अशा तःहेचे बनलेले आहेत. परमेश्वराच्या पुढें  
सभामंडपांत पुराणांतल्या अनेक नीतिमत्तेच्या गोष्टी सांगून  
स्वतःचें वर्तन पाहिलें तर—अरेरे कोण तो त्यांचा स्वार्थाकरितां दांभिकपणा !  
मुंडनादी बाह्योपचारांनीं शुद्ध केलेला देह पुन्हां अपवित्र होणारच. आणि  
पुन्हां त्याच परंपरेच्या उपचारांनीं तो शुद्ध करीत बसण्यापेक्षां अंतःकरणाच्या  
शुद्धतेकडे जर लक्ष दिलें तर येथेच द्वैताचा खून होऊन स्वराज्याचा मूळ  
पाया जें स्वजनांचें ऐक्य तो पाया भक्कम होऊन त्यावर उभारलेलें स्वराज्य

सर्व जगाचे डोळे दिपवण्यासारखे वैभवशाली होणार नाहीं काय ? अनेक प्रकृतींचे जसे अनेक स्वभाव असतात, परंतु मूळ प्रकृति एकच असते तद्वत्च, आमच्यांत जरी भिन्न पंथ, भिन्न जाति आणि भिन्न रीतिरिवाज आज वावरत आहेत, तरी आम्ही मूळचे जे एकच आहोत ते मूळ—निदान स्वराज्याच्या संस्थापनेकरितां तरी—आपापसांतले तंटे स्वराज्यसंस्थापना होईपर्यंत बाजूला ठेवून आम्ही न सोडणें हेंच सध्यांच्या काळीं इष्ट असून आमच्या ऐक्यानेंच आम्ही स्वातंत्र्याचा अमृतानुभव घेण्यास पात्र होणार आहोत. कोणचाही देश परकीय अमलाखालून निघून स्वराज्य चालविण्यास पात्र हाण्यास त्याच्यांतली आपापसांतली दुही नष्ट झाली पाहिजे. ऐक्यानें शत्रूचा प्रतिकार करणें म्हणजेच अंगीं असलेल्या पात्रतेचें प्रदर्शन करणें होय. न्यायाचें पारडें नेहमीं जबरदस्ताच्या बाजूचेंच असतें. त्यामुळें नष्ट झालेल्या वस्तूचा मालक जरी आपलें गेलेलें मिळवण्याचा प्रयत्न करूं लागला, तरी तो त्याची वस्तु गिःकृत करून बसलेल्याच्या थट्टेला—कुचेष्टेला—पात्र होतो व त्याच्यापाशीं दंडुकेशाही नसल्यामुळें न्यायदेवता त्याच्याकडे पाठ फिरवते. पांडवांनीं आपलें सर्वस्व द्यूतांत गमाविलें म्हणून ते स्वराज्याच्या उपभोगाला अपात्र आहेत असा दुर्योधनानें जरी त्यांच्यावर शिक्षा मारली होता, तरी त्यांनीं जेव्हां दंडुकेशाही पत्करली तेव्हांच ते स्वतःच्या कर्तव्यगारीनें स्वराज्य चालविण्यास दुर्योधनाच्या मतानें पात्र ठरले. त्यांनीं स्वराज्याची भिक्षा दुर्योधनापाशीं प्रत्यक्ष भगवंताच्या मार्फत मागितली होती; परंतु तिचा काय उपयोग झाला ? भिक्षेनें कधींही स्वराज्य मिळत नसतें. हर उपाय करून हातांत शस्त्र धरून समरांगणांत ठाकल्याशिवाय कधींच कोणी स्वराज्याला पात्र होणें शक्य नाहीं. भिक्षांदेहीच्या झोळ्यांचा उपयोग जसा स्वजनहिताकरितांच करणें न्याय्य आहे तद्वत्च अंगची पात्रता सिद्ध करणें हें धाडसानें हातीं समशिर धरून ' गौघास खाते डेरा बंताव ' असें केल्याशिवाय कधींही होणें शक्य नाहीं. आमच्या शिवराजानें भिक्षा न मागतां स्वजनसाह्यानेंच हें कर्म सध्यां चालविलें आहे. त्याकडे लक्ष द्या आणि भिक्षा मागून स्वराज्यप्राप्ति कधींच होणार नाहीं हें पक्कें लक्षांत ठेवा. आम्ही शिवबाला सांगितलेला महाराष्ट्रधर्म लक्षांत आणा आणि ऐक्यानें परकीय सत्तेवर तुटून पडा म्हणजे तुमचें गेलेलें वैभव—तुमच्यापासून परकीयांनीं अनेक

लटपटींनीं छिनावून नेलेली तुमची भाग्यश्री-तुमच्या गळ्यांत खात्रीनें माळ घालील. स्वार्थाचे पिढीजात वारस बनलेले आमचे देशबंधु या बोधाकडे लक्ष देतील तर त्यांत त्यांच्याच नव्हे, तर त्यांच्या वंशजांचाही उत्तम तऱ्हेचा फायदा होणार आहे. बाह्यात्कारी स्पर्शास्पर्शासारखेंच सोंवळें व ओंवळें हें सर्व झूट आहे. अंतरंग साफ असेल तर वाटेल त्या क्रिया वाटेल त्याला हव्या त्या स्थितींत पार पाडता येतील. हे आमचे त्रिवेकटाचार्यच पाहाना ! माझा स्पर्श झाला म्हणून वाढलेल्या पात्तावरून उठले व विटाळ झाला म्हणून ओरडत सुटले; परंतु हे स्वतः काय करित आहेत तें यांचें यांनाच कळत नसून यांनीं सोंवळ्याओंवळ्याचा मात्र पोंकळ बंडावः माजवला आहे. खरें पाहिलें असतां ही बंडाळी किती मूर्खपणाची आहे ती पाहाः—

अस्थींचा विटाळ होतां स्नान केलें ॥

चुडे दांतावले कासयासी ॥ १ ॥

आचमन करावें गूद्राच्या विटाळें ॥

हाटाचें चौढाळें कोण जाणें ॥ २ ॥

नदीचे प्रवाहीं आंत पाहों नये ॥

स्नानसंध्या होय अगोदकीं ॥ ३ ॥

ओले चमीं दूध होत आहे हिंग ॥

स्वयंपाकीं सांग सेंविताति ॥ ४ ॥

जेव्हां बापहो,—

ऐसें कैसरे सोंवळें ॥ शिवतां होतसें ओंवळ ॥

स्नानसंध्या दिले माला ॥ पोटीं क्रोधाचा उमाला ॥

नित्य इंडीताती देहो ॥ परीं फीटिना संदेहो ॥

नित्य नेम खटाटोप ॥ मनीं विषयाचा जप ॥

वाहे केली झळफळ ॥ देहबुद्धीचा विटाळ ॥

रामदासीं दृढभाव ॥ तेणेंवीण सर्व माव ॥ ”

समर्थीच्या उपदेशांतल्या अभंगाचा शेवटचा चरण संपतो आहे तोच समर्थीच्या वरील मताला दुजोरा देण्यासाठी कल्याणस्वामींनी पुढील पद्य म्हटलें.

धरा श्रीधरा त्या हरा अंतरातें ॥  
तरा दुस्तरा त्या परा सागरातें ॥  
सरा वीसरा त्या भरा दुर्भरातें ॥  
करा नीकुरा त्या खरा मत्सरातें ॥

जयजय रघुवीर समर्थ ! ”



## प्रकरण पंधरावें.

### तीस फकीर.



हाजीच्या अनुकूलतेनेच शिवाजीने बंडाचा माजविला असेल असे विजापुरच्या बादशहास वाटत त्याने शहाजीला धरून कैदेत ठेवले, आणि 'शिवाजी' लवकर आपल्या अपराधाची क्षमा मागायला न येईल तर तुझा जीव घेईन' असे बादशहाने शहाजीस भय घातले. ही बातमी शिवाजीला कळतांच त्याने दिल्लीचा बादशहा अकबर ह्याची सरदारी करण्याचे कबूल करून त्याकडून विजापूरकरांस दहशत घालवून आपल्या बापाची सुटका करवली. नंतर त्याने पुष्कळ फौज ठेवून आपल्या मुलुखाचा बंदोबस्त चालविला इ. स. १६५६ यावर्षी त्याने शामराजपंत या नांवाच्या एका ब्राह्मणाला पेशवा असे पद देऊन त्याला आपला मुख्य कारभारी केले आणि सारी कोंकणपट्टी हस्तगत करून घेण्याच्या उद्देशाने शामराजपंताबरोबर कांहीं सैन्य देऊन त्याला जंजीऱ्याच्या शिंदीवर पाठविले; परंतु तेथे त्याचा पराभव झाला म्हणून त्याच्याकडून शिवाजीने पेशवाईचा अधिकार काढून मोरोपंत पिंगळे ह्याला तो अधिकार दिला व विजापुराहून चालून येणाऱ्या शिंदी जोहारावर पाठविले. ह्याप्रमाणे शिवाजीचा दंगा पुन्हां चालू झाला. तेव्हां विजापुरच्या दरबारांत त्याचे पारिपत्य करण्याचा निश्चय होऊन त्या कामावर अफजुलखान फौजेसह इ. स. १६५९ साली चालून आला. त्याचे पारिपत्य शिवाजीने केल्यावर, पुन्हां शिवाजीवर चालून आलेल्या विजापूरकरांच्या सुस्तुमजमान नांवाच्या सरदाराचा शिवाजीने पुरा मोड केला आणि विजापुरापर्यंत मुलुखाची खंडणी घेतली. नंतर त्याने एकदम कोंकणांत शिरून दाभोल शहर लुटले. विजापूरकरांकडून शिंदी जोहार नांवाचा सरदार शिवाजीवर चाल करून आला. त्यावेळी शिवाजी पन्हाळगडावर होता. शिंदीने ही संधी पाहून गडाला वेढा दिला. ह्या

किल्यांत शिवाजी सुमारे चार महिने अडकून राहिला होता, त्यामुळे त्याच्या मुलुखांत फारच अव्यवस्था माजून राहिली होती. म्हणून, शिंदीशीं त्यानें तह करण्याचा घाट घातला, त्यामुळे वेढा घालणारे लोक थोडे गैरसावधपणाने बागूं लागले. हें पाहतांच शिवाजी शेलके मावळे लोक बरोबर घेऊन एका काळोख्या रात्री गडावरून निसटून गेला. शिवाजी पन्हाळगडावरून जो निघाला तो त्यानें घोडखिंडीचें रक्षण करण्याकरितां थोडे मावळे बाजी देशपांड्याच्या हाताखाली ठेवून खेळणा किल्याचा आश्रय केला. याच-वेळीं कर्नाटकांत बंडे उत्पन्न झालीं होती, त्यामुळे तीं मोडण्याचें विजापूरच्या बादशाहास अगत्य पडल्यामुळे शिवाजीचें पारिपत्य करण्याचें काम कांहींसें ढिलें पडलें.

विजापूरकरांची फौज कर्नाटकांत गुंतली आहे असें पाहून शिवाजीनें पुन्हां त्यांचे कित्येक किल्ले घेतले व सांवतांचा वाडी प्रांत जिंकून घेतला. अशा तऱ्हेचा शिवाजीचा अलौकिक पराक्रम पाहून विजापूरकरांनीं अगदां मेढाकुटीनें त्याच्याशीं बासष्ट सालीं तह केला. ह्या वेळीं कल्याणपासून गोंव्या-पर्यंतची सारी कोंकणपट्टी आणि भीमेपासून वारणेपर्यंतचा सुमारे १६० मैल लांबीचा घाटमाथा इतका मुलुख शिवाजीच्या ताब्यांत होता. त्याच्या मुलुखाची रुंदी सुण्यापासून जंजीन्यापर्यंत सुमारे १०० मैल होती. शिवाजीजवळ ह्यावेळीं पन्नास हजार स्वार आणि सात हजार पायदळ इतकें सैन्य होतें.

याप्रमाणें शिवाजीला विजापूरकरांपासून भीति नाहींशी होऊन तो कांहींसा मोकळा झाल्यामुळे ६२ या वर्षी तो दिल्लीच्या बादशाहाच्या मुलुखांत स्वान्या करूं लागला. प्रथमतः त्यानें आपल्या रिसाल्यावरच्या नेताजी पालकर नांवाच्या फौजबक्ष सरदाराकडून औरंगाबादेपर्यंत मोगलांचा मुलुख लुटून फस्त केला व पुष्कळ द्रव्य जमा केलें. हें वर्तमान दिल्लीपति औरंगजेबाला समजतांच त्यानें शाइस्तेखान नांवाच्या आपला सरदार शिवाजीचें पारिपत्य करण्यास धाडला.

या सरदाराची शिवाजीनें कशी हवेलंडी उडवली ते कथानक मोठें बहारीचें आहे ! शिवाजीनें जीं जीं कमें केलीं त्यापैकीं एकही बहारीचें आणि

अचाटपणाचें नव्हतें असा कोणचा इतिहास साक्ष देईल बरें ? स्वराज्यस्थापनेसाठी शिवाजीने ज्या ज्या गोष्टी केल्या त्या सर्व मोठ्या आश्चर्यकारक, अद्भुत आणि विस्मयपूर्ण होत्या असेंच सर्व इतिहासकार एक वाक्यतेनें कबूल करीत आहेत.

शाइस्तेखान दिल्लीहून जो मोठ्या तोम्यानें जंगी सैन्य घेऊन मोठाल्या मजला मारीत दक्षिणेंत आला तो त्यानें आपला दक्षिणेंतला अखेरचा-हो, अखेरचाच म्हणायला काय हरकत आहे-मुकाम शिवाजीच्या पुण्यांतील खास वाड्यांतच केला. शाइस्तेखान ज्यावेळीं पुण्यास येऊन शिवाजीच्या वाड्यांत तळ देऊन बसला त्यावेळीं शिवाजी सिंहगडावर होता. शिवाजीला शाइस्तेखानाच्या आगमनाची जेव्हां वार्ता समजली तेव्हां त्यानें शत्रूची हबेलंडी उडविण्याची मोठी बहारीची क्लृप्ति योजिली. ते दिवस हिंदूंची लग्ने होण्याचे होते. शिवाजीनें बारीक तऱ्हेची देहळणी करण्यासाठी आणि गांवांत लग्ने कोणाकडे आहेत त्याची माहिती मिळविण्यासाठी आपले गुप्त हेरं धाडले व सर्व तऱ्हेची अत्यावश्यक अशी वातमी मिळवून तो शाइस्तेखानाचा समाचार घेण्यास सज्ज झाला.

सध्यां ज्याप्रमाणें गांवांतील कोणच्याही मिरवणुकीला पोलिसचा परवाना लागतो तसाच त्यावेळींही परवाना लागत असे. आमची गोष्ट ज्यावेळीं घडली त्यावेळीं पुणें मांव पूर्णपणें शाइस्तेखानाच्या कब्जांत गेलेला असल्यामुळें सर्वत्र फारच कडक अशी नाकेबंदी झालेली होती. अशा नाकेबंदीतून प्रवेश करून शिवाजीला आपलें बिकट कार्य साधायचें होतें. सध्यांचें पुणें आणि शिवकालीन पुणें यांत महदंतर होतें. शिवकालीन पुणें केवढें होतें हें सध्यां दाखवावयाचें झालें तर कसबा पेठेकडे बोट करतां येईल. कसब्या-शिवाय सध्यां जें पुणें सहर दृष्टीस पडतें ते ओसाड रान आणि शेतकी जमिनी यांनीं व्याप्त होतें. शनिवारवाड्याच्या दिल्लीदरवाजाच्या शेजारी जो मस्तानी दरवाजा आहे व त्याच्याचपुढें वडाच्या झाडाखालीं जें मस्तानीचे थडगें आहे तें सर्व त्यावेळीं तेथें कांहींएक नसून ती सर्व जागा मुसलमानांचें कब्रस्तान होती. त्यावेळीं शेखसल्याच्या दग्यांत एक मोठा पवित्र मुसलमानी धर्माचा फकीर राहत असे व त्याच्या आसपासचें सर्व मसणवट



त्याच्या हुकमतीत होतें. शेखसल्ला हें पूर्वी लक्ष्मीनारायणाचें देवालय होतें. तें दिल्लीपतीनें फोडून तेथें मुसलमानी दर्गा स्थापन केला होता. अशा दंग्यांत एकंदर तीस मुसलमानी फकीर येऊन एके दिवशीं उतरले. त्या सर्वांनीं तेथील पूर्वीच्या लक्ष्मीनारायणापुढें परंतु सध्यांच्या अवलियाच्या तक्यापुढे मुसलमानी धर्माप्रमाणें प्रार्थना केली व ते फकीर दोन प्रहरी गांवांत भिक्षा मागायला निघाले. ते जे भिक्षा मागायला निघाले ते शाहूस्तेखान ज्या शिवाजीच्या राहत्या वाड्यांत उतरला होता, त्याच वाजूनें दोहरे म्हणत गांवांत शिरले.

कसब्याच्या गणपतीलाच लागून जी फणीवाल्यांची तालीम आहे तिच्या शेजारी जो वाडा आहे त्याला सध्यां जरी शितोळे देशमुखांचा वाडा म्हणतात, तरी शिवकालीं तो वाडा शिवाजीचा होता. शिवाजी आपल्या परम थोर गुरु दादोजी कोंडदेवासह त्याच वाड्यांत राहात असे. जो वाडा शिवाजीसारख्या परममंगल अशा आर्यधर्मसंरक्षकाचें वसतिस्थान होता तोच वाडा आर्यधर्मविनाशक अशा शाहूस्तेखानाच्या पदरजांनीं कांहीं काल भ्रष्ट व्हावा हें कालचकाचेंच अद्भुत कर्म म्हणण्यापेक्षां आर्यधर्माची कसोटी दाखविण्याचेंच शुभ कृत्य होय असें म्हणण्यास हरकत नाही.

कसब्याच्या गणपतीजवळून दक्षिणेकडे जो रस्ता जातो त्याच रस्त्याच्या पुढील दोन चार गळ्या ओलांडल्यानंतर एका वारक्या गल्लींतील शिवापूरकर देशपांडे या नांवाच्या देशस्थ ब्राह्मणाच्या घरी लग्नसमारंभ चालला असून आज रात्री वरातीची मिरवणूक निघायची होती. त्या वरातीकरितां देशपांड्यांनीं एकंदर साठ माणसांच्या मिरवणुकीचा परवाना काढलेला होता. ते दिवस वद्य पक्षांतले होते.

वर सांगितलेले भिक्षा मागायला गांवांत गेलेले फकीर देशपांड्यांच्या घराकडे भिक्षा मागत मागत आले. इतर घरांपुढें जशी त्यांनीं दोहरे म्हणून भिक्षा मागितली तशीच देशपांड्यांच्या घरापुढें उभे राहून मागितलीं. देशपांडे बाहेर आले व त्यांनीं त्या फकिरांच्या मोहरण्याशीं बोलण्यास सुरुवात केली.

“ आपण सर्व दंग्यांत उतरलां आहांतना ? ”

“ होय. ”

“ फारा दिवसांचा माझा नवस फेडायचा आहे. आपण सर्वजण आज रात्री आमचेकडे खुद्दयाला याल काय ? ”

“ दग्यांत ही गोष्ट जाहीर झाली पाहिजे. ”

“ तें काम माझे. ”

“ मग आमची कबूली आहे ! ”

“ तर मग आपण सर्व घरांत येऊन ओटीवरच्या बसकरावर बसावे. मी आपली हकीकत दग्यांत कळवितों. ”

“ आपल्यासारखे भिन्न धर्माचे ब्राह्मण आम्हांला नवसाकरितां जेवूं घालतां हें ऐकून तक्यांतील साईमहाराजांना माठा आनंद होईल ! ”

“ यांत काय संशय ! आम्ही सर्व धर्म आमच्याप्रमाणेंच मानतो हें वर्तमान मुसलमानांना गुदगुल्या केल्याखेरीज कसे राहील ! या सर्वजण आंत माझ्या मागोंमाग. ”

देशपांड्यांच्या मागोंमाग ते तीस फकीर घरांत गेले व ओटीवर पसरलेल्या जाजमावर जाऊन बसले. देशपांड्यांनी आपल्या मुलाला दग्यांत धाडून साईमहाराजांना रात्रीच्या खुद्दयाचें आमंत्रण केलें व तीस फकीरांची हकीकत कळविली. साईमहाराजांना त्या रात्री शाइस्तेखानाकडे मेजवानीला जायचें असल्यामुळें त्यांनी आमंत्रणाबद्दल आनंद व्यक्त करून आपल्या न येण्याबद्दल दिलगिरी प्रदर्शित केली. रात्रीं खुद्दा झाल्यावर फकिरांना सकाळीं दग्यांत धाडून देण्याबद्दल साईनीं देशपांड्यांच्या मुलास सांगून त्याला पिराचा प्रसाद म्हणून अबीर व रेवड्या दिल्या आणि निरोप दिला. देशपांड्यांचा मुलगा परत आला त्यावेळीं तिन्हीसांजा झालेल्या होत्या. देशपांड्यांच्या घरांत त्यावेळच्या पद्धतीची लग्नघरची रोषणाई होण्यास सुरुवात झालेली असून सर्व घरभर माणसांची गलबल सुरू होती. फकीर ओसरांवर आपसांत गप्पा मारीत बसले होते. देशपांड्यांनी आपल्या मुलाकडून दग्यांतील हकीकत ऐकून घेऊन त्याला घरांतील कांहीं काम सांगितलें व आपण कांहीं कामाकरतां घरांत निघून गेले.

सुनमुख वगैरे विधी आटपल्यावर वरात निघाली. फिलखोज, चिराग, सीख-चिराग, मशाली, हिलाल वगैरे सर्व तयार होऊन माहीदार सज्ज झाले. वरा-

तीची पालखी देशपांड्यांच्या घरून वाजत गाजत निघाली. पालखीपुढे सरायंदांचे गाणे व कलावंतिणींचा नाच चंद्रज्योतींच्या प्रकाशांत वाजत गाजत चालला होता. पालखीच्या मागे बायका आणि त्यांच्या मागे पुरुष मंडळी मिरवत निघाली होती. आताशबाजी, हिलाल, मशाली वगैरेचा उजेड जसा पूर्णपणे त्या वरातीच्या मिरवणुकीच्या विनीकडे होता तसा मागे पुरुषमंडळीकडे नव्हता. पुरुषमंडळीच्या बाजूला दहापांच मशाली आपला अंधुक प्रकाश पाडीत होत्या. सूर्यास्तप्रसंगी पूर्वादिशा किंवा सूर्योदयाच्या वेळी पश्चिमदिशा जशी आपल्या असमंताद्वागांतल्या वस्तु अंधुकप्रकाशांत लीन झालेल्या जन-वृष्टीला दाखवितात तद्वतच त्या प्रकाशांत पुरुषमंडळी दिसत होती. त्या वेळचे कसब्यांतील रस्ते सध्यांच्या रस्त्यांपेक्षांही अरंद होते. म्हणजे त्या गळ्याच होत्या. वरातीसारखी मिरवणूक छोट्या छोट्या गळ्या ओलांडत चालली असता नवरदेवाच्या घराजवळ ती मिरवणूक आली व सुनेचे नांव वगैरे ठेवण्याचा विधि उरकल्यावर पानसुपारी, अत्तरगुलाव होऊन मुलीकडची मंडळी परत निघाली. त्यावेळीं मशाली वगैरे फार अल्प उजेडाच्या साहाय्याने वन्हाडी मंडळी परत जात होती. देशपांड्यांच्या घरून जितकी पुरुषमंडळी वरातीवरोवर निघाली होती तितकी मंडळी देशपांड्यांच्या घरी परत न येतां तीस पुरुष कमी आले. हे तीस पुरुष परत येतांना कोठें गेले कोणाला ठाऊक ! देशपांड्यांनीं घराचीं दारें लावलीं व श्रमपरिहारक अशा अमृततुल्य झोंपेत ते व त्यांची घरची मंडळी निमग्न झाली.

ज्या शिवाजीच्या पुण्यांतील वाड्यांत शाइस्तेखान उतरला होता त्या वाड्याच्या दक्षिण दिशेच्या गल्लींत जें केदारेश्वराचें देवालय आहे त्या देवा-ल्याच्या आसपास कांहीं मंडळी, मध्यान्हरात्र उलटून गेल्यावर वऱ्याच सावधगिरीनें वावरत होती. वाड्याच्या भिंतीजवळ एक भला मोठा जवान उभा असून त्याच्या खांद्यावर दुसरा तसाच मर्द उभा होता. त्या दोघांच्या त्या सर्जीव चालत्या बोलत्या शिडीवरून एकामागून एक असे अठरावीस जवा-नमर्द भिंतीवर चढले व शेवटीं शिडी झालेल्या दोघांनाही मोठ्या खुबीनें भिंती-वर घेण्यांत आले. खांद्यावर जो मनुष्य उभा होता त्याच्या नालपोंच्यांना खालच्या अदमीनें घट्ट पकडले होते आणि खांद्यावरच्या मनुष्याचे दोन्ही

हात भिंतीवरच्या दोन माणसांनी पकडले होते. भिंतीवरच्या माणसांनी त्या दोघांना अशा तऱ्हेने लोंबकळत वर ओढून घेतले व ती सर्व मंडळी हूं कां चूं न करतां वाड्याच्या भिंतीवरून मोठ्या शिताफीने आत उतरली. तीं सर्व माणसे सशस्त्र होती. मुदपाकखान्याकडे ते मर्द एकामागून एक गेले व त्यांनी मोठ्या सावधपणाने तेथील भिंत पाडण्यास सुरुवात केली. भिंतीला त्यांनी बरेच मोठे भंगदाड पाडले व ते एकामागून एक असे आत शिरू लागले. आंतील चौकाच्या तोंडीं हातांत तोडे शिलगावलेले अफीमबाज आरब चाऊस डुकल्या घेत पाहारा करीत असलेले त्या लोकांनी पाहिले. पाहारेकऱ्यांचा त्रास होऊं नये म्हणून त्या लोकांनी त्या चौका पाहारेकऱ्यांच्या तोंडांत एकदम बोळे कोंवून त्यांना धडावेगळे केले व त्यांनी आपला पुढचा रस्ता धरला. यावेळीं **शाइस्तेखानाला शिवाजीला** कैद केल्याची सुखस्वप्ने पडत होती. इतक्यांत काय झाले असेल ते असो; परंतु त्या वाड्यांत सुखनिद्रेत घोरत पडलेल्या स्त्रीपुरुषांपैकीं कांहींना कोणी तरी अपरात्रीं वाड्यांत शिरल्याची चाहूल लागली हें मात्र खरें. झालेल्या बायकांची प्रथम ओरड झाली. ती ओरड ऐकून **शाइस्तेखान** खडबडून जागा झाला. यावेळीं त्या वाड्यांतील प्रत्येक दार त्या तीस हत्यारबंद लोकांनी आपल्या ताब्यांत घेतले असल्यामुळे **शाइस्तेखानाला** पळून जाण्याला कोठेंच वाव सांपडेना. तो जिकडे पळे तिकडे त्याला हत्यारबंद माणून दिसूं लागला म्हणून तो वाड्याच्या मुख्य पश्चिमा भिमुखी दरवाजावरील चौघड्याच्या जागेत पळून गेला. त्यानें आंतून कडी लावून घेतली व खिडकीतून रस्त्यावर कसे उतरावे याबद्दल विचार करूं लागला. इतक्यांत शेजारच्या दालनांत 'हर हर महादेव' अशी गर्जना झाली. नगरखान्याच्या सर्व बाजूंना हत्यारबंद लोकांचा वेढा पडला. पाहारेकरी घाबरल्यामुळे त्यांच्या बोवड्या वळल्या. त्यांच्यापैकीं बरेच जखमी झाले व कांहीं ठारही झाले. राहिलेल्या लोकांनी त्या हत्यारबंद लोकांवर चाल केली. सर्व वाड्याभर आरोळ्यांचा सपाटा सुरू होऊन कतल सुरू झाली. खिडक्या व दारें फोडण्याच्या आवाजाने, छापा घालणाऱ्यांच्या जयघोषाने, जखमी झालेल्यांच्या विवळण्याने आणि झालेल्यांच्या क्रिकाळ्यांनी तो वाडा दणाणून गेला. इतक्यांत एक वीर ज्या ठिकाणी हातघाई चालली होती अशा ठिकाणी

हातांत नंगी समशेर घेऊन जोरानें धावून आला. त्याला पाहताच बाकीच्या एकोणतिसांनीं 'हर हर महादेव' असा जयध्वनि मोठ्या उत्साहानें करून मुसलमानांवर एकदम हल्ला केला. मुसलमान वीरांची दाणादाण झाली.

**रघुनाथ यादव चित्रगुप्त** या नांवाच्या एका कवीनें त्याप्रसंगीचे शार्दूलविक्रीडित वृत्तांतील सहा श्लोकांत मोठे गमतीचे वर्णन केलें आहे ते ऐणेंप्रमाणे:—

शास्तेखान नबाब मूर्ख अगळा चालोन आला कसा ।  
शीवाजी नृपती समर्थ अवनीं अद्भुत ज्याचा ठसा ॥  
केलें हीनहि पामरास चपळें तोडोनि बोटें झणी ।  
धाकें कापतसे कुटील उदरीं जिंकील आतां रणी ॥ १ ॥

पाच्छाके दरबंदगीस अब मै जाता नही ये घडी ।  
शास्ताको इरशा लगीच दिलो जानो हमेशा बडी ॥  
जानी दौलतकी नहोचि मजकू आशा कभू प्यारसे ।  
शीवा है बरजोर रोष न कियो जानोच ईमानसे ॥ २ ॥

शास्तातें मरणाहुनीच अगळें केलें नृपानें कसें ।  
दंडोनी निकरें अरीस चपळें कौतूक झालें असें ॥  
मारामार करुनियां निजबळें शाहजीसुनु पातला ।  
कीर्तीचे ध्वज लाविलेच अवनी आखण्ड वीराजला ॥ ३ ॥  
स्त्रीयांमाजी कुटील मूर्ख कपटी शास्ता दडाला भयें ।  
आतां मारिल भूपतीच मजला निघूरता निर्दयें ॥  
पाच्छानें मज धाडिलें करुं कस शाहजीसुनू हा बळी ।  
कीर्तीचे ध्वज लाविले निशिदिवा या भोसल्यांचे कुळीं ॥ ४ ॥

सेना भीत समस्त जाण हृदयीं आपूर्व झालें कसें ।  
शीवाजी नृपती समर्थ अवनी अन्यत्र कोणी नसे ॥  
पाच्छाके दरबंदगीस न चले दीदार ये की घडी ।  
जादा देखनमो करामत असे जाना दिलेमों बडी ॥ ५ ॥

पाच्छाचे अभिरादि [ सर्व ] वाजिरां मारील हा भूपती ।  
 दिळी घेउनियां प्रतापतक्कें संरक्षिताहे क्षिती ॥  
 ईराणादिक हे तुराण अवघे घेईल राजा बळें ।  
 हस्तीं शस्त्र धरूनि [ सर्व ] चपळें खाणील शत्रूमुळें ॥ ६ ॥

शिवाजीनें असा एक लाथेचा तडाका मारला कीं, त्यासरसं नगरखान्याचें दार भुईवर सपशेल धाडकन चौकटीसह पडलें. शाइस्तेखान तितक्या त्या प्रसंगांतून सज्जिवरून जो पळाला तो गोशांत शिरला. शिवाजीनें त्याचा पाठलाग केला. इतक्यांत मध्येच एक मुसलमान वीर आडवा येऊन तो शिवाजीला म्हणाला “अरे बेहिम्मत पाहाडका चुवा ! कहां भागता है. देखो अभी यह हमारे समेसरका चस्का.”

खदिरांगाराप्रमाणें लालभडक झालेल्या क्रोधमत्त शिवाजीच्या कर्णरंध्रांत ते शब्द पुरते शिरलेही नाहींत तोंच ते शब्द उच्चारणारा जवान शिवाजीच्या तरवारीनें धडावेगळा करून त्याला रस्ता साफ करून दिला. शिवाजी पुढें धांवला तों शाइस्तेखान दोराच्या शिडीवरून खिडकींतून खाली उलटा उतरत असलेला शिवाजीनें पाहिला. भवानी त्या खिडकींत चमकली. परंतु अल्लाच्या घरीं शाइस्तेखानाच्या आयुष्याची दोरी तोडण्यास यमराज नाखुष असल्यामुळेंच फक्त तो ठार न होतां—कोल्ह्याच्या जीवावरचें जखें शेंपटावरच गेलें—तसें तो आपल्या उजव्या हाताच्या पंजालाच फक्त मुकला व शिवाजीच्या तडाख्यांतून मुक्त झाला. या प्रसंगां त्याचा पुत्र अब्दुल फत्तेखां वगैरे बरेच लोक ठार झाले. शिवाजीनें ज्या राज्यलक्ष्मीच्या प्राप्त्यर्थ त्या वाड्यांत कांहीं वर्षांपूर्वीं जगदंबेचा साधा गोंधळ कुळाचार म्हणून पाहिला होता, त्याच त्याच्या खासगत वाड्यांत त्या रात्रीं त्यानें त्याच साध्या गोंधळाची नरमेधानें पूर्णाहुति दिल्यामुळें देवी शांत झाली आहे असें त्याला वाटलें. ती त्याची इमारतच ह्या रात्रीं यवनकरींच्या रुधिरांत रंगविलेली रक्तवर्ण पातळ प्रत्यक्ष राज्यलक्ष्मीच्या रूपानें परिधान केलेली त्याला दिसली.

अशा तऱ्हेची फत्ते झाल्यावर शिवाजीनें आपल्या मावळेवरिसह तेथून जें तडक प्रयाण केलें तें कापाकापी करीत सिंहगडाच्या रस्त्यानें तो निघून

गेला. इतक्यांत एक तोफेचा आवाज ऐकूं येतांच कात्रजच्या घाटांत मोठी गम्मत दिसूं लागली. एकदम जिकडे तिकडे उजेडच उजेड दिसूं लागला व तो उजेड मोठ्या वेगाने रानोमाळ धावूं लागला. हें गौडबंगाल काय होतें !

**पुणे** कसब्यांतल्या **देशपांड्यांच्या** घरीं मुसलमानी वेषांत प्रथम शिरून नंतर हिंदी वेषांत जसें **शिवाजीसह** तीस वीरांचे वरातीच्या मिरवणुकींत झालें व पुढें त्यांचे पर्यवसान **शाइस्तेखानाच्या** पलायनांत झालें तसेंच हें गौडबंगाल आहे.

पुण्यांत कत्तल करून **शिवाजी** निसटून **सिंहगडावर** गेला व कात्रजच्या घाटांत शिंगांना जळत्या मशाली बांधलेले शेंकडों बैल तोफेचा आवाज ऐकून सैरावैरा धावूं लागले. त्या बैलांना मध्यान्ह रात्रीच्या सुमारास पिठांतून अफू चारली असल्यामुळें या वेळीं ते नशापूर्ण वनलेले होते. मध्यान्ह रात्र उलटलेली असल्यामुळें वाऱ्याच्या झुळकी भराभर वाहूं लागल्या होत्या. त्या जंगलच्या वाऱ्याच्या झुळकी कानांत शिरतांच ते बैल रानोमाळ पळत सुटले. चारी दिशांनीं **शिवाजी**चा पाठलाग करण्यास धांवलेल्या मुसलमानी सैनिकांस तो उधळलेल्या बैलांच्या शिंगांवरील मशालींचा उजेड दिसतांच ते सैनिक, त्याच रस्त्यानें **शिवाजी** पळत आहे असें समजून मोठ्या जोरानें दौडत गेले; परंतु व्यर्थ ! **शिवाजी**च्या ऐवजीं त्यांना पळत असलेले बैल दिसले. त्यांनीं **शिवाजी**चे कपट ओळखलें. कात्रज पूर्वेकडे व सिंहगड पश्चिमेकडे. **शिवाजी** ज्या दिशेला निघून गेला त्याच्या उलट दिशेला **शाइस्तेखाना**ची मंडळी गेली. हा पूर्व आणि पश्चिम दिशांचा संयोग होणें जितकें अशक्य तितकेंच **शिवाजी** आतां आपल्या हातीं सांपडणें दुरापास्त असें समजून **शाइस्तेखानानें** आपला निभाव लागत नाहीं असें पाहून ससैन्य दिल्लीचा रस्ता सुधारला.

लहानशा चकमकींत जरी अपयश आलें तरी खरा वीर मोठ्या रणकंदनांत ते अपयश धुऊन टाकतो. परंतु **शाइस्तेखान** हा दिल्लीपतीचा मिजासी शालक सरदार असल्यामुळें त्यानें जें नामोष्कीनें पलायन केलें त्याची त्याल शरम न वाटतां त्यानें तो आपला कलंक धुऊन काढण्याकरितां ' **मिरजा राजे शिवाजीला** फितुर झाल्यामुळें आपली अशी हकीकत ज्ञाती ' असें

त्याने बादशहास लिहून **मिरजाराजासंबंधाने** बादशाहाचे मन कलुषित केले आणि मुसलमानी तख्ताच्या शक्तीवर मोठी एक कुऱ्हाड उत्पन्न केली. हिंदु हिंदूला मिळणे शक्य आहे ही गोष्ट प्रमाणभूत धरून **औरंगजेबाने** **मिरजाराजासंबंधाने** जी शंका प्रदर्शित केली त्याचेच फळ त्याने **मिरजाराजा जसवंतसिंग** याला त्याच्या कृतीपासून च्युत करण्यासाठी जो **दिलेरखान** नावाचा सरदार दक्षिणेत सैन्य धाडला ते होय.

एकंदरीत काय, की, दिल्लीपतीचा अधिकारी वर्ग स्वतःची फजीती लपविण्यासाठी ज्या ज्या कृप्या उत्तरोत्तर करीत गेला त्या त्या सर्व त्याच्या नुकसानीच्याच होत जाऊन पुढे निरुपायाने दिल्लीपतीला **मराठ्यांचा** लोकनायक जो **शिवाजी** त्याला '**दख्खनचाराजा**' असे कवूच करावे लागून **शिवाजी**च्या राज्यारोहणाचे वेळी त्याला दिल्लीहून मोठ्या संपारंभाने बहुमोल नजराणाही पाठवावा लागला हे इतिहासप्रसिद्धच आहे. फाजील लाडकेपणा आणि फाजील विश्वास नोकरावर टाकला म्हणजे धन्यांच्या जिवावर वेतायचीच. हीच गोष्ट जर **औरंगजेबा**सारख्या धूर्त दिल्लीपतीने लक्षांत आणली असती तर **शिवाजी**सारख्या त्या वेळच्या त्याच्या क्षुद्र शत्रूला केव्हाच नेस्तनाबूद करतां आले असते. पण **शिवाजी** काय धूर्त कमी होता ! 'गांठ पडली ठका ठका, त्याचे वर्म जाणे तुका' हीच स्थिति **औरंगजेब** आणि **शिवाजी** यांच्या दरम्यान घडून येऊन **शिवाजी** चुव्वा राजा बन्याया और **औरंगजेब** दिवाना हो चुका ! याचे मुख्य कारण काय तर, अधिकाऱ्यांवरचा फाजिल विश्वास !





## प्रकरण सोळावें.

‘ अशा लक्षणीं जाणिजे योगिराणा । ’



ई, आमच्यासारख्या मुलांना जन्म देऊन, देशमातेची एक-निष्ठपणाने सेवा करण्याच्या युक्त्या सांगणाऱ्या अनेक आया जर ही भरतभूमि उत्पन्न करील, तर महाराष्ट्रभाषेच्या शब्दवृक्षाचे ‘ परकीय सत्ता ’ हें जें बांडगुळासारखें शब्द-फल आहे तें ताबडतोब गळून पडेल. ’

“ बाबा शिवबा, समर्थांच्या महाराष्ट्रधर्माच्या व्याख्येप्रमाणें सर्वत्र व्यवस्था होत चालली आहे. ब्राह्मणादिवर्णव्यवस्थेंत मुख्य वर्णांचें अंजन पडत चालल्यामुळेच समर्थांची जी मुख्य——साम्राज्याची कल्पना——तिला आधार देण्यासच सध्यां या सर्व आर्थभूमातेवर वीररसाचे स्वातंत्र्यपान देणारे झरे ही वीरभूमाता आपल्या उदरांतून मोठ्या वेगानें बाहेर सोडीत आहे. त्यांचे कालवे बांधून स्वदेशबांधवांना स्वातंत्र्याच्या अंदिरांत सुखानें ठेवण्याचें जें काम सध्यां तूं करीत आहेस तेंच खऱ्या लोकनायकाचें कर्तव्य-कर्म असून त्याचमुळे तुझी इच्छा पूर्ण होणार आहे. ”

“ आई, माझे वडील बंधु संभाजीराजे आणि तीर्थरूप जर आज ह्यात असते, तर त्यांना हें माझे कृत्य पाहून किती तरी समाधान वाटलें असतें. पण उपाय काय ? त्यांच्याकडून मला जी स्वराज्यसंस्थापनेच्या कामी मदत झाली असती, तीच मदत माझे सावत्र बंधु व्यंकोजीराजे यांच्याकडून मला मिळेल अशी आशा होती; परंतु तीही निर्फळ झाली. कारण, ज्यांच्या अंगी वडिलोपार्जित संभाळण्याची ताकत नाही ते नवें कसें मिळवणार व त्यांच्या हातून माझ्या कार्यांत मठा हातभार तो काय लागणार ? ”

“ खरेंच—शिवबा, चंदावराकडची काय हकीकत आहे ? ”

“आई, मी केवढा भाग्यवान् म्हणून सांगूं ? माझ्या सारख्याला श्रीस-  
मर्थ आणि श्रीतुकाराममहाराज यांची जर मदत झाली नसती तर, मला  
फाजल, शिंदी जोहार, रणमस्तखान वगैरेचा पराभव कधीच करता  
आला नसता. आषाढीचे पंढरपूरचे तुकारामबाबांचे हजारों वारकरी समर्थ-  
कृपेने मला सैनिक म्हणून मिळाले व समर्थशिष्यांनीं दाण्याचीं कोठारें जमवून  
ठेवलीं होती तीं ऐनप्रसंगीं माझ्या ताब्यांत आलीं म्हणूनच मला कर्नाटक  
इस्तगत करून देतां आले. समर्थशिष्यांनीं कोंकणप्रांतीं जशी स्वधर्मजागृ-  
तीची आणि धान्याची मला मदत केली तशीच विजापुरावर स्वारी नेण्याच्या  
कामींही होणार आहे. कर्नाटकच्या मोहिमेंत मला व्यंकोजी राजांची  
मदत होईल म्हणून फार आशा होती व त्याप्रमाणें मी- तुमच्या उपदेशाप्रमाणें-  
त्यांच्याकडे निरोपही पाठविला होता; परंतु व्यर्थ ! पुन्हां एका वकीलाबरोबर  
धमकीचाही निरोप धाडला—”

“तो काय ?”

“चंदावर प्रांतीची जहागीर बदिलोपार्जित असल्यामुळें योग्य न्यायाला  
अनुसरून आम्हांला त्यांतली अर्धी वांटणी द्यावी.”

“मग त्यांनीं पुढें काय केलें ?”

“पुणें प्रांतीची जहागीर जशीं तुम्हीं संभाळली आहे तशीच आम्हींही  
चंदावर प्रांतीची संभाळली असल्यामुळें हीच सरळ न्यायाची वांटणी झालेली  
आहे.” असें त्यांनीं उत्तर धाडलें.”

“त्यावर तूं काय उत्तर दिलें ?”

“आम्हीं मुद्दल जतन करून, मुद्दलाची शंभरपट शिलकेंत टाकली आहे.  
तसें तुम्हीं काय केलें आहेत तें दाखवून योग्य वांटणीला तयार व्हा. नाही  
तर ताबडतोब अर्ध्या वांटणीची फारकत लिहून धाडा.”

“हा तुझा निरोप ऐकून व्यंकोजीराजे संतापले असतील.”

“ते संतापून लढाईलाच उभे राहिले.”

“शाबास ! शिसोदे कुळाची एवढी तरी धमक त्यांनीं दाखवली !”

“पुढें एकाच झडपतींत तो शरण आल्यावर त्याचें राज्य जिंकून घेऊन तें  
लाला परत दक्षीस म्हणून दिलें आणि रघुनाथ हणमंते यांना तेथील वकील

जेमून कर्नाटकाची त्यांना व्यवस्था सांगून विजापुराकडे मोर्चा वळविला. विजापुरच्या तखताला मावळी भाल्याचा तडाखा दाखवून, चौथ आणि सर-देशमुखीच्या सनदा व खंडणी घेऊन परत आलों. इथे परत येतो तों हे दुसरे दिल्लीकडचे प्रचंड विघ्न पुढे 'दत्त' म्हणून येऊन थडकले आहे."

"हो, खरेंच, बाळ, तुझी आणि जसवंतसिंगाची पुन्हा भेटीची वेळ केव्हा ठरली आहे ?"

"आज मध्यान्ह रात्री. आमच्या या भेटीचा वास सुद्धा दिलेरखानाला येतां उपयोगी नाही असें ठरलें आहे. अवरंगजेबानें मला सरदारकीची वखें व योग्य नजराणाही धाडला आहे. दिल्लीपतीची इच्छा माझ्या मदतीने विजापुरची बादशाही बरवाद करण्याची आहे; परंतु मला त्या बाबतींत तीर्थरूपांना मी दिलेलें वचन पाळायचें असून सध्यां दिल्लीपतीचा रोषही करून घ्यायचा नाही."

"या बाबतींत तूं काय करायचें ठरविलें आहेस ?"

"जसवंतसिंगापाशीं खरी गोष्ट सांगून, दिलेरखानाला संशय येऊं नये म्हणून त्या दोघां सेनापतींबरोबर मी आपल्या सैन्यासह विजापुरावर चाल करून जायचें आणि तेथील बादशाहीचा कांहीं मुलुख ताब्यांत घेऊन नंतर बादशाहीला पालथी न पाडण्याची आणभाक दिलेरखानापुढें व्यक्त करायची. नंतर अवरंगजेबाच्या भेटीला जाण्यासाठीं एथून आश्याकडे जाण्याकरतां निघायचें. यामध्ये मी माझे दोन मुद्दे साधणार आहे. दिल्लीपतीची मेहेरनजर राखून तीर्थरूपांना दिलेलें वचन राखायचें आणि आपला वरचष्मा दिल्लीपती व विजापुरकर यांजवर बसवायचा. 'अवरंगजेबाला भेटून दक्षिणेतल्या सुभेदारीची सनद घेऊन परत यावें, नंतर दख्खनचे स्वतःच मालक होऊन बसावें' असा सल्ला मला देऊन दिल्लीस चलण्याबद्दल जसवंतसिंग मला आग्रह करित आहेत. ते स्वतांच्या रजपूतबीजाला स्मरून माझ्या जिवाची हमी घेण्यास तयार झाले आहेत. शिवाय, समर्थानीं आधींच रामदास करून सोडलेला शिखांचा गुरु अर्जुनसिंहही त्या प्रांतीं ऐन प्रसंगीं मदत करण्यास माघार घेणार नाही असें त्याचें वचन आहे."

"शिवबा, प्रत्येक गोष्टींत धीर धरून आपला आपण विचार करावा आणि

सर्वस्वीं दुसऱ्याचा भरंवसा ठेवू नये. देहाला किती जरी दुःखे झालीं, तरी न डगमगतां निर्भयपणें कामें केलीं असतां अंती सुखच प्राप्त होतें. शत्रु आणि मित्र यांची अनेक तऱ्हेनें परीक्षा बघण्यास एकांतीं मसलत करून मनाचा धिमेपणा राखावा. एकवार फसलें म्हणून प्रयत्न न करतां सुखांत निमग्न होऊं नये. अनेक गोष्टींचे अनेक विचार करावे. मुख्य प्रसंग चुकूं नये आणि आपण धुरीण असल्यामुळे धीर सोडूं नये. आरंभिलेल्या कार्यांतलीं विघ्नें बाजूला सारण्यास जो कंटाळतो आणि बुद्धि चालवण्यास जो त्रासतो तो कुच-कामाचा ठरतो. अंगचापल्यानें जो स्वतःची खबरदारी प्रगट करतो त्याचें सामर्थ्य वाढून, अनेक संकटे त्याचे गुलाम बनतात. मोठमोठे कार्यकर्ते दूर ठेवावे हें खरें, परंतु प्रसंगी त्यांना हातीं धरून त्यांच्यांतलें कपट शोधावें. जे मोठे विचारी तेच धक्के चपेटे खाऊन आजपर्यंत ईश्वराचे अवतार म्हणून थोर कीर्तीचे होऊन गेले आहेत. आपल्या मनाला रोधून परांतर शोधावें आणि कदाचित् बदलेल म्हणून हरषडी सावध राहावें. पाहिलेलें राजकारण पुनः पाहावें, शोधलेलें पुन्हां शोधावें आणि केलेलें पुन्हां करावें. सर्व बंद व्यवस्थितपणें वांधले गेले आहेत कीं नाहीं तें नेहमीं डोक्यांत तेल घालून पाहात असावें. कोणी कांहीं सांगो, स्वस्थांतःकरणानें तें सर्व ऐकून त्याबद्दल शांतपणानें विचार करावा आणि नंतर साधकबाधक गोष्टींचा योग्य विचार करून काय करणें तें करावें, म्हणजे कानांकडे हलकेपणाचा दोष येत नाहीं. आपल्यावर कितीही कठिण प्रसंग आला, तरी डगमगूं नये व शांतमनानें त्या प्रसंगांतून युक्त्यांनीं पार होऊन जावें. जीव तृणवत् भाणून स्वदेशबांधवांनाही तोच धडा द्यावा आणि स्वधर्म आणि स्वराज्य यांच्या स्थापनेकरितां एकजुटीनें परकीय सत्तेवर तुटून पडावें आणि घोशा उडवून द्यावा. जन्माला आल्याचें ह्या काळांत हेंच सार्थक आहे.— ”

द्वारापाशीं दोघे मधुकरी येऊन त्यांपैकीं एकानें पुढील श्लोक म्हटलाः—

“ कदा ओळखीमाजि दूजें असेना ।  
मनीं-मानसीं द्वैत कांहीं दिसेना ॥  
बहूतां दिशीं आपली भेट झाली ।  
विदेहीपणें सर्व काया निवाली ॥

जयजय रघुवीर समर्थ ! ”

“ हा शब्द श्रीसमर्थाचा आहे. ऐन दोन प्रहरीं समर्थाची स्वारी कां बरे आली असावी ! ” शिवाजी विचार करूं लागला.

“ माहुलीच्या रस्त्यानें करंजास भिक्षा मागून समर्थाची स्वारी कल्याणस्वामींसह भिक्षेला इकडेच आली आहे. ” एका द्वाररक्षक चपराशानें पुढें येऊन मुजरा करून सांगितलें.

“ ह्या सातान्यास आज समर्थ माझ्या घरीं भिक्षेला आले हें केवढें माझें सुदैव ! जा रे, बाळाजी आवर्जींना मी बोलावतों आहे म्हणून सांग. ”

शिवाजीनें चपराशाला वरीलप्रमाणें सांगितल्यावर चपराशी तेथून निघून गेला व शिवाजी आपल्या आईशीं समर्थाच्या येण्याबद्दल व त्यांना भिक्षा काय घालावी याबद्दल वादविवाद करूं लागला. मायलेंकरांचें संभाषण सुरू असतां बाळाजी आवर्जी चिटणीस शिवराजांच्या हुकुमाप्रमाणें तेथें आले व मुजरा करून हात जोडून उभे राहिले; तेव्हां शिवाजी त्यांना म्हणाला, “ परवां मी जी मोहोरबंद थैली तुमच्यापाशीं दिली आहे ती घेऊन या ! ” बाळाजी कांहींएक न बोलतां मुजरा करून तेथून निघून गेले व पुन्हां जिजाबाईसाहेबांशीं शिवराज बोलूं लागले. त्यांचें चालूं विषया-संबंधानें थोडेंसें भाषण होतें आहे तीं बाळाजी मोहोरबंद थैली घेऊन तेथें आले व त्यांनीं ती थैली मुजरा करून पुढें ठेविली व हात जोडून बाजूला उभे राहिले. पुन्हां शिवाजी व जिजाबाई यांचें भाषण सुरू झालें.

“ आई, ” शिवराज बोलले, “ स्वदेशवांधवांच्या सुखासाठीं आणि स्वधर्मप्रस्थापनेकरितां अहोरात्र परिश्रम करून परकीय अमलाखालीं हैराण झालेला बराच मुलुख काबीज केला आणि स्वदेशवांधवांना ऐक्यांत स्वातंत्र्या-मृतांचें पान करण्यास खुला केला ह्या सर्वांला समर्थ सद्गुरूंचीच कृपा मुख्यत्वे कारण झालेली आहे. तेव्हां असें हें जें राज्य ज्या समर्थाच्या कृपाप्रसादानें मला प्राप्त झालें आहे त्या माझ्या भक्तवत्सल, परम दयाळू आणि न्यायी गुरु-राजांना आज भिक्षा घालायचा योग आला आहे. तेव्हां— ”

“ शिवबा, ज्यांच्या कृपेनें आज ही आपल्याला स्वराज्याची सावली प्राप्त झाली आहे त्यानांच ती स्वराज्याची भिक्षा अर्पण केल्यास त्यांत वावगे तें काय होणार आहे ? ”

एणेप्रमाणे भाषण चाललें असतां पुन्हां दुसरा एक श्लोक तेथें ऐकूं आला; परंतु तो श्लोक ज्या आवाजांत म्हटला गेला होता तो आवाज आणि ह्या श्लोकाच्या आधीं जो श्लोक ऐकूं आला होता तो म्हणण्याचा आवाज यांत अगदींच भिन्नता होती. पहिला श्लोक **समर्थानीं** म्हटला होता हें शिवराजानीं ओळखलें होतें; परंतु ह्या श्लोकाच्या आवाजावरून दुसरें कोणी तरी **समर्थीच्याबरोबर** आलें असावें असा तेथील मंडळीचा जो समज झाला होता तो अगदीं खरा होता. कारण, **समर्थीच्याबरोबर कल्याणस्वामी** भिक्षा मागत मागत तेथें आले होते व त्यानींच तो श्लोक म्हटला होता. तो श्लोक एणेप्रमाणे होता:—

लपावें अती आदरें रामरूपीं ।

भयातीत निश्चित ये स्वस्वरूपीं ॥

कदा तो जनीं पाहतांही दिसेना ।

सदा ऐक्य तें भिन्नभावं वसेना ॥

श्लोक म्हणणे संपतें न संपतें तोंच श्रीसमर्थ रामदासस्वामी आणि कल्याण पुढें येऊन कल्याणानें झोळी पसरली आणि **समर्थानीं** पुढील वाक्य बोलून भिक्षा मागितली.

“ॐ भवान् भिक्षां ददातु !” **समर्थींचे** मधुकरी मागण्याचें त्यावेळचें हें वाक्य होतें.

**समर्थानीं** मधुकरी मागण्याकरितां जें वाक्य उच्चारलें तें संपतें न संपतें तोंच, जिजाबाईसाहेब आणि शिवराज उठून उभीं राहिलीं आणि शिवराजानीं-वाळाजी आवजीनीं थोड्यावेळेपूर्वीं येथें आणलेली मोहोरबंद थैली कल्याणस्वामीनीं पसरलेल्या झोळीत टाकली. सर्व मंडळी **समर्थींच्या** चरणकमलीं विलीन होऊन **समर्थींना** योग्य आसनावर बसण्याची शिवराजानीं विनंति केली. विनंतीला मान देऊन **समर्थ** आसनस्थ झाल्यावर त्यांची शिवरायांनीं पाद्यपूजा केली. नंतर **समर्थानीं** स्मित करून कल्याणाला म्हटलें—

“झोळीतली थैली उघडून त्यांतील मजकूर वाच !”

“ आजपर्यंत ज्यांच्या कृपाछत्राखाली जे काहीं मिळविले ते सर्व त्यांच्याच पदकमली भिक्षा म्हणून शिवाजीने अर्पण केले आहे. समर्थानी त्याचा प्रेमाने स्वीकार करावा. ” कल्याणाने थैली सोडून वरीलप्रमाणे त्यांतील मजकूर वाचला.

“ शिवबा, ” वरील मजकूर ऐकून समर्थ बोलले, “ तुम्ही आज आम्हांला मोठ्या घोंटाळ्यांत पाडले आहे. तुम्हांला साम्राज्याचा अभिषेक करवून स्वच्छ कीर्तिदर्शक छत्रचामरांखाली तुमच्या नांवाचे नाणे चालू करण्याचा जो आमचा संकल्प तो ह्यामुळे तुम्ही बिघडवू पाहता. मूर्धाभिषिक्त होऊन न्यायाचे स्वराज्य स्वदेशबांधवांच्या प्रेमाने करण्याचे सोडून तुम्ही आपले राज्य आज आम्हांला अर्पण केलेत आणि आतां तुम्ही काय करणार ? ”

“ परमार्थ ! ”

“ बसा. मासाहेब, शिवबा, बसा. जरा शांत व्हा आणि आमचे बोलणे नीट ऐका. ब्रह्मनिष्ठ वसिष्ठऋषींना श्रीरामचंद्रांनी गुरुदक्षिणेदाखल वडिलार्जित राज्याचे दान केले त्यावेळी त्यांनी नीति आणि राजधर्म सांगितला तो ऐका. ‘ ब्राह्मणांनी तपश्चर्या करावी, राजाने यथान्याय राज्य करून त्यांचे पालन करावे आणि त्यांच्या तपश्चर्येचे फळ अर्थात पुण्यसंग्रही टाकावे. पाप आणि पुण्य यांचा संग्रह सारखा झाल्यास मनुष्ययोनी प्राप्त होते. ब्राह्मणवर्ण प्राप्त झाल्यास तो जन्म इहसौख्याविषयी नाही. म्हणून तुम्ही आम्हांला भिक्षा घातलेले आपल्या श्रमाचे राज्य परत घ्यावे— ”

“ आज्ञा उलंघन करण्याची शक्ति नाही; पण दिलेले दान परत घेतले असता नीच योनी प्राप्त होते असे शास्त्रवचन आहे, त्याचे कसे काय ? ” शिवाजीने विचारिले

“ शिवबा, पूर्वपुण्याने तुम्हांला राज्यपद प्राप्त झाले आहे आणि आमचा जन्म ब्रह्मकुळांत तुमच्याच करतां झालेला आहे. आज तुम्ही आम्हांला अर्पण केलेले सर्वस्व आमचेच झाले हे खरे आहे. परंतु आम्ही भिक्षा मागण्याच्याच लायकीचे असल्यामुळे आम्हांला भिक्षेपुढे त्याचे महत्त्व वाटत नाही. याकरितां आम्ही ते तुम्हांला परत करतो. ते आम्ही तुम्हांला बक्षीस दिले आहे असे समजा ! ”

“ वक्षीस घेणें तें आपल्यासारख्या समर्थींकडूनच ध्यावें म्हणजे पूर्वपुण्याई उदेली होते हें जरी खरें आहे, तरी मीं जें कमवून आपल्याला भिक्षा म्हणून दिलें तें मी परत वक्षीस म्हणून न घेतां आपली ठेव म्हणून परत ध्यावें अशी इच्छा मी दर्शविल्यास त्यांत स्वामींना वाईट वाटणार नाही अशी मीं माझी समजूत करून घेतली तर त्यांत माझी चूक होईल असें मला वाटत नाही.”

“ राजा, भिक्षापात्राची संभाळणूक करण्याला आम्ही जसे पात्र आहों तसे तुम्ही राज्याची संभाळणूक करायला लायक आहांत. दान करणें तें नेहमीं दूरदर्शित्वानें सत्पात्रीं करावें. शंभरविस्वें दारिद्र्याला गजान्त लक्ष्मीसारख्या जनावराचें दान दिलें असतां तें अपात्रीं होतें. आमच्या भिक्षेचा महिमा कसा आहे तो ऐका——

नित्य नूतन हिंडावें । उदंड देशाटण करावें ॥

तरीच भिक्षा मागतां बरवें । श्लाघ्यपणें ॥

भिक्षा म्हणजे कामधेनु । सदा फल नव्हे सामान्यु ॥

भिक्षेस जो करी अमान्यु । तो करंटा योगी ॥

गोरक्ष वाणिज्य कृषी । यांहून प्रतिष्ठा भिक्षेसी ॥

कांहीं भिक्षा आहे म्हणावें । अल्प संतोष असावें ॥

बहुत आणितां ध्यावें । मुष्टी एक ॥

समर्थींचा प्रतिनिधि या नात्यानें राज्यव्यवहार करायला मी तयार आहे; परंतु त्या खटाटोपांतून सुद्धा आतां कांहीं तरी परमार्थ करावा अशी इच्छा आहे, ती पूर्ण व्हावी !”

“ इच्छा चांगली आहे ! अशाच नेहमीं चांगल्या इच्छा करीत असल्या हें तुमच्यासारख्या राज्याभिषेक करून घेऊं पाहणाऱ्या क्षत्रियाला अगदा योग्य आहे; परंतु असल्या त्या कल्पना जरी ऐनतारुण्यांत उद्भवल्या तरी त्या वार्धक्याकरितां जतन करून ठेवाव्या लागतात. भगवंतांनीं अर्जुनाला हेंच सांगितलें आहे. युद्धपराङ्मुख झालेल्या अर्जुनाची समजूत भगवंतांनीं कधी काढली हें तुम्हांला माहित असतां भलतीच इच्छा सध्यां प्रदर्शित करतां, याला काय



म्हणावें ! स्वजन्म ओळखला असतां आपल्या प्रारब्धाच्या खजिन्यांतील वृद्धावस्थेकरितां ब्रह्मदेवानें ठेवलेली ठेव तुम्ही आतां या ऐनतारुण्याच्या उपयोगाकरितां काढूं लागलांत, तर तें तुमच्याकडून होणें शक्य आहे काय ? तुम्हीं कोण आहांत ? श्रीच्या इच्छेचे दासानुदास आहांत. तेव्हां श्रीच्या इच्छेविरुद्ध तुम्हांला जातां येणें शक्यच नाही. भगवंतांनीं जी गोष्ट पूर्वीच करून ठेवलेली आहे ती तुम्ही निमित्तमात्र होऊन दृश्य स्वरूपांत जगापुढें आणण्याला कारण होणार आहांत इतकेंच ! बाकी तुम्ही कोणीच नसून तुमचें कर्तेपण किंवा अर्कतेपण निराळ्याच ठिकाणीं केंद्रीभूत होऊन बसलेलें आहे. दुसरी गोष्ट अशी कीं, तुमच्यासारख्यांच्या पदरीं परामार्थाचें गांठाडें मुद्दाम जबरदस्तीने बांधण्यास आमच्यासारख्या ब्राह्मणांचा जन्म झाला असतां परमार्थाचा तुम्ही ध्यास घेऊन बसतां याला काय म्हणावें ! तुम्ही कोण आणि तुमची इच्छा कोण ? मातोश्रींनीं काय करावें ? जें कर्म विधिलेखाप्रमाणें तुमच्या हांतून व्हायचें ठरलें तें घडून यायचें राहिल कसें ? तुमचा जन्म या जगांत व्हायचें कारण नीट लक्षांत आणा, बुद्धिभ्रंश सोडून द्या आणि प्रपंच साधून परमार्थ करा ! तुम्ही विश्वकुटुंबी आहांत ! तुमच्या संसाराचा पसारा फार मोठा आहे. सर्वसंगपरित्याग करून परमार्थाकरतां रानांवातांत, गिरिकंदरांत कांहीं जायला नको. तो संसारांत राहूनच होतो. मात्र पोटांत विवेक पाहिजे.

प्रपंच सोडून परमार्थ कराल । तेणें तुम्ही कष्टी व्हाल ॥

प्रपंच परमार्थ चालवाल । तरी तुम्ही विवेकी ॥

प्रपंच सांडून परमार्थ केला । तरी अन्न मिळेना खायाला ॥

मग तया करंठ्याला । परमार्थ कैचा ॥

प्रपंचीं जो सावधान । तो परमार्थ करील जाण ॥

प्रपंचीं जो अप्रमाण । तो परमार्थी खोटा ॥

संसारांत जन्म झाल्याचें सार्थक म्हणजे नित्यानित्यविवेक ! त्यानेंच इहलोक आणि परलोक साधतात.

नाना वेष नाना आश्रम । सर्वांचें मूळ गृहस्थाश्रम ॥

जेथें पावती विश्रम । त्रैलोक्यवासी ॥

एवढ्याचकरतां गृहस्थाश्रमाला सर्वोत्तम आश्रम म्हणतात. त्यामध्ये स्वधर्म आणि भूतदया यांचा उत्तम अंगिकार करून आळस, निद्रा आणि अनृत यांचा त्याग करावा. व्यवहारांत यथाशक्ति धर्मशास्त्र पाळावे म्हणजे तोच परमार्थ ! ”

“ मीं गृहस्थाश्रमांत राहून समर्थांचें राज्य परमार्थ करीत चालवावें अशी आज्ञा झाली; परंतु परमार्थ साधून संसार कसा करावा याविषयी आज्ञा व्हावी. ”

“ शिवबा, दैवयोगानें राजपद भोगण्यासच तुमचा जन्म झालेला आहे. तेव्हां नीतीनें प्रजापालन करून सर्व जातींस एकजुटीच्या आणि स्वदेश-स्वातंत्र्याच्या कार्यकरितां एकच मानून वर्णाच्या धर्माप्रमाणें त्यांना चालवाव्या. देवस्थानें आणि गुरु यांच्याठायीं प्रीति ठेवून, नाना प्रकारच्या लिपी लिहूं शिकाव्या. कर्ममार्गाचा कर्मयोग लक्षांत ठेवून ससमागम करावा. नाना मतांचें तर्कज्ञान बाळगून कोणाशीही अति विनोद करूं नये. जातीभेद न मानतां योग्यतेप्रमाणें नौकरांचा मखदुर पाहून त्यांना बढत्या द्याव्या. सैन्यावरचा सेनापति एकपत्तिव्रताचा शूर, धार्मिक आणि धाडसी असावा. तो आपल्या प्रत्यम्नाच्या योग्यतेचाच असला पाहिजे. अजरामरवत् धान्यकोश आणि द्रव्यभांडाराचा संग्रह करीत असावा. नव्यानव्या हत्यारांचे शोध युद्धोपयोगार्थ लावण्यासाठीं बक्षिसें द्यावीं. देशी भाषेला आणि कविकारागीर यांना आश्रय देऊन वणिजांना व्यापार वाढवण्याला सवलती द्याव्या. परमार्थाविषयीं देह क्षणभंगुर समजून मनोजयवृत्तीनें सर्व विषयांचा त्याग करावा. याच गोष्टी प्रपंचात राहून केल्यास त्यांतच देहाचें सार्थक करणारा परमार्थ अनायासें घडतो. ”

“ आजपर्यंत समर्थांच्या कृपाछत्राखालीं कांहीं स्वमतानें आणि कांहीं कारभान्यांच्या मतानें राज्यकारभार केला; परंतु आतां हें राज्य आपलें असून तें ठेव म्हणून माझा स्वाधीन झाल्यामुळे मला त्याचें संरक्षण करणें प्राप्त आहे. म्हणून हा गाढा आतां पूर्व त् हाकण्यास आपली आज्ञा जरी मला भाग पाडते आहे, तरी हें राज्य समर्थांचें आहे असें जगानें म्हणण्यांतच मला अधिक कौतुक वाटे. तेव्हां तशी कांहीं योजना झाल्यास बरें ! ”

“ शिवबा, तुम्ही जसे आमच्या इच्छेआड येत नाही तसे आम्हांलाही तुमच्या इच्छेच्या बाहेर जाणे नाही. तुमची इच्छा आहे, तर ज्या आमच्या भिक्षेच्या झोळीतून तुम्ही तुमचे आम्हांला दान केलेलं राज्य तुमच्यापाशी आम्ही आमची ठेव म्हणून वहिवाटीला देत आहोत, ते ज्या भिक्षेच्या झोळीतून तुमच्याकडे परत येत आहे त्याच झोळीच्या अग्निशिखेप्रमाणे झळकणाऱ्या ब्रह्मचर्यव्रताचा आणि महाराष्ट्रधर्म व साम्राज्य यांच्या एकीकरणाचा भगवा झेंडा तुमच्या पवित्र पीत राष्ट्रध्वजाच्या जागी आजपासून फडकवा, म्हणजे तुमची इच्छा पूर्ण होणार आहे.”

समर्थानीं इतकें बोलून ती झोळी शिवाजीला दिली. शिवाजीने आदरपूर्वक ती ग्रहण करून मस्तकीं धारण केली व नंतर मातोश्रींच्या पायां पडून ती झोळी त्यानें आबाजी सोनदेवांच्या ताब्यांत दिली व समर्थीच्या अनुज्ञेप्रमाणे करण्यास सांगितलें

“ आज्ञा शिसाबंध आहे ! ” शिवाजी म्हणाला, “ परंतु आतां पुढें राज्यकारभार कसा काय करायचा त्याची आज्ञा व्हावी. कारण, आजपर्यंत अनेक प्रसंगांना तुडवून न्यायी रक्तपाताच्या मार्गांत स्वदेशबांधवांच्या भावी सौख्यासाठीं बराच दूरवर जाऊन आपल्या इच्छेप्रमाणे परकीय अमलाच्या चक्रींत सांपडून सर्वस्वी परावलंबी आणि द्विताश व नाउभेद झालेल्या आर्यभूच्या सिंहासनाच्या अगदीं जवळ आलों असतां, तेथें आपल्या सामर्थ्याच्या जोरानें भेडावणारा एक प्रचंड राक्षस येऊन उभा राहिला आहे. तो मला भेडावतो आहे. त्याची जरी मला भीति वाटते तरी धैर्याचा कंवरपट्टा शाबूत आहे. भवानी मातेच्या प्रहारानें विजापूरचें तखत घायाळ केलें खरें, परंतु उदेपुरचा राणा जसवंतसिंग आणि प्रसिद्ध लढवऱ्या दिलेरखान हे दोघे अवरंगजेबाकडून लक्षावधि सैन्य घेऊन चाल करून आले आहेत. त्यांच्या मनांत माझ्याविषयीं संशय येऊं नये म्हणून जसवंतासिंगाच्या मसलतीप्रमाणे पंढरीचे वारकरी कर्नाटकांतून परत आल्यावर त्यांना बरोबर घेऊन जसवंतसिंग आणि दिलेरखान यांच्या सैन्यांसह विजापुरावर गेलों; परंतु पूर्वी तीर्थरूपांना दिलेल्या वचनाची स्मृति होऊन विजापुरचें तखत अक्षर्याचें बरबाद करण्याचें सोडून दिलें आणि खरी गोष्ट जसवंतसिंगापुढें उघड करून

तह केला. या दोघां दिल्लीवाल्या सरदारांशीं गनीमी काव्याचें युद्ध करणें अशक्य आहे. आज रात्रीं माझी आणि जसवंतसिंगांची त्यांच्याच गोटांत गुप्तपणें मुलाखत होण्याचें ठरलें आहे. ”

“ त्यांचें म्हणणें तुम्हीं दिल्लीस जाऊन अवरंगजेबाच्या सल्यानें विजापुरची बादशाही नामशेष करून दक्षिणेच्या सुभेदारीचीं वस्त्रें आणि सनदा घेऊन परत यावें, असेंच आहेना ! ”

“ होय, असेंच त्यांचें म्हणणें आहे ! ”

“ त्यांच्या म्हणण्याला आज रात्रींच्या भेटांत अनुमोदन द्या. आणि आपल्याजागीं मातोश्रींची स्थापना करून अष्टप्रधानांच्या ताब्यांत राज्यकारभार द्या आणि दिल्लीच्या महायात्रेला जाण्याकरितां युवराज संभाजीराजे यांना बरोबर घ्या. हजार पंधराशें शेलका मावळाही बरोबर असूं द्या. युवराज संभाजीराजे वयानें लहान आहेत ही त्यांतल्या त्यांत आनंदाची गोष्ट आहे. त्यांना बरोबर नेण्यांत तुमचें एक मोठें राजकारण साधणार आहे. शिवाजी आपल्यावर जर विश्वास ठेवणारा नसता तर त्यानें आपल्या मुलाला कधींच बरोबर आणलें नसतें, असे उद्गार एकदां औरंगजेबाच्या तोंडून निघाले म्हणजे तुमची कामगिरी फत्ते झालीच म्हणून समजा. तसें न घडतां कांहीं विपरीत प्रकार जर घडला, तर शीखगुरु अर्जुनसिंह तुम्हांला योग्य ती मदत करील. आमचे दोघे शिष्य आमचा संदेश घेऊन त्याच्याकडे अमृतसरला जाण्याकरतां निघून सुद्धां गेले. जसवंतसिंग फितुर होणारा रजपुत नसून त्याचें आणि तुमचें कुठ एकच आहे, म्हणून त्याच्यावर भरंवसा ठेवण्यास हरकत नाही. औरंगजेबाची मात्र गोष्ट तशी नाही. तो वचनांचा सच्चा नाही. त्याच्या मनांत विजापुरकरांसह मराठ्यांना अचुक गिळायचें आहे. याकरतां त्यानें ही युक्ती योजली आहे. तो तुमच्याशीं खातीनें दगलबाजी करील आणि तोच योग जसवंतसिंगाच्या संतापाला कारणीभूत होऊन तुम्ही दक्षिणेंत सुखरूप येण्यास त्याच्या पंजातून सुटाल. ”

“ मासाहेवांनीं असेंच मत दिलें आहे ! ”

“ शिवबा, ह्या खऱ्याच वीरमाता आहेत. मासाहेव, आपले पुत्र ! - वबा म्हणजे प्रत्यक्ष शिवस्वरूप श्रीच आहेत. श्रीरामचंद्रानीं वडिलो -

जित राज्य गुरुदक्षिणा म्हणून वसिष्ठकृष्णांना अर्पण केलें, परंतु यांनीं स्वपराक्रमानें मिळवलेलें आम्हांला दिलें. हें उदाहरण आजपर्यंतच्या जगाच्या इतिहासांतलें पहिलेंच असल्यामुळें मोठाल्या सोनेरी अक्षरांत लिहून ठेवण्यासारखें आहे. ह्या आमच्या शिवराजाला उपमा देण्याला दुसरी वस्तूच नसल्यामुळें यांच्यासारखे हेच असेंच म्हणण्याव्यतिरिक्त दुसरी तोडच नाही. यांची जर अशी स्थिति, तर यांच्यासारख्या अनुपमेय आणि अलौकिक पुत्राला जन्म देणाऱ्या ज्या आपण, त्या आपल्या उपमेला तरी दुसरी वस्तु कोणची व कोठें सांपडणार ? शिवराज हे पुरे निश्चयी आणि खरे राम-भक्त आहेत. यांच्या सान्निध्यानें आणि भाषणानें दुष्ट संदेहांचें निर्बाज होऊन पुण्य प्राप्त झाल्याशिवाय कधींच राहायचें नाही. ”

“ समर्थांच्या म्हणण्याला बाध कसा येईल ? ” कल्याणस्वामी बोलले, आमचे शिवराज म्हणजे—

नसे गर्व अंगीं सदा वीतरागी ।

क्षमा शांति भोगी दयादक्ष योगी ॥

नसे लोभ ना क्षोभ ना दैन्यवाणा ।

अशा लक्षणीं जाणिजे योगिराणा ॥

जयजय रघुवीर समर्थ ! ”



## प्रकरण सतरावें.

‘ जगीं सर्वसुखी असा कोण आहे ? ’



रोग्य हें जसे शरिराचें मुख्य जीवन तसेंच ज्ञान हें मनाचें आहे. प्रीति आणि ममता हीं ह्या आत्म्याचीं जीवितसाधनें असून पवित्रता हें त्याचें जीवन आहे. शारीरिक सुखापेक्षां आत्मिक सुख वरिष्ठ असून नाशवंत शरिरापेक्षां अमर आत्मा जसा श्रेष्ठ आहे, तद्वतच ज्ञान आणि आरोग्य यांपेक्षां

पावित्र्य श्रेष्ठ आहे. त्याच्यापासूनच जगांत जयप्राप्ति होते; परंतु ह्या गोष्टी समजत असून उमजत नाहीत त्याला उपाय नाही ! मस्तकावर यमराजाच्या सैनिकांच्या विमलध्वजेचें फडकणें सुरू होईपर्यंत ज्ञानार्जन केलें, परंतु गिरिशिखरावर कोसळलेल्या मेघजलाप्रमाणे तें ज्ञानार्जन पादतळीं येऊन पुन्हां ज्ञाननिकेतन जें मस्तक तें खडकाळ जमिनीप्रमाणेंच कोरडें ठंठणीत राहिलें तर त्याचा उपयोग काय ? माळरानांत उत्तम धान्य पेरल्याप्रमाणेंच त्या ज्ञानाची अवस्था होते. अशा तऱ्हेचीं अनेक उदाहरणें दृष्टीस पडतात. एखादा माणूस मोठा विद्वान आहे, बहुश्रुत आहे. स्वधर्माचरणी आहे, परंतु स्वतःच्या विद्वत्तेचा, बहुश्रुतपणाचा व स्वधर्माचरणाचा अर्थ त्याला कळत असूनही त्यानें त्याप्रमाणें वर्तन न ठेवतां, अहंकारानें म्हणा किंवा मदोद्वतेनें म्हणा, सर्व जग कःपदार्थ असून ‘आपणच काय ते एकटे शहाणे’ असें स्वतःला स्वतःच म्हणवून घेऊन ज्ञानार्जनाचा दुसपयोग जर तो करूं लागला तर त्याला कधींना कधीं तरी ‘शेरास सव्वा शेर भेटतोच !’ या न्यायानें थपडा बसल्याशिवाय राहात नाहीत. वास्तविक पाहिलें असतां विनय हा ज्ञानालंकार आहे ! मानस सरोवरावरील हंसाची योग्यता सर्व जग कबूल करतें; परंतु ती कोठपर्यंत ? त्यानें आपली हंसपणाची मर्यादा सोडली नाही तोपर्यंत ! हंस जर काकवली खाण्याकरितां धडपड करूं लागला किंवा चात-

कानें जर प्रफुल्ल कमलांत बसण्याचें सोडून पुरीषोत्सर्गज जी भुताची छत्री किंवा श्वानमूत्रज त्याचा आश्रय केला तर नरकस्थ क्षुद्र कीटकांपेक्षां त्याला अधिक मान कोण देईल ? प्राणीमात्रांच्या हृदयांत खरा ज्ञानरव्युदय झाला आहे हें समजण्याची खरी खूण म्हणजे त्यांच्या ठायीं अज्ञानतिमिरध्वंस होऊन ते सर्व जगत् म्हणजे आपण व आपण म्हणजेच सर्व जगत्, अशा भावनेनें सर्व जगाशीं वहिवाटू लागण्याचा जगाला प्रत्यय येणें हें होय ! अशी भावना ज्या मस्तिष्करूप ज्ञानकोशांत कोठेंच दृग्गोचर होत नाही तो ज्ञानकोश फोल होय ! अशा त्या ज्ञानकोशाला सर्वांगसुंदर बनवायला कोणी तरी पुरा ज्ञाता भेटावा लागतो. प्रसिद्ध वामनपंडितांना श्रीसमर्थासारखे जेव्हां परात्परगुरु भेटले तेव्हांच त्यांची सैमजूत पदन ते सर्वादराला पात्र झाले व ब्रह्मराक्षस या पदवीपासून अलिप्त राहिले. अशांतलींच एक चमत्कारिक गोष्ट सतराव्या शतकांत श्रीशिवछत्रपतीमहाराजांच्या काळीं घडून आली.

सदाशिवशास्त्री देव या नांवाचे एक ब्राह्मण येवलें मुक्कामीचे राहणारे श्रीवाराणशीक्षेत्रीं विद्यार्जनाकरितां गेले असतां तेथें त्यानीं उत्तम तऱ्हेची विद्या संपादन केली. नंतर ते स्वदेशीं येण्यासाठीं निघाले. त्यानीं जी असोल विद्वत्ता वाराणशी क्षेत्रीं संपादन केली त्याचें चीज व्हावें म्हणून त्यानीं मार्गांतील अनेक मोठमोठ्या राजधान्यांतून प्रवेश करून तेथील राजाश्रित पंडितांशीं वाद केले व जयपत्रें संपादन केलीं. पुरुष विजयी झाला तरी त्यानें आपलें विजयाभरण जो अमूल्य विनयरूप शिरपेंच त्याचा दुरुपयोग करूं नये हें तत्त्व सदाशिवशास्त्री विजयानंदांत गर्क होऊन सदान्मत्त झाल्यामुलें विसरले व खऱ्या ज्ञानवंताच्या पायरीवरून च्युत झाले. त्यानीं आपणच एकटे काय ते महान् पंडित आहोंत अशी स्वमनाशीं गांठ बांधून आपण कधींही पराजित होणार नाही ह्या भावनेनें—अर्थात् अज्ञानाच्या पोकळ गर्वाशीं दृढमैत्री केल्यानें—दिवसा मशाल पेटवली व जानव्याला सुरी बांधून नर्मदेच्या दक्षिण प्रदेशीं श्रीशिवछत्रपतींच्या महाराष्ट्र-समर्थ-राजगुरु-श्रीसमर्थ रामदासस्वामींशीं वाद करून त्यांना जिंकून अजिंक्यपत्र घेण्याची लालसा मनीं धरली. ते रायगडास आले. त्यावेळीं श्रीशिवछत्रपति औरंगजेबाला भेटायला दिल्लीस गेले होते; परंतु प्रसिद्ध काशीकर गागा-

भट्टजी तेथें समर्थाज्ञेवरून येऊन राहिलेले होते. त्यांची व त्यांची गांठ पडून समर्थांच्याकडे परळीस सज्जनगडावर जाण्याचें ठरून श्रीमन्मा-  
तोश्री जिजाबाईसाहेबांच्या परवानगीने ते लवाजम्यासह पालख्यांत बसून  
तेथून निघाले. बरोबर बाळाजी आवजी वगैरे मातबर मंडळी होती. ती  
सर्व मंडळी परळीस येऊन पोचल्यावर समर्थशिष्यांण आक्काबाई यांनी  
त्यांचा आदरसत्कार केला ; कारण त्या वेळीं समर्थ तेथें नसून, बहिरोबाचे  
डोंगरांत होते. आक्काबाईंनीं समर्थांचा पत्ता सांगितल्यावर ती मंडळी  
तेथून श्रीचें दर्शन घेऊन जी निघाली ती रस्ता चालतां चालतां खांचाखड्यांतून  
दहापांच खोरीं ओलांडीत चालली असतां वाटेत त्यांस कल्याणस्वामी  
भेटले. कल्याणस्वामींनीं त्या सर्व मंडळीला दुरून पाहतांच—

“ जनीं हीत पंडीत सांगूनि गेले ।

अहंतागुणें ब्रह्मराक्षस झाले ॥

तयांहुनि व्युत्पन्न तो कोण आहे ।

मना सर्व जाणीव सोडूनि राहे ॥

जयजय रघुवीर समर्थ ! ”

असा श्लोक त्या सर्व मंडळीला स्पष्टपणें सार्थ ऐकूं येईल इतक्या मोठ्यानें  
म्हटला. श्लोकाच्या शेवटच्या ओळीचा शेवटचा शब्द संपतो आहे तोंच  
सदाशिवशास्त्र्यांची पालखी कल्याणस्वामींच्या जवळ येऊन ठेपली.  
कल्याणस्वामींना पहातांच सदाशिवशास्त्र्यांचें व त्यांचें भाषण  
सुरू झालें.

“ काय हो, तुम्ही कोठें असतां ? ”

“ त्रिभुवनांत ! ”

“ वः ! तुम्ही मोठे तत्वज्ञ दिसतां ! ”

“ ही सर्व समर्थांची कृपा आहे ! ”

“ त्यांची गांठ कोठें पडेल ? ”

“ त्यांची व आपली गांठ पडावी आणि आपल्या मर्जाप्रमाणें श्रीकृपे-



करून जें कांहीं घडणें तें सर्व यथासांग घडून यावें म्हणूनच मी आपल्याला सामोरा होऊन त्यांच्याकडे घेऊन जायला आलों आहे.

“ चला तर मग ! व्हा पुढें ! ”

“ मना सांगपा रावणा काय झालें ।  
अकस्मात तें राज्य सारें बुडालें ॥  
म्हणोनी कुढी वासना सांडि वेगीं ।  
वळें काळ हा लागला पाठिलागीं ॥

जयजय रघुवीर समर्थ ! ”

याप्रमाणें त्या दोघांचें संभाषण होऊन कल्याणस्वामी वरीलप्रमाणें श्लोक म्हणत पुढें झाले व ती सर्व मंडळी त्यांच्या मागून जाऊं लागली. यावेळीं समर्थ्यांची स्वारी बहिरोबाचे डोंगरांत उत्तरेकडील रस्त्यावर एका मोठ्या दगडावर एकटीच डाव्या काखेंत कुबडी धरून पूर्ण सूर्यस्वरांत स्वगत विचार करीत बसली होती.

“ पृथ्वीवरचे प्राणी किंवा आकाशांतले ढग यांच्यामध्ये एकसारखी दुसरी आकृति जशी कधीच दिसत नाही त्याचप्रमाणें प्राणीमात्रांच्या आणि राजकारस्थानांत हरवडीं उठणाऱ्या वावटळींच्या आणि प्रसंगांच्या चित्रांची स्थिति आहे. अकालीं अवचित जमलेले ढग किंवा पांच सात तान्ह्या अर्भकांच्या समेंत एकदम उत्पन्न झालेली रडारड यांचा शेवट जसा त्वरित एकच होतो त्याचप्रमाणें मत्सरानें उठविलेलें काहुर आणि अदूरदर्शित्वानें केलेलें राजकारण यांची स्थिति आहे. जें राजकारण दुसऱ्यावर अवलंबून राहतें तें फसतें. बारभाईचें राजकारण नेहमीं आरंभाला गोड, पण अखेरीला विषवत् ठरतें. म्हणून कडू औषध जसें आनंदपर्यवसायी होतें तद्वत्च राजकारणाचें घडतें. राजाचा राजदंड जोंपर्यंत प्रधानमंडळावर मात करीत असतो तोंपर्यंत राजकारण विघडण्याची भीतिच नसते. स्वार्थाकरितां प्रजेला अनेक तऱ्हांनीं पिळून चैनीच्या रोगानें त्रस्त झालेलें राज्य अत्यल्पावधीत नष्टप्राय होतें. प्रजेला दांत कोरून पोटे भरण्याची पाळी ज्या राज्यांत येतें तें राज्य प्रजेच्या शापवाणीनें—तळतळाटानें—नष्ट होण्यास फारसा कालावधि लागत नाही; कारण, राज्यसंरक्षणाला जें मुख्य मनुष्य-बळ लागतें तें जुलमाच्या अतिरेकानें प्रजेचीं मनें सर्वतोप्रकारें असंतुष्ट झालेलीं

असतात म्हणून नष्ट झालेलें असतें. नुसत्या द्रव्यबलानें राज्यरक्षण कांहीं काळ होऊं शकतें; परंतु तें भाडोत्री तद्यप्रमाणें क्षणैक असंतुष्ट प्रजेला चकवण्याच्या खोऱ्या प्रयत्नाप्रमाणें अधिकारमदांधत्वाच्या जोरावरील मूर्खपणाच्या निरर्थक अबदागिरीप्रमाणें भपक्याचें असतें. शेळीच्या शेंपटाप्रमाणें त्याचा कांहींच उपयोग होत नाही. बरें, ही गोष्ट खरे मुत्सद्दी अथवा प्रजाधुरीण जर सांगूं लागले तर आपण करीत असलेला अथवा हांकांत असलेला एकमुखी कारभार आपल्या हातांतून जाईल या भीतीच्या पिशाच्यानें राज्याधिकार्यांचीं मनं मारून गेलेलीं असल्यामुळें ते अधिकारीराजाला कळसूत्री भावल्याप्रमाणें नुसते 'सह्याजी' बनवून आपल्या अदूरदर्शी मूर्खपणाच्या मुत्सद्देगिरीनें अखेर अपयशाचें खापर राजाच्या मस्तकावर फोडतात व त्याला आपला मुगुट अखेरीस ईशचरणीं अर्पण करण्यास भाग पाडतात. ईशकृपा ही निराळीच आहे. ती कृपा केव्हां व कशी कोणावर होईल याचें ज्ञान मानवी शक्तीच्या जरी बाहेरचें आहे, तरी अनेक वर्षांच्या अनुभवानें त्याचें आगाळ परिज्ञान होण्यासाठीं महान् विद्वान् प्रतिपरमेश्वरच अशा आमच्या परमपूज्य ऋषि-वर्यांनीं ठोकळ प्रमाणानें जे ठोकळताळे आकाशस्थ ग्रहांवरून ठरवून ठेवले आहेत त्यांना विश्वजित अशा रावणानें लत्ताप्रदरांनीं तुडवून मी करीन तेंच खरें झालें पाहिजे अशा दर्पानें जें वर्तन केलें व ऋषिप्रणीत शास्त्राला तुच्छ मानून श्रीरामचंद्राकडून वक्षीस मिळविलें तसेंच वक्षीस अखेरीस हे अदूरदर्शी मुत्सद्दी प्रजेकडून मिळवून आपलीं आरक्त मुखकमलें कज्जलवत् करून घेतात. वास्तविक खरें पाहिलें असतां आमच्या ऋषींनीं जें शास्त्र करून ठेवलें आहे त्याचा उत्तम अभ्यास केलेल्या जोतिष्यांकरून-पोटभरु ज्योतिष्यांकडून नव्हे-जर आमचे लोक वागतील तर आगाळ समजणाऱ्या गोष्टींवरून कोणच्याही कामांत पुढें पाऊल कसें टाकावें तें अचुक समजणार आहे.

ज्योतिषशास्त्राप्रमाणें जन्मकुंडलीच्या ग्रहांवरून तीनचार कारक-योग उत्पन्न होतात असले, तर ज्योतिषी ज्याप्रमाणें हलक्या ग्रहांना तुच्छ मानून छत्रपतित्वाचा योग स्थापित करतात, त्याचप्रमाणें महाराष्ट्राच्या कुंडलीत रक्षा तनुस्थानीं शिवाजीसारखा बलिष्ठ ग्रह, इतर स्वगृहीच्या चार ग्रहां-

च्या योग्य साह्यानें बसल्यामुळेच स्वराज्याच्या सिंहासनावरील छत्रपति-  
त्वाचा योग उत्पन्न होऊन तो स्थापित होण्याच्या घटका आतां अगदीं  
भरत आल्या आहेत. आतां ह्या कुबडीच्या स्वरोदयाची इतिकर्तव्यता संपून,  
क्षणभर काळालाही गप्प बसायला लावणाऱ्या ह्या विश्वभक्षक अग्निरूपी  
पवित्र भगव्या छाट्यांचीही जरूरी संपली असल्यामुळे—शिष्यशाखेची योग्य  
व्यवस्था करून स्वधामाप्रत जाण्याच्या योग्य मार्गाचें पालल आतां जरा जोरानें  
उचलायला लागलें पाहिजे ! अरे, पण हा मंजुळ व बोधप्रद असा आमच्या  
मनाच्या बोधाचा श्लोक मध्येंच एकदम कां वरें ऐकूं येऊं लागला आहे ? ”  
**समर्थ** जरासा विचार करून पुन्हां स्वतःशींच म्हणाले, “ हं, आलें ध्यानांत !  
पात्र उत्तम घडलें गेलें आहे, परंतु जरा कच्चे आहे. थोड्याश्या आंचीनें पक्कें  
होणारें आहे ! ” पुन्हां दुसरा श्लोक स्वाभीना ऐकूं येऊं लागला. तो श्लोक  
म्हणत म्हणतच कल्याणस्वामी **समर्थ**च्यापाशीं आले.

“ जनीं सांगतां ऐकतां जन्म गेला ।

परी वादवीवाद तैसाचि ठेला ॥

उठे संशयोवाद हा दंभभारी ।

तुठे वादसंवाद तो हीतकारी ॥

जयजय रघुवीर समर्थ. ”

**समर्थ**च्या पायां पडून कल्याणस्वामी म्हणाले—“ सदाशिवशास्त्री देव  
**समर्थ**च्या भेटीला आले आहेत. ”

सर्व लवाजमा आला व पालख्यांतून मंडळी उतरली. सर्वांच्या पुढें शास्त्री-  
बोवांची पालखी असून त्यांच्या मागे गागाभट्ट, बाळाजी आवजी  
वगैरेंच्या पालख्या होत्या. सदाशिवशास्त्री पालख्यांतून उतरून **समर्थ**  
बसले होते त्या दगडासमीप गेले. तेव्हां **समर्थ** त्यांना म्हणाले “ यावें शास्त्री-  
महाराज ! ”

“ तुमची आणि आमची बरोवरी झाल्याच आम्ही तुम्हांला नमस्कार करूं.  
नाहींतर आशीर्वाद म्हणूं ! ” शास्त्रीबोवा घेमेंडीच्या मुद्देनें बोलले व त्या  
दोघांत पुढीलप्रमाणें संभाषण सुरू झालें:—

“शास्त्रीबोवा, आपण साक्षात् भूदेव. आपण आशीर्वाद म्हणजेच योग्य आहे. ”

“परीक्षा झाल्याशिवाय नमस्कार किंवा आशीर्वाद कां म्हणू ? ”

“परीक्षा ती काय ? ”

“आमची वादभिक्षा आहे ती द्यावी. तुम्हांला आम्हीं जिंकल्यास जयपत्र घेऊं. आम्हांला तुम्ही जिंकल्यास तुम्हांला शरणपत्र देऊन ही दिवसां लावलेली सशाल स्वहस्ते विझवूं आणि यज्ञेपवीताला बांधलेल्या ह्या सुरीनें जीभ उतरून ठेवूं. ”

“शास्त्रीबोवा, वादभिक्षा म्हणजे आणि निग्रहपूर बोलणे आम्हांला कशाला पाहिजे ! आम्ही केवळ रामाचे दास-अरण्यवासी-ब्रह्मपिसे ! आम्हांवर कृपा करावी. आपल्या बरोबरीच्यांशीं आम्रहपुरस्सर बोलावें. आमच्याशीं तसें बोलणे योग्य नाही. ”

“तुम्ही राजगुरु. सर्वपेक्षां विद्वान. वामनपंडितासारख्या अद्वितीय विद्वानांनीं-माझ्या सहचर गुरुबंधूनीं-तुमचें शिष्यत्व पत्करून मराठी भाषेंत कविता कर्ण्याची तुमची आज्ञा मानिली. तुम्ही राजमंडळांतले अध्वर्यु. यास्तव जयपत्र घेणें तें तुमच्याच जवळून घेऊं आणि आपण करणें तें तुमच्याशींच करूं. ”

“इतका आम्रह धरणें चांगलें नाही. आम्ही जंगली, अविद्वान असें स्वमुखानें कबूल करीत असतां आपणांसारख्या भूदेवांनीं आमच्यापाशीं वादभिक्षा मागणें योग्य नाही ! ”

“तुम्ही स्वसमर्थ चा नांदानें ज्याअर्थी सर्वत्र गाजतां आहांत त्याअर्थी तुमचा समर्थपणा काय आहे तो आम्हांला वचायचा आहे. ”

“ही पृथ्वी नांवा रत्नांनीं विपुल भरलेली आहे. श्रीच्या भांडारांत कसलीच न्यूनता नाही; परंतु तुम्हीं आमच्या छंदांत पडूं नये हेंच वरें ! ”

“असल्या पोकळ साधूपणाच्या गोष्टी एकायला आम्ही येथें आलों नाही. वाद करावा किंवा जयपत्र द्यावें. ”

“कल्याणा, शास्त्रीबोवा काय म्हणतात ? ”

“नहाराज, पात्र बहुत शुद्ध आहे. त्यांत त्यांनीं आपण होऊन गांठ घातली आहे. यास्तव कृपा करावी. ” कल्याणस्वामी बोलले.

रामदास स्वगत म्हणाले “ अहंपणाचा शोध लावण्याकरतांच ही दिवसां मशाल लावलेली विझलीच. एवढ्या जाळ्या विद्वानाला केवढा हा अविद्येचा डाग ! ” कल्याणस्वामी ” समर्थ बोलले “ तो मोळक्या कोण चालला आहे त्याला बोलावून आणा ! ”

समर्थानीं कल्याणाला सांगितल्याप्रमाणे तो मोळक्याला बोलावून आणायला गेल्यावर सदाशिवरात्री आपल्याच मनाशी म्हणाले—

“ काय हें चमत्कारिक भाषण ! स्वामीचें बोलणें पाहिलें तर नम्रपणाच दिसतें, पण आम्हीं आलों असतां उठून आम्हांला नमस्कार करीत नाहीं. इतका तर हा उद्धट आहे ! ”

कल्याणानें मोळक्याला तेथें आणल्यावर स्वामीनीं त्याच्याकडे कृपा-दृष्टीनें पाहिलें तेव्हां त्यानें “ जोहार, मायबाप ! मी महार आहे. मला काय आज्ञा आहे ? ” अशी विनंति केली.

“ तूं काय काम करतोस ? समर्थानीं विचारलें.

“ सज्जनगडावर मठांत लांकडाची मोळी देऊन पोटाला भाकरी मिळवतो. ”

“ कल्याणा, ह्या कुवडीनें जमीनीवर एक आडवी रेषा ओढून त्या मोळक्याला आंत बोलाव ! ”

“ येरे ही रेषा ओलांडून आंत ! ” कल्याणानें जमीनीवर एक रेषा ओढून मोळक्याला आंत येण्यास सांगितलें. त्याप्रमाणें तो आंत आल्यावर त्याला समर्थानीं विचारलें—

“ तूं कोण आहेस ? ”

“ मी शूद्र आहे ! ” मोळक्यानें सांगितलें.

“ कल्याण, दुसरी रेष ओढून त्याला आंत बोलाव ! ”

“ येरे हिच्या आंत ! दुसरी रेष ओढून कल्याणानें मोळक्याला आंत बोलाविलें व तो आला.

“ आतां तूं कोण आहेस ? ” समर्थानीं विचारिलें.

“ महाराज, मी वैश्य आहे ? ” मोळक्या बोलला.

“ तिसरी रेषा ओढून त्याला आंत घे ! ”

“ ये हिच्या आंत ! ” कल्याण बोलला.

“ आतां तू कोण आहेस ? ” मोळक्या रेघेच्या आंत आल्यावर सम-  
र्थानीं त्याला पुसलें.

“ मी क्षत्रिय आहे ! ” मोळक्यानें उत्तर दिलें.

“ आणखी एक रेघ ओढून त्याला आंत घे ! ”

“ येरे इच्या आंत ! ” कल्याणानें आणखी एक रेघ ओढून त्याला  
घेतलें.

“ मी ब्राह्मण आहे ! ” रेघेच्या आंत येऊन मोळक्या बोलला.

“ कांहीं पढलेला आहेस का ? ” समर्थानीं विचारलें.

“ ब्राह्मणधर्माला अनुसरून सर्व कांहीं पढलों आहे. कोणाशीं वाद करून  
परीक्षा देऊं ? ” मोळक्यानें विनंति केली.

“ ह्या पंडितांशीं वाद कर ! ”

पंडित व मोळक्या यांच्यांत शास्त्रवाद सुरू झाला.

“ काय हो, ” मोळक्या म्हणाला, “ हें जग परमेश्वरानें स्वतःच्या स्तुति-  
वादाकरितांच निर्माण केलें आहे ना ? ”

“ यांत काय संशय ? ”

“ असल्या अज्ञानाच्या गर्वराशीकडे आपण कोणच्या शक्तीनें परमेश्वराचा  
संबंध जोडणार ? ”

“ नैसर्गिक शक्तच आमच्याकडून असें वदविते कीं, परमेश्वराच्या कांहीं  
एका विशिष्ट चैनीकरितां ह्या जगाची उत्पत्ति झाली आहे. ”

“ अहो, चैन ही अभुवाकरितां असून शाश्वताला तिची जरूरी नाही असें  
वेदान्ती म्हणतात. तेव्हां असल्या ह्या खेळाच्या वस्तूची परमेश्वराला  
काय जरूर ? ”

“ जरूर म्हटली तर मानवी प्राण्याचें प्रेम हीच होय ! ”

“ जी वस्तु उत्पन्न झालेली नाही तिच्याबद्दल आधीं प्रेम कसें उत्पन्न  
होणार ? शिवाय ज्या स्थलीं शाश्वत असें दुःख आणि अतर्क्य अशा हाल-  
अपेक्षांचें साम्राज्य अबाधित चालू आहे अशा ठिकाणच्या विचित्र रमणीयतेचा  
अनुभव घेण्याकरितांच कौट्यत्रधि मानवी प्राणी उत्पन्न करण्यांत येतात ह्या  
म्हणण्याला प्रीति हें नांव द्यायला कोण तयार होईल ? ”

“ आतां सदाशिवशास्त्र्यांनीं पूर्वपक्ष करावा. ” समर्थ बोलले, सदाशिवशास्त्री बोलूं लागले.

“ हें जग निर्माण होण्याचें कारण काय ? ”

“ संसार म्हणून जें एक वेदान्त्यांचें मुख्य आणि विन्मोल तत्व आहे तें अबाधित राहण्यासाठींच या जगाची रोजची नवी उत्पत्ति थांबत नाही, आणि तीच तात्विक आवश्यकता ह्या जगाच्या उत्पत्तीचें कारण आहे. ”

“ हें जग कोणच्या मार्गांनीं चाललें आहे ? ”

“ भौतिक आणि आधिभौतिक या दोन मार्गांनीं ! ”

“ ह्या दोहोंत श्रेष्ठ मार्ग कोणचा ? ”

“ आधिभौतिक ! ”

“ तो कसा ? ”

“ त्यांत दोन्ही मार्गांचा अनुभव घेतां येतो म्हणून ! ”

“ जो मार्ग—हेवा, द्वेष, मत्सर वगैरेनीं तुडुंब भरलेला असून, ज्यांत रक्तपातासारखीं अघोर कर्मे घडतात, त्यांत भौतिकतत्त्व कसे सांपडणार ? ”

“ भौतिक मार्गाची वाट सुलभ करण्याच्या वस्तु आधिभौतिकाशिवाय मिळणें दुरापास्त आहेत. आणि त्या नसतील तर भौतिकांत मन शिरण्याला देहाचें स्थिरत्व आवश्यक आहे ! ”

“ आजपर्यंत भौतिक मार्ग कसा चालला ? ”

“ अनेक संसारी लोकांच्या साह्यानें ! ”

“ तो कसा ? ”

“ सुखानें संसार करण्यास स्वराज्य हवें. स्वराज्यच जर भौतिकांत निमग्न होईल, तर कोणी कोणाला पुसणार नाही आणि त्यायोगें परकीय लोकांचें फावून स्वराज्याबरोबर दोन्ही मार्गांतून हद्दपार व्हावें लागेल. पुढें गुलामगिरीचें परकीय जोंखड मानेवर बसून तेल व तूप नष्ट झालेलें धुपाटणें हातीं येईल. ”

“ सर्वच जर संसारी झाले तर विरक्त कोणी व्हावें ? ”

“ श्रीसमर्थ रामदासस्वामीप्रमाणें कोट्यवधींत एकाद्यानें ! ”

“ ह्याचें कारण काय ? ”

“ राष्ट्ररक्षणाला जसे लाखों सैनिक लागतात, त्याचप्रमाणे लाखों संसारांना संसारांत राहून परमार्थाची वाट सुगम करून दाखविणारी एकच विभूति पुरे होते म्हणून ! ”

“ प्राण्याची प्रकृति काय आहे ? ”

“ सुखोपभोगी ! ”

“ खरे सुख कोठे आहे ? ”

“ ब्रह्मानंदांत ! ”

“ मग तें संसारांत मिळेल काय ? ”

“ अल्बत्—मिळालेंच पाहिजे ! ”

“ तें कसे ? ”

“ स्त्रीरूप शक्तिसेवनांत ! ”

“ परंतु तें शाश्वत नाही ! ”

“ सर्वच जर स्वप्न तर राहिलें काय ? कर्ता व करविता जो कोणी तो मात्र खरा. ”

“ तो कसा आहे ? ”

“ तो सर्वांत असून सर्व जरी त्यांत आहे, तरी तो सर्वांहून भिन्न आहे ! ”

“ त्याचें स्वरूप काय ? ”

“ विश्व ! ”

“ पृथ्वी कोठे आहे ? ”

“ विश्वांत ! ”

“ विश्व कोठे आहे ! ”

“ आकाशांत ! ”

“ आकाश कोठे आहे ? ”

“ आभासांत ! ”

सदाशिवशास्त्री कुंठित झाले. त्यांनीं समर्थांच्या पुढे अनन्यभावाने लोटांगण घातलें व सद्गदित अंतःकरणाने ते बोलूं लागले.

“ जन्मजन्मांतरींच्या पुण्याईनें ब्राह्मण झालों. वाराणशीक्षेत्रीं चोवीस वर्षे अध्ययन केलें. गर्वानें दिवसां मशाल पेटवून जानव्याला सुरी बांधली. अनेक



जयपत्रें मिळविलीं. राजा शिवाजीची सभा जिंकण्याच्या उद्देशानें आले. **समर्थांशीं** गर्वोक्ति केल्या **ज्ञानेश्वरांनीं** रेज्याकडून वेद मृणवला, **समर्थांनीं** अंत्यजाकडून माझा गर्वपरिहार केला. आतां ही मशाल प्रदीप्त कशाला हवी?" मशाल विझवून पुन्हां शास्त्रीबोवा बोलूं लागले, "प्रतिज्ञेप्रमाणें यज्ञोपवीताला बांधून आणलेल्या ह्या सुरीनें आतां जीभ कापून टाकावी हेंच खरें."

शास्त्रीबोवांनीं यज्ञोपवीताची सुरी सोडून घेऊन आपली जीभ कापण्यास सुरुवात केली, तों **समर्थांज्ञेप्रमाणें कल्याणानें** त्यांचा हात धरला.

"पंडीतमहाराज," **समर्थ** म्हणाले, "दुराग्रहाचें कारण काय? कुणीं कुणाचें जयपत्र घ्यावें? जीभ कुणीं कुणाची कापावी? दिवसां मशाल कुणीं कुणाची विझवावी? तुम्ही समर्थ असून श्रीरघुपतीच्या भांडारांत अनेक विभूती आहेत. यास्तव दुराग्रहाची गोष्ट कधींही करूं नये." नंतर मोळक्याला **समर्थ** म्हणाले, "अरे, तुं जशा रेषा ओलांडून पुढें आलास तसाच माघारा जा!"

"आज्ञेप्रमाणें करतो; पण माझी एक विनंति ऐकावी!"

"बोल!"

"पूर्वीं मी **चित्रसेन** नांवाचा गंधर्व होतो. एके वेळीं मद्यप्राशनाने मंदाध्र होऊन स्त्रियांसह क्रीडा करीत असतां **नारदमुनींची** माझ्या हांतून अवहेलना झाली. त्यामुळें त्यांनीं मला 'अरे मदांध्रा, तुला मृत्युलोकीं पशुयोनींत दोन आणि अंत्यजांत एक असे तीन जन्म होतील,' असा शाप दिला. त्याबरोबर मी शुद्धीवर आलों आणि त्यांनां शरण गेलों. तेव्हां त्यांनीं कृपार्द्र होऊन 'तुला शाप देण्याचें कारण नाहीं; परंतु ऐश्वर्यमदामुळे तुला साधूचा महिमा माहित नाहीं, पुढें कलियुगांत साधूचे अवतार होणार आहेत त्यांचें महात्म्य काय असतें तें तुला कळण्याकरितां प्रथम शाप देऊन त्या साधूंच्या कृपेनें तुझा उद्धार होईल असा उद्घाप देतो.' असें ते म्हणाले. तेव्हां मीं विनंति केली कीं, कोणच्या साधूंच्या योगानें उद्धार होईल आणि माझे जन्म कसकसे होतील ते सांगण्याची कृपा व्हावी. तेव्हां ते म्हणाले 'तूं प्रथम **जयपाळ** राजाच्या घरीं घोडा होशील. तेथें श्रीसांबावतार **मुकुंदराज** येऊन तुझा उद्धार करतील. नंतर **प्रतिष्ठान** क्षेत्रीं ब्राह्मणाच्या घरीं तूं रेडा होऊन राहशील. श्रीविष्णुअव-

तार ज्ञानेश्वर तेथें येऊन तुझ्याकडून वेद वदवून तुझा उद्धार करतील आणि नंतर तूं चाफळास अंत्यज होऊन श्रीमारुतीअवतार समर्थ रामदास तुझा उद्धार करतील व तूं नंतर स्वस्थळीं येशील.' श्रीनारदस्वामींच्या वचनाप्रमाणें स्वामींनीं अनुग्रह करून मुक्त केलें आहे. आतां हा देह इथेंच टाकून स्वर्गाहून येत असलेल्या त्या विमानांत बसून स्वस्थानीं जाण्याची आज्ञा व्हावी ! ”

“ नारदस्वामींची इच्छा पूर्ण झालीच पाहिजे ! ” समर्थ बोलले.

“ आतां एक शेवटची विनंति आहे ! ” मोळक्या बोलला.

“ बोल. ”

“ पूर्वींच्या दोन पशुदेहांचा उद्धार झाला तेथें साधूंनीं दोहोंचे चमत्कार करून ठेवले आहेत. त्याचप्रमाणें ह्या देहापासून स्वामींनीं मुक्त केलें. तेव्हां ह्या देहाचाही चमत्कार जगाला कळून माझे अल्प चरित्र प्रसिद्ध व्हावें म्हणून रथोत्सवसमयीं रथावर श्रीची स्वामी दीपमाळेपर्यंत येते, त्याकाळीं माझा जो कोणी वंशज असेल त्याला मानाचा नारळ देऊन नंतर श्रीची स्वामी मावारी फिरावी असा वर द्यावा. ”

“ ठीक आहे. तुझी इच्छा पूर्ण होईल ! ” समर्थानीं वर दिला.

अद्यापि ती वहिवाट सुरू आहे. ह्यावरून त्या गोष्टींत कांहीं तरी तथ्य आहे असें सध्यांच्या सुधारणेच्या काळीं सुद्धां कोणालाही कबूल करावें लागेल.

समर्थांचा वर ऐकतांच त्या अंत्यज मोळक्यानें मानवी देहाचा त्याग करून दिव्य देह धारण केला आणि घंटानादांत व विद्युल्लतेसारख्या दिव्यप्रकाशांत अंतराळांतून आलेल्या विमानांत बसून तो वर चालता झाला. हा कल्पनातील चमत्कार पाहून तेथील सर्व मंडळी आश्चर्यचकित झाली व आपापल्या मनांत समर्थांच्या अलौकिक शक्तीचें कौतुक करूं लागली. सदाशिव-शास्त्री तर अगदीं मेल्यापेक्षां मेले होऊन मोठ्या विनम्र वदनानें आणि सगद्ध-दिल्ल आवाजानें बोलूं लागले.

“ मी पतित आहे. मला आज स्वर्गाचा चमत्कार दाखवून स्वामींनीं पावन केलें.

यस्मिन् कस्मिंश्च वर्णे तु ज्ञानं देहं प्रतिष्ठितम् ।

तस्य दासस्य दासोहं भवेज्जन्मनि जन्मनि ॥

असें भगवद्वाक्य आहे. तेथें माझ्यासारख्या यःकश्चित् कःपदार्थ पामराचा काय पाड ! स्वामीनीं मला अनुग्रह देऊन माझा उद्धार करावा. ”

“ तुम्ही जन्मजन्मांतरांचे श्रीचेच दास आहांत. आतां तुमची या जगांतली इतिकर्तव्यता संपली आहे. म्हणून तुम्ही इतउत्तर सदाशिव हें नांव सोडून देऊन वासुदेवपंडीत हें नांव धारण करा आणि मौजे कणेहरी, प्रांत शिरोळें येथें मठ करून राहून आमच्या इतर शिष्यांप्रमाणें श्रीचा संप्रदाय वाढवावा. ”

समर्थांची अशी आज्ञा होतांच सदाशिवशास्त्र्यांचे आतां समर्थकृपेनें बनलेले वासुदेवपंडीत पालखीत न बसतां समर्थांना प्रणाम करून त्यांनीं निदर्शित केलेल्या ग्रामाचा तडक रस्ता धरला. तेव्हां कल्याणस्वामीनीं पुढीलप्रमाणें एक श्लोक म्हटला:—

म्हणे दास सायास त्याचे करावे ।

जर्गी जाणता पाय त्याचे धरावे ॥

गुरू अंजनेवीण तें आकळेना ।

जुनें ठेवणें मीपणें तें कळेना ॥

जयजय रघुवीर समर्थ ! ”

वासुदेवपंडितांनीं आपला मार्ग धरल्यावर त्यांच्याबरोबर रायगडावरून आलेल्या इतरमंडळीनें समर्थांची पूजा करून पुन्हां माघारा रायगडाकडे जाण्याचा रस्ता धरला आणि समर्थ व कल्याण यांचें संभाषण सुरू झालें.

“ कल्याणा, शिवबा दिल्लींत औरंजेबाच्या कैदेत सांपडला आहे. त्याला मदत करण्यासाठीं शिखगुरु अर्जुनसिंह याच्याकडे पूर्वीच दोघां शिष्यांची रवानगी केली आहे आणि आतां आम्हांलाही दिल्लीस शिवबाच्या मदतीला जाणें प्राप्त आहे. म्हणून आतां इथल्या शिष्यशाखेची व्यवस्था लावली पाहिजे. पण प्रथम एक काम उरकायचें आहे. आम्ही बसलों आहोंत ह्या धोंड्याचें नांव बहिरधोंडा असें ठेवतों. कारण बहिरु महाराचा हा मृत देह याच्या खाली पुरायचा आहे. असो. वेणूला मिरजेस, उद्धवाला इंदुरास, भिका-

जीला राजा व्यंकोजीपाशीं वगैरे बऱ्याच शिष्यवर्गाला निरनिराळ्या ठिकाणीं मठ स्थापून देऊन त्यांची व्यवस्था केली आहे. आतां राहिलांत तुम्हीच. तेव्हां तुमचीही आतां व्यवस्था केली पाहिजे. अक्काची व्यवस्था परळीच्या मठांत केली आहे. १'

“आज स्वामीनीं हें काय मनांत आणलें आहे ? मला दूर करणें योग्य नाही.”

“आजपर्यंत आमच्याजवळ राहून हेंच का ज्ञान तुम्हांला प्राप्त झालें ?”

“तसें नव्हे; परंतु सेवेंत अंतर पडूं नये ही इच्छा आहे !”

“कल्याणा, प्रत्येक प्राण्याची उत्पत्ति कांहींतरी एका विशिष्ट कारणा-मुळें होत असते. तें काम त्याच्या हांतून पार पडलें म्हणजे त्याची ह्या जन्मांतली इतिकर्तव्यता संपते आणि नंतर तो आपला पसारा व्यवस्थित करून, स्वकर्माप्रमाणें पुढच्या मार्गाला लागतो. त्याचप्रमाणें आमचीही स्थिति आहे. या जगाला सांगण्याकरतां परमेश्वरानें आम्हांला जो निरोप सांगितला होता आणि जें कर्म करण्याची आज्ञा केली होती त्या दोहोंतून आम्ही पार पडलों असून त्याचें चित्र येत्या १५९६ च्या ज्येष्ठ शुद्ध त्रयोदशीला जगाला मोठ्या उज्वळ स्वरूपांत दिसणार आहे. तें दृष्टीस पडलें म्हणजे आम्ही आमच्या स्वधामाचा मार्ग जोरानें चालू लागणार. नंतर जगापासून अलिप्त राहून दुसऱ्याच एका विशिष्ट गोष्टीची आम्हांला व्यवस्था करायची आहे.”

“महाराज, मायेचा तडाखा अजब असल्यामुळें तिच्यापासून दूर होतों येत नाहीं आणि म्हणूनच विरहाचे कष्ट होतात.”

“कल्याणस्वामी, माया मिथ्या म्हणजे अवद्ध ब्रह्म तीच माया आणि माया तेंच ब्रह्म.”

“या दोहोंत पृथक्त्व नाही असें जर मानलें तर वेदान्तादि शास्त्रांना बाध येतो. वासिष्ठ, वामदेव, व्यासादिकांच्या कृत्याला बाध येतो आणि मन्वादिकांच्या शब्दांना असत्यता येते हें कसें काय ?”

“तसें नव्हे. वेदान्तादि शास्त्रें खरीं असून, ते थोर लोक त्याग शब्द बोलून पूर्णपदाला पावले हें ही खरें. इतकेंही असून ब्रह्म तीच माया आणि माया तेंच ब्रह्म हेंही खरेंच आहे !”

“ते कसे ?”

“ब्रह्म म्हणून जसा कांहीं एखादा पदार्थ दाखवितां येणें शक्य नाही, तसेंच मायेचेंही असून, तीही ब्रह्माप्रमाणेंच सर्वव्यापी आहे. अग्नीत दाहकत्व आणि प्रकाशकत्व हे जरी दोन गुण आहेत, तरी दाहकत्वाला आणि अग्नीला पृथक्त्व नाही. अग्नीचा धर्म प्रकाशकत्वाचा असून उपाधीच्या योगानें जरी त्याच्या अंगीं दाहकत्व आहे तरी पृथक्त्व नाही. दाहकत्व आणि पृथक्त्व हे गुण पृथक् पाहणें असेल, तर प्रफुल्लित अग्नीत मोहोऽयाच्या खड्याला कच्चे सूत गुंडाळून तो अग्नीत टाकला असतां, सुताला अग्नीचा स्पर्श होत नाही. कारण, मोहोऽयाच्या योगानें दाहकत्वाचें पृथक्त्व झालें. ”

“मी मूढ आहे. मला हें काय कळणार ! ”

“याचा अर्थ असा कीं, लौकिक मायेनें व्याप्त असून तुमचें आणि आमचें पृथक्त्व आजपासून लौकिकदृष्ट्या होणार आहे. याचें स्पष्टीकरण व्यवहारदृष्ट्या पाहिलें असतां झाडाखालीं झाड वाढत नाहीं हें आहे. ”

“ह्यावरून **समर्थाना** माझा कंटाळा आला आहे असें दिपतें. महाराज, माझा अव्हेर करून मला दूर करूं नये एवढीच विनंति आहे. ”

“आत्मा आत्म्याच्या ठायीं लीन होतो, म्हणूनच पापाचरणी लोकांना पुण्याचरणी लोकांच्या संगतीचा फायदा होतो. प्रत्यक्ष प्रमाण युवराज **संभाजीचेंच** ध्या. ते आपल्या बापापेक्षां जरी शूर निपजणार आहेत, तरी पुढें कुसंगतीनें दगा पावणार आहेत अशी त्यांची जन्मकुंडली स्पष्ट सांगते आहे. ही गोष्ट **शिवराजाला** आगाऊ समजली असल्यामुळे, **शिवबा** कोठेंही जावोत, ते त्यांस आपल्यापासून कधींच दूर करीत नाहीत. वास्तविक पाहिलें असतां युवराजांचें वय या वेळीं अवघें नऊ वर्षांचें आहे, अशा अल्पवयांत सुद्धां **शिवरायांनीं** त्यांना जें दिल्लीस बरोबर नेलें आहे त्यांतलें हेंच बर्म जरी खरें आहे, तरी **औरंगजेबाच्या** मनांत स्वतःविषयीं पूर्ण विश्वास उत्पन्न व्हावा व त्या पुरुषव्याघ्राच्या बच्याला सुसलमानी दंगल लहानपणापासूनच दृष्टीस पडून मूळ प्रकृतींत भर पडावी हे दोन सुद्धे **शिवराजाला** साधायचे आहेत. तुमची गोष्ट तशांतली नाही. तुम्ही पुरे कसोटीला उतरलेले आहांत. ”

“ आणि म्हणूनच स्वामीचरणांची सदोदित सेवाकरीत संनिध राहाण्यापलीकडे दुसरा कांहीं हेतु नाही. ”

“ श्रीरघुपतींच्या इच्छेभाड कोणी व्हावें ? तुमच्या हातून त्यांची सेवा उत्तम प्रकारें पार पडल्यामुळे, इतउत्तर तुमच्या हातून उपासना वाढवून जगदुद्धार करवावा अशी श्रीचींच प्रत्यक्ष इच्छा आहे आणि तिला तुम्हीं मान देणें आवश्यक आहे. यास्तव श्रींची इच्छा पार पाडण्याकरितां तुम्हांला आमच्यापासून आतां दूर झालेंच पाहिजे. ”

“ दूर म्हणजे कोठें ? ”

“ शिवराजांनीं शिष्यवर्गाकरितां ज्या सनदा करून दिल्या आहेत, त्यापैकीं डोमगांवची सनद तुमच्याकरितां वाट पाहाते आहे. तिचा तुम्हीं स्वीकार करून, त्या गांवीं मठस्थापना करावी; कारण, तें स्थान तुमच्यासाठीं तुम्हींच पूर्वीं नेमून ठेवलेलें आहे, म्हणून आमच्या झोळींत आजपर्यंत वास्तव्य करून राहिलेली ही तुमच्या नांवाची सनद तुम्ही घ्या. अनमान करूं नका ! ”

“ आज्ञेप्रमाणें करणें प्राप्त आहे; पण ‘पूर्वींच जागा तयार करून ठेवली आहे’ या म्हणण्याचा अर्थ कळत नाही. ”

“ ह्याचा अर्थ असा आहे कीं, पूर्वीं आपण कांहीं मंडळीसह सीना नदीच्या तीरावरून पर्यटण करीत असतां, डोमगांवाजवळच्या एका जाळीला आमच्या मेखळेचा पदर आडकला होता. तो पदर तुम्हीं स्वहस्ते सोडविलांत. तेव्हां त्याचा भाव असा कीं, त्या जागीं आम्हीं असावें ही त्या भूमीची इच्छा खरी, परंतु परमेश्वरी संकेताप्रमाणें, तुम्हीं आम्हांला आमच्या मेखळेचा पदर सोडवून तेथून दूर केलेंत. म्हणून तीच जागा तुम्हीं आपल्याकरितां निवडून ठेविली आहे आणि परमेश्वरानें नेमली आहे. तेव्हां परमेश्वराचे अशा रीतीनें व्यक्त होणारे गुप्त हेतु पार पडलेच पाहिजेत. तेथें उपाय नाही. म्हणून आतां अज्ञानांत न शिरतां परळीस गेल्यावर निघण्याची तयारी करा. शिष्यवर्गांत जीं लहान लहान मुलें आहेत तीं बरोबर घ्या. प्रस्थानाला सुहूर्त वधण्याचें कारण राहिलें नाहीं. कारण, ज्या दिवशीं आमची मेखळा तुम्हीं सोडवलीत त्याच दिवशींच्या सुमुहूर्तावर तुम्हीं प्रस्थान ठेवलेलें आहे. ”

“समर्थांच्या संकल्पाबाहेर कोण जाणार ! परंतु देहान्तापर्यंत सेवा घडावी ही इच्छा आहे. ”

“ बापा, तूं आहेस तावत्कालपर्यंत तुझ्याच हातून सेवा घडेल. काळजी करूं नको. एक गोष्ट लक्षांत ठेव कीं,

मालकंस—दादरा

मना मानसीं दुःख आणूं नकोरे ।

मना सर्वथा शोर्कचिंता नकोरे ॥

विवेकें देहे बुद्धि सोडून द्यावी ।

विदेहीपणें मुक्ति भोगीत जावी ॥ ”

कल्याणस्वामींनीं समर्थांच्या पदकमऱ्यां मस्तक ठेविलें आणि मोठ्या करुणपूर्ण वाणीनें पुढील पद्य म्हटलें.

पिछु—दादरा.

जनीं सर्व सूखी असा कोण आहे ।

विचारी मना तूंचि शोधोनि पाहे ॥

मना त्वांचि रे पूर्व संचीत केलें ।

तयासारिखें भोगणें प्राप्त झालें ॥

जयजय रघुवीर समर्थ !

कल्याणानें परलीचा रस्त धरला व समर्थ जंगलांत अदृश्य झाले.



## प्रकरण अठरावे.

### दखनचा राजा.

वि

जापूरकरांचे शिंदीजोहारच्या आधिपत्याखालचें सैन्य कर्नाटकांत गुंतलें आहे असें पाहून शिवाजीनें पुन्हां त्याचे कित्येक किल्ले व सांवतांचा वाडी प्रांत जिंकून घेतले. असा त्याचा अलौकिक पराक्रम पाहून, हताश होऊन आणि आतां आपली थडगत लागणार नाही अशी खात्री होऊन विजापूरकरांनीं इ. स. १६६२ मध्ये त्याच्याशीं तह केला.

शिवाजीला विजापूरकरांपासून भीति नाहीशी होऊन तो कांहींसा मोकळा झाल्यामुळे विजापूरकरांशीं तह झाल्याबरोबर दिल्लीच्या बादशहाच्या मुलखांत स्वाऱ्या करूं लागला. प्रथमतः त्यानें औरंगाबादेपर्यंत मोंगलांचा मुलुख लुटून पुष्कळ द्रव्य जमा केलें. ही गोष्ट दिल्लीपतीला समजातांच त्यानें शाईस्तेखानाला मोठें लष्कर देऊन त्याच्यावर धाडलें. खानाची हबेलंडी कशी चमत्कारिक युक्तीनें शिवाजीनें उडवली हें मागे वाचलेलें वाचकांस स्मरतच असेल. त्यानंतर तो सुरत शहर लुटून शिवाजी माघारा रायगडाला आला. याच वेळीं विजापूरकरांशीं शिवाजीचें यजमान व चाकर अथवा राजा व सरदार हें नातें तुटून शिवाजीनें स्वतःला राजा हा किताब उवडपणें घेतला व आपल्या नांवाचें नाणे पाडिलें. पुढे इ. स. १६६५ या वर्षीं शिवाजीनें जलमार्गानें जाऊन किनाऱ्यावरील बारशिलोर नांवाचे मोठे प्रसिद्ध श्रीमंत नगर लुटिलें आणि तेथून अपार द्रव्य अर्णिलें. याच सुमारास त्याच्या लढाऊ गलबतांवरच्या लोकांनीं मक्केच्या यात्रेस जाणाऱ्या कित्येक मुसलमानांचे यात्रेकरूं लुटले. दिल्लीपति औरंगजेब बादशहाला त्यामुळे फारच राग आला व त्यानें शिवाजीचें पारिपत्य करण्याकरितां दिलेरखान व जयसिंग या दोघां सुसलमान व हिंदु सेनापतींची नेमणूक करून त्यांच्या सैन्यापत्त्याखालीं प्रचंड सेनासागर दिला.



त्यांनीं एकाएकी शिवाजीच्या मुलखांत शिरून मोठा अनर्थ मांडला. त्या-  
मुळे शिवाजीला आपली तयारी करण्यासही अवसर सांपडला नाही. मराठी  
राज्याची स्थापना होत आहे तोंच त्याच्यावर ही मोठी धोंड येऊन कोसळली.  
परंतु शिवाजी पुरा छातीचा आणि अजमावलेल्या धारिष्ट्याचा खरा रणशूर  
आणि अप्रतिम मुत्सद्दी असल्यामुळे जरी आतां मराठीराज्य बुडणार असें त्याला  
वाटू लागलें होतें तरी कोणच्या प्रसंगी कसें वागावें या बाबतींतला मुत्सद्दीपणा  
शिवाजीच्या अंगी शौर्याच्या तोडीचाच असल्यामुळे तो आपण होऊनच  
त्या दोघां सरदारांच्याकडे भेटायला गेला. 'आपण कांहीं जहागीर घेऊन बाद-  
शाहाची चाकरी करण्यास राजी आहों,' असें त्यानें त्या दोघां सरदारांपाशीं  
कबूल केलें. त्याचें म्हणणें जयसिंगानें बादशाहास कळविलें. तो म्हणणें दिल्ली-  
पतीनें मान्य केलें. विजापूरकरांवर पंढरच्या वारकऱ्यांचा वरोवर घेऊन  
स्वारी करण्याच्या कामीं औरंगजेबाच्या म्हणण्याप्रमाणें शिवाजीनें जय-  
सिंगाला मदत केली.

औरंगजेबाच्या इच्छेप्रमाणें जयसिंगावरोवर विजापुरावर स्वारी करण्यास  
निघण्याच्या पूर्वी, शिवाजीनें औरंगजेबास एक विनंतिपत्र पाठवून विजा-  
पूरकरांच्या कांहीं मुलखाची चौथाई आणि सरदेशमुखी असे दोन हक्क मागितले.  
औरंगजेबाच्या मनांत विजापूरची बादशाही रसातळाला नेऊन नामशेष  
करण्याचें होतें. स्वतः त्या कामांत शिवाजीचा फार उपयोग होईल असें  
मनांत आणून त्यानें शिवाजीचें मागणें कबूल केलें. तेव्हां तो कांहीं फौज  
घेऊन जयसिंगावरोबर विजापुरावर चाल करून गेला. त्यावेळीं त्यानें असा  
कांहीं विलक्षण पराक्रम केला कीं, तो ऐकून बादशाहा औरंगजेब त्याच्यावर  
फारच खूप झाला. त्यानें त्याबद्दल बहुमानाची वस्त्रे पाठवून दिल्लीस आपणांस  
भेटण्यास येण्यास त्यास बोलावणें पाठविलें.

बादशाहाचें बोलावणें कबूल करून, शिवाजी आपला पुत्र संभाजी ह्या-  
सहचरमान बादशाहास भेटण्यास दिल्लीस गेला. दिल्लीस जातांना पंधराशें सावळे  
सशस्त्र घोडेस्वार त्यानें आपल्यावरोबर घेतले होते. दिल्लीस जाण्यास निघतांना  
शिवाजीनें आपल्या राज्याचा बंदोबस्त समर्थानेप्रमाणें अष्टप्रधानांच्या  
ताब्यांत देऊन त्याचें नायकत्व मातोश्री जिजाबाईसाहेब यांचे हातीं दिलें

होतें. तानाजी मालुसरे आणि नेताजी पालकर या दोघां दोस्त रणशूरानां त्यानें आपले खास शरीरसंरक्षक म्हणून वरोवर घेतले होते. शिवाजी सैन्या दिल्लीस चालला होता तरी रस्त्यांत त्याच्या सैन्यानें कोणत्याही तऱ्हेचे अत्याचार केले नाहीत. यावरून शिवाजीच्या आज्ञेची त्याच्या सेनेवर केवढी जरब आणि शिस्त होती हें लक्षांत ठेवण्यासारखें आहे. शिवराज आपल्या दक्षिणी लांब पल्ल्यांच्या भालेवाल्या पंधराशें मावळ्यांच्या रिसाल्यासह दिल्लीस जाऊन पोंचल्यावर मिरझाराजांच्या रामसिंग नांवाच्या मुलानें आगाऊ ठरल्याप्रमाणें त्याचें उत्तम स्वागत केलें व औरंगजेब बादशहाला त्याच्या आगमनाची वार्ता समक्ष जाऊन सांगितली. शिवाजीला दरबारांत कधीं बोलवायचा तो दिवस नक्की ठरला व त्याप्रमाणें दिवाण-ई-आम नांवाच्या दरबार भरण्याच्या मोठ्या प्रशस्त जागेंत भर दरबारांत त्याची गांठ घेण्याचें ठरलें. दिवाण-ई-खासमध्ये भेट न घेतां दिवाण-ई-आममध्ये भेट घेण्याचें ठरविण्याचें कारण, आपल्या बादशाही वैभवानें शिवाजीचे डोळे दिपवून सोडून त्यानें बादशाही अमलाला भिऊन दवून राहावें, हें जसें एक कारण होतें, तद्वतच दुसरेंही एक चमत्कारिक व अतर्क्य असें कारण होतें. शिवाजीला औरंगजेब जरी 'पहाडका चुव्वा' असें म्हणत असे, तरी तो वाघासारख्या वीस वीस हातांच्या लांब पल्ल्याच्या हव्या त्या जागीं कुद्या मारतो असें दिल्लीपतीनें ऐकलेलें असून, त्यामुळे तो आपल्यापासून दरबारांत निदान दोनचार कुद्यांच्या अंतरावर तरी असावा म्हणजे आपल्या जिवाला धोका येण्याचा संभव नाही अशी औरंगजेबाची समजूत होती. ही जी दिल्लीपतीला भीति वाटत होती तिचा प्रतिकार करण्यास लायख असें शिवाजीची मोठ्या ऐश्वर्यांत भेट घेण्यास योग्य स्थल दिवाण-ई-आम हेंच होतें. त्या ठिकाणीं शहाजहान बादशहाचें मयूर सिंहास आपल्या बादशाही ऐश्वर्यानें शोभत होतें. त्या स्वर्गीय दरवाराचें काय वर्णन करावें ! तेथील खांबावरील रत्नमौक्तिकजडित भरण्ची रेशमी अलौकिक पडद्यांच्या लोंबत्या रेशमी गोंडेदौर काढण्याचेंच जर वर्णन केलें लागलें, तर त्या काढण्या आणि प्रत्यक्ष दिल्लीपतीची कन्या लावण्यावती जिबुल्लिसा हिच्या चालतांना झुकत असलेल्या दौन्दी हातांशीं स्पर्धा करण्याकरितां पुढें सरस वळेल्या आहेत असाच

भास होत होता. सभागृहाच्या वरील वरंड्यांत, दख्खनचा प्रतापी वीर कसा काय आहे तो बघण्यासाठीं बादशहाची आवडती कन्या **जिबुन्निसा** आपल्या अंतर्गृहांतील परिवारासह जडावाच्या झालरीच्या आंतील रेशमी जाळीदार पडद्यांत मोठ्या मिजाशीनें बसली होती. इतक्यांत भालदाराची ललकारी ऐकूं आली. दरबारांत जमलेले सर्व सरदार खाड्खन् उठून उभे राहिले. त्यांचे उजवे हात त्यावेळीं बादशहाला नमून मुजरा करण्यासाठीं अगदीं आतुर झाले होते असें त्यांच्या चलनवलनावरून दिसत होतें.

“ पाक् पर्वर्दिगार, शुक् मैलाक् कमाल्प्यार्, और नेहायत् हज्जार बार, हुजूरके समसेरसे दुष्मन् हुये बेजार् बद्जाद् बने बेमार. चष्मरोष्न् खूषीमें चमनमें चिडिया मष्गूल जहांपन्हां बादशाहा देहलीके शहान्शहा औरंग-जीव बादशाह तशरीफ लाते है. गरीबनबाज् बाइशाहकी दौलत उमर बढती है. रियासत्को खुदा पर्वरीष करता है. दुनिया दुरोझेका मालिक् नाहिंजारको गारद् करदेता है. तन्दुरुस्तीकी चमन् चष्मरोष्न् चली है. सर्वोके आदाव्पर् निगा रखीये मेहेबान्. ”

भादलादाराची याप्रमाणें ललकारी झाली व मोठ्या मिजाशीनें परंतु अत्यंत सावधपणानें दिळीपतीची स्वारी आपल्या लवाजम्यानिशीं दरबारांत प्रवेश करून सरदारांची ताजीम घेतघेत मोठ्या दिमाखनें दाढीमिशांवर हात फिरवीत फिरवीत मयूरासनाच्या पायऱ्या चढून जाऊन स्वस्थानीं विराजमान झाली. त्याची लावण्यवति लाडकी कन्या **जिबुन्निसा** लगेच आपल्या गोशांतून उठून बरोबरच्या शरीर-रक्षक सशस्त्र तार्तार स्त्रियांसह आपल्या बापाजवळ येऊन बसली. **औरंगजेबाचा** दरबार इतर शौकी बादशाहांप्रमाणें विलासमग्न झालेला नसल्यामुळें आणि त्यांतल्या त्यांत आजचा दश्वार हा दिजापूरकरांची खोड मोडून विजयी वैभवांत बादशाहाचा सरदार म्हणून दख्खन्चा प्रतापी वीर जो **शिवाजी** त्याची भेट घेण्यासाठीं मुद्दाम भरविलेला असल्यामुळें त्या दरबारांत दरबारच्या सुहवातीच्या समर्थी होणाऱ्या इतर बादशाहांच्या दरबारांतील थाटमाटाच्या नाचरंगांची किंवा सरदार वगैरेच्या नेच्यांच्या हुक्क्यांच्या लांबलांब भरणच्ची नळ्यांच्या गुंडाळ्यांची गैरहजेरी होती यांत नवल तें काय ! नेहमींच्या दरबारच्या ठराविक कामांपैकीं पेशकारीचें काम संपतें आहे नाहीं तोंच भाल-

दारानें रामसिंग, शिवराज, संभाजी यांची नावे आपल्या ऊर्दू जबा-  
नीत वहिवाटीप्रमाणें ललकारलीं व त्यांना दरबारांत प्रवेश करण्याची बादशा-  
हानें संमति दिली. रामसिंग पुढें झाला व त्यानें नेहमींच्या दरबारच्या  
वहिवाटीप्रमाणें सभागृहाच्या मध्यभागीं जाऊन मोठ्या आदबीनें लवून त्रिवार  
बादशाहापुढें कुर्निसात केली. त्याच्या मागोमाग शिवरायांनीं येऊन  
एकशेंएकवीस अकबरी मोहरा भरलेला एक रत्नजडित सोन्याचा चषक  
बादशाहापुढें पहिलीच भेट म्हणून नजरणा ठेवून शंभू महादेव, शहाजी  
आणि जिजाबाई यांस मनांतून परंतु बाह्यात्कारें बादशाहास त्रिवार मुजरा  
केला. संभाजीचें वय ह्या वेळीं अवघें सात आठ वर्षांचें असतां त्यानें आपल्या  
बापाप्रमाणेंच वर्तन केलें पाहून सर्व सभागृह आश्चर्यानें थक झालें व सहाद्री-  
च्या दऱ्याखोऱ्यांत राहणारा शिवाजी व त्याचा पुत्र संभाजी हे दोघे  
रानटी लुटारू जातीचे पुरुष असावेत असा जो तेथील लोकांचा समज झाला  
होता तो त्यांच्या त्या संस्कृत वागणुकीला पाहून साफ नष्ट झाला. शिवाजी-  
च्या वर्तनावरून बादशाहाची भीति बरीच दूर झाली. त्याचा तो गौर राज-  
वर्ण, कृत्तिका नक्षत्रांच्या तेजालाही लाजिवणारे पाणीदार डोळे, चालण्याची ती  
वीराला साजणारी डब, अंगावरील मुसलमानी बड्या सुभेदारालाही खाली मान  
वालायला लावणारा मर्दानी पोषाख व प्रसन्न मुखश्री हीं पाहून बादशहाची  
प्यारी लडकी शेहजादी जिवुन्निसा हिला त्या दोघां पितापुत्रांना जवळून  
बघण्याची उत्कट लालसा झाल्यामुळें तिनें आपल्या बापाला म्हणजे दिल्लीपती  
औरंगजेबाला त्या जोडीला सिंहासनाच्याजवळ बोलावण्याची विनंति केली  
व ती तावडतोव अमलांत आणण्यांत आली. औरंगजेबाच्या हरकान्यानें  
ललकारी दिल्याबरोबर शिवाजी आपल्या पुत्रासह सिंहासनाच्याजवळ जाऊन  
उभा राहिला. जिवुन्निसानें त्या दोन छब्या-ते दख्खनचे राजपुरुष—यांना  
मोठ्या दक्षतेनें अवलोकन केलें. डोळ्यांची तृप्ति करून घेतल्यावर ती बादशाहाला  
म्हणाली, “ जहांपन्हां, तखसीर मुआफ करना. सिवाजीको आपूके मर्जाके  
लेहेर मुजब् दख्खनका राजा बनाव, अगर्चे बंगालका सुभेदार बनाव ! यह  
बादशाहकी मर्जी है ! लेकिन हमारा हुजूकें पास एक अर्ज है, बाह् सुन्ना चाहिये.  
यह सिवाजीके फर्जद संभाजीको भै आप्रे गोबेमे कुइदीन रखदेनेका इरादा

करती हूँ ! उसको राजाके मेमनसरीखा मैं आठचार दीन आप्रसाथ मेहेलमें ऐष-आराममें रखदेउंगी, और बडे उपलत्के इतमामसे शिवाजीके तर्फ पुचादेंगी. मेरा अर्मान अर्ज—खाविंद बडे मेहेरबानीसे मंजूर करेंगे ऐसा मैं हक्क रखती हूँ.”

“ अर्ज मंजूर करनेको कुछ हर्जा नहीं है ! लेकिन यह शिवाजी आप्रा सरदार और उसका फर्जद संभाजी यह दोनोंका इतमाम और इतबार, पहिले दौलतसे उसके दर्जे मुजब होना चाहिये. फेर तुमारे मर्जीमुआफक् सब बन्जाएगा ! शिवाजी, तुम हमारा दुखखनका सरदार है ! ”

“ हुजूर ! ”

“ दुखखनमे बडे बडे रियासतदार के जैसे विजापूरवाले, गोवलकोंडावाले, एहेस्मदनगःवाले यह तख्तके साम्रे आकर हात बांधके बंदगां उठाते है ! उसके सरीखे तुम् तख्तपर बैठनेवाले न होकें तुम् खाली दस बीस हजारी सरीखा हमारा इतर दूसरे सरदारमुजब एक सरदार है ! तुमारे सारीखे यह तख्तके साम्रे कुर्निसात करनेवाले यह मोंगल बादशाहाके रियासतमें बहोत सद्दर है ! रामसिंग, शिवाजीको मैं पांच हजारी सरदार जाहेर करता हूँ. उसके लिये उसको देनेकेवास्ते सब ऐवज् तयार है ! ”

‘ पांच हजारी सरदार ’ हे शब्द कानी पडतांच शिवाजीच्या आंगाची लाही लाही झाली. त्याचे डोळे खदिरांगाराप्रमाणे लाल भडक झाले. औरंगजेबाच्या सिंहासनावर उडी मारून त्याच्या नरडीचा घोंट घेण्याइतका क्रोध त्याच्या मस्तकांत भरल्यासारखा दिसू लागला. दरबारांत अशस्त्रावस्थेत त्याची भेट घेण्याचें पूर्वीच ठरलें असल्यामुळे औरंगजेब बादशाहा जरी जरासा भयरहितसा दिसत होता, तरी तो शिवाजीच्या हालचालींवर पूर्ण नजर देऊनच सिंहासनावर त्या दिवशीं अधिष्ठित झालेला होता.

रघुनाथ यादव चित्रगुप्तानें, शिवाजीमहाराज दिल्ली येथें बादशहाचे दरबारीं भेटीस गेले, त्यावेळचें सहा श्लोकांत वर्णन केलें आहे. त्यांपैकींच पुढील तीन श्लोक होत.

शार्दूलविक्रीडित.

शिवाजी नरनाथ भूतलवटीं वीराजला हो क्षिती !

धैर्यैर्दार्ढ्याहि धूर्तताच अगळी धार्मीकताहो निती ॥

पाच्छाची परवा नसेचि प्रभुतें भीमार्जुनासारिखा ।  
 देखोनी अवरंगजेब [ परि ] तो आला असे पारिखा ॥ १ ॥  
 आतां सावध फार जाण असणें ऐसें वदे पाच्छहा ।  
 आहे तारक या घडीस मजला पाहो सखा ईनशा ॥  
 शीवाजी मज दीसतांचि नयनें प्रत्यक्ष तो केसरी ।  
 अफूजलावत हे गतीच घडतो जानोच भाई बुरी ॥ २ ॥  
 पाच्छाची भूति फाटलीच चपळें देखोनि राजाप्रती ।  
 बेमानी जरि केलिया इसघडीं होईल शास्तागती ॥  
 जैसा व्याघ्रहि धांवतोच निकों दखोनियां श्वापदां ।  
 तैसा हा रिपु भासतोच मजला अन्यत्र नाहीं कदा ॥ ३ ॥

खरोखरीच वर वर्णन केल्याप्रमाणें औरंगजेबाची स्थिति शिवाजीची मुखश्री पाहून झाली. आपल्या उजव्या हाताला-आपल्यामार्गे राज्यावर बसणारा युवराज संभाजी आहे हेंही त्यावेळीं तो विसरला. 'पांच हजारी सरदार' हे कर्णकटु आणि अपमानकारक शब्द कर्णपुटांत शिरतांच शिवाजीचें देह-भान गेलें. डावीकडे उभा असलेल्या रामसिंगाच्या कमरबंदांतल्या कट्यारीला त्यानें हात घातला. तिचें पातें प्रलयकालीन क्रोधमत्त शिवरूप शिवाजीच्या हातीं त्रिशुळाच्या प्रखर फळाप्रमाणें दिगमंडळांत चमकलें. सर्व सभा सुन्न होऊन क्षणैक शांतरसांत निमग्न झाली. सिंहासन रिकामें दिसूं लागलें व दरबारांत एकच गोंधळ उडाला. रामसिंगाच्या कमरबंदांतल्या कट्यारीला शिवाजीनें हात घातला त्याच वेळीं औरंगजेबानें मागल्याप्रमाणें सिंहासनावरून पलायन केलें होतें. 'दरबार बऱ्यास्त' म्हणून सर्पदार, चोपदार, दहबंदी आणि सर्वेवास यांच्या ललकान्या एकदम कानीं आल्या. लगवगीनें व घाईघाईनें सर्व सरदार-दरकदार दरबारांतून भीतिग्रस्ततेनें बाहेर पडूं लागले. इतक्यांत एक हरकारा बादशाही हुकुमाचें पत्र घेऊन रामसिंगापुढें आला व तें पत्र त्यानें मुजरा करून रामसिंगाच्या हातीं दिलें. त्यानें तें वाचलें. 'शिवाजी दऱ्याखोऱ्यांत-पहाडांत-राहणारा रानटी माणूस आहे. त्याचा बचा फार लहान आहे. कधीं दृष्टीस न पडणारा दरबारचा देखावा पाहून तो घबरून गेल्यामुळें हिंस्रपशूमारखा एकदम चवताळलेला दिसूं लागला.

त्याला अंजारून गोंजारून पूर्वीच ठरवून ठेवलेल्या घरांत राहण्यास घेऊन जावें. त्याची समजूत करावी आणि त्याच्या मुलाला लडकी शेहजादी जिवुन्निसा इजकडे पोंचता करावा. दोनचार वेळां त्यानें दरबार पाहिला म्हणजे तो माणसाळेल. तोंपर्यंत बादशाही हुकुमानें त्याची चोख व्यवस्था ठेवा. पुन्हां हुकूम होईल त्याप्रमाणें त्याला दरबारांत घेऊन या. '

पत्रांतला मजकूर रामसिंगानें शिवाजीला समजाविला. संभाजीला जिवुन्निसाकडे धाडण्याचें शिवाजीनें कांहीं कारण सांगून नाकारिलें व तिथे दिल्लीपतीनें आगाऊच ठरविलेल्या जागीं पालख्यांतून बसून गेले.

शिवाजीला दिल्लींतील ज्या घरांत राहण्याची व्यवस्था केली होती तेथें नेताजी व तान्हाजी हे दोघे त्याचे शरीररक्षक म्हणून आणि हिरोजी खिजमतगार या नात्यानें राहिले होते. बाकीची सर्व गृहव्यवस्था बादशाही हुकुमतीनें राजाला साजेशीच होती. सुमारे पंधरा दिवस झाले तरी दरबारांत येण्याचें बोलावणें शिवाजीला आलें नाहीं व घराभोंवतीं लष्करी पाहान्याचा गराडा पडला. हें पाहून बादशहाचें कपट शिवाजीच्या लक्षांत आलें. एके दिवशीं रोजच्याप्रमाणें रामसिंग भेटीस आला असतां त्याचें व त्याचें कांहीं खलबत झालें. दरबारबंदी होऊन आपण बादशहाचे नजरकैदी झालों हें त्या खलबतांत ठरलेलें शिवाजीच्या मुद्रेवर स्पष्ट दिसूं लागलें. तेथील बड्या बड्या अमीरउमरावांचीं मनें आकर्षण करण्याच्या बहाण्यानें शिवाजी त्यांच्याकडे नानाप्रकारचे नजराणे रोज धाडूं लागला. ' बरेच दिवस झाले. माझे रानांत राहणारे सैनिक बादशाही शहरांत राहण्यास नालायख आहेत; म्हणून त्यांना दिल्लीहून दक्षिणेंत जाण्याची परवानगी हुजूरनीं द्यावी. ' असा शिवाजीनें बादशाहाकडे अर्ज केला. बादशहाला तो अर्ज ऐकून बरें वाटलें व त्यानें लगेच शिवाजीच्या मर्जीप्रमाणें करण्याबद्दल फर्मान् धाडून दिलें. फर्मान् हातीं पडतांच नेताजी व तान्हाजी यांस ससैन्य दक्षिणेंत निघून जाण्याचा शिवाजीनें हुकूम दिला व ते लगेच आपल्या रिसाल्यासह निघून गेले. त्या पितापुत्रांपाशीं हिरोजी शरीररक्षक म्हणून राहिला. ही सर्व व्यवस्था शिवाजीनें मोठ्या चातुर्यानें केली होती.

वेळ सायंकाळचा होता. यमुनानदीचा प्रवाह मोठ्या धीर गंभीरपणानें व

स्वच्छंदानें कृष्णसर्पाची कांती धरून त्याच्याच गतीने वाहात होता. तो ओघ शिवराजांच्या या वेळच्या रहाण्याच्या स्थलाच्या बाजूने वाहात असल्याकारणानें त्याकडे पाहून शिवाजीच्या अंतरंगांत फारच चमत्कारिक विचार उद्भवूं लागले होते. या वेळीं शिवाजी ज्या खिडकींत वसून तो यमुनेचा ओघ सलक्ष अवलोकन करीत होता ती त्या किल्लेवजा वाड्याची खिडकी पश्चिमाभिमुख असून त्यावेळीं पश्चिम दिशेचा देखावा मोठा प्रेक्षणीय दिसत होता. त्यावेळचें सूर्यास्त समयींचें पश्चिमेकडील आकाश इतकें चमत्कारिक दिसत होतें कीं, रक्तवर्ण अळित्याचीच ती एक प्रचंड नदी वाहात असून त्या नदींत एका प्रसृत अशा भव्य सुवर्णाच्या परातीत विश्वरक्षक किंवा विश्व-भक्षक असा अतुल प्रदीप्त वैश्वानराचा गोल एखाद्या नौकेप्रमाणें हेलखावे खात खात चालला आहे ! हा देखावा पाहून शिवाजीच्या मनांत आलें कीं, “उदय आणि अस्त यांत केवढा तरी फरक ! सही संपली कीं, अशी स्थिति होते ना ? कर्मसाक्षी आणि जागृचक्षु असा जो लोकबांधव दिनमणि त्याची जर ही स्थिति तर या भूमंडळावरील मी मी म्हणणाऱ्यांची ती काय कथा ? माझ्याशीं कपट करून मला नजरकैदेत अक्षयीं ठेवूं पाहणाऱ्या या दिह्नी-पतीची पुढें कशी काय अवस्था होणार त्याचें भावी चित्र दाखविण्यासाठीं तर आज सूर्यनारायणानें हा देखावा माझ्या डोळ्यांसमोर उभा केलेला नसेलना ? ज्या कालिंदीच्या पुलीनावर भगवंतानीं रास खेळून तें पुनीत केलें आणि त्याच यमभगिनीच्या उदरांतील कालीयाचें मर्दन करून त्याला गति दिली व तिला विषमुक्त केलें तें पवित्र पुलिंद आणि ती भाग्यवती सूर्यकन्या यमुना यांच्या-पासून मला मोठा धडा घेतला पाहिजे आहे ! भगवंतानें भग्नहृदय केलेला तो यमुनेच्या डोहांतला विषपूर्ण प्रमत्त कालिया आणि यमुनेच्या तीरांवर यथेच्छ विहार करून आर्यधर्माला पालथा घालूं पाहणारा हा औरंगजेब...”

सूर्य अस्ताला जाऊन घरांत दिवे लागले, काळोख पडला व शहरांत लख-लखाट झाला. गार वारा वाहूं लागून यमुनेच्या कांठावर आणि पात्रांत विहार करणारे शोकी लोक घरोघर परतूं लागले. सर्वत्र नानातऱ्हेच्या पुष्पांचा घम-घमाट पसरला. इतक्यांत एक अजब जटाधारी मूर्ति मोठ्या वेगानें यमुनेच्या पुलावरून शिवाजीच्या वाड्याकडे येताना त्या काळोखांतून शिवाजीला



दिसली. कृष्णवर्ण मेघाच्छादित आकाशांत जशी विद्युलता भरभर चमकतांना दिसते तद्वत ती मूर्ति त्यावेळीं **शिवाजीला** त्याच्याकडे अंधरांतून येतांना दिसत होती. आतां ती मूर्ति त्या वाड्याच्या तटाच्या पायथ्याशीं आली. 'जयजय रघुवीर समर्थ' असा ध्वनि झाला आणि त्या वाड्याचा तो तट सुमारे तीनचार पुरुष उंच असतांही त्या दिव्य मूर्तीला तो मृत तट ठेंगणा व वाटला असावा असें दिसलें; कारण, ती मूर्ति त्या तटावर एकदम अवतीर्ण झालेली **शिवाजीला** दिसली. तो दैवी चमत्कार होता किंवा घोरपडीच्या साह्याची मानवी युक्ति होती ह्यांपैकी **शिवाजीची** दृष्टी कांहींच जाणू शकली नाहीं. ज्या खिडकींत **शिवाजी** बसला होता त्याच प्रशस्त खिडकींतून ती मूर्ति तटावरून आंत शिरली. **शिवाजीची** दृष्टि क्षणैक स्तिमित होऊन त्याच्या डोळ्यांपुढें अंधारी आल्यासारखे झालें; परंतु तो लवकरच शुद्धीवर आला आणि त्या मूर्तीच्या पदकमलीं विनम्र झाला ! 'कल्याणमस्तु' अशा आशीर्वादानें सुस्नात होऊन **शिवाजी** करद्वय जोडून उभा राहिला. ही मूर्ति **समर्था**ची होती हें वाचकांनीं ओळखलेच असेल !

“ **शिवबा**, आम्हीं पूर्वी म्हटल्याप्रमाणेंच अखेर झालें ! परंतु तेंही चांगलेंच झालें ! जें कांहीं होत असतें तें चांगल्याकरतांच होत असतें ! तुझ्याशीं **औरंगजेवानें** सध्यां जी दगलवाजी केली आहे तिचा परिणाम फार चांगला व्हायचा आहे ! तूं आपल्या शब्दांतून जसा मुक्त झाला आहेस, तसाच **मिर्जाराजा**ही दोषमुक्त झाला असून, **औरंगजेब** मात्र वचनाचा सच्चा नाही हें सध्यांच्या तुझ्या नजरकैदेच्या प्रत्यक्षप्रमाणानें जगाच्या नजरेस आलें आहे. परकीय राजसत्तेवरील अंधविश्वास उडण्याला हिंदूंना हें एक मोठेंच उदाहरण होऊन बसलें आहे. याचा तुला फायदा घेतलाच पाहिजे. तुझी सद्यःस्थिति ही **महाराष्ट्रा**चीच नव्हे तर अखिल **भरतखंडा**ची गुलामगिरींतून मुक्ती करणारी एक अचाट शक्तीच उत्पन्न झाली आहे. ह्याच शक्तीच्या जोरावर अखिल **भरतखंडा**चें साम्राज्य मराठ्यांच्या हातीं येणार आहे. भावी स्थितीचें हें सुखस्वप्न नव्हे तर भावी सूर्योदयापूर्वीचा हा अरुण-प्रकाश आहे. कर्तव्य काय तें करून दाखविण्यासाठीं सुमंगल असा हा हरिद्रा-कुंकुममिश्रित सुवर्णाचा अरुणोदय प्रभातकाळीं स्वस्तिवाचनाचें काम करूं

लागला आहे; तर डगमगू नकोस ! तू सध्यां जें मेवामिठाई, फळफळावळ वगैरेंच्या भेटी अमीरउमरावांना घाडण्याचें कर्म सुरू केलें आहेस त्यांतच तुला जयप्राप्ति होणार आहे ! धीर सुटूं नये म्हणूनच फक्त आम्ही येथें तुला भेट देण्यासाठीं आलों आहों ! आपण भविष्यत्कालीं जें कांहीं करायचें योजिलें असतें त्याची परिस्फुटता न होऊं देण्याबद्दल जसा तूं अत्यंत खबरदारी घेतो आहेस तसेंच आजपर्यंतचे मुत्सद्दी करीत आले आहेत व खरे मुत्सद्दी असेंच पुढेही करतील. हीच खरी राजनीति आहे. ' हम् यौ कोंगे और त्यों करेंगे ! और पातशाहाको ऐसे कैचीमें पकड़ेंगे के उसको हमारा राज हम्को बिगरजंग देनाही पड़ेगा ' अशा लंब्या लंब्या वाता मारून, कांहीं काल खोटा विश्वास उत्पन्न करून स्वदेशवांधवांकडून द्रव्य उकळणारे—जर लोकनायक अथवा महात्मे ठरूं लागतील तर—

इशारतीचें बोलतां नये ।

बोलायाचें लिहूं नये ॥

लिहावयाचें सांगूं नये ।

जबाबीनें-॥

हीं राजकारस्थानांतील सूत्रे खोटीं ठरून ' क्रियेवीण जी वाचाळता ' ति-  
चाच सर्वत्र जयजयकार होऊन, ' त्या योगानें फुकटच्या बडबडीनें पदराला  
खार न लागतां', उलट बडबड्यांचे खिसे मात्र गरम होत राहतील; परंतु  
ही गोष्ट अशक्य आहे ! बडबडीनें केलेलें राजकारण अदूरदर्शीपणाचेंच नव्हे  
तर मूर्खपणाचें ठरून, बडबड न करतां किंवा कागदाला टाक न लावतां मौन-  
व्रताचेंच खरें ठरतें ! असो. तूं प्रत्यक्ष श्रीचाच अंशभूत आहेस. आम्हीं तुला  
विशेष सांगावे अस नाही. परंतु मनुष्ययोनींत येऊन लौकिकदृष्ट्या अमानुष  
अशीं मानवीं कर्मे करून दाखविल्याशिवाय परमेश्वराचें प्रत्यंतर मूढ जनांच्या  
हृत्पटलावर धिंबत नाही आणि मानवी बुद्धीची वाढ होण्यालाही किता मिळत  
नाहीं म्हणून अद्भुत पराक्रमाच्या गोष्टी कराव्याच लागतात आणि अशा तूं  
करीतही आहेस हें योग्यच आहे ! आम्ही येथें येण्याचें कारण तुझ्या मनाची  
झालेली चंचलता साफ मोडून टाकून बुद्धि स्थिर आणि खंबीर करण्याचेंच

फक्त नसून, उद्यां सायंकाळीं तुझें ह्या शहरांतून युवराज हांभूसह जें प्रयाण व्हायचें आहे त्याचें प्रस्थान घेऊन जाण्यासाठीं आहे. पेटाऱ्यांत बसून तुम्ही बापलेक पळून जाण्याची वेळ आम्हीं उद्यां सायंकाळची ठरविलेली आहे ! मनांत जो मतलब योजला आहेस त्याचप्रमाणें घडून येण्याच्या घटका अगदीं भरत आल्या आहेत. ह्या घटकेपासून बरोबर चाळीस घटकांच्या आंत तूं ह्या नजरकैदेतून मुक्त होऊन सीख पंथांतील साधूंच्या मेळ्यांत गुरुनाथ या नांवानें दाखल होशील ! पुढें तुझ्या इच्छेप्रमाणें सर्व कांहीं व्यवस्थित होईल ! तुम्हां दोघांचे पेटारे शहराच्या बाहेर कसे पडतील याबद्दल तुला काळजी नको ! तुमचे पेटारे उचलून नेणारे हमाल ऐन वेळेला या वाड्याच्या तोंडाशीं उभे असलेले तुझ्या दृष्टीस पडतील ! त्यांची खूण म्हणजे त्यांच्या मस्तकांवर हिरवे पटके असतील. त्यांच्यावर बेलाशक विश्वास टाक ! पूर्वीच आमच्या तीर्थयात्रेच्या प्रवासांत रामभक्त करून सोडलेल्या सीखगुरु अर्जुनसिंहानें ही सर्व तरतूद केलेली आहे ! तो तुमच्यावर फार प्रेम करतो. तुम्हांला तो गुरुबंधु समजतो ! पेटारेवाले जिकडे पेटारे नेऊन उतरतील तेथें सीख साधूंचा मेळा तुला दिसेल. त्या मेळ्यांत मिलाफ होऊन जावा म्हणून हीं पाहा, कफणी वगैरे वस्त्रें आणिलीं आहेत—हीं घे ! तुम्हां दोघां बापलेकांकरतां हे कपडे मुद्दाम करवून आणले आहेत. आतां आम्ही जातो ! पेटाऱ्यांत बसण्याच्या वेळीं ह्या श्रीचरणींच्या तुलसी-मंजिऱ्या तुम्हीं दोघांनीं आपल्या मस्तकांवरील साफ्यांत धारण केल्या असतां तुम्हांला दक्षिणेंत जाण्याचा मार्ग सुगम होईल असा आमचा आशीर्वाद आहे ! आतां जास्त बोलण्याला सवड नाही. पुढील व्यवस्था करण्यास.....”

समर्थ एकदम आल्यावाटेन पवनगतीनें पवनाप्रमाणेंच अदृश्य झाले. त्यांच्या चरणकमलीं पुन्हां मस्तक ठेवण्यास अवसर सांपडला नाही म्हणून शिवाजीला अत्यंत वाईट वाटलें. शिवाजी तसाच कष्टी अंतःकरणानें खालच्या मजल्यावर गेला. सर्व व्यवहार रोजच्याप्रमाणें सुगन्धित सुरू झाला. प्रातःकाळ झाला. बादशाहानें नेमलेले सर्व नोकरचाकर आपापल्या कामांत गर्क आहेत असें पाहून शिवाजीनें हिरोजीला एकांतांत नेऊन कायसेसे सांगितलें. हिरोजी आपल्या कामाला गेला. शिवाजी नित्यनैमित्तिक उरकण्यांत गुंग

झाला. दुपारच्या दोन वाजण्यापर्यंतचा रोजचा कार्यक्रम उरकल्यावर मेवामिठाईचे करंडे भरण्याचें काम सुरू झालें.

अलीकडे सुमारे एक महिना शिवाजीनें आज्ञ्याचें सोंग घेतलेलें होतें. बादशाहाच्या हकीमांचीं वगैरे औषधें घेण्याचें शिवाजीनें धर्माच्या सवबीबर नाकारल्यामुळें त्या बादशाही राजधानींतल्याच एका शीखधर्मीय दाससिंह नांवाच्या देशी वैद्याचें औषध सुरू होतें. तें औषध आणण्यास जाण्याचा व प्रकृतिमान कळविण्याचा फक्त हिरोजीच्याच नांवाचा परबल बादशाहाकडून मिळालेला होता आणि म्हणून तेवढ्यासाठीच हिरोजीला जवळ ठेवून घेऊन बाकीच्या लोकांना दक्षिणेंत लावून देण्याची परवानगी बादशाहाकडून रामसिंहामार्फत शिवाजीला मिळवावी लागली होती. आज शिवाजीची प्रकृति रोजच्यापेक्षां फारच अधिक विघडली होती. मेवामिठाईचे दहावीस पेटारे ठरल्याप्रमाणें अमीरउमरावांकडे धाडण्यास सुरुवात झाली. मस्तकावर हिरवे पटके बांधलेले हमाल त्यांतील दोन पेटाऱ्यांचे वाहक होते. शिवाजी आज फार आजारी असल्यामुळें त्याच्या शयनमंदिरासमीप हिरोजी किंवा युवराज संभाजी यांच्याशिवाय कोणासही जाण्याचा मज्जाव होता. हिरोजी मात्र शयनमंदिराच्या द्वारपालाचें काम करीत होता. मिठाईचे पेटारे योग्य स्थली जाऊन पोचले. रात्र सुमारे सात-आठ घटका झाली. शिवाजीची प्रकृति जास्तच नादुरुस्त झाल्यामुळें परबल दाखवून हिरोजीला वैद्याकडे जाणें प्राप्त झालें. वैद्याकडे जातांना त्यान शिवाजीच्या शयनागारांतील दिवा अत्यंत मंद करून ठेवला होता व दार लावून घेतलें असून आजारी शिवाजीला त्रास होऊं नये म्हणून त्या बाजूला कोणीही न फिरकण्याबद्दल सक्त ताकीत दिली होती.

हिरोजी औषध आणण्यास वैद्याकडे गेला तो परत आला किंवा नाहीं कोण जाणें ! रात्रीचे बारा वाजले. पहारा बदलला; परंतु शिवाजी फार दुखणाईत असल्यामुळें त्याला त्रास होऊं नये म्हणून त्याच्या शयनागाराकडे न जाण्याची सक्त ताकीत असल्यामुळें पहारेवाल्यांनीं दुरुनच त्या जागेकडे पाहिलें तों तें बंद असल्यामुळें महाराजांना झोप लागली असावी अशी पाहारेवाल्यांची समजूत झाली. सकाळच्या सूर्योदयापर्यंत जितके दर तीन तासांस

पाहारे बदलायचे तितके सर्व बदलले जाऊन सर्व घरभर रोजच्याप्रमाणे नोकरचाकर आपापल्या कामांत दंग झाले. पांचसहा घटका दिवस आला. **शिवाजी**च्या शयनागाराकडे अजून सामसूमच होती. त्या बाजूला कोणाची जाण्याची ताकत होईना. आणखी दोन घटका गेल्या. आतां मात्र गृहरक्षकांच्याने शोध घेतल्याशिवाय राहवेना ! कारण, न जाणों **शिवाजी**ची तबियत इतकी बीमार असतां बादशाहाकडे वर्दी न पोचविण्यासारखी जबाबदारी शिरावर घेण्याचें धैर्य त्यांच्याने होईना. रक्षकांचा मुख्य धाडस करून शयन-मंदिराजवळ गेला तों तेथें त्याला फारच चमत्कारिक प्रकार आढळून आला. दार उघडून त्यानें पाहिलें तों काय ? सर्वत्र शून्य ! त्याची छाती फाटली. कंबरेचा कांटा मोडला. तो भीतीनें मट्कून खाली बसला. त्याच सर्वांग लट्-लट् कांपूं लागून घामानें तो ओला चिंब झाला. आतां आपली गर्दन खास जाणार अशी त्याची बालंबाल खात्री झाली. तरी पण मरेपर्यंत जगण्याचा उपचार केलाच पाहिजे म्हणून, त्यानें आपला खास चपराशी शहरांत **दास-सिंह** वैद्याकडे **हिरोजी**चा शोध करण्यास रवाना केला. तो गेल्यावर त्यानें सर्व वाढ्याभर हातपाय आपटून भेटेल त्या नोकरावर यथेच्छ तोंडसुख घेण्यास आणि लहरीप्रमाणें हातांनींही समाचार घेण्यास सुसवात केली. इत-क्यांत धाडलेला खास चपराशी परत आला. त्याचा चेहेरा पाहून तर त्याचें धाबें पुरें दणाणलें. तो रागारागानेंच त्याला म्हणाला “ कां, असा खेटरें मार-त्यासारखा चेहेरा करून कां आला आहेस ? ”

“ महाराज, तख्तीर मुआफ करो ! **दाससिंह** वैदका भी पता नहीं, और **हिरोजी**का भी पता नहीं ! ठेकेदार मकानवाले हजरत कहते के वोहू वैद कब् मकान् छोडकर कहां गया उसका उसको पता नहीं ! ” चपराशानें उत्तर दिलें.

“ खैर ! सबकों सूली चढाना बेपख है ! फितूरी हो गया है ! पहारेमेसे **सिवाजी** भग गया ! जाव ! यहू होक्रम लेव और वोहू मकानवाले ठेके-दारको पन्हेज करो ! ”

रक्षकाध्यक्षानें वैद्याला कैद करण्यासाठीं लेखी हुकूम देऊन चपराशाला व चार सशस्त्र शिपायांना धाडिलें आणि मोठा जळफळीचा दंगा मचावण्यास

सुरुवात केली. नंतर तो स्वतः बादशाहाकडे खबर देण्यास गेला. बादशाहाला हकीकत सांगतां सांगतां तो भीतीने गर्भगळित होऊन जमिनीवर मूर्छित होऊन पडला. या वेळीं ऐन मध्यान्हीचा समय झाला होता.

शिवाजीकडून मेवामिठाईचे पेटारे ज्या वेळीं त्याच्या त्यावेळच्या राहत्या घरातून बाहेर पडले होते त्या वेळीं सायंकाळचा पांचाचा अंमल होता. त्या वेळेपासून आतांपर्यंतचा काळ म्हणजे पक्का एकोणीस तासांचा काळ मध्ये गेला होता. शीख साधूंचा मेळा राजधानीपासून दहा मैलांवर होता. त्या मेळ्यात सायंकाळीं साताच्या पुढे व आठाच्या आंत हिरवे पटकेवाले दोन मिठाईचे पेटारे घेऊन आले. त्या मेळ्याच्या महंतांनी ते पेटारे नीट तपासून पाहून उघडले. तों त्यांत त्यांस एका पेटाऱ्यांत ऐन छत्तीससदतीस वर्षांची गौरवणीची व मध्यम बांध्याची राजसमूर्ति शीख धर्मीय साधूचा लिवाज असलेली दृष्टीस पडली. दुसऱ्यांत तशाच पेहेरावांतली परंतु भिन्नही न फुटलेली अशी एक सुमारे सात आठ वर्षांची राजस चेहेऱ्याची आणि गोंडस बाळसेदार अंगलटीची बालमूर्ति दृष्टीस पडली. महंतांनी त्या दोन्ही मूर्ती अवलोकन करून मंदस्मित केलें. सांकेतिक शब्दांनी त्यांनीं एकमेकांस ओळखिलें. परस्परांचीं दडलिंगनें झालीं ! मस्तकावरिल तुलसीच्या मंजिऱ्यांची ओळख पटली. साधूंच्या तांड्याबरोबर असलेले चार धार्मिक घोडे लगेच लढाऊ बनले व पेटाऱ्यांतून आलेले दोघे आणि इतर दोघे असे त्यांवर चौघे स्वार झाले व त्यांनीं तडक मथुरेचा रस्ता धरला. अफीम देऊन घोडे आधींच तयार करून ठेवलेले असल्याकारणानें त्यांना टांचही लावून घेण्याची फुरसद नव्हती. फुरें आवाज करून ते जे एकदम निघाले ते मथुरेच्या रस्त्याला लागले व सीख धर्मीय साधूंचा तांडा अमृतरसाच्या रस्त्याकडे निघून गेला.

प्रेतवत् मूर्च्छित पडलेल्या रक्षकाध्यक्षाला एकदम देहान्तप्रायश्चित्ताची सजा फर्मावण्यांत येऊन सर्व दिशांना स्वार पिटाळण्यांत आले. या वेळीं दुपारच्या एकाचा अंमल झाला होता. म्हणजे साधूंच्या मेळ्यांत पेटारे जाऊन पोचले त्या वेळेपासून या वेळेपर्यंत मध्ये सुमारे सतरा तासांचा काल गेला होता. घोडे ताज्या दमाचे व अफीम चारलेले असलेल्या जातीचे असून, स्वार जर उत्तम कसलेल्या मांड्यांचे असतील तर ते घोडे दर तासास निदाम दमछाक करीत

चाळीस मैल जाण्यास कांहीच हरकत नसते. याच मानानें वर सांगितलेले चार घोडे आपल्यावर बसलेल्या कसलेल्या राउतांस घेऊन सतरा तासांत किती लांब निघून गेले असतील याचा अदमास करतां येईल ! परंतु एकसारख्या दवडीनें सतरा तास घोडे एकसारखे पळणें अशक्य आहे. वर सांगितलेल्या चौघां घोडेवाल्या साधूंनीं आपला पहिला मुक्काम मथुरेंत केला. तेथें ते एका ब्राह्मणाच्या घरीं जाऊन उतरले. ही त्याची उतरण्याची सोय आगाऊच ठरवून ठवलेली होती ! करारी झालेल्या शिवाजीचा शोध लावण्यासाठीं चारी दिशांना धाडलेले स्वार सायंकाळीं हिरमुसलीं तोंडें करून परत आले. बादशाहाचा राग अनावर झाला. त्यानें आणखी शेंकडों मैल शोध करण्यास हजारों दूत रवाना केले, तथापि शिवाजी आपल्या हातावर तुऱ्या देऊन गेला याबद्दल बादशाहाची बालंबाल खात्री झाली. आतां शिवाजी आपल्या हातीं लागणें अशक्य आहे असेंही तो समजून चुकला; तरी पण अनेक तऱ्हेचे यत्न करण्याची त्यानें माघार घेतली नाहीं.

चौघा महंतांनीं बाल महंताला त्या ब्राह्मणाच्या घरीं मथुरेंत ठेवून दोघांनीं काशीक्षेत्राचा रस्ता सुधारला व एकानें दक्षिणेचा रस्ता धरला. दक्षिणेचा रस्ता धरणारा महंत दिल्लीतील शिवाजीला औषध देणाऱ्या दाससिंह वैद्याच्या तोंडावळ्यासारखा किंवा खिडकींतून आंत घुमून शिवाजीला उपदेश करणारा व एकदम आल्या मार्गानें जाऊन अदृश्य होणाऱ्या सन-थीच्या अंगलटीसारखा असावा असें दिसत होतें. मथुरेस ब्राह्मणाच्या घरीं ठेविलेला बाळ महंत संभाजी युवराज तर नसेल ना ? असेलही कदाचित् ! कोण जाणें ? काशीक्षेत्राकडे निघून गेलेले दोन महंत कोण बरें असावेत ? एक शिवाजी आणि दुसरा हिरोजी असावेत असें वाटतें ! कोणी का असेनात ! कोण असतील ते समयानुसार आपोआप उघडकीला येतील.

दक्षिणेकडे येण्यास निघालेला महंत घोडेस्वार चरलीस येऊन 'जयजय रघुवीर समर्थ' म्हणून ओरडल्याबरोबर कल्याण वगेरेनीं त्याच्या पायांवर मस्तकें ठेवलीं त्यावरून ते दाससिंह नांवाचे शीख पंथातील महंत नसून प्रत्यक्ष समर्थच होते हें नक्की ठरलें.

काशीक्षेत्राकडे गेलेल्या महंतांसंबंधानें मात्र अद्यापि गूढ आहे. त्याचाही उलगडा यथावकाश होईलच. दोवे महंत काशीक्षेत्रापासून सुमारे दहा कोंसां-वर गेल्यावर त्यांनीं आपले घोडे जंगलांत सोडून दिले व ते हिंदूंच्या बैरागी-वेषानें वाट चालूं लागून काशीस आले. दोघांनीं तेथें धार्मिक विधी उरकले व पुढें गया-अयोध्या वगैरे क्षेत्रें वघून दक्षिणेचा रस्ता धरला. त्या दोघांपैकीं एका महंतानें मधुरेंत जाऊन बालमहंत ज्या ब्राह्मणाच्या घरी राहिला होता तें घर गांठलें आणि तो तेथें त्या राजबिंडया बालमहंताच्या सेवेत व रक्षणांत अहर्निश चूर होऊन राहिला.

\* \* \* \* \*

दुसरा महंत जो तडक निघाला तो येतां येतां द्वारकाक्षेत्र पाहून सुरतेस आला. त्याकाळीं सुरत शहर फारच धनाढ्य होतें. तेथील बाजारांत लक्ष्मी प्रत्यक्ष वावरत असल्याचें दिसत होतें. त्या बाजारांतून तो बैरागी चालला असतां डोक्यावर पाटी भरून केळीं घेऊन जात असलेल्या एका हेलकरणीच्या पाटीला त्याचा नकळत धक्का लागून ती पाटी जमीनीवर पडली. मुसलमान ही त्या वेळीं राजकर्त्यांची धर्मजाति असल्यामुळें कोणीही मुसलमान हिंदूंना सतावून सोडण्यास येणारी संधी कधींच फुकट दवडीत नसे. ह्या वेळीं तर काय ! हेलकरणी-सारख्या मुसलमान-स्त्रीचा एका हिंदु फकिराकडून अशा तऱ्हेचा अपराध घडलेला ! बाजारपेठेंतले सर्व नरवीर मुसलमान एकदम खवळले. मोठी ओरडाओरड सुरू झाली. 'भारो, पीटो सालेकू ! हिंदूका फकीर भिच्छा भंग्रेको आया, और साला औरतोंको धक्के लगाता है !' अशा तऱ्हेचा एकच गोंगाट झाला. शेंकडों लोक काट्या घेऊन त्या गरीब विचाऱ्या बैराग्याच्या भोंवतीं हां हां म्हणतां जमा झाले. तो बैरागीही कांहीं कमी नव्हता. त्याच्या हातांतील वडगा त्यानें लाठीसारखा खेळण्यास प्रारंभ केला व तो एकटा हिंदु आणि शेंकडों मुसलमान यांच्यांत संकलित हातघाईचें युद्ध सुरू झालें.

\* \* \* \* \*

ह्या वर्षी म्हणजे इ. स. १६६६ सालीं सुरतेस जी इंग्रजांची वखार होती तिचा व्यवस्थापक सर ह्यू रोझ नांवाचा एक इंग्रज माणूस होता. त्यानें आपल्या वखारीच्या संरक्षणार्थ म्हणून स्वतःचें कांहीं पायदळ सैन्य ठेवण्याचा



दिल्लीपतीकडून परवाना मिळविलेला होता. त्या परवान्याप्रमाणे त्याने उत्तर-हिंदुस्तानांतले बरेचसे पुरभध्ये कवईत शिकवून तयार केलेले होते व ते पुरभध्ये मुसलमानांच्या त्रासापासून त्याच्या वखारीचे रक्षण करीत असत. ही इंग्रजांची वखार सुरतेच्या जरी बाजारपेठेत होती असे म्हणण्याचा प्रघात आहे, तरी ती वखार बाजारपेठेच्या अगदी शेवटाकडे असून बाजारपेठेपासून तुटक असलेल्या अशा एका बंगलावजा घरांत होती. वर सांगितलेली हिंदु बैराग्याची व मुसलमानांची मारामारी सुरू होउन जेव्हां मोठा गळ झाला तेव्हां ती कसली गडबड आहे म्हणून पाहण्याकरितां तो झुसादेव आपल्या वखारीच्या वरच्या मजल्यावरच्या खिडकीतून दुर्बीण लावून पाहू लागला. इतक्यांत त्याचे कवईत शिकलेल्या लोकांपैकीं चार पुरभध्ये तेथे त्याच्यापाशीं आले व 'आमच्या हिंदु बैराग्याला मुसलमान लोक मारहाण करीत आहेत, याकरितां त्याला सोडवण्याला जायला आम्हांला परवानगी द्या' म्हणून परवानगी मागायला आले. त्यांचे धर्माभिमानाने फिरलेले चेहेरे पाहून झुने त्यांस ताबडतोब परवानगी दिली. ते चौघे लगेच चित्यासारखे तेथून लाठ्या घेउन उड्या घेत जे निघाले ते त्या गर्दीत लाठ्या खेळत घुसले. त्यांनीं त्या बैराग्याला सोडवला व गर्दीची फांकाफांक केली. गर्दी मोडल्यावर तो बैरागी कोठें आहे म्हणून त्यांनीं त्याचा बराच शोध केला; परंतु व्यर्थ. आपणाला संकटांतून मुक्त करण्यास ज्यांनीं मदत केली ते कोण, कुठले व कोणाचे नोकर होते हें त्या चाणाक्ष बैराग्यानें जातां जातां समजून घेण्याचे सोडलें नव्हतें. ती मारामारीची वेळ अगदीं फुटक्या तिन्हीसांजची होती. अंधेरानें आपला अंमल वसविण्यास आरंभ केलेला होता. अशा त्या अर्धवट उजेड व अर्धवट अंधेर यांच्या मिलाफांत म्हणजे ऐन गुजरीच्या वेळीं तो बैरागी जो तेथून निसटला तो पार जंगलांत दिसेनासा झाला. तो कोठें गेला त्याचा त्या पुरभध्यांना आणि साहेबाला पत्ताच लागला नाहीं.

\* \* \* \* \*

शिवाजीमहाराज दिल्लीहून औरंगजेबाच्या हातांवर तुऱ्या देऊन जे निघाले ते तीर्थक्षेत्रें करीत करीत बैराग्याच्या वेष्टानें राजगडीं आले. तेथें

आल्यावर तोफा उडाल्या व किल्लेनिहाय वातमी पसरली. त्यांनीं प्रथम भवानी मांतेपुढें दंडवत घालून तिची प्रार्थना केली.

श्रीअंबे तुठजे कृपा करूनियां राज्यावरी आणिलें ।  
केला विन्मुख पाच्छहा मुढमती ह्या संकटीं राक्षिलें ॥  
तूझा दास पतीत जाण जननी सांभाळिजे सर्वदां ।  
माझा हा अभिमान पूर्ण धरणें अन्यत्र नाहीं कदा ॥

नंतर मातोश्री जिजाबाईसाहेबांचें पादवंदन करून महाराजांनीं सैनिकांस तयार होण्यास आज्ञा सोडली. दहाहजार स्वारांचें पथक निघालें. तें जातांना मोंगलांचा मुख्य लुफाट करून उजाड करीत चाललें. जातां जातां त्यांनीं आपला त्या स्वारीचा अखेरचा मुक्काम सुरतेस करून परत फिरण्याचा बेत आधींच योजून ठेविला होता. ती जंगली सेना सुरतेवर एकदम अचानक जाऊन पडली. सर्वत्र लुफाट सुरू होऊन आगी लावण्याचा तडाखा सुरू झाला. त्या आगीचा लोट दूरवर दिसूं लागला. हालअपड्टा होणाऱ्या नागरिकांचे करुणविलाप 'हरहर महादेव' शब्दांत विरून गेले. सर्व शहर लुप्त्यावर ते मराठे सैनिक इंग्रजांच्या वखारीजवळ येऊन ठेपले. वखारिला धक्का न लावण्याबद्दल आधींच हुकूम सुटलेला होता. एक सुरंग दिलपाक नांवाच्या घोडीवर एक राजविंडा पुरुष बघलेला असून त्याच्यामागे शेंकडां घोडेस्वार उभे आहेत असा देखावा झूसोहेवाला त्याच्या बंगल्याच्या कौलारावरून दिसला; इतकेंच नव्हें तर ते सर्व लोक त्याच्याच वखारीकडे येत असलेले त्याने पाहिले. तो अत्यंत घाबरला. मराठे आणि आपण एका धर्माचे आहोंत. सबब त्यांच्याविरुद्ध आपण हत्यार उचलणार नाहीं असें त्या साहेबाच्या शिक्षित पुरभग्यांनीं सांगितल्यावर तर त्याच्या हातपायांचा गळाठाच झाला. शिवाजीपाशीं शरण येण्यास तो निघाला. इतक्यांत त्याच्या वखारीच्या दरवाजावर थाप बसली. साहेब दांतीं तृण धरून शरणांगताप्रमाणें गुडघे टेकून हात जोडून पुढील गुडघ्यांवर चालत पुढें आला. शिवाजीनें त्याला आश्वासन दिलें. झुनें विचारलें "तुमचा राजा शिवाजी कोठें आहे? मला त्याला भेटायचें आहे!"

यावर शिवाजीनें उत्तर दिलें “ कांहीं दिवसांपूर्वी, ज्या तुझ्या चौथां पुरभय्या शिपायांनीं एका गुरुनाथ नांवाच्या गोसाव्याला याच बाजारपेठेच्या मारामारीतून सोडविलें तोच त्या दिवशींचा संध्याकाळचा गुरुनाथ गोसावी आतां तुझ्यापुढें हा दख्खनचा राजा शिवाजी उभा आहे. काय बोलायचें असेल तें बोल. ”

ह्युरोझसाहेब अगदींच आश्चर्यचकित झाला. त्यानें दक्षिणेंत मराठ्यांच्या राज्यांत व्यापाराच्या सवलतीची मागणी केली. शिवाजीनें विचार करून कळविण्याचें अभिवचन दिलें आणि त्या चौथां पुरभय्यांस बोलावून आणून प्रत्येकीं पांचपांचशें होन बक्षीस दिले. सुरतेहून शिवाजी सैन्यासह अपरंपार लूट घेऊन परतला व राजगडाला आला.

\* \* \* \* \*

एक बैरागी परकीस येऊन रामभजन करीत बसला, दुसरा सुरत लुटून राजगडीं परत आला, पण बाकीच्या दोघांची हक्कीकत काय झाली ? ते कोण होते ? त्या दोघांपैकीं, तरुण आठ वर्षांचा बालबैरागी युवराज संभाजी होता व चौथा हिरोजी होता ते दोघे आगाऊ ठरल्याप्रमाणें मथुरेहून निघून येऊन सुरतेस शिवाजी महाराजांना भिळाले व त्यांच्याचबरोबर राजगडास येउन सुखरूप पोचले.

\* \* \* \* \*

शिवाजी आपल्या हांतून निसटला व तो आपल्या मुलुखांत बेफिकीरपणें लूटफाट करूं लागला याबद्दल औरंगजेबाला फारच वाईट वाटलें. त्यानें यावर अशी तोड काढली कीं, पुनः त्याला आपली कृपा दर्शवून प्रसंग येईल तेव्हां दगा करावा. या हेतूनेंच त्यानें १६६७ सालीं शिवाजीला राजा हा किताब देऊन वऱ्हाडप्रांतांत जहागीर दिली. ह्याप्रमाणें औरंगजेबानें बाह्यात्कारें शिवाजीस आपली कृपा दर्शविली तरी, शिवाजी त्याचें कपट ओळखून होता. म्हणून त्यानें आपल्या सावधपणांत अंतर पडूं दिलें नाहीं. तेव्हां हा एकादे वेळीं घात करील असें औरंगजेबाला भय पडून त्यानें आपला दक्षिणेंतील सुभेदार सुलतान माजूम ह्यास शिवाजीला पकडण्याचा हुकूम केला. शिवाजीला हें कळतांच तो सावध होऊन, मोगलांच्या

ताब्यांत गेलेला आपला मुख्य पुन्हां घेण्याच्या उद्योगाला लागला. १६७० मध्ये त्यानें प्रथम **तान्हाजीला** धाडून **कोंडाणा** किल्ला परत घेतला; पण **तान्हाजी** तेथे मारला गेला म्हणून त्या गडाचें नांव त्यानें **सिंहगड** असें ठेविलें. ह्याच वर्षी त्यानें **पुरंदर** वगैरे पुष्कळ किल्ले परत घेऊन **सुरत** पुन्हां लुटलें आणि परत येतेवेळी त्याच्या मार्गे **मोंगलांचे** जें अफाट सैन्य लागलें होतें त्याची त्यानें सर्रासकतल केली. नंतर त्यानें आपला सेनापति **प्रतापराव गुजर** ह्यास फौज देऊन **मोंगलांचा** **खानदेश** प्रांत लुटावयाला पाठविलें. त्यानें **खानदेशांत** जाऊन बहुत लुटालुट केली. तेथील बहुतेक गांवकऱ्यांकडून 'आम्ही दरसाल **शिवाजीराजे** यास चौथाई देत जाऊं' असा करार लिहून घेतला. ही हक्कीकत **औरंगजेबाला** कळतांच त्यानें **मौहबतखान** नांवाच्या आपल्या सरदाराला **शिवाजीवर** पाठविलें. तो १६७२ मध्ये दक्षिणेंत आला. सेनापति **प्रतापराव गुजर** याजकडून त्याची **शिवाजीनें** अशी भेवणी उडवली कीं, तो जीव घेऊन **औरंगाबादेकडे** पळून गेला.

ह्याप्रमाणें **शिवाजीला** कोणी शत्रु नाहींसा होऊन तो पूर्वी ज्या **औरंगजेबाच्या** परवानगीनें **विजापुरकरांच्या** मुलखांतून चौथाई वसूल करून स्वतःकरितां तिचा उपयोग करीत असे त्याच **औरंगजेबाच्या** मुलखावर त्यानें ती हल्लीं स्वतःच्या फर्मानानें वसविली व ह्या वेळेपासून मराठे लोक नेहमीं **मोंगलांच्या** सुलुखी चौथाई घेऊं लागले. याचें नांव कालचक्र किंवा सद्दी ! याखेरीज **गोवळकोंड्याचा** वादशाह आणि **विजापूरचा** वादशाह हेही **शिवाजी** नासून आपणांला उपद्रव पोंचू नये म्हणून दरसाल त्याला गुप्तपणानें अनुक्रमें पांच लक्ष आणि तीन लक्ष मोहोरा देत असत.

**सुरतेसारखें** धनाढ्य नगर पांच सहा वेळ लुटून फस्त केल्यावर **शिवाजीची** वृष्टी १६७३ सालीं हुबळी शहरावर गेली. हें शहर **विजापूरकरांच्या** ताब्यांतलें असून संपत्तीनें भरपूर नव्हे तर गडगंज भरलेलें होतें. तें त्यानें लुटलें—त्यांत ईंग्रजांचीही वस्तार लुटली गेली—आणि तेथून त्यानें मनस्वी द्रव्य आणलें. ह्याशिवाय याच वर्षी त्यानें **सातारचा** किल्ला **अजिमतारा**, **मांडवगड**, **चंदन**, **चंदन** वगैरे बरेच किल्ले घेतले. ही बातमी **विजापुरास** समजतांच त्याच्या पारिवर्त्याकरितां तेथून लष्कर आलें. त्याचा **प्रतापराव गुजरानें** मारे धुव्वा उडवून

दिला; परंतु तें लष्कर लुटण्याची संधी आली असतांही तें प्रतापरावानें लुटलें नाहीं म्हणून शिवाजीनें त्याची फारच निर्भर्त्सना केली. तेव्हां तो त्वेषाला चढून एकदम पुन्हां विजापुरकरांच्या सेनासंभारावर जाऊन कोसळला; पण त्याच्या फौजेचा बंदोबस्त त्यावेळीं चांगला नसल्यामुळे तो सरकारकामास आला व त्याच्या सैन्याची फारच दुर्दशा झाली. हें पाहून हंसाजी मोहिते नांवाच्या शिवाजीच्या एका पांच हजार त्वारांच्या सरदारानें विजापुरकरांच्या लष्करावर जोराची झडप मारली आणि प्रतापरावाचे लोक वांचविले. शिवाजीला ही बातमी समजली तेव्हां त्यानें त्याचा मोठा गौरव करून हंसाजीचें हंजरिराव मोहिते असें नांव ठेवलें व प्रतापरावाची सेनापतीची जागा त्याला दिली.

यानंतर शिवाजीचें लक्ष मराठी भाषेकडे गेलें. राजकारण आणि व्यवहार व इतर बाबी यांत जे तत्कालीन राजकर्त्यांच्या भाषांतील शब्द घरगुती प्रपंचांतील व्यवहारांत मराठी भाषेच्या औरसपणानें वागत होते त्यांना प्रतिशब्द तयार करून मराठी भाषा संस्कृतापासून अगदीं सरळ निघालेली आहे ह्याबद्दलचा अंदेशा राहूं नये म्हणून एका रघुनाथाध्वरी पंडिताची त्या कामावर योजना केली व त्याप्रमाणें त्यानेंही आपली कामगिरी उत्तम केली. गोब्राह्मणप्रतिपाल आणि स्वदेशबांधवांचें हित हीं करण्यासाठीं जशी शिवराजांनीं अनेक जिवावरचे कठिण प्रसंग सोसून बेमालुम कामगिरी केली व स्वराज्यस्थापनेसारखें बिकट काम पार पाडलें तद्वतच ते आपल्या मातृभाषेला न विसरतां तिचेंही उज्ज्वल स्वरूप दृश्यमान करण्याचा त्यांनीं जो प्रयत्न केला त्याचेंच चित्र रघुनाथाध्वरीविरचित राजव्यवहारकोश हें होय !

हें प्रकरण संपविण्याच्या पूर्वी येथें थोडा पूर्वीचा इतिहास देण्याचा उद्देश इतकाच आहे कीं, जमीनीवर शिवाजीनें जे पराक्रम करून राज्य संपादन केलें तें समुद्राची बाजू आपणांस निर्भयपणाची मानणाऱ्या एक डोळ्या हरिणाच्या गोष्टीप्रमाणें नव्हतें इतकेंच दाखवायचें आहे. जमीनीच्या रक्षणासाठीं शिवाजीनें ज्या खटपटी केल्या व शेंकडों नवे किल्ले बांधले, त्या त्यानें

समुद्रकिनारा सुरक्षित आहे असें समजून केल्या नाहींत; तर जमीनीप्रमाणें समुद्रही त्यानें आपल्या ताब्यांत ठेवण्याची खबरदारी घेतली होती.

एकदां असा चमत्कार झाला कीं, श्रीसमर्थ रामदास व शिवाजी-राजे सज्जनगडावर कांहीं सुखदुःखाच्या राज्यप्रकरणीं गोष्टीं बोलत असतां समर्थांची एकाएकीं क्षणैक समाधी लागली व लगेच त्यांचा देह आणि अंगावरच्या छाव्या ओल्याचिंब झाल्या. हें पाहून शिवराजांनीं विचारलें “अकस्मात् सर्वांग भिजून वस्त्रेही भिजलीं हें काय ?”

समर्थांनीं वस्त्राचा पदर शिवराजाच्या हातावर पिटून “या उदकाची परीक्षा करावी” असें म्हटलें.

हातावरील उदकाचें आचमन करून शिवराज म्हणाले “हें तर समुद्रोदकाप्रमाणें क्षारोदक लागतें ! हा काय चमत्कार आहे ?”

“हें गौडवंगाल आहे असें नाहीं. राजापुरास मुंजे या आडनांवाचे एक सावकार आहेत. त्यांचें माल भरलेलें एक जहाज समुद्रांतून येत असतां जंजीऱ्याच्या शिंद्याच्या दुष्टपणानें तें फुटून बुडूं लागलें. तेव्हां त्यांनीं आमचें स्मरण केलें. अर्थानिशीं व प्राणानिशीं बुडत असलेल्या त्या सावकाराची प्रार्थना आम्हांला श्रीरघुपतींनीं येऊन कानांत सांगितली. तेव्हां अर्थात श्रीच्या आज्ञेप्रमाणें वर्तन करणें आम्हांला भाग पडलें. आम्हीं मनोमय साक्षांते तेथें जाऊन जहाजाच्या तळाखालीं हात दिला आणि तें किनाऱ्यावर आणून सोडलें. ते मुंजे आमच्या भेटीस जहाजांतल्या उत्तम मालाच्या चौथ्यांसकट आजपासून पंधरा दिवसांनीं येथें येतील. त्यावेळीं शिवबा तुम्हीही येथें यावे.”

“आज्ञाप्रमाण !” शिवराजांनीं मस्तक लववून व हात जोडून म्हटलें.

“शिवबा, तुम्ही जमीनीवरचा जसा व्यवहार चालवला आहे तद्वतच समुद्रांतीलही चांच्यांचें बंड मोडून त्या वाजूनें कोणी परकीय सत्ता परशुराम-क्षेत्राकडे डोकावणार नाहीं असें करण्याची आतां सटपट करावी.”

समर्थांची ही आज्ञा शिवाजीला राजापुरचे सावकार मुंजे यांची गोष्ट पडली त्याच सालीं म्हणजे इ. स. १६५९ मध्ये झाली व त्याप्रमाणें शिवाजीचें भूप्रदेशाप्रमाणें समुद्राकडेही लगेच लक्ष लागलें. शिवाजीनें

भारमार केवढें व कसें निर्माण केलें याबद्दलचा ऐतिहासिक पुरावा जो नुकताच उपलब्ध झाला आहे, त्यासंबंधानें येथें थोडक्यांत पण सविस्तर माहिती देऊन हें प्रकरण संपवूं !

विजापुरकरांशीं युद्ध सुरू असतांनाच शिवाजीनें राजापुरावर स्वारी केली. या स्वारींत इंग्रजांना शिवाजीची चांगलीच दहशत बसली. या स्वारीच्या वेळीं राजापुरची इंग्रजांची वखार जी नामशेष झाली ती झालीच. हें बंदर विजापुरकरांचें होतें म्हणून पातशाही मुलुखावर जसा शिवाजीचा डोळा होता तसाच इंग्रज त्यांना मदत करतात ह्या संशयानें त्यांच्यावरही शिवाजीचा डोळा होताच.

खेळणा किल्ल्यावर विजापुरच्या सैन्याचा पराभव केल्यावर शिवाजी जाणूनबुजून राजापुरावर ढाला फिरवून गेला. पन्हाळ्यांत जेव्हां शिवाजी चार महिने अडकून राहिला होता, तेव्हां राजापुरचे वखारवाले इंग्रज विजापुरच्या फौजेला दारुगोळा पुरवतात असा त्याला संशय आला होता. म्हणून त्यांचें पारिपत्य करण्याचें त्यानें योजिलें होतें. खुद्द राजापुर लुटल्यानंतर त्यानें इंग्रजांची वखार लुटली व तेंथील गोरे व्यापारी पकडून त्यांना त्यानें मंडणगड नांवाच्या डोंगरी किल्ल्यावर दोन वर्षे कैदेत ठेवले; यामुळे इंग्रजांना शिवाजीची फारच दहशत बसली व “जेथें पाहावें तेथें शिवाजी आहेच ! कसाही प्रसंग आला तरी त्याला तो तयारच” अशा प्रकारचें उद्गार इंग्रज सदोदित काढूं लागले. इंग्रजांनीं आपल्याला शिवाजीपासून उपसर्ग होऊं नये म्हणून, जंजीऱ्याच्या शिद्दी याकुबखानाशीं तह खरण्याचा घाट घातला होता; परंतु सुरतेच्या इंग्रजांच्या गव्हर्नरानें तो शिवाजीच्या भीतीनें हाणून पाडला.

जंजीऱ्याचा शिद्दी आणि मुंबईचे इंग्रज यांचें बंड नामशेष करण्याच्या उद्देशानें शिवाजीनें ८५ लहान व ३ मोठीं जहाजे घेऊन कारवारावर स्वारी केली. ह्याही ठिकाणीं इंग्रजांची वखार होती. तें ठिकाण तटबंदीनें मजबूत केलेलें नसल्यामुळे तह होऊन शिवाजीला जी खंडणी मिळाली तीत आपल्या हिश्याचे म्हणून इंग्रजांनीं शिवाजीला रोख ११२ षौंड म्हणजे ५६० रुपये दिले.

समर्थाहिप्रमाणें मराठ्यांच्या आरमाराची संस्थापना प्रथम करणारे शिवराजच होत. जंजीऱ्यांच्या शिंयाची व इतर पोर्तुगीज, इंग्रज यांसारख्या लुंग्यासुंग्यांची रग जिरविण्यासाठीच समुद्राच्या बाजूने शह वसवावा म्हणून शिवराजांनीं अरमार निर्माण केलें. हबबाला समुद्रमार्गानें मिळणारी अन्नसामुग्री या आरमारानें बरीच तंगीत आणली. शिवाजीमहाराजांचें आरमार तयार झाल्यावर, दर्याकिनार्याचें उत्तम तऱ्हेनें निरक्षण करून शिवराजांनीं खंबीर मान्याच्या जागा शोधून काढल्या व जंजीरे म्हणजे पाण्यातील किल्ले बांधण्यास सुरुवात केली. नंतर हळू हळू कोंकणपट्टीतील दर्याकिनार्याचीं बंदरे काबीज करण्याचा प्रारंभ केला. वाडीच्या सांवतांवर स्वारी करून त्यांचा दर्याकिनारा शिवराजांनीं आपल्या राज्यास जोडला. राम दळवी व तान सावंत हे सांवतांचे दर्यावर्दी सरदार शिवाजीला येऊन मिळाल्यावर त्यांस त्यानें मराठ्यांच्या आरमारावरील हशमांचे सुभेदार नेमले. मालवणास सिंधुदुर्ग नांवाचा जंजीरा बांधवून तेथें मराठ्यांच्या आरमाराचें मुख्य ठाणें करण्यांत आलें. कुलाबा, सुवर्णदुर्ग, विजयदुर्ग व रत्नागिरी हे किल्ले दुरुस्त करण्यांत आले व तेथें जहाजे बांधण्याचें काम जारीनें सुरू झालें. हे सर्व किल्ले मराठ्यांच्या आरमाराच्या मुख्य जागां करण्यांत आल्या.

शिवराजांचें अशा तऱ्हेचें आरमार सिद्ध झाल्यावर कोंकणाच्या समुद्रकिनार्यावर मराठ्यांची व परकीयांची युद्धे सुरू झालीं. पोर्तुगीज, इंग्रज व सिद्धी यांस ह्या आरमाराची शक्ति पाहून धडकी भरली. शिवराजांनीं दर्यायुद्धांत कारवारपर्यंतचा समुद्रकिनारा स्वतां मोहिमेवर जाऊन पादाक्रांत केला.


ह्या शिवराजांच्या आरमारांत ह्यावेळीं एका डोलकाठीचीं लहान ८५ व तीन डोलकाठ्यांचीं ३ मोठालीं जहाजे होती. पुढें जंजीऱ्यावर शिवराजांनीं जेव्हां निकराचा हल्ला केला त्यावेळीं तर त्यांच्या आरमाराची संख्या १६० जहाजांची झाली होती. याच काफिल्यानें पोर्तुगीज लोकांशीं जेव्हां दमण वेढाजवळ दोन हात केले तेव्हां त्यांचा पराभव करून त्यांचें एक मोठें लढाऊ जहाज काबीज केलें.



सर्व कोंकणपट्टी ताब्यांत आल्यावर, आरमाराच्या सोयीसाठी शिवाजीने कुलाबा, उंदेरी, अंजनवेळ वगैरे तेरा जंजीरे बांधविले. मालवणाजवळील पद्मदुर्ग किल्ल्यांत जहाजे बांधण्याचा मोठा कारखाना निर्माण करण्यांत आला. विजयदुर्ग व कुलाबा येथे आरमाराकरितां तोफा व दारुगोळा ठेवण्याचीं मुख्य ठिकाणे केलीं. कोळी व भंडारी लोकांना वश करून घेऊन त्यांना शिवराजांनीं आपल्या आरमारावर घेतलें.

एवढा उपद्राप करणारा हा समर्थशिष्य शिवराज जर स्वतां खलाशी असता, तर त्यानें जमिनीप्रमाणें समुद्रही निःशत्रु करून टाकिला असता असे तत्कालीन मुत्सदी म्हणूं लागले होते ह्याचा पुरावा इतिहास देत आहे.

गुरुभक्ति, चिकाटीचा उपयोग, स्वराज्य, स्वधर्म आणि स्वदेशबांधव यांच्यासंबंधाचें खरें उत्कट प्रेम आणि गोत्राह्वणप्रतिपाल इतक्या गोष्टींच्या ऐक्यांत ज्या वृक्षाला स्वजनबांधवांचें उत्हसित शक्तीचें जीवन मिळून सद्गुरुरूप उपदेशाच्या युक्तीचें पाठवळ मिळालें तो वृक्ष कटुतर फळें प्रसवणें शक्यच नाही. सध्यांच्या मराठ्यांनीं शिकायचें आहे तें हेंच.



## प्रकरण एकोणिसावें.



‘ आधीं केलें मग सांगितलें. ’

द्रानक्षत्र नुकतेंच लागलें होतें. पावसाची संतत धार सुरू होती. मृगांत झालेल्या पेरण्यानीं आपलीं दूर्वादलश्याम वर्णाचीं मस्तकें भूपृष्ठावर काढून आसमंताभागाचा देखावा निरीक्षण करण्याचें काम नुकतेंच सुरू केलें होतें. भू-पृष्ठावर अनेकांच्या मालकीचीं अनेक आकारांचीं अनेक शेतें सर्वत्र विखुरलीं असल्याकारणानें तीं नाना तऱ्हांच्या आकारांच्या कोंदणांत बसवलेल्या मरकतमण्याप्रमाणें हिरवींचार दिसत होती. आकाश तर इतकें कृष्णवर्ण होतें कीं, त्यांत काजळाची गोळी केव्हांच लपून जावी. वर्षाऋतूच्या प्रारंभीं राक्षसांप्रमाणें निरनिराळ्या आकृती क्षणार्धांत धारण करणारे मेघ या वेळीं आकाशमंडपांतील रंणभूमीवरून नाहीसे होऊन मेघांच्या गडगडाटानेंही विश्रांति घेतली होती. वृक्षलतांनीं सुप्रसन्न मनानें आपलीं मस्तकें शांतपणें डोलवून जलधरश्रीचा आदरसत्कार चालविला होता. पहाड, डोंगर, पर्वत, गिरिशिखरें, दऱ्याखोरीं, घळीं, खिंडी—जिकडे पहावें तिकडे नेत्रांना रममाण करणाऱ्याच अपूर्व शोभा दिसत होती. नुकत्याच ऋतु-स्नात झालेल्या तरुणींप्रमाणें नव्या सुरके मारीत चालल्या होत्या. उताणखाट ओढे मात्र आपल्या खळखळाटानें आपल्या ओढघस्तपणाचें प्रदर्शन करीत द्रुतगतीनें धावत होते. गिरिशिखरांवरून भूप्रदेशाकडे वेगानें व सर्पगतीनें धावणारे व दोहों काठांनीं इंद्रगोप कीटकरूप मण्यांनीं किनार बनलेले जलौघ महाराष्ट्राला स्वातंत्र्य प्राप्त करून देणाऱ्या वीरशिरोमणींचे आदरणीय स्फटिक-पथच आहेत किंवा, महाराष्ट्रराज्यलक्ष्मीला सिंहासनाधीश करण्याकरतां इंद्रानें स्वतः त्या पायघड्याच पसरल्या आहेत असें दिसत होतें. पर्जन्य हें प्रत्यक्ष ब्रह्माचें रेत असून, पृथ्वी त्याचें कलत्र असल्या कारणानें ती आपलें कलत्र हें नांव जसें सार्थ करून आपल्या उदरांतून बाहेर टाकलेल्या उड्डिज्जानें सर्वजनहृदयाब्धि संतोषित करते तद्वतच प्रत्येक स्त्रीनें करावें हेंच उत्तमोत्तम होय.

हिंस्र पशूंच्या गिरिकंदरांतील गर्जना व त्यांचे प्रतिध्वनि या काळीं जसे नष्टप्रायसे भासत होते तद्वतच पक्ष्यांचा किलकिलाटही श्रवणपथावरून अस्तगत झालेला होता. पाणथळ जागांमधून चिखलानें बरबटलेले वेडूक इतस्ततः भ्रमण करूं लागून त्यांच्या आवाजांनें काळाचा सुभिक्षपणा दशदिशांना जागृत करीत होता. मेघांच्या गडगडाटानें आनंदपूर्ण होऊन थैथै नाचतांना केका करणारे आणि उपकारांतून उतराई होण्याकरितां—पाऊस पाडून थकलेल्या इंद्राजाला आपल्या चित्तविचित्र आणि कौतुकास्पद पिसाऱ्याच्या पंख्यानें वारा घालणारे मोर जागच्याजागीं स्तब्ध झालेले होते. उत्तम तऱ्हेचा पर्जन्य पाडून आपल्या अंशरीरिणीरूप विद्युत्तेचा ध्वज फडकावीत गगनमंडपांत इतस्ततः भ्रमण करणारा विजयानंदी देवराजा आनंदमग्न झालेला पाडून सारस पक्षी त्याला सामोरे जात असतां श्रेणीबंधित आणि आधाररहित असें तें एक चमत्कारिक तोरणच दिसत होतें. खेडेगांवांतून लोणी जमा करून तें शहरांत विक्रीकरितां घेऊन जाणारे मावळे, गडी व त्यांच्या बायका, हातांत वेळूच्या काठ्या आणि डोकींवरल्या इरल्यांवर लोण्याच्या पाठ्या घेऊन रानांतून जात असतां, शेंदूर फांसून जागोजाग ठेवलेल्या दैवतांना—आपल्याला फायदा व्हावा म्हणून लोण्याचा नैवेद्य दाखवून जातांना मानसिक उद्देशाप्रमाणें त्यांच्या चेहेऱ्यावर जो एक प्रकारचा भाव दिसत होता, तो त्यांच्या त्या काळच्या धर्मभोळेपणाची उत्तम साक्ष देत होता. या वेळच्या सृष्टिषौंदर्याचें वर्णन करावें तेवढें थोडेंच ! अशा या सुवत्ता दर्शवणाऱ्या काळांत, श्रीमच्छत्रपती ही पदवी ज्या महाराष्ट्रालालामभूत वीरशिरोमणीला मिळायची होती तो दिवस अगदीं सन्निध आला असल्याकारणानें ज्या **समर्थ रामदास स्वामींनां राष्ट्रगुरु** म्हण-  
णेंच यथार्थ होईल ते स्वतां महाराष्ट्राला आपला शेवटचा म्हणून निरोप सांगा-  
यला स्वतंत्र झालेल्या महाराष्ट्राचें **आनंदभुवन** हें नांव ठेवून, त्याच्या रंगभूमीवर अवतीर्ण झालेले आहेत; तर, बा महाराष्ट्रा, त्यांचा तो निरोप ऐक आणि त्याप्रमाणें यथातथ्य वर्तन कर, म्हणजे त्यांतच तुझा व तुझ्या वंश-  
जांचा फायदा आहे.

महाराष्ट्राला उद्देशून **समर्थ** म्हणतातः—

वा महाराष्ट्रा, स्वराज्याची स्थापना होऊन तुझ्या मानेवरील परकीय जड

जोखड दूर व्हावें असा श्रीचा संकल्प होता आणि त्याप्रमाणें कारणीभूत असा मानवी प्रयत्नही झाला. आमच्या सहवासाचें शिवराजानें जें साधन केलें त्याची दृढता राखून, मूळची गोष्ट न विसरतां, भक्तिपूर्वक श्रीची आराधना करण्यांत तो नेहमीं दंग असतो हेंच त्याच्या फळाला आलें आहे. जेथें श्रीचें अधिष्ठान नाहीं तेथें स्वराज्यप्राप्ति नाहीं हें पक्कें ध्यानांत ठेव ! देव, ब्राह्मण आणि गोमाता यांच्यासंबंधाची भक्ति सदृढ असली पाहिजे. शिवराजाच्या अंगीं हें व्रत असिधाराव्रताप्रमाणें उज्वल आहे. म्लेंच्छमय झालेली पृथ्वि पुनीत करावी म्हणूनच शिवराजानें श्रीच्या आज्ञेवरून कृष्णातीरीं जन्म घेतला आणि आमचेंही कृष्णातीरीं येणें शिवाजीमुळेंच झालें आहे. म्लेंच्छांचा पुरा नाश झाला नाहीं असें जें सध्यां दिसतें आहे, तें, बा महा-राष्ट्रा, खरें नव्हे. जुन्यावृक्षाच्या फांद्या व मुळ्या सुकल्या म्हणजे तो कधीं तरी मरायचाच यांत संशय नाहीं. श्रीचा संकल्प अप्रमाण ठरणें शक्य नाहीं. म्लेंच्छांचा जो मोड होणें अवशेष राहिला आहे तो, दीपक जातां जातां मोठा होऊन एकदम जातां तद्रूप होणार आहे. टिटवीच्या प्रयत्नानें समुद्र आटत नाहीं हें खरें; म्हणून यत्न करायला कचरूं नये. आपण स्वतां काय केलें पाहिजे याचा प्रथम विचार न करतां, दुसऱ्यानें काय करावें तें सांगत सुटणारा म्हणजे प्रत्यक्ष करंटाच होय. बा, महाराष्ट्रा, भाग्याला उणें काय आहे ? तूं खरा कार्यकर्ता हो. प्रयत्न कर. प्रयत्न न करशीलतर भाग्य नाहीं, वैभव नाहीं आणि कांहींच नाहीं.

वन्ही तो चेतवावारे । चेतवितांच चेततो ।  
 विवेक जाणिजे तैसा । वाढवितांच वाढतो ॥ १ ॥  
 संग तो साक्षपीयाचा । धरितां साक्षपु घडे ।  
 साक्षपें साक्षपु वाढे । पुरतीं मनकामना ॥ २ ॥  
 कष्टतां सौख्य मानावें । कष्टीं फळची पाविजे ।  
 आळसें दुःख वाटें तें । दुःखब्रह्मांड भोगवी ॥ १ ॥  
 केल्यानें होत आहेरे । आधीं केलेंचि पाहिजे ।  
 येत तो देव जाणावा । अंतरीं धरितां बरें ॥

यत्नाचा महिमा असा आहे. यत्न करणारी माणसे धीराची असली पाहिजेत. नाहीपेक्षा संकट आले नाही तोंवर आकाशपाताळ एक करून सोडायचे आणि संकट येतांच गर्भगळित होऊन जायचे हा धीरधरांचा धर्म नव्हे.

खलेलें खेकटी खत्री । खलखला खखरे खरें ।

खबदारी खुसीखासी । जेथें तेथें विटेचिना ॥ १ ॥

धीर्धरा धीर्धरा तक्रवा । हडबडूं गडबडूं नका ।

काळ देखोनि वर्तावें । सांडावें भय पोटाचें ॥ २ ॥

धरावा धीर तो मोठा । विचारें पाहतां वरें ।

अधीर माणसें खोटी । काम कांहीं कळेचिना ॥ ३ ॥

धाकेंची चळचळा कांपे । भेणेंची फळफळा मुते ।

बोचडी पडीली तोंडी । घाविरे चांचरे पडे ॥ ४ ॥

खादाड आळसी मंडु । सुचना ते कळेचिना ।

प्रसंगीं चळचळा कांपे । तो प्राणी आत्मघातकी ॥ ५ ॥

यत्न करतांना अहंपणा सोडून भवानी मातेला शिरीं धरावी आणि बेला-  
शक पुढें पाऊल टाकावें. कारण—

बोळतां भवानी माता । महींद्र दास्य इच्छिती ।

बोलणें हें प्रचीतीचें । अन्यथा वाउगें नसे ॥

बा महाराष्ट्रा, सूर्याच्या अंगीं प्रखरता ठेवण्यांत परमेश्वराचा जसा अत्युच्च हेतु आहे तसाच प्राणीमात्रांच्या उत्पत्तींतही आहे. तो ज्याचा त्यानें ओळखून सफल केला कीं, ईश्वरानें तयार केलेल्या पात्राचें या भूगर्भभूमीवरचें त्याचें काम संपलें. एखादा गवई बेसूर गाळ लागला असतां श्रोत्यांचा उद्देश जसा भेसूर होतो तद्वतच प्रत्येक पात्राचें आहे. कारण—

क्रियेवीण नानापरी बोलिजेतें ।

परी चित्त दुश्चित्त तें लाजवीतें ॥

मना कल्पना धीट सैराट घावे ।

तया मानवा देव कैसानि पावे ॥

या भगव्या वेषाचा आणि या कुवडीचा अर्थ, जर आम्हांला कळला नसता, तर फक्त संतति उत्पन्न करून वंशवृद्धी करण्याच्या कामांत इतर जनांप्रमाणे 'सावधान' शब्द ऐकूनही परक्याच्या मुलीशी मैत्री केली असती आणि पारतंत्र्यांत निमग्न झालेल्या लाखो महाराष्ट्रीयंप्रमाणे ह्या देहाकडून नवे गुलाम उत्पन्न झाले असते; परंतु नाही—आपल्या जन्माचा अर्थ आपल्याला कळल्यावर असे कोण करणार ? स्वधर्माच्या स्नेहांतली स्वातंत्र्याची वात, ह्या हृदयांत पेटल्यामुळे, वयाच्या बाराव्या वर्षीच संसाराची बिडी खाड्कून तोडली आणि बारा वर्षेपर्यंत तपश्चर्या करून शुद्ध केलेल्या ह्या जमिनीला बारा वर्षांच्या देशपर्यटणांतील स्वधर्मजागृतीने भाजून काढली व धार्मिक आणि राजकीय अशा दुफळ्या नांगरांनीही आर्यभू नांगरून शिवाजी-सारख्या लोकनायकांच्या पराक्रमाचे बी त्यांत पेरले. नंतर चौवीस वर्षेपर्यंत या यावनी किड्यांच्या अंगांतले रक्त त्या राजकीय बियाण्याला पाजल्यामुळे आतां तें शेत लोंगरलें आहे. हा सर्व प्रभाव या महाराष्ट्रभूचा म्हणा किंवा ह्या दंडकारण्यांत श्रीरामचंद्राला जो त्रास झाला त्याचा सूड म्हणून म्हणा, काय हवें तें म्हणा, दिग्विजयी असा झालेला आहे. म्हणून आम्हीं या भूमीचे नांव आनंदवभुवन असे ठेविलें आहे. ह्या भूमीत—

कल्पान्त मांडिला मोठा म्लेंछ दैत्य बुडावया ।

कैपक्ष घेतला रामें आनंदवनभूवनीं ॥ १ ॥

बुडाले सर्वही पापी, हिंदुस्तान बळावले ।

कोपला देव देवांचा आनंदवनभूवनीं ॥ २ ॥

पूर्वीं जे मारिले होते, तेचि आतां बळावले ।

अभक्तांचा क्षय झाला आनंदवनभूवनीं ॥ ३ ॥

त्रैलोक्य गांजिलें मार्गे ठाउकें विवेकी जनां ।

कैपक्ष घेतला रामें आनंदवनभूवनीं ॥ ४ ॥

भीमासी धाडिला देवें वैभवं धाव घेतली ।

लांगूळ चालिलें पूढें आनंदवनभूवनीं ॥ ५ ॥

तेथूनि वाढला धर्म रमा धर्म समागमें ।  
 संतोष मांडिला मोठा आनंदवनभूवनीं ॥ ६ ॥  
 बुडाला औरंग्या पापी म्लेंछसंहार जाहला ।  
 मांडिलीं मोडिलीं क्षेत्रें आनंदवनभूवनीं ॥ ७ ॥  
 बुडाले भेदवादी ते नष्ट चांडाळ पातकी ।  
 तुडविले बुडविले देवें आनंदवनभूवनीं ॥ ८ ॥  
 गळाले पळाले मेले, गेले देशधडी पुढें ।  
 निर्मळ जाहली पृथ्वी, आनंदवनभूवनीं ॥ ९ ॥

महाराष्ट्रा, ही पृथ्वी समुद्र आणि भूमी मिळून झालेली आहे. हीं जशीं या पृथ्वीचीं दोन अंगें आहेत, तशींच प्रपंच आणि परमार्थ हीं मानवस्थिताचीं अंगें आहेत. समुद्रानें भूमी वेष्टिली आहे म्हणा किंवा भूमीनें समुद्राला वेढा दिला आहे म्हणा, कांहीं म्हणा, त्यांची ताटातूट जशी कधींच व्हायची नाही त्याचप्रमाणें प्रपंचाचें आणि परमार्थाचें आहे. ह्यांत तो गुंडाळलेला आहे आणि त्यांत हा गुंडाळलेला आहे. मनुष्य हा त्या दोहोंच्या मिलाफाचा एक पुतळा बनलेला आहे. त्यांची तुटातूट होणें शक्य नाही. लोकसंग्रहाला प्रपंच आवश्यक आहे, तसाच सुखासाठीं परमार्थ आवश्यक आहे. प्रपंच कल्याणशिवाय जसे जगाचे व्यवहार चालायचे नाहीत, तसेंच परमार्थाशिवाय माणसाला कधीं सुख व्हायचें नाही. कां कीं, तृप्ति आणि शांति यांत जें खरें सुख आहे तें परमार्थांत आहे. प्रपंचांत नाही. म्हणून, वा महाराष्ट्रा, तुजें आम्हीं ठेवलेलें आनंदभुवन हें नांव सार्थ करण्यासाठीं वसुधैव कुटुंबकम् या न्यायानें संसार करून परमार्थ कर, त्यांतच तुजें कल्याण आहे. प्रपंच साधून परमार्थ साधणें यालाच ज्ञाते पुरुष खरा योग म्हणतात. प्रपंच साधून जो परमार्थ साधतो तोच खरा योगी. आमचा महाराष्ट्राचा खरा पुढारी आणि खरा लोकसंग्रही नरव्याघ्र शिवाजी राजा असाच आहे. त्याचा किता कोणच्याही आपत्प्रसंगीं वेडा पार करणारा आहे. प्रपंच आणि परमार्थ यांत मुख्य विचार हा आहे कीं, शहाण्या आणि दूरदर्शी माणसानें या दोहोंतही प्रसंग-वशात् मग्न असावें, परंतु अंतःकरणानें ह्या दोहोंपासूनही निरंतर अलिप्त

राहावे; बद्ध असें एकानेही होऊ नये. अतिवृष्टीने जसा समुद्र वाढत नाही तसा अवर्षणाने तो कधीं आढतही नाही. त्याचप्रमाणे लाभाने हर्ष होऊ नये आणि हानीने दुःख वाढू नये अशी वृत्ति ठेवावी. कर्म हें कर्तव्य आहे. प्राणी-मात्र कर्मयोगी आहे. कर्मयोगाचा त्याग देहत्यागाबरोबर होतो. आधीं तो होत नाही. देवाने ज्या शक्ति दिल्या आहेत त्या काहीं तरी कार्यार्थ दिलेल्या आहेत, लोभ्याच्या द्रव्यसंचयाप्रमाणे स्वस्थ ठेवण्याकरितां दिलेल्या नाहीत; म्हणून, कर्म करायचे तें फलाच्या आशेनें करायचे नाही असा निश्चय ठेवला पाहिजे. मोठेपणा कर्तव्यांत आहे, त्याच्या फलांत नाही. मुंगी दाणा ओढीत असते, त्याचे कौतुक आपण करतो, त्या दाण्याचे करीत नाही. त्याच न्यायाने आपल्या अंगांतल्या शक्ति, जन्मसिद्ध कार्य ओळखून त्या कार्याकडे लावणे यांतच आपले काय तें खरे मोठेपण आहे, फलांत नाही. दोन धीवर एकसारखीं दोन जाळीं समुद्रांत टाकतात आणि एकसारखी मेहनत करतात; परंतु त्यांत कधीं कधीं असें होतें कीं, एकाच्या जाळ्यांत पुष्कळ मासे येतात आणि दुसऱ्याच्या मुळीच येत नाहीत, तरी त्या धीवराच्या योग्यतेत अंतर पडत नाही. आपणां माणसांना प्रपंच आणि परमार्थ हीं दोन्हीं साधायचीं आहेत; ह्याकरितां प्रपंच अशा तऱ्हेनें करावा कीं, त्यानें परमार्थ साधण्यास साह्य व्हावे. परमार्थाला इतकें जपावें कीं, त्याच्यायोगाने प्रपंच सुखावह व्हावा. पोटांत आग पडली असली किंवा थंडीनें हाडे कुडकुडत असलीं, तर ध्यानधारणा व्हायची नाही. सर्व माणसें दिवसभर ध्यानधारणा करीत वसलीं तर जगाच्या पोटांला मिळायचे नाही. म्हणून, वा महाराष्ट्रा, इंद्रियदमन करून, विषयाच्या स्वाधीन न होतां आपल्या स्थितीला योग्य-प्राप्त्या परिस्थितीला अवश्यक-अशीं आपलीं सगळीं कर्तव्ये, फलांशा न धरितां, श्रीकृष्णार्पण म्हणून शुद्ध भावाने कायावाचामनें करून करावीं. हेंच श्रीकृष्ण परम्यांनीं गीतेत अर्जुनाला सांगितलें आहे. खरे गीतारहस्य हेंच आहे. त्याचे, वा महाराष्ट्रा अवलंबन कर ! तेंच जन्माचे सार्थक आहे. त्यांतच मोक्ष आहे.

देहे त्यागितां कीर्ति भागे उरावी ।

मना, सज्जना हेचि क्रीया करावी ॥



मना, चंदनाचे परि त्वां झिजावें ।

परी सज्जनां अंतरीं नीववावें ॥

शिवराजाच्या अलौकिक पराक्रमाने जे कार्य आरंभीच्या मूठभर मावळे वीरांच्या जिवावर आरंभिलें तें कार्य सर्व महाराष्ट्रीयान्च्या मदतीने लोक-संग्रहाच्या बळावर आज पार पडून त्या राजकीय शेतांतल्या कणसांची भरपूर जोमाची तोरणें महाराष्ट्रीयान्च्या दरवाज्यांवर बांधण्याचा सुयोग आज असा त्रेपन्न वर्षांच्या मेहनतीने आलेला आहे. असें हें राजकीय बियाणें फळाला येणें अकुद्ध वृक्षाप्रमाणें मोठें खडतर, परंतु अंती फार श्रेयस्कर आहे. तेव्हां इतक्या मेहनतीचें योग्य फळ जो आम्हां महाराष्ट्रीयान्च्या शिवराजाचा राजगडावरचा राज्याभिषेक त्याचें माधुर्य चाखण्याचा आज आम्हांला कित्येक शतकांनी प्रसंग आला असल्यामुळे, महाराष्ट्रीयानो, हा रामदास तुम्हांला आमंत्रण करण्याकरितां आला आहे—तर चला राजगडावर जाऊं आणि स्वकृतीने खरा क्षत्रीय वीर ठरलेल्या शिवराजाचा प्रेवळ स्वराज्याभिषेक पाहून आनंदगजर करूं. हाच आनंदगजर करण्याचा योग नुसत्या वाचाळतेनें कधींच येत नसतो. ‘लकडीशिवाय मकडी वळत नाहीं’ या न्यायानें आपलें सर्वस्व अपहार करून बसलेल्याला थप्पड लगावल्याशिवाय आणि खरा शिरजोरपणा त्याच्या दृष्टीस पडल्याशिवाय आपखुशीनें परत मिळणें शक्य नसतें. माशानें गिळलेलें रत्न त्या माशाला फाडल्याशिवाय जसें परत मिळत नाहीं तद्वतच नष्ट झालेल्या—दुसऱ्याच्या ताब्यांत गेलेल्या—राज्यलक्ष्मीचे आहे. वडबडीनें आणि वाचाळतेनें राज्यलक्ष्मी कधींच प्रसन्न होणें शक्य नाहीं. तिच्या सिंहासनाचा मार्ग अत्यंत किळसवाणा आहे. तो रक्तमांसांच्या चिखलातें तुडुंव भरलेला आहे. अशा मार्गाचें आक्रमण केल्याशिवाय राज्यलक्ष्मी कधींच दृष्टीस पडायची नाहीं आणि तशा मार्गातून गेल्याशिवाय तिचें दर्शनही वडणार नसल्यामुळे ती वश होणें अशक्य आहे. एवढ्यासाठीं पुन्हां एकवार अखेरचें म्हणून, या महाराष्ट्रा, तुला बजावून सांगतों कीं—

इशारतीचें बोलतां नये । बोलायाच लिहूं नये ॥

लिहावयाचें सांगूं नये । जवाबीनें ॥

कारण—

फुकाचें सुखीं बोलतां काय वेंचे ।  
 दिसंदीस अभ्यंतरीं गर्व सांचे ॥  
 क्रियेवीण वाचाळता व्यर्थ आहे ।  
 विचारी मना, तूंचि शोधूनि पाहे ॥

हें जर खरें आहे आणि तुम्हांला जर स्वातंत्र्याचें सुख हवें आहे तर माझा हा, वा महाराष्ट्रा, शेवटचा निरोप ऐक आणि

आधीं केलें । मग सांगितलें ॥

हें वाक्य महामंत्र म्हणून नीट लक्षांत ठेवून स्वजन्माचा उद्देश ओळख, मीपणा सोड आणि कर्मयोगाला दृढालिंगन देऊन वाचाळता बंद कर. उद्दिष्ट-कार्य करून शांततेच्या आरामांत, ह्या माझ्या स्थितिप्रमाणें ब्रह्मानंदाचें सुख प्राप्त करून घेण्याचें मुख्य बीज मी 'क्रियेवीण वाचाळता' न करतां, 'आधीं केलें' आणि 'मग सांगितलें' आहे हें लक्षांत ठेव.



## प्रकरणे वीस आणि एकवीसावें.

‘ भला रे भला बोलला तें करावें. ’



ज रायगड किल्ल्यावर फारच मोठी धामधूम उडून राहिली होती. सिंहासनाधीश होणारे शिवाजी महाराज प्रातःकाळी गंगाभट्टजींकडून मौजीबंधन करून घेऊन मुक्त झाल्यावर ‘ शुभमंगल सावधान ’ म्हणणाऱ्या भिक्षुकांत गेले व तेथे त्यांनी अग्नीसमक्ष आंठव्या स्त्रीचें पाणिग्रहण केलें. आर्यधर्मशास्त्राप्रमाणें क्षत्रियाला सिंहासनावर पट्टाभिषेक सशास्त्र होण्यासाठीं अष्टनायिकांची आवश्यकता असते. त्याप्रमाणें शिवराजांनीं हें आज आठवें लग्न केलें होतें. य पूर्वीच त्यांचीं जरी सात भिन्न स्त्रियांशीं लग्न झालीं होती व आज हें आठवें केलें होतें, तरी अष्टनायिकांचें अग्रेसरत्व श्रीमती सईबाईसाहिबांकडेच होतें. लग्नकार्य उरकल्यावर अभिषिक्त होण्याची तयारी झाली. यावेळीं तें स्थळ कशा तऱ्हेचें श्रृंगारलें होतें व तें त्यामुळें कोणच्या तऱ्हेच्या वैभवांत दिसत होतें याचें लांबलचक वर्णन करीत बसण्यापेक्षां त्याच दरबारांत हजर असलेल्या भूषणकवीनें अवध्या चार ओळींत जें वर्णन केलें आहे तेंच येथें दिलें असतां, तो गड व त्यावरील राजदरबार ह्यांची वाचकांना वरोबर कल्पना होईल. भूषणकवी त्यावेळचें वर्णन पुढीलप्रमाणें करतात—

सवैया.

जापर साहितनै शिवराज सुरेसकी ऐसी सभा सुभ साजै  
यौं कवि भूषण जपत है लखि संपतिको अलकापति लाजै  
तामधि तीनहुँ लोककि दीपति ऐसो बडो गढराज विराजै  
वारि पताल सीमाची मही अमरावतिकी छवी ऊपर छाजै  
अशा तऱ्हेच्या वैभवाच्या थाटमाटांत अष्टनायिकांना वरोबर घेऊन ज्या-  
वेळीं उजव्या हातीं युवराज संभाजीराजाला धरून शिवराज आपल्या

मातोश्रींच्या पायां पडण्यासाठी, जगदंबाभवानीमातेचा प्रसाद घेऊन गेले त्यावेळीं जीजाबाईसाहिबांनीं त्यांना जो आशीर्वाद दिला तो त्यांच्याच चित्रगुप्तानीं पुढीलप्रमाणे लिहून ठेवला आहे. तो आशीर्वाद येणेंप्रमाणें:—

बापा तूं शिवबा प्रतापनिधि रे सिंहासनीं रुढणें ।  
 शत्रू जिंकुनि आवघे अतिरथी दुष्टांस निर्दाळणें ॥  
 श्रीअंबा वर दे जयासि वरणें साम्राज्य कीजे सदा ।  
 देवब्राह्मणपूजनीं रत असे अन्यत्र नाहीं कदा ॥ १ ॥  
 शिवबा तूं अवरंगजेब निकरें दंडी प्रतापें रणीं ।  
 दिली घेउनि आसनावरि रुढें तत्काळ ये च क्षणीं ॥  
 श्रीतुळजा कुलदेवते स्मरुनियां सत्कीर्ति संपादिजे ।  
 स्वकरें शस्त्र धरुनियां निजवळें धार्मीकता रक्षिजे ॥ २ ॥

अष्टनायिका आणि संभाजी युवराज यांसह असा मातोश्रींचा आशीर्वाद घेऊन शिवराज सिंहासनाच्या दरबारांत आल्यावर, भूषण कवी म्हणतात:—  
 दोहा.

दशरथके जो राम सो वसुधोके गोपाल ॥  
 सोई प्रगट्यो साहिके श्रीसिवराज भुवाल ॥  
 उदित होय सिवराजके मुदित भये द्विजदेव ॥  
 कलजुग हट्यो मिट्यो सकल म्लेंच्छनिको अहमेव ॥

भूषणकवीनें अशा तऱ्हेचा दोहा म्हटल्यानंतर शिवाजीमहाराज सर्व सभासदांना उद्देशून म्हणाले कीं, “सभाजनहो, आजचा हा प्रसंग या पुण्य-भूमींत कित्येक शतकांनीं साजरा करण्याचा जो प्रसंग आला आहे तो श्रीसमर्थ रामदास गुरुराज यांच्या प्रोत्साहनानें, आपणां सर्वांच्या मदतीनें आणि आमच्या मातोश्रींच्या शिकवणीनें आला असून, सर्व सुमंगल गोष्टींचें श्रेय जगदंबा भवानीमातेच्या कृपेवर आहे. आजचा हा प्रसंग पाहून, आर्य-लक्ष्मीला जसा आनंदोत्कर्षाचा गहिवर\*येणें साहजीक आहे, त्याचप्रमाणें आर्यशत्रूंना दुःखातिशयाचा गहिवर येऊन त्यांनीं नाइलाजानें आपली समति दर्शविणेही अगदीं बरोबर आहे. ज्या सिंहासनावर आज आपण आम्हांला

पट्टाभिषेक करण्याचें योजिलें आहे, त्यावर शांततेत वसण्याचे दिवस जरी अद्यापि आले नाहीत, तरी ज्याप्रमाणें समुद्रांत चौऱ्याशीं बंदरे आणि नर्मदे-पासून रामेश्वरपर्यंतचा भूभाग यांचें स्वामित्व आज पूर्णपणें मराठ्यांचें झालें आहे—त्याचप्रमाणें आपणां सर्वांच्या अविश्रान्त श्रमानें, उत्तर हिंदु-स्तानही पादाक्रांत करून, सर्वत्र मराठी भाषेचें मराठ्यांचें साम्राज्य लवकरच प्रस्थापित होणार आहे. ”

शिवराजांनीं अशा तऱ्हेचें भाषण केल्यावर रघुनाथ यादव चित्र-शुभ पुढें होऊन आपल्या मंजुळ स्वरांत म्हणाले—

शीवाजी नृपती समर्थ अवनीं श्रीविष्णुची साम्यता ।  
 ऐसें श्रीविधि बोलतो निशिदिनीं आहे सदा योग्यता ॥  
 झालें पातक आगळें म्हणुनियां क्षात्रत्व संपादिलें ॥  
 दुष्टां संहारिलें च जाण निकरें धर्मास संपादिलें ॥ १ ॥  
 शाहजीचा लुत हा महेंद्र अवनीं सर्जा शिवाजी सदा ।  
 कीर्तीची गरिमा भरोनि उरली अन्यत्र नाही कदा ॥  
 जैसा कर्णहि धर्म भूपति ( पुरा ) त्या तुल्यता हा असे ।  
 सर्वज्ञांनुनिधी निरूपम जगीं सौंदर्यता वीलसे ॥

याप्रमाणें शिवराजांची सिंहासनावर वसण्याची योग्यता नायिल्यावर मंगभाट्ट पुढें होऊन म्हणाले “ राजा, तुझा विजय असो ! आम्हां ब्राह्मणांना समर्थानीं वाराणशीक्षेत्राहून तुझ्या राज्याभिषेकाला मुद्दाम येथें आणिलें आहे. तुझे पूर्वीचें कुल श्रेष्ठ आहे यांत शंकाच नाही. ती तुझी पूर्वीची कुल-कथा जरी वाजूला ठेवली, तरी तूं आज आपल्या कर्मानें खऱ्या क्षत्रियाच्या पदाला प्राप्त झाला आहेस. दक्षिणेंतल्या ब्राह्मणांचा तुझ्या क्षत्रियत्वाबद्दलचा झालेला गैरसमज दूर करून त्यांना आज आम्हीं येथें तुला राज्याभिषेक करण्यासाठीं, तुझे पौरजन म्हणून मुद्दाम पाचारण करून आणिले आहेत. तेव्हां आतां आम्ही सांगूं त्याप्रमाणें शपथ घेऊन तुला राज्याभिषेक करून घेतला पाहिजे. ”

“ आज आमच्या जन्मभूमीला, ” शिवाजी लीनतेनें बोलला, “ जें

स्वातंत्र्य प्राप्त झाले आहे ते मी आपणां सर्वांच्या इच्छेप्रमाणे वागलों नसतो, तर कधीच झाले नसते. ”

“ क्षात्रतेज प्रगट करणारी ” गंगाभट्ट बोलू लागले “ही न्यग्रोधाची शाखा, सौख्य देणारी ही उदुंबराची खांदी, सार्वभौमत्व देणारी ही अश्वत्थाची फांदी, सर्व पृथ्वीवरील सर्व राजांना मांडलीक करून, त्यांजवर निर्बंध असे राज्य करण्याची शक्ति देणारी ही लक्ष वृक्षाची शाखा-अशा ह्या चार शाखा-राजा, तू आपल्या उजव्या हातीं घे. ”

शिवाजीने चारी शाखा उजव्या हातांत धरल्यावर गंगाभट्ट पुन्हां बोलू लागले, “ औदुंबराच्या लांकडाच्या तयार केलेल्या पायऱ्यांवरून चढून जाऊन सिंहासनावर बसण्याच्या आधी, हा सुवर्णाचा सोमकलश डाव्या हातांत घेऊन, तुला आम्ही सांगू त्याप्रमाणे आतां शपथ घेतली पाहिजे. ”

“ आपली आज्ञा शिरसाबंध आहे ! ” मस्तक लववून शिवाजी बोलला.

सुवर्णाचा सोमकलश शिवाजीच्या डाव्या हातांत देऊन त्याच्याकडून गंगाभट्टजींनीं पुढीलप्रमाणे मंत्राने शपथ घेववली.

शपथ.

अनेन सोमराजेन शपे-पुरोधसि त्वयि निपराधिनं सदा लक्ष्य यदि विरुद्धं वर्तिष्ये ममाद्यप्रभृतिरापर्यंतं यानि विविधानि सत्कृत्यानि मत्कृतानि भवये स्तानि सर्वाणि निर्फलानि भवन्ति ।

याप्रमाणे शपथ घेऊन शिवाजी अष्टनायिकांसह सिंहासनावर बसल्यावर संभाजी युवराज सिंहासनाच्या पायरीवर बसला, तेव्हां गंगाभट्ट आपल्या शिष्याला म्हणाले “ शिष्या, क्षात्रतेज दर्शवणाऱ्या लहान तांदुळांच्या लोंब्या, सार्वभौमत्व दर्शवणाऱ्या जाड्या तांदुळांच्या लोंब्या, सर्वसौख्य दर्शविणारी प्रियंगु वनस्पति आणि सैनिकांच्या नायकत्वाचे चातुर्य प्रकट करणारे सातूचे तुरे आण ! ”

हे पदार्थ शिष्याने आणून दिल्यावर गंगाभट्टजी शिवाजीला म्हणाले, “ राजा, हे दही तुझ्या मस्तकाला जगांत तीव्र करो, हा मध वनस्पतीतले वीर्य असल्यामुळे तू वीर्यवान् होवोस, गोमातेचा कस यांत पूर्ण असल्यामुळे हे शुद्ध

नवनीत तुझे वैभव वाढवो आणि सूर्यप्रकाशांत पडलेल्या पावसाचे हें जल तुला अमर करो. "

" तथास्तु ! " शिवाजी लीनतेने बोलला.

" राजा, " गंगाभट्ट बोलें लागले, " आतां आम्ही सर्व ब्राह्मण तुला ह्या महाराष्ट्राच्या सिंहासनावर आतां सांगितल्या इतक्या द्रव्यांनी पद्मभिषेक करीत आहोंत; तर शांत चित्तानें स्थिर बैस. "

वर सांगितलेल्या चार धान्यांच्या लोंब्यांनी चार वरतूंच्या मिश्रणाचा राज्याभिषेक पुढील मंत्र म्हणत ब्राह्मणांनीं सुरू केला.

राज्याभिषेकमंत्र.

हिरण्यवर्णा शुचयः पावका राष्ट्रवर्धन्य आपः पुनन्तु ।  
त्वान्जयन्ददतु । संततिं वधर्यन्तु । तासां राजा वरुणो बहु  
मूल्यानि रत्नानि ददतु । यम आयुर्वर्धयतु । शत्रून्नाशयतु । इंद्रो  
मरुताङ्गस्ते कामान् पुष्यतु । मित्रो सर्वदिक्षु यशः प्रथयतु ।  
चतुःसमुद्रेभ्यो गंगादिपावनीनदीभ्यो आनीतानिरद्भिरभिषि-  
केत त्वै चित्तस्थैर्यम्मन्त्र शुद्धिर्मिद्रियतुष्टि रिन्द्रियसंयमनम् ।  
परमं क्षात्रतेजो नाथरक्षणं निरपराधिसद्रक्षणत्रयचक्षुश्चारचक्षु  
निर्मत्सरत्वन्दयाशीलत्वमतिथिपूजनमभ्यसूयाराहित्यं षड्भि-  
पुक्षयो भवतु । परिखीकृत सागरां समुद्रवेलावप्रकृताम्महीं  
शासनक्षाम्यादिगुणाः त्वयि सचंतु । एतद्भिर्गुणैर्युक्तो भवान्  
राजाधिराजो भवतु । ॐ शान्तिः शान्तिः शान्तिः ॥

याप्रमाणें ब्राह्मणांनीं अभिषेक केल्यावर शिवराज म्हणाले " हें मस्तक अशा तऱ्हेनें अभिषिक्त करून, ह्या प्रजाजनांचा योग्य मार्गानें प्रातिपाल करण्यास लायक करणाऱ्या पंडितमन्य महामहोपध्याय गंगाभट्टजी यांस क्षत्रियाच्या अमर्यादित क्षात्रतेजाप्रमाणेंच योग्य दक्षिणा न दिल्यास ह्या यज्ञाची सांगता होणार नाही. म्हणून, ज्या ह्या देहाकडून क्षात्रतेज प्रकट होत आहे त्याची सोन्याची एक तुला, सहस्र गाथी आणि वेदवचनाप्रमाणें चतुष्कोण भूमि अध्वर्यूनां दान देऊन, बाकीच्या ब्राह्मणवर्गाला अन्नदानासह, दुसरी एक आमची सुवर्णतुला दान करण्याचा आमचा विचार आहे. "

“राजा, तुझे म्हणजे यथायोग्य आहे. आतां, तुला तुझ्या हातांतल्या सुवर्णकुंडांतले सोमपान करायचें आहे. आम्ही मंत्र सांगतो तो म्हणून, प्रथम त्यांतले देवांना अर्पण कर आणि मग तूं आपल्या अष्टनायिकांसह तें पी.

### सोमपानमंत्र.

इमं सुवर्णकंसं स्वादिष्टया मदिष्टया सोमधारया पूर्णं गृह्णतु भवान् । अयं त्वयि बलमोजो निधत्ताम् । पृथिव्यां स्वातंत्र्यभाजं करोतु । वीर्यं वर्धयतु पारतंत्र्यादूरं रक्षतु ।

मंत्र म्हणून शिवाजीनें सोमपान केल्यावर गंगाभट्टजी म्हणाले “युवराज संभाजी, तुझ्या वडिलांप्रमाणेच तुलाही राज्यभिषेकांत सुखात होण्याची संधी आज परमेश्वरकृपेनें आणून दिली आहे; तर पुढें याप्रमाणें आपल्या वडिलांच्या हातून, ह्याच सिंहासनावर महाराजाधिराजाचा अभिषेक करून घेऊन, वार्धक्यांत मुनिवृत्तीनें योगसाधन करण्याची संधी शिवराजाला आणून दे आणि धन्य हो !”

“तथास्तु.” संभाजी म्हणाला व रघुनाथाध्वरी पंडितांनीं पुढील चूरणिका म्हटली.

### गद्य.

जयजयकार महाराज ! दक्षस्तु दिशापाल शिवनृपाल निर्नी-  
द्रानिदर्शक निरातंग वैरिनिच्छेदक । यद्रथगतीनाकपर्यंत राज्या-  
श्रममुनि दृष्टलक्ष्यभिदुन्मत्त यवनमातंगमदभंगक आफलोदयकर्म-  
वान् । टक्कर टंकारसम यद्धनुटदुर तक्षकासम गुप्ततमेंद्रिय  
अथर्वनिधि महाराष्ट्रसाम्राज्यप्रस्थापक गीर्वाणभाषांतर्गत  
महाराष्ट्रभाषोच्चातिकारक । गर्वबलोन्मत्त म्लेंछरिपुवर्ग जयें  
नमविला तो विजयि चिरायु असो ॥

चूरणिका म्हणजे संपल्यावर भूषणकवीनें पुढील कवित्व म्हटलें.

### कवित्.

इंद्रजिभि जंभपर, वाढव समुद्रपर, रावण कुटुंबपर, रघुकु-  
लराज है ॥ पवनवारिवाहपर, शंभु रतिनाहपर, जिमि सहस्र  
बाहपर, राम द्विजरा है ॥ दावादुम दंडपर, भूखन वितुंडपर,



चित्ता मृगझुंडपर त्योही मृगराज है ॥ तेजतम अंसपर, कान्ह-  
जिमि कंसपर त्योही म्लेंछवंसपर, सेर सिवराज है ॥

गद्य.

सांचकर माने देवीदेवता न जाने अरु, ऐसी उर आनेमें,  
करी बात सबकी ॥ और पादशाहनकें, चहा हती हिंदुनकी,  
सहां जहां अकबर, सुनत साख जबकी ॥ वज्रके तिव्वर,  
हीमायु हद्द बांधी गये, दोनो एक करीना, कुरान बेद मतकी ॥  
कासीकी कला जाती, मथुरा मसीद होती, सिवाजी न होता तो  
सुन्त होत सबकी ॥ वेद राखे विदित, पुरान राखे सारसुत,  
रामनाम राख्यो, अती रसना सुधरमें ॥ हिंदुनकी चोटी, रोटी  
राखी है सिपाहिनकी, कांधेमे जनेऊ राख्यो माला राखी गरमें ॥  
मीड राखे मुगल मरोड राखे पादशाह, वैरी पीस राखे वरदान  
राख्यो करमें ॥ राजनकी हद्द राखी, तेगवाल सिवराज, देव  
राखे देवल, स्वधर्म राख्यो घरमें ॥


भूषणकवीनें याप्रमाणें शिवराजस्तुति गाथिल्याबर शिवराजांनीं सर्व  
सभासदांना उद्देशून म्हणलें “ सरदारादि आमचे पौरजनहो, परकीय सत्तेच्या  
जुलुमाचा प्रतिकार करून, मराठ्यांच्या महाराष्ट्राचें मराठी साम्राज्य  
प्रस्थापित करण्याला परिस्थितीनें आम्हांला उद्युक्त केलें आणि त्या बाबतींत  
आपणां सर्वांनीं ऐक्यानें आम्हांला जी मदत केली त्याचें श्रेय आज हें सिंहा-  
सन अशा तऱ्हेनें सर्वांच्यापुढें अवतीर्ण झालें आहे. सध्यांच्या वर्तनाप्रमाणेंच  
सर्वांनीं ऐक्यवृद्धींत आपला क्रम चालू ठेवल्यास, हें राजसिंहासन ‘यावच्चंद्र-  
दिवाकरौ’ आपणां सर्वांचें आभारी राहून, आपणां सर्वांना स्वातंत्र्याचें खरें सुख  
मिळणार आहे. आमच्यांतले काहीं लोक सध्यां बलात्कारानें आणि इतर  
कित्येक अकल्पनिक गोष्टींनीं आज आमच्यांतून मुसलमानी धर्मांत गेले आहेत.  
त्यांपैकीं आमच्या सासुरवाडचे थोर सरदार निंबाळकर यांना आम्हीं परत  
स्वजातींत आणून या मराठ्यांच्या सिंहासनाचे एक आधारस्तंभ  
बनविले, याबद्दल आमच्यासंबंधीं काहीं दिवस आमच्या प्रजाजनांचा गैरसमज  
जाला होता व आमच्याविरुद्ध काहीं सरदारांनीं गुप्त कटही केला होता; व

आम्हीं त्यांच्यापुढें आमच्या देशाची भावी स्थिति जेव्हां सयुक्तिकपणानें मांडली तेव्हां त्यांचा गैरसमज दूर होऊन त्यांचीं मते सुप्रसन्न झालीं. त्या सुप्रसन्नतेचें चीज म्हणजेच हें **मराठ्यांच्या** साम्राज्याचें सिंहासन आहे. म्हणून आजचा हा आपला आनंदाचा आणि कधीं न उगवणारा असा शुभ दिवस मानून, ह्याच दिवसाच्या आज्ञेच्या प्रायश्चित्तानें, ज्यांची इच्छा असेल त्यांनीं स्वजातींत परत यावें. या आज्ञेप्रमाणें आमचे मुख्य प्रधान पेशवे आमचें आज्ञापत्र वाचून दाखवितीलच आणि या गादीचे अष्टप्रधान, आमच्याप्रमाणेंच, या सिंहासनाशीं एकदिलानें, स्वकर्तव्यमहत्त्वानें आणि मित्रभावानें, आपापल्या कामगिऱ्या यथातथ्य चालविण्याच्या आपणां सर्वांदेखत शपथा घेतील आणि आमच्याप्रमाणेंच युवराज **संभाजीराजांशीं** योग्य वर्तन ठेवून, जगांत धन्य होतील अशी आमची खात्री आहे. ”

**शिवराजांचें** हें प्रजाजनांना उद्देशून झालेलें भाषण संपल्यावर अष्टप्रधानांची शपथप्रमाणांचीं भाषणें सुरू झालीं. प्रथमतः मुख्य प्रधान पेशवे यांनीं पुढीलप्रमाणें शपथ घेऊन सर्व प्रजाजनांना **शिवराजांचें** कौलप्रमाण आज्ञापत्र वाचून दाखविलें.

“आजपर्यंत या गादीची जी एकनिष्ठपणें सेवा केली त्याचेंच हें फल **पंत-प्रधान पेशवे** हा बहुमानाचा हुद्दा मला मिळाला असून, सिंहासनाच्या उजवी-कडचें पहिलें स्थान मला मिळालें आहे. माझे हें **पंतप्रधानाचें** काम मीं आजपर्यंत जसें चालविलें आहे तसेंच पुढें चालवीन अशी या गादीची प्रथम शपथ घेऊन आतां महाराजांचें आज्ञापत्र सर्वांना वाचून दाखवितों. ”

### आज्ञापत्र.



स्वस्तिश्री राज्याभिषेक शिवशक १ ज्येष्ठ शुद्ध १३ क्षेत्रीये कुलावतंस श्री.

**राजा शिवाजीछत्रपती** स्वामी यांनीं समस्त ब्राह्मण वेदपाठी व गृहस्थ व क्षेत्रीय मंडळी तथा प्रभुगृहस्थान व वैश्यज्ञाती व शूद्रादि लोकान तथा जमेदार व वतनदार व रयेत वगैरे सर्व ज्ञाती हिंदु महाराष्ट्रान तथा महालानि-हाय व देश व तालुके व प्रांतानिहाय वगैरे येकंद्र आज्ञा केली ऐशीजे—

हिंदुज्ञातींत अनादिपरंपरागत धर्मशास्त्राप्रमाणें धर्म चालत आले असतां, अलीकडे काहीं दिवसांत येवनी आमल जाहल्यामुळें ज्ञातींतील लोकांस बलात्कारें धरून भ्रष्ट केले व कितेक जागींचीं दैवतें छिन्नभिन्न केलीं. हिंदुज्ञातींत आहाकार जाहला. गायब्राह्मणांसह धर्म उच्छेद होण्याचा समय प्राप्त जाहला. त्यावरून श्रीईश्वरी कृपेनें आमचे हस्ते श्रीसांबजीनें यवन वगैरे दुष्टांस शासन करऊन पराभवातें गेले व राहिले ते शत्रु पादाक्रांत होतील. परंतु लिहिण्याचें कारण कीं या सरकारांत राज्याभिषेकसमयीं क्षेत्रक्षेत्रादि क्षेत्रस्थ ब्राह्मण बहुत ग्रन्थ अनादि जमा करून धर्मस्थापना जाहली. त्यांत काशीक्षेत्रस्थ सिष्ठ ब्राह्मणांत काहीं तड पडून हल्लीं ग्रंथ पाहतां भटजींकडून तफावत जाहली आहे—ठरलें त्याजवरून शास्त्री, पंडित व मुत्सदी व कारकून यांस आज्ञा देऊन ज्ञातीविवेक व स्कंदपुराणांतर्गत सव्याद्रिखंड आदिकरून महान ग्रंथीं निर्णय सर्व ज्ञातीविशीं जाहले आहेत ते वगैरे सर्व ग्रंथांनुमते व जसे ज्याचे धर्म अनादि चालत आले त्याप्रमाणें निरवेध चालावे. जो कोणी द्वेषबुद्धीनें द्रव्यलोभास्तव, ब्राह्मण-शास्त्रविरहित तंटे करून खलेल करील येदिसी सरकारांत अर्ज करावा म्हणजे शास्त्राचे संमतें व रूढीपरंपरा ग्रंथ पाहून सरकारांतून निरंतर निरमत्सरपणें धर्मस्थापना कोणाचा उजूर न धरतां परनिष्ठ जेव्हांचे तेव्हांच त्वरित बंदोबस्त होईल. हल्लीं येवन उत्तर देसीहून येत आहेत, तरी सर्व ज्ञातीनें येकदिल राहून खस्त मेहनत करून सरकारची सेवा करून शत्रु पराभवाते न्यावा. यांत कल्याण तुमचें सरकारचेत ईश्वर करील जाणिजे.



याप्रमाणें आज्ञापत्र वाचून मुख्य प्रधान स्वस्थानीं विराजमान झाल्यावर सेनापतींनीं पुढीलप्रमाणें शपथप्रमाण केलें.

“ तरवारीचें स्थान शक्तीप्रमाणें डावीकडेच असायचें. आमच्या धर्माची पायमल्ली करणाऱ्या परकीय सत्तेला नामशेष करून टाकण्याकरितां, परमेश्वर-कृपेनें, महाराजांनीं ही जी तरवार माझ्या हातीं दिली आहे तिचा उपयोग मी एकपत्तिव्रतानें ह्या सिंहासनाच्या डाव्या बाजूच्या पहिल्या जागीं बसून यथायोग्य न्यायानें करीन—ह्याच शपथेनें मी आपल्याला बांधून घेतों. ”

नंतर पंत अमात्य म्हणाले “ पंतप्रधान पेशव्यांच्या शेजारच्या जागेचा अपमान न होतां मी आपलें—राज्याच्या जमाबंदीचें काम—या पवित्र सिंहासनाला स्मरून करीन. ”

सुमंतांनीं नंतर पुढीलप्रमाणें शपथप्रमाण केलें.

“ सेनापतींच्या खालच्या पायरीचीं जीं परराष्ट्रीय वकिलांशीं सवुक्तींची भाषणें करणें तीं—सारासार विचारानें—स्वराज्याच्या फायद्याचीं अशींच करण्याची आणि फंदफितूरी व लांचलुचपतींसारखे घोर अपराध न करण्याची मी ह्या सिंहासनाची शपथ घेतों. ”

“ पंत अमात्यांच्या जवळचेंच जें माझें स्थान आहे तें माझ्याकडे कायम ठेवून घेण्यासाठीं, स्वराज्यासंबंधांचें दप्तर आणि बारनिशी ह्यांची योग्य व्यवस्था बजावण्याच्या कामगिरीनें, मी ह्या मराठी साम्राज्याच्या सिंहासनाच्या आज्ञेनें पुरा बांधला गेलों आहे. ” पंतसचीव यांनीं याप्रमाणें शपथप्रमाण केल्यावर पंडितराव उठून उभे राहिले व त्यांनीं शपथ घेतली.

“ सुमंतांच्या शेजारीं बसण्याचा योग मला सुदैवानें प्राप्त झाला असून, धर्मोपदेशविषयक ज्या गोष्टी, त्यांच्या आदरानें मी ह्या राज्यांत ह्या सिंहासनाची इश्रत राहिल असेंच वर्तन करीन. ”

“ पंतसचिवांच्या शेजारींच माझें स्थान असल्यामुळें, ” मंत्री शपथ घेऊं लागले, “मी त्यांच्याच सल्लयानें, स्वराज्यांत केव्हांही अन्नाची तूट पडणार नाहीं असा हुजुरातीचा आणि कोठीचा बंदोबस्त ठेवून अशी ह्या सिंहासना-गेर प्रतिज्ञापूर्वक शपथ घेतों. ”

“ कोणचाही तंटा असो, त्याचें बीज हरएक तऱ्हेचा व्यापार हेंच होय ! त्याचा निकाल लावून घेण्याकरितां दोन्ही पक्ष आपापल्यापरी राज्यांतल्या न्यायमंदिरांत येतात. त्यांपैकीं कायद्याच्या अन्वयें खरा गुन्हेगार शोधून त्याला योग्य दंड करण्याचें जोखम महाराजांनीं माझ्या शिरावर टाकलें आहे. मी पंडितरावांच्या शेजारींच असल्यानें त्यांच्या साह्याच्या खऱ्या शास्त्राधारानें, ह्या सिंहासनाची खरी इभ्रत राहील असेच न्यायनिवाडे राज्यांत करीन. ” न्यायाधिष्ठ्यांनीं अशी शपथ घेतल्यावर छत्रपति शिवराज म्हणाले—

“ पौरजनहो, निंदक कांहीं म्हणोत, शत्रु दांत खावोत किंवा परोत्कर्षास-  
हिष्णु ह्या सिंहासनाकडे पाहून कष्टी होवोत, त्या सर्वांच्या कृती नजरेआड करून, आम्हीं आपल्या जन्माचा हेतु पूर्णपणें ओळखून—कोणाचीही मदत नसतां, ह्या आमच्या शूर, धाडसी, एकपतिव्रताच्या दोस्तांच्या साह्यानें आणि सद्गुरु समर्थ रामदास स्वामी गुरुराजांच्या उपदेशामृतपानानें व आपणां सर्वांच्या ऐक्याच्या भक्कम अशा तीव्र खड्गानें आज हें महारा-  
ष्ट्राच्या साम्राज्याचें वैभवशाली सिंहासन प्रस्थापित केलें आहे. ह्याचे झेंडे सर्व पृथ्वीवर नाचवून मराठी भाषा सर्वत्र चालू करण्यास आपणां सर्वांनीं एकदिलानें झटलें पाहिजे. ”

हें भाषण झाल्यावर पुढील पद्य म्हणत वारांगनांचा नाच सुरू झाला.

[ वेहाग-दादरा. ]

नरेंद्रकीर्तिला ॥ सुरेंद्र भाळला ॥ सुरांगना सुरवासना ॥

त्यजूनि पातला ॥ सुरांवरीं पहा ॥ सुपुष्पहार हा ॥

करिं धरुनि सुख वरुनि अर्पिण्या तुला ॥ त्वदीय कौतुकीं ॥

तो सुरवरेण्य कीं ॥ पहा पहा सुमौन पावला ॥ ध्रु० ॥

वारांगनांचा नाच व गाणें संपल्यावर रघुनाथ यादव चित्रगुप्त पुढें येऊन श्लोकबद्ध वाणीनें शिवछत्रपतींच्या वतीनें सर्वांना उद्देशून मंजुळ आवाजानें म्हणाले—

शीवाजी नृपती प्रतापनिधि हा सिंहासनीं रुढला ।

जैसा विक्रम भोज जाण अवनीं अत्यंत वीराजला ॥

पृथ्वी जिंकुनि सार्वभौमपद हैं संपादितो निश्चयें ।  
 नाहीं पीडण ही प्रजांस अगदीं व्हावें तुम्हीं निर्भयें ॥ १ ॥  
 जाणा धर्महि नैषधापरि असे शाहजीसुनू भूपती ।  
 कीर्तीची गरिमा भरुनि उरली आमोघता ये क्षिती ॥  
 ध्यारे कौल प्रजांप्रती वदतसे म्हाराज अच्यादें  
 नमना रे भय अंतरीं अनुदिनीं दंडीन दुष्टां त्वरें ॥ २ ॥  
 शीवाजी नृपती समर्थ भुतळीं मानूं नकारे भया ।  
 दिलहा कौल प्रजांस जाण प्रभुनें आमोघ केली दया ॥  
 पाच्छाचा शक मोडिलाच निकरें चिंता न कीजे मनीं ।  
 कीजे कीर्द महासुरी च चपळें दीवा सदा यामिनी ॥ ३ ॥  
 शीवाजी [ नृपती ] प्रजांस वदतो द्या कौल भाझा झणी ।  
 तुमच्या रे प्रतिपालनास अवनीं म्हाराज मी रे धनी ॥  
 दिल्लीपासुनि जिंकिलें निजबळें हैं राज्य जाणाच रे ।  
 केला हीनहि पाच्छहा मुढमती श्रीअंबिकेचे वरें ॥ ४ ॥  
 जोडोनी कर आवड्या च वदती जाणा प्रजा भूपती ।  
 श्रीरामें वर दीधला च सदयें पाहें बहूता रिती ॥  
 तैसें पालन या जर्गी च करणें हे प्रार्थना जी पदा ।  
 कीर्तीची गरिमा भरुनि उरवी अन्यत्र नाहीं कदा ॥ ५ ॥  
 श्रीरामावत कौल देउनि आम्हां संरक्षणें भूपती ।  
 धार्मीका गुणसागरा प्रभु जर्गी ऐशा प्रजा बोलती ॥  
 पडतां संकट दर्शनास चपळें द्यावें अम्हां सर्वदा ।  
 कीजे दाद विलंब तो च न लवीं ही प्रार्थना जी पदा ॥ ६ ॥  
 देणें कौल असा च जाण अमुतें म्हाराजचूडामणी ।  
 भूपा क्लेश हखुनियां सुख दिजे तूं एक चिंतामणी ॥  
 इत्यादीक हि सेवकांकरिं अम्हां देऊं नको सर्वथा ।  
 तूझा कौल नृपा कदापि न किजे भूमंडळीं हो वृथा ॥ ७ ॥  
 असा कौल ( हा ) देउनीयां प्रजांला ।  
 नृपाअंतरीं तोष अझूत झाला ॥

प्रभुची लिला वर्णिली चित्रतेने ।  
 अती आदरें हो रघूनाथजीने ॥ ८ ॥  
 झाला नाथ अनाथतारक जर्गी शाहूजीसुनू भूपती ।  
 पृथ्वीतील प्रजा समस्त हृदयीं आनंद हा मानिती ॥  
 आतां हे भयकल्पना च अमुतें नाहीं कदा निश्चयें ।  
 शीवाजी नरनायका जय असो श्री अंबिकेचे दयें ॥ ९ ॥  
 सिंहासनारूढ नृपाल झाला ।  
 आनंद हाची आवध्या प्रजांला ॥  
 ऐसा धणी हरिहरें दिधला प्रतापी ।  
 केले च येवन बलें मुढ अप्रतापी ॥ १० ॥

याप्रमाणें कवित्वाचें गाणें संपल्यावर औरंगजेब, विजापूरकर, बेद-  
 रकर, भागानगरवाले, सर्व टोपीवाले वगैरेंच्या नजराण्यांचा स्वीकार करून,  
 शिवराज म्हणाले—

“ ज्यांच्या कृपेचें फळ हें सिंहासन आहे ते आमचे सद्गुराज समर्थ  
 या प्रसंगी येथें असते तर त्यांच्या वाणीचा बोध ध्यायला सांपडला असत,  
 आणि त्यांना अर्पण केलेल्या ह्या मराठ्यांच्या राज्याचा प्रतिनिधि म्हणून  
 पादबंधनाचाही लाभ होऊन हें आजचें कार्य सुशोभित झालें असतें. ”

शिवराजांचें हें भाषण संपतें आहे नाहीं तोंच पुढील श्लोक तेथील सर्व  
 मंडळींच्या कर्णरंध्रांत शिरला:—

जया युक्तीची वासना पूर्ण आहे ।  
 तयाची गुरुचे पदीं वृत्ति राहे ॥  
 लयें लक्षितां तें स्वरूपीं सरावें ।  
 स्वयें ज्योतिपूर्ण प्रकाशे स्वभावे ॥

जयजय रघुवीर समर्थ !

वामनपंडितांसह श्रीसमर्थ रामदास तेथें एकदम अवतीर्ण झाल्य  
 बरोबर सर्व सभाजन एकदम उठून हात जोडून उभे राहिले व शिवराज  
 सिंहासनावरून आपल्या परिवारासह उठून समर्थचरणीं विलीन झाले. त्या-  
 वेळीं वामनपंडितांनीं पुढील श्लोक म्हटला.

जनाकारणें देव लीलावतारी ।  
बहुतांपरीं आदरें वेषधारी ॥  
तया नेणती ते जनीं पापरूपी ।  
दुरात्मे महा नष्ट चांडाळ पापी ॥

श्लोक संपल्यावर आणि शिवराज आपल्या परिवारासह उठून हात जोडून उभे राहिल्यावर समर्थ म्हणाले—

“अहाहा ! काय हें आम्हां मराठ्यांचें वैभव ! प्रत्यक्ष इंद्रपुरीच ही ! शिवराज, आज तुमच्या जन्माचें खरें सार्थक झालें ! गोब्राह्मणप्रतिपालाचें छत्र आज खरें उभारलें गेलें ! हीं तुमचीं स्वच्छ कीर्तिदर्शक शुभ्र छत्रचामरें, आज परकीय सत्तेच्या डोळ्यांपुढें आपल्या विजयी स्वरूपानें पूर्णपणें फडकूं लागली ! ह्यांच्या आश्रयाला जोंपर्यंत तुमचें खरें रक्त कोणच्याही देहांत खेळत राहील, तोंपर्यंत ह्या सिंहासनाला राजकीय सत्तेच्या शक्तीचा स्पर्श होण्याची भीतीच नाही. हें आमचें मराठ्यांचें साम्राज्य जितक्या उदात्त तत्त्वांवर आज प्रस्थापित झालें आहे तितकें पुढें कधींही होणें शक्य नाही ! आमचें वर्चस्व कवूल करून, आम्हांला प्रतिवर्षी खंडणी मिळाली असतां, आमच्या मांडलिकांच्या कोणत्याही राज्यवस्थेत विनाकारण स्वार्थाकरितां हवळाढवळ करून त्यांचें स्वातंत्र्य नष्ट करण्यानें त्यांना गुलाम करून सोडण्या-इतकें आमच्या साम्राज्याचें अनुदात्त तत्त्व नाही हें प्रत्येकानें लक्षांत ठेवावें !”

“महाराज, ’ शिवराज वोलूं लागले, “ आपणांसारखे परीक्षक आणि योजक वैद्य मिळून, या भवानीसारखी पोलादी मात्रा जवळ असल्यामुळेंच यमराजाच्या दहावर जाऊन पोंचलेल्या स्वातंत्र्याला ह्या कुबडीच्या स्वरोदयाच्या साह्यानें परत आणून महाराष्ट्रधर्माच्या पथ्यानें सुदृढ करतां आलें. तेव्हां ही सर्व कृपा आपलीच आहे. रजोगुणी अर्जुनाकडून भगवतांनीं जें कर्म करवेलें तेंच आपण मजकडून करवेलें. त्याचाच हा आजचा दिवस आम्हां महाराष्ट्रीय-यांच्या खऱ्या आनंदाचा सूर्यप्रकाश आहे ! म्हणून हा दिवस ह्या भरतभूमी-च्या ह्या सतराव्या शतकाच्या इतिहासांत कांहीं विशिष्ट हेतूनें लिहिला जावा अशा तऱ्हेचा समर्थाची सेवा आम्हां महाराष्ट्रीय-यांकडून प्रलयकालपर्यंत घडत राहील अशी देणगी द्यावी आणि दासाला धन्य करावा !”



“ शिवाजीराजे, ह्या उच्च आणि उज्वल सिंहासनावर चढून जाण्यास तुम्हांला रामनामाच्याच पायरीची खरी मदत झाली असल्यामुळे तें रामनाम आजपासून पत्रव्यवहारांत आणि एकमेकांच्या भेटीच्या वेळीं ‘ जयहर च्य ऐवजीं ‘रामराम’ असें तुमच्या राज्यांत सर्वत्र सुरू करण्याचीं आज्ञापत्रे सोडून तुमच्या नांवाचें नाणें चालू करावें, म्हणजे तुमचा आणि सर्व महाराष्ट्राचा इच्छित हेतु पार पडणार आहे. शिवबा, तुम्हीं आतां स्वस्थानीं विराजमान होऊन ह्या महाराष्ट्राचे राजे कसे शोभतां तें आम्हांला पाहूं द्या ! ”

आपल्या परिवारासह शिवराज सिंहासनावर जाऊन बसलेले पाहून समर्थाचा कंठ दाटून आला ! सर्व जन्मांत त्यांना काय तो खरा आनंद आजच झाला. ते आनंदातिशयानें दानेच वाक्यें बोलले. “ अहाहा ! काय ही गोष्ट आणि केवढा हा आनंद ! या महाराष्ट्रलक्ष्मीचें ग्रहबल अतर्क्य खरेंच ! ” कंठ दाटून आला. पुढें त्यांच्यानें बोलवना तेव्हां ते वामनपंडितांना म्हणाले, “ वामनस्वामी, तुमचें ज्योतिष ह्या वैभवासंबंधानें काय म्हणतें ? ”

वामनपंडितांना असा प्रश्न केल्यावर त्यांनीं मराठ्यांच्या वैभवी स्वातंत्र्यांतल्या स्वराज्याचें ज्योतिष मोठ्या मार्मिकपणानें वर्तविलें. ते म्हणाले—

“ ह्या मराठ्यांच्या साम्राज्याच्या सिंहासनाचा जन्म मिथुन लग्नांत नातडनड-लोदयामध्यें झाला असून पराक्रमस्थानीं साक्षात् श्रीमार्कटी अवतार रामदास समर्थ रविरूपानें बसल्यामुळे, सुखस्थानांतल्या स्वक्षेत्राच्या बुधदर सांच अवतार शिवराजांच्या मदतीनें भूमीचा पूर्ण उद्धार झाला. पंचमस्थानच्या स्वक्षेत्रांतल्या शुक्ररूप शक्तीचें शिवराजाला पूर्ण साहाय्य असल्यामुळेच वृत्तासुराला जिंकण्याला इंद्र जसा असमर्थ झाला तसा प्रलक्ष काशीविंश्वराला पळवून लावणाऱ्या औरंगजेबादि यवनांना, शिवराजाला पादाक्रांत करणें अशक्य होऊन त्याला राजा ही पदवी देणें भाग पडलें. षष्ठमस्थानीं स्वगृहांत विजयी मंगळरूप भगवा झेंडा अवतीर्ण झाल्यामुळे यवनांचा बराच संहार होऊन महाराष्ट्राच्या क्षितिजावर पुढें आणखी होणाऱ्या यवनसंहाराचें दर्शक म्हणून भगवा झेंडा फडकूं लागला. सप्तमस्थानीं साक्षात् बृहस्पति उदय पावल्यामुळे परम पूज्य आणि विश्वसनीय अशी ज्येष्ठ आणि श्रेष्ठ भार्या, झेही, नोकर किल्ले, अश्व, गज वगैरेनीं ही भूमि अमरपुराला लाजवणारी होऊन

संभाजीसारख्या—बापसे बेठा सवाई रणशूर—परंतु एककली युवराजाला जन्म देती झाली. रावणासारख्या चवदा चौकळ्यांच्या राजाला ज्याने आपले शौर्य दाखवून रसातळाला नेऊन पोचविले तो शानिग्रह नवमस्थानांत स्वगृही असल्यामुळे भवानी खड्गाने आपली उज्वल कीर्ति अमर केली आणि एकादशस्थानांत उच्चीचा चंद्र मित्रगृही असल्यामुळे कुवडीरूप जिजाबाईंच्या आशीर्वादाने लाभस्थान दुर्योधनाप्रमाणे दशगुणित होऊन, सद्‌व्यथी झाले. असा हा या महाराष्ट्राचा ग्रहयोग उत्पन्न झाल्यामुळेच छत्रपतित्वाचा योग स्थापित झाला आहे. आजचा हा महाराष्ट्रीयानांच स्वातंत्र्यांतला आनंदरवि उदय पावून यवनांच्या राज्यांत उसन्या ऐश्वर्याच्या चंद्रप्रकाशाचाही अस्त होऊन लागला आहे. ”

शिवाजीच्याने बोलल्यावांचून राहिलेना ! तो म्हणाला, “ ही सर्व कृपा समर्थाची आहे. मला मिळालेल्या उपदेशाप्रमाणे, स्वजन्मकारण ओळखून आजपर्यंत चालत आले आणि तसाच पुढे चालेन. प्रत्येक महाराष्ट्रीयाने भगवद्वचनाप्रमाणे स्वजन्माचा उद्देश ओळखून वागण्याचे मनांत आणले, तर इच्छित हेतु पार पडण्याला कांहींच हरकत पडणार नाही. कारण, परमेश्वर या सर्वांचा साह्यकारी असल्यामुळेच—

सदा चक्रवाकासि मार्तंड जैसा !

उडी घालितो संकटीं स्वामि तैसा ॥

हरी भक्तीचा घाव घाली निशाणी ।

नुपेक्षी कदा रामदासाभिमानी ॥

“ शिवाजीराजे, आपले पूर्वी ठरल्याप्रमाणे जिवा भ्हाल्याच्या दोषांमुलांना बोलावून आणून, त्यांना जमीन वहाल केलीत काय ? ” समर्थांनी विचारले.

“ त्यांना जमीनीचा ताम्रपत्र करून देऊन सैन्यास योग्य त्या जागाही-समर्थांज्जेप्रमाणे दिल्या आहेत ! ”

“ शिवाजीराजे, ” समर्थ बोलू लागले, “ वेदांविषयी पोंकळ बडबडण्यांत रमलेले, दुसरे कांहींच नाही असा वाद घेणारे, कामना धरून कर्म करणारे, स्वर्गभोग हेंच सर्वस्व असे मानणारे जे गूढ लोक ते ऐश्वर्याभोगाकडेच

लक्ष्य ठेवतात आणि ज्या कर्मांचे फल पुनर्जन्म आहे अन्तर्गत अनेक काम कर-  
ण्याच्या मोठी कुलबूल सांगतात; पण त्यामुळे योग आणि ऐश्वर्य यांचे पुन-  
ज्जालित्यांच्या जन्माची एकाग्रता होण्याला हट प्रवृत्तीची बुद्धि त्यांना सोडून  
जाते. पत्त्व, राम आणि तम या तिहींना अनुसूचन वेदांच्या आदेशा आहेत.  
परंतु आपण ह्या तिहोच्या वलीकडे राहिले पाहिजे. सुकटुःखादि परस्पर  
विरुद्ध विकारांपासून मुक्त झाले पाहिजे. धैर्य वरून चिंता सोडली पाहिजे,  
आणि जागृतीने सर्व व्यवहार केले पाहिजेत. प्राण्याचा अधिकार कर्माच्या  
ठिकाणी असून फलाच्या ठायी नाही. सिद्धि आणि अविद्धि या दोघांत जो  
समबुद्धि ठेवतो तोच खरा योगी ! कर्माचा ज्ञानाचा आश्रय जर लावला  
पाहिजे. ज्ञानावाचून केवळ फलाच्या आशेने कर्म करणारे ते दोन होत. ज्ञानी  
पापपुण्यापासून मुक्त होतो. म्हणून, कर्माच्या ठिकाणी कोशले म्हणजे  
ज्ञानाची योजना हाच योग ! ज्ञानी कर्माच्या फलाची आसक्ति सोडून जन्म-  
बंधनापासून मुक्त होतात. वेदांतलीं स्तुत्यर्थ वाक्ये ऐकून विविध झालेला  
बुद्धि निश्चल होऊन, समाधानवृत्तीत जेव्हां स्थिर होते, तेव्हाच योगाची  
प्राप्ति होते. मनांत उडवणारे सर्व विकार सोडून आपल्याच ठिकाणी जो संतुष्ट  
असतो तोच खरा स्थितप्रज्ञ असे म्हणावे. अनुष्य विद्वान् असून जपून जरी  
वागत असला, तरी इंद्रिये भारी उचवळ, ती त्याचे मन बळेंच ओढून नेतात.  
त्या सर्व इंद्रियांना आवरून परमेश्वरावर विश्वास ठेवला आणि पुनर्बुद्धीच्या  
योगाने वागावे म्हणजेच तो स्थिरबुद्धीचा रागला जातो. जो अनुष्य  
विषयांचे चिंतन करतो त्याची त्याच्या ठिकाणी आसक्ति उत्पन्न होते,  
आसक्तिमुळे इच्छा उत्पन्न होते. इच्छेला प्रतिबंध झाला म्हणजे  
क्रोध उत्पन्न होतो. क्रोधापासून संमोह होतो. संमोहापासून मूर्खता  
अंश होतो. अंशात बुद्धि नष्ट होऊन सर्वस्वाची हानी होते. इंद्रियांचे  
रागद्वेषापासून सोडवून मन आवरून जो विषयांत वागतो त्यालाच चित्ताची  
प्रवृत्ता प्राप्त होते. अशा तऱ्हेचा ज्याला योग नाही त्याला बुद्धीही नाही,  
ज्याला बुद्धी म्हणजे भावनाध्यान नाही, त्याला शांति नाही. ज्याला शांती  
नाही त्याला सुख कुठले असणार ? म्हणून, सुखाचा शांती पाहिजे, शांती  
मिलण्याला मीढणा आणि माझेपणा ही सांडली पाहिजेत. ही प्रवृत्ति स्थिति  
अंतर्गताची जरी प्राप्त झाली, तरी हिच्यामुळे प्रहोण प्रहज मिळून जाणं पेलं  
म्हणून प्रत्यक्षात आपण प्रकृतिगुण ओळखून जन्ममरणकर्म केले पाहिजे  
तुम्हाला संन्याजी, तुम्हीही दोन दावद ऐका.

अनन्ध्वर हा केह जाणा । मिथ्या माया अवलक्षणा ॥  
 तेथें विचार जाणाकें किरणा । स्पर्श नये सर्वथा ॥  
 जनिंत कर्माची गहवा गती ॥ त्यातें वेष्णवी मायेची आंती ॥  
 जशी बहुहुड सडहाची उत्पत्ती । कोतें कांहीं विसेना ॥  
 अजमे वरुहा जरी जर । त्यास केवा खुलोपचार ।  
 तसें ज्ञांतीतें उत्तर । नरक बोर वाहताली ॥  
 लक्ष्मी अज्ञानाचा पत्तार । ज्ञांतीमय करिती अनाचार ।  
 लक्ष्मी मदाचा स्वागर । पूर्ण पात्रें भरुनियां ॥  
 येथें सारासार एका जाणें । तत्त्व सद्भावें वर्तणें ।  
 कलुषियां जग फाल्गुण । कीर्ति कीजे भूलोकी ॥  
 मनीषुनि आज्ञेमाया अर्थ । ज्ञानाचा हुलबाचा अर्थ ।  
 अविचार कर्माचा स्वार्थ । कल्पू नये पां ॥

आपल्या वडिलांच्या कर्तव्यगरीकडे लक्ष द्या आणि कुळावर्तस वहा-  
 जणांत जी कीर्ति तुमच्या वडिलांनी मिळविली आहे तींत भर घाला आणि  
 भळारे सला घोलती तें करावें ।  
 बहुता जनांचें सुखें घेवा द्यावें ॥  
 परी शेवटीं सर्व सौख्येनि द्यावें ।  
 वरांचे परी कीर्तिरुपें उरावें ॥

जयजय रघुवीर समर्थ

शिवाजी आणि संभाजी यांनी 'तथास्तु' म्हटल्यावर सध्यांच्याच  
 पूजा करण्यांत आली आणि नंतर दरबार बरखास्त झाला.

"सध्यांचा महाराष्ट्र ह्या चरित्राचा बोध घेऊन त्याप्रमाणे वर्तन करील  
 काय ? शिवराजांच्या वेळची परिस्थिति शिवराज आणि स्वार्थ यांनी  
 जशी बदली होती, वा महाराष्ट्रा. तुला सध्यांची स्थिति बदलतां येणार  
 नाही काय ? काळावर दृष्टी ठेवून वर्तन करण्यांत तुझे हित नारी काय ?  
 तेव्हांच्या साणसाचाच तूं वंशज आहेस ना ? बापाची संतति वाचन असल्या  
 पाहिजे. आपली सध्यांची परिस्थिति घालून टाकण्याचा—फलाचा सोडून  
 नेटाना—यत्न कर आणि खरा राजनिष्ठ म्हणून जगांत कीर्ति मिळीव..."

हे पुस्तक लिहिण्याचें काम संपवितांना कोटूनरी वरीलप्रमाणें आकाश-  
 वाणी झाडेची देखकाला ऐकूं आली आणि ती काय चमत्कार आहे म्हणून  
 त्याचें लक्ष त्या आकाशवाणीकडे घेवल्यामुळे त्याच्या हातांतली लेखणी तेथेच  
 गळून पडली.

समाप्त.